

WIDENER LIBRARY



HX JVQN K

17th Ed 22.25

Corridor



HARVARD UNIVERSITY.

LIBRARY OF THE

Classical Department,

HARVARD HALL.

4 Jan. 1883.

ΔΙΩΝΟΣ ΚΑΣΣΙΟΥ ΚΟΚΚΗΙΑΝΟΥ

ΡΩΜΑΙΚΗ ΙΣΤΟΡΙΑ.

DIONIS CASSII COCCEIANI

HISTORIA ROMANA.

CUM ANNOTATIONIBUS

LUDOVICI DINDORFII.

VOL. IV.



2 LIPSIAE.

IN AEDIBUS B. G. TEUBNERI.

MDCCCLXIV.

LIPSIAE TYPIS B. G. TEUBNERI.

IOANNIS XIPHILINI

EPITOME.

LIB. LXI.

Ἀποθανόντος δὲ τοῦ Κλαυδίου κατὰ μὲν τὸ δικαιότατον ἢ ἡγεμονία τοῦ Βρεττανικοῦ ἦν, γνήσιος γὰρ τοῦ Κλαυδίου παῖς ἐπεφύκει, καὶ τῇ τοῦ σώματος ἀκμῇ καὶ ὑπὲρ τὸν τῶν ἐτῶν ἀριθμὸν ἦνθι, ἐκ δὲ δὴ τοῦ νόμου καὶ τῷ Νέρωνι διὰ τὴν πόλιν ἐπέβαλλεν. ἀλλ' οὐδὲν γὰρ δικαίωμα τῶν ὅπλων ἰσχυρότερόν ἐστι· πᾶς γὰρ ὁ δυνάμει προέχων δικαιότερα 2 αἰεὶ καὶ λέγειν καὶ πράττειν δοκεῖ. Νέρων οὖν τὰς τε διαθήκας τοῦ Κλαυδίου ἠφάνισε καὶ τὴν ἀρχὴν πᾶσαν διεδέξατο, τὸν τε Βρεττανικὸν καὶ τὰς ἀδελφὰς αὐτοῦ διεχρήσατο· τί γὰρ ἂν τις καὶ τὰ τῶν ἄλλων παθήματα κατοδύραιο;

σημεῖα δ' αὐτῷ τῆς αὐταρχίας τάδε ἐγένετο. 2 ἀκτῖνες γὰρ τικτόμενον αὐτὸν ὑπὸ τὴν ἥω ἐξ οὐδεμιάς τοῦ ἡλίου φανεραῖς προσβολῆς περιέσχον· καί τις ἀστρολόγος ἐκ τε τούτων καὶ ἐκ τῆς τῶν ἀστέρων φοραῖς τῆς ἐν ἐκείνῳ τῷ χρόνῳ καὶ πρὸς ἀλλήλους ὁμιλίας δύο ἅμα περὶ αὐτοῦ ἐμαντεύσατο, ὅτι τε βασιλεύσει καὶ ὅτι τὴν μητέρα φονεύσει. ἀκούσασα 2 δὲ ταῦθ' ἡ Ἀγριππῖνα παραντίκα μὲν οὕτως ἐξεφρόνησεν ὥς καὶ αὐτὸ τοῦτο ἀναβοῇσαι "ἀποκτεινάτω με, μόνον βασιλευσάτω," ὕστερον δὲ καὶ πάνυ μετανοήσειν ἐπὶ τῇ εὐχῇ ἐμελλεν. ἐς γὰρ τοῦτο μωρίας

ἀφικνουῦνται τινες ὥστε, ἂν τι προσδοκήσωσιν ἀγα-
θὸν κακῷ μεμιγμένον λήψεσθαι, εὐθύς μὲν ἐπιθυμία
τοῦ κρείττονος καταφρονεῖν τοῦ χείρονος, ἐπειδὴν
δὲ καὶ ἐκείνου ὁ καιρὸς ἔλθῃ, δυσκολαίνειν καὶ μὴ
3 ἂν μηδὲ τὸ βέλτιστον εἰληφέναι βεβουλήσθαι. καίτοι
καὶ τὴν πονηρίαν καὶ τὴν ἀσέλγειαν τὴν τοῦ Νέρω-
νος καὶ ὁ Δομίτιος ὁ πατὴρ ἱκανῶς, οὐκ ἐκ μαντείας
ἀλλ' ἐκ τῶν τρόπων τῶν τε ἑαυτοῦ καὶ τῶν τῆς
'Αγριππίνης, προείδετο, εἶπέ τε ὅτι ἀδύνατόν ἐστιν
ἄνδρα τινὰ ἀγαθὸν ἐκ τε ἑμοῦ καὶ ἐκ ταύτης γεννη-
4 θῆναι. προϊόντος δὲ τοῦ χρόνου λεβηρὶς περὶ τὸν
αὐχένα τοῦ Νέρωνος παιδίου ἔτ' ὄντος εὐρεθεῖσα
παρέδωκε τοῖς μάντεσι λέγειν ὅτι ἰσχὺν παρὰ του
γέροντος μεγάλην λήψεται, ἐπειδὴ τὸ γῆρας διὰ ταῦθ'
οἱ ὄφεις ἐκδύεσθαι νομίζονται.

3 ἐπὶ δὲ καὶ δέκα ἔτη ἦγεν ὅτ' ἤρξεν, ἐς τε τὸ
στρατόπεδον ἐσῆλθε, καὶ ἀναγνοὺς ὅσα ὁ Σενέκας
ἐγγράφει, ὑπέσχετο αὐτοῖς ὅσα ὁ Κλαύδιος ἐδεδώκει.
τοσαῦτα δὲ καὶ πρὸς τὴν βουλήν, πρὸς τοῦ Σενέκου
καὶ αὐτὰ γραφέντα, ἀνέγνω ὥστε καὶ ἐς ἀργυρᾶν
στήλην ἐγγραφῆναι καὶ ἐν ταῖς νέαις τῶν αἰὲ ὑπάτων
ἀρχαῖς ἀναγινώσκεσθαι ψηφισθῆναι. καὶ οἱ μὲν ἐκ
τούτων ὥς καὶ κατὰ συγγραφὴν τινα καλῶς ἀρχθη-
2 σόμενοι παρεσκευάζοντο. καὶ τὸ μὲν πρῶτον ἡ 'Αγριπ-
πῖνα, τῷ Πάλλαντι συνοῦσα φορτικῶς καὶ ἐπαχθεῖ,
πάντα αὐτῷ τὰ τῇ ἀρχῇ προσήκοντα διώκει, καὶ τὰς
ἐξόδους ἅμα ἐποιοῦντο, πολλάκις μὲν καὶ ἐν τῷ αὐ-
τῷ φορεῖω κατακείμενοι· τὸ δὲ δὴ πλεῖον ἢ μὲν
ἐφέρετο ὁ δὲ συμπαρείπετο ταῖς τε πρεσβείαις ἐχρη-

3, 2, 2. τῷ Πάλλαντι — ἐπαχθεῖ inserta ex Theodosio.
U p. 390: ὅτι ὁ Πάλλας συνὼν τῇ 'Αγριππίνῃ πάντα φορ-
τικὸς καὶ ἐπαχθὴς ἦν.

μάτιζε, καὶ ἐπιστολὰς καὶ δῆμοις καὶ ἄρχουσι καὶ βασιλεῦσιν ἐπέστελλεν. ὥς δὲ ἐπὶ πολὺ τοῦτ' ἐγί- 3
νετο, ἐδυσχέραινεν ὃ τε Σενέκας καὶ ὁ Βοῦρρος, φρο-
νιμώτατοί τε ἅμα καὶ δυνατώτατοι τῶν περὶ τὸν
Νέρωνα ὄντες, ὁ μὲν γὰρ ἑπαρχος τοῦ δορυφορικοῦ
ἦν, ὁ δὲ διδάσκαλος αὐτοῦ, καὶ ἔπαυσαν τὸ γινόμενον
τοιᾶσδε ἀφορμῆς λαβόμενοι. πρεσβείας Ἀρμενίων
ἐλθούσης καὶ ἡ Ἀγριππῖνα ἐπὶ τὸ βῆμα, ἀφ' οὗ σφι-
σιν ὁ Νέρων διελέγετο, ἀναβῆναι ἠθέλησεν. ἰδόντες 4
οὖν αὐτὴν ἐκεῖνοι πλησιάζουσιν ἐπεισαν τὸν νεανί-
σκον προκαταβῆναι καὶ προαπαντῆσαι τῇ μητρὶ. ὥς
καὶ ἐπὶ δεξιῳσει τινί. πραχθέντος δὲ τούτου οὔτε
τότε ἐπανῆλθον, ἐμβαλόντες τινὰ αἰτίαν, ὥστε μὴ
καὶ ἐς τοὺς βαρβάρους τὸ νόσημα τῆς ἀρχῆς ἐκφα-
νῆναι, καὶ μετὰ τοῦτ' ἔπραττον ὅπως μηδὲν ἔτ' αὐ-
τῇ τῶν κοινῶν ἐπιτρέπεται.

κατεργασάμενοι δὲ τοῦτο αὐτοὶ τὴν ἀρχὴν ἅπα- 4
σαν παρέλαβον, καὶ διώκησαν ἐφ' ὅσον ἠδυνήθησαν
ἄριστα καὶ δικαιοτάτα, ὥσθ' ὑπὸ πάντων ἀνθρώπων
ὁμοίως ἐπαινεθῆναι. ὃ τε γὰρ Νέρων οὔτ' ἄλλως
φιλοπραγματίας ἦν καὶ ἔχαιρεν ἐν ῥαστώνῃ διάγων,
καὶ διὰ ταῦτα τῇ τε μητρὶ πρότερον ὑπεπεπτώκει, καὶ
τότε ἠγάπα ὅτι αὐτός τε ἐν ἡδοναῖς ἦν καὶ ἡ ἡγε-
μονία οὐδὲν ἦττον διήγετο· καὶ ἐκεῖνοι συμφρονή- 2
σαντες αὐτοὶ μὲν πολλὰ τὰ μὲν μετερρύνθμισαν τῶν
καθεστηκότων, τὰ δὲ καὶ παντελῶς κατέλυσαν, ἄλλα
τε καινὰ προσενομοθέτησαν, τὸν δὲ δὴ Νέρωνα τρυ-
φᾶν εἶων, ὅπως διακορῆς, ἄνευ μεγάλου τινὸς τῶν
κοινῶν πάντων κακοῦ, ὧν ἐπεθύμει γενόμεινος με-
ταβάλλεται, ὥσπερ οὐκ εἰδότες ὅτι ψυχὴ νέα τε καὶ

4, 1, 3. ὥσθ' — ἐπαινεθῆναι et 6, καὶ διὰ — 2, 4, δὴ
inserta ex V p. 678.

αὐθάδης ἐν τε τρυφῇ ἀνεπιπλήκτῳ καὶ ἐν ἐξουσίᾳ
 αὐτοτελεῖ τραφεῖσα οὐχ ὅσον οὐ κόρον αὐτῶν ἴσχει,
 3 ἀλλὰ καὶ ἐξ αὐτῶν τούτων προσδιαφθείρεται. ἀμέλει
 καὶ ὁ Νέρων τὰ μὲν πρῶτα ἀπλῶς πως δεῖπνά τε
 ἐποίει καὶ κώμους ἐκώμαζε καὶ ἐμέθυε καὶ ἦρα, ἔπειτα
 δὲ ὥς οὔτε ἐκείνῳ τις ἐπέπληττεν οὔτε τὰ κοινὰ χεῖ-
 ρον παρὰ τοῦτο διεχειρίζετο, ἐπίστευσεν ὅτι καὶ κα-
 λῶς αὐτὰ ποιεῖ καὶ δύναται καὶ ἐπὶ πλεῖόν σφισι
 4 χρῆσθαι, καὶ τούτου ταῦτά τε ὥς ἕκαστα ἐκφανέστερον
 καὶ προπετέστερον πράττειν ἤρξατο, καὶ εἰ δὴ τι ἢ
 ἐκεῖνοι παραινούντες ἢ ἡ μήτηρ νοουθετοῦσα αὐτὸν
 ἔλεγε, παρόντας μὲν σφας ἠδεῖτο καὶ ὑπισχνεῖτο μετα-
 θήσεσθαι, ἀπελθόντων δὲ τῆς τε ἐπιθυμίας ἐγίγνετο
 καὶ τοῖς πρὸς τὰναντία αὐτὸν ἄγουσιν, ἅτε καὶ ἐπὶ πρα-
 5 νὲς ἔλκουσιν, ἐπείθετο. καὶ μετὰ τοῦτο τὰ μὲν κατα-
 φρονήσας, οἷά που συνεχῶς παρὰ τῶν συνόντων
 ἀκούων "σὺ δὲ τούτων ἀνέχῃ; σὺ δὲ τούτους φοβῇ;
 οὐκ οἶσθα ὅτι Καῖσαρ εἶ καὶ σὺ ἐκείνων ἐξουσίαν, ἀλλ'
 οὐκ ἐκεῖνοι σοῦ ἔχουσι;" τὰ δὲ καὶ φιλονεικῶν μήτε
 τῆς μητρὸς ὥς καὶ κρείττονος ἐλαττοῦσθαι μήτε τοῦ
 Σενέκου τοῦ τε Βούρρου ὥς καὶ φρονιμωτέρων ἡττᾶ-
 5 σθαι, τέλος ἀπηρυθρίασε, καὶ πάντα τὰ παραγγέλ-
 ματα αὐτῶν συγχέας καὶ καταπατήσας πρὸς τὸν Γάιον
 ἔτεινεν. ὥς δ' ἅπαξ ζηλωσάαι αὐτὸν ἐπεθύμησε, καὶ
 ὑπερβάλετο, νομίζων τῆς αὐτοκρατορικῆς καὶ τοῦτ'
 ἰσχύος ἔργον εἶναι, τὸ μηδὲ ἐν τοῖς κακίστοις μηδε-
 2 νὸς ὑστερίζειν. ἐπαινούμενος δὲ ἐπὶ τούτοις ὑπὸ
 τοῦ ὁμίλου, καὶ πολλὰ ὑπ' αὐτοῦ καὶ ἡδέα ἀκούων,
 οὐδ' ἑαυτοῦ ἐφείσατο, ἀλλὰ τὸ μὲν πρῶτον οἴκοι καὶ
 παρὰ τοῖς συνοῦσιν οἱ ἐχειροῦργησεν αὐτά, ἔπειτα

4, 4, 1. καὶ — 7, ἐπείθετο et 5, 2, 1. ἐπαινούμενος —
 3, 4, ἔπεται inserta ex V p. 681.

καὶ ἐδημοσίευσεν, ὥστε πολλὴν μὲν αἰσχύνην παντὶ τῷ Ῥωμαίων γένει προσθεῖναι, πολλὰ δὲ καὶ δεινὰ αὐτοὺς ἐργάσασθαι. καὶ γὰρ βίαι καὶ ὕβρεις ἀρπαγαί 3 τε καὶ φόνοι καὶ ὑπ' αὐτοῦ ἐκείνου καὶ ὑπὸ τῶν αἰέτι παρ' αὐτῷ δυναμένων ἀμύθητοι ἐγίνοντο. καὶ ὃ δὴ πάντως ἐξ ἀνάγκης πᾶσι τοῖς τοιούτοις ἔπεται, χρήματα πολλὰ μὲν ἀδίκως ἐπορίζετο, πολλὰ δὲ βιαίως ἥρπάζετο. ἦν μὲν γὰρ οὐδ' ἄλλως μικρόφρων· τεκμήριον δέ, Δορυφόρῳ τῷ τῆς 4 ἀρχῆς αὐτοῦ βιβλία διέποντι πεντήκοντα ἅμα καὶ διακοσίας μυριάδας δοθῆναι κελεύσας, εἴτ' ἐπειδὴ ἡ Ἀγριππῖνα ἐσώρευσεν αὐτάς, ἵνα ἀθρόον τὸ ἀργύριον ἰδὼν μεταβάληται, ἥρετο πόσον εἴη τὸ κείμενον, καὶ μαθὼν ἐδιπλασίασεν αὐτό, εἰπὼν ὅτι ἠγνόησα ὀλίγον οὕτω κεχαρισμένος. τυφλῷ δὲ δῆλον 5 ὅτι ἐκ τοῦ πλήθους τῶν δαπανωμένων ταχὺ μὲν τοὺς ἐν τῷ βασιλικῷ θησαυροῦς ἐξήντηλησε, ταχὺ δὲ πόρων καινῶν ἐδεήθη, καὶ τέλη τε οὐκ εἰθισμένα ἐξελέγετο καὶ αἱ οὐσίαι τῶν ἐχόντων τι ἐπολυπραγμονοῦντο, καὶ αἱ μὲν ἐκείνας ἐξ ἐπηρείας ἀπέβαλλον, οἱ δὲ καὶ αὐτοὶ προσαπώλλυντο. καὶ οὕτω καὶ ἄλλους, εἰ καὶ μηδὲν 6 μέγα ἐκέκτηντο, ἀλλ' ἀρετὴν γέ τινα ἢ καὶ γένος εἶχον, ὑποπτεύων ἄχθεσθαί οἱ καὶ ἐμίσει καὶ διέφθειρε.

τοιούτος μὲν τὸ σύμπαν ὁ Νέρων ἐγένετο, λέξω 6 δὲ καὶ καθ' ἕκαστον. περὶ μὲν οὖν τὰς ἵπποδρομίας τοσαύτῃ σπουδῇ ὁ Νέρων ἐκέχρητο ὥστε καὶ τοὺς ἵππους τοὺς ἀγωνιστὰς τοὺς ἐπιφανεῖς τοὺς παρήβηκότας στολῇ τε ἀγοραίῳ ὥς ἄνδρας τινὰς κοσμηῆσαι καὶ χρήμασιν ὑπὲρ σιτηρεσίου τιμῆσαι. ἐπαιρομένων 2

5, 3, 5. χρήματα — μὲν] πολλὰ μὲν ὡς εἰκὸς χρήματα ἀνηλίσκετο, πολλὰ δὲ Xiph.

5, 6, 1. καὶ οὕτω — 3, διέφθειρε inserta ex V p. 682.

δὲ δὴ καὶ τῶν ἱπποτρόφων καὶ τῶν ἡνιόχων τῇ παρ' αὐτοῦ σπουδῇ, καὶ δεινῶς τοὺς τε στρατηγοὺς καὶ τοὺς ὑπάτους ὑβρίζόντων, Αὐλὸς Φαβρίκιος στρατηγῶν ἐκείνοις μὲν μὴ βουλευθεῖσιν ἐπὶ μετρίοις τισὶν ἀγωνίσασθαι οὐκ ἐχρήσατο, κύνας δὲ διδάξας
 3 ἔλκειν ἄρματα ἀντὶ ἵππων ἐσήγαγε. γενομένου δὲ τούτου οἱ μὲν τῇ λευκῇ τῇ τε πυρρᾷ σκευῇ χρώμενοι τὰ ἄρματα εὐθὺς καθῆκαν, τῶν δὲ δὴ Πρασίνων τῶν τε Οὐνετίων μηδ' ὥς εἰσελθόντων ὁ Νέρων τὰ ἄθλα τοῖς ἵπποις αὐτὸς ἔθηκε, καὶ ἡ ἱπποδρομία ἐτελέσθη.

4 ὅτι ἡ Ἀγριππῖνα οὕτω καὶ τὰ μέγιστα πράττειν ἐπεχείρει ὥστε Μάρκον Ἰούνιον Σιλανὸν ἀπέκτεινε, πέμψασα αὐτῷ τοῦ φαρμάκου ᾧ τὸν ἄνδρα ἐδεδολοφρονήκει. V p. 682.

5 ὅτι ἦρχε τῆς Ἀσίας Σιλανός, καὶ ἦν οὐδὲ ἐν τοῖς ἡθεσι τοῦ γένους ἐνδεέστερος. ἀφ' οὗπερ καὶ τὰ μάλιστα ἔλεγεν αὐτὸν ἀποκτεῖναι, ἵνα μὴ καὶ τοῦ Νέρωνος οὕτω ζῶντος προκριθείη. καὶ μέντοι καὶ ἐκαπήλευσε πάντα, καὶ ἐκ τῶν βραχυτάτων τῶν τε αἰσχίστων ἡργυρολόγει. ib.

6 ὅτι Λαιλανὸς ὁ ἀποσταλὲς ἐς τὴν Ἀρμενίαν ἀντὶ τοῦ Πολλίωνος τὴν τῶν νυκτοφυλάκων ἀρχὴν προσετέτακτο, καὶ ἦν οὐδὲν τοῦ Πολλίωνος βελτίων, ἀλλὰ καὶ ὅσῳ τῇ ἀξιῶσει αὐτοῦ προεῖχε, τόσῳ καὶ ἀπληστότερος ἐπὶ τοῖς κέρδεσιν ἐπεφύκει. ib.

7 ἐλυπεῖτο δὲ καὶ ἡ Ἀγριππῖνα μηκέτι τῶν ἐν
^{a. C.}₅₅ τῷ παλατίῳ διὰ τὴν Ἀκτὴν μάλιστα κυριεύουσα. ἡ δὲ δὴ Ἀκτὴ ἐπέπρατο μὲν ἐκ τῆς Ἀσίας, ἀγαπηθεῖσα δὲ ὑπὸ τοῦ Νέρωνος ἐς τε τὸ τοῦ Ἀττάλου γένος ἐσήχθη καὶ πολὺ καὶ ὑπὲρ τὴν Ὀκταουίαν τὴν γυναικα αὐτοῦ ἡγαπήθη. ἡ οὖν Ἀγριππῖνα διὰ τε
 2

ἄλλα καὶ διὰ ταῦτ' ἀγανακτοῦσα τὸ μὲν πρῶτον νοου-
θετεῖν αὐτὸν ἐπειρᾶτο, καὶ τῶν συνόντων αὐτῷ τοὺς
μὲν πληγαῖς ἠκίζετο τοὺς δὲ ἐκποδῶν ἐποιεῖτο, ὥς 3
δὲ οὐδὲν ἐπέραινε, ὑπερήλγησε καὶ εἶπεν αὐτῷ ὅτι
ἐγὼ σε αὐτοκράτορα ἀπέδειξα, ὥσπερ ἀφελέσθαι τὴν
μοναρχίαν αὐτοῦ δυναμένη· οὐ γὰρ ἠπίστατο ὅτι
πᾶσα ἰσχύς αὐταρχος, παρ' ἰδιώτου δοθεῖσά τῳ, τοῦ
τε δόντος αὐτὴν εὐθὺς ἀπαλλάττεται καὶ τῷ λαβόντι
κατ' ἐκείνου προσγίνεται. τὸν δὲ Βρεττανικὸν φαρ- 4
μάκῳ δολοφονήσας ὁ Νέρων, ἐπειδὴ πελιδνὸς ὑπὸ
τοῦ φαρμάκου ἐγενήθη, γύψῳ ἔχρισεν. ὑετὸς δὲ διὰ
τῆς ἀγορᾶς αὐτοῦ ἀγομένου πολὺς, ὑγρᾶς ἔτι οὔσης
τῆς γύψου, ἐπιπεσὼν πᾶσαν αὐτὴν ἀπέκλυσεν, ὥστε
τὸ δεινὸν μὴ μόνον ἀκούεσθαι ἀλλὰ καὶ ὁρᾶσθαι.

ὅτι τοῦ Βρεττανικοῦ τελευτήσαντος οὐκέθ' ὁ Σε- 5
νέκας καὶ ὁ Βοῦρρος ἐπιμέλειάν τινα ἀκριβῆ τῶν
κοινῶν ἐποιοῦντο, ἀλλ' ἠγάπων εἰ καὶ μετρίως πως
διάγοντες αὐτὰ περισωθεῖεν, καὶ ἐκ τούτου ὁ Νέρων
λαμπρῶς ἤδη πάντων ὧν ἠθέλεν ἐπ' ἀδείας ἐνεπίμ-
πλατο. καὶ οὕτω γὰρ ἐκφρονεῖν ἄντικρυς ἤρξατο ὥστε 6
καὶ Ἀντώνιον τινα ἱππέα ἀντίκα ὥς καὶ φαρμακέα
κολάσαι, καὶ προσέτι καὶ τὰ φάρμακα δημοσίᾳ κατα-
φλέξαι· αὐτὸς μὲν γὰρ καὶ ἐπὶ τούτῳ καὶ ἐπὶ τῷ
διαθήκας τινὰς κακουργήσασί τισιν ἐπεξελεθεῖν ἐσε-
μνύνετο, τοῖς δὲ ἄλλοις γέλωτα ἰσχυρὸν παρέσχευ, ὅτι
τὰ ἑαυτοῦ ἔργα δι' ἐτέρων ἐκόλασεν. καὶ πολλὰ μὲν 8
οἴκοι, πολλὰ δὲ καὶ ἐν τῇ πόλει, νύκτωρ καὶ μεθ' ἡμέ-
ραν, ἐπικρυπτόμενός πῃ ἠσέλγαινε, καὶ ἔς τε καπηλεῖα
ἐσῆει, καὶ πανταχόσε ὥς καὶ ἰδιώτης ἐπλανᾶτο. πληγαί
τε ἐκ τούτων καὶ ὕβρεις συχναὶ ἐγίνοντο, ὥστε καὶ

- 2 μέχρ' ἰσχυρῶν θεάτρων τὸ δεινὸν προχωρῆσαι. οἱ γὰρ
 τοι περὶ τὴν ὀρχήστραν καὶ περὶ τοὺς ἵππους ἔχοντες
 οὔτε τῶν στρατιωτῶν οὔτε τῶν ὑπᾶτων ἐφρόντιζον,
 ἀλλ' αὐτοὶ τε ἐστασίαζον καὶ τοὺς ἄλλους προσεπε-
 σπῶντο, οὐχ ὅτι κωλύοντός σφας τοῦ Νέρωνος, ὅσον
 ἀπὸ βοῆς, ἀλλὰ καὶ προσεκταράσσοντος· καὶ γὰρ
 ἔχαιρε τοῖς δρωμένοις, ἐν τε φορείῳ τινὶ λάθρα ἐς
 τὰ θεάτρα ἐσκομιζόμενος, καὶ τοῦ ἀφανοῦς τοῖς ἄλ-
 3 λοις ἐφορῶν τὰ γιννόμενα. ἀμέλει καὶ τοὺς στρατιώ-
 τας τοὺς αἰεὶ ποτε ταῖς τοῦ δήμου συνόδοις παρεῖναι
 εἰωθότας ἀπηγόρευσε μὴ φοιτᾶν ἐς αὐτάς, πρόφασιν
 μὲν ὥς καὶ τὰ στρατιωτικὰ αὐτοὺς μόνον διὰ χειρὸς
 ποιεῖσθαι δεόν, τὸ δ' ἀληθὲς ἵν' ὅτι πλείστη τοῖς
 4 τι βουλομένοις ταράσσειν ἐξουσία εἴη. τῇ δὲ αὐτῇ
 σκήψει καὶ πρὸς τὴν μητέρα ἐχρήσατο. οὐδὲ γὰρ
 οὐδὲ ἐκείνη συνεῖναι στρατιώτην τινὰ ἐπέτρεπε, λέ-
 γων μηδένα ἄλλον ὑπ' αὐτῶν πλὴν τοῦ αὐτοκράτο-
 ρος φρουρεῖσθαι χρῆναι. καὶ τούτῳ γε καὶ ἐς τοὺς
 5 πολλοὺς τὴν ἐχθρὰν αὐτὸς ἐξέφηνεν. τὰ μὲν γὰρ
 ἄλλα ὅσα καθ' ἑκάστην ὥς εἰπεῖν ἡμέραν καὶ ἔλεγον
 ἐς ἀλλήλους καὶ ἔπραττον, ἐξήει μὲν ἐκ τοῦ παλατίου,
 οὐ μέντοι καὶ πάντα ἐδημοσιεύετο, ἀλλὰ κατεΐκαζον
 αὐτὰ καὶ ἐλογοποιοῦν ἄλλοι ἄλλως· πρὸς γὰρ δὴ
 τὴν πονηρίαν τὴν τε ἀσέλγειάν σφων τὰ τε ἐνδεχό-
 μενα γενέσθαι ὥς γεγονότα διεθροεῖτο καὶ τὰ πιθα-
 νότητά τινα λεχθῆναι ἔχοντα ὥς καὶ ἀληθῆ ἐπιστεύ-
 6 ετο· τότε δὲ πρῶτον ἰδόντες αὐτὴν ἄνευ δορυφόρων
 οἱ μὲν πολλοὶ ἐφυλάττοντο μηδ' ἐκ συντυχίας αὐτῇ
 συμμίξαι, εἰ δέ πού τις καὶ συνέτυχε, διὰ ταχέων
 ἂν μηδὲν εἰπὼν ἀπηλλάγη.
- 7 ἐν δὲ τινὶ θεῷ ἄνδρες ταύρους ἀπὸ ἵππων συμπα-
 ραθέοντές σφισι κατέστρεφον, τετρακοσίας τε ἄρκτους

καὶ τριακοσίους λέοντας οἱ ἱππεῖς οἱ σωματοφύλακες
 τοῦ Νέρωνος κατηκόντισαν, ὅτε καὶ ἱππεῖς ἐκ τοῦ
 τέλους τριάκοντα ἐμονομάχησαν. ἐν μὲν δὴ οὖν τῷ 2
 φανερώ ταῦτ' ἐποίει, κρύφα δὲ νύκτωρ ἐκώμαξε
 κατὰ πᾶσαν τὴν πόλιν, ὑβρίζων ἐς τὰς γυναῖκας,
 ἀσελγαίνων ἐς τὰ μαιράκια, ἀποδύων τοὺς ἀπαντῶν-
 τας, παίων, τιτρώσκων, φονεύων. καὶ ἐδόκει μὲν
 πως λανθάνειν, καὶ γὰρ ἐσθῆσι ποικίλαις καὶ κόμαις
 περιθέτοις ἄλλοτε ἄλλαις ἐχρῆτο, ἡλέγχετο δὲ ἐκ τε
 τῆς ἀκολουθίας καὶ ἐκ τῶν ἔργων· οὐδεὶς γὰρ ἂν το-
 σαῦτα καὶ τηλικαῦτα ἀδεῶς οὕτως ποιῆσαι ἐτόλμησεν.
 οὐδὲ γὰρ οὐδ' οἴκοι μένειν ἀσφαλὲς οὐδενὶ ἐγίγνετο, 3
 ἀλλὰ καὶ ἐς ἐργαστήρια καὶ οἰκίας ἐσεπήδα. Ἰούλιος a. C.
 οὖν τις Μοντανὸς βουλευτῆς, ἀγανακτήσας ὑπὲρ τῆς 56
 γυναικός, προσέπεσέ τε αὐτῷ καὶ πληγὰς πολλὰς
 ἐνεφόρησεν, ὥσθ' ὑπὸ τῶν ὑπωπίων συχναῖς αὐτὸν
 ἡμέραις κρυφθῆναι. καὶ ἔπαθεν ἐπὶ τούτῳ δεινὸν 4
 οὐδέν, ὃ γὰρ Νέρων ἐν τῷ τ . . . ἄλλως ὑβρίσθαι
 νομίσας οὐδεμίαν ὀργὴν ἐποιεῖτο, εἰ μὴ ἐπέστειλεν
 αὐτῷ συγγνώμην αἰτούμενος. ὥς γὰρ ἀναγνοὺς ὁ
 Νέρων τὰ γράμματα ἔφη "οὐκοῦν ἦδει Νέρωνα
 τύπτων", αὐτὸν κατεχρήσατο. ἐν δέ τινι θεάτρῳ 5
 θεὰς ἐπιτελῶν, εἴτα πληρώσας ἐξαίφνης τὸ θέατρον a. C.
 ὕδατος θαλασσίῳ ὥστε καὶ ἰχθύας καὶ κήτη ἐν αὐ- 57
 τῷ νήχεσθαι, ναυμαχίαν τε ἐποίησε Περσῶν δὴ τινων
 καὶ Ἀθηναίων καὶ μετ' αὐτὴν τό τε ὕδωρ εὐθὺς
 ἐξήγαγε, καὶ ξηράνας τὸ δάπεδον πεζοὺς πάλιν οὐχ
 ὅπως ἓνα πρὸς ἓνα ἀλλὰ καὶ πολλοὺς ἅμα πρὸς ἴσους
 συνέβαλεν.

ἐγένοντο δὲ μετὰ ταῦτα καὶ δικανικοὶ ἀγῶνες, 10
 ἐξ ὧν καὶ αὐτῶν συχνοὶ καὶ ἔφυγον καὶ ἀπέθανον.
 καὶ ὁ Σενέκας δὲ αἰτίαν ἔσχε, καὶ ἐνεκλήθη ἄλλα τε

- καὶ ὅτι τῇ Ἀγριππίνῃ συνεγίννετο· οὐ γὰρ ἀπέ-
 χρησεν αὐτῷ τὴν Ἰουλίαν μοιχεῦσαι, οὐδὲ βελτίων
 ἐκ τῆς φυγῆς ἐγένετο, ἀλλὰ καὶ τῇ Ἀγριππίνῃ τοι-
 αύτῃ τε οὕσῃ καὶ τοιοῦτον υἱὸν ἐχούσῃ ἐπλησίαζεν.
 2 οὐ μόνον δὲ ἐν τούτῳ ἀλλὰ καὶ ἐν ἄλλοις πάντα τὰ
 ἐναντιώτατα οἷς ἐφιλοσόφει ποιῶν ἠλέγχθη. καὶ γὰρ
 τυραννίδος κατηγορῶν τυραννοδιδάσκαλος ἐγίνετο,
 καὶ τῶν συνόντων τοῖς δυνάσταις κατατρέχων οὐκ
 ἀφίστατο τοῦ παλατίου, τοὺς τε κολακεύοντάς τινα
 διαβάλλων αὐτὸς οὕτω τὴν Μεσσαλῖναν καὶ τοὺς τοῦ
 Κλαυδίου ἐξελευθέρους ἐθώπευεν ὥστε καὶ βιβλίον
 σφίσιν ἐκ τῆς νήσου πέμψαι ἐπαίνους αὐτῶν ἔχον,
 3 ὃ μετὰ ταῦτα ὑπ' αἰσχύνης ἀπήλειψε. τοῖς τε πλου-
 σίοις ἐγκαλῶν οὐσίαν ἑπτακισχιλίων καὶ πεντα-
 κοσίων μυριάδων ἐκτήσατο, καὶ τὰς πολυτελείας τῶν
 ἄλλων αἰτιώμενος πεντακοσίους τρίποδας κιτρίνου
 ξύλου ἐλεφαντόποδας ἴσους καὶ ὁμοίους εἶχε, καὶ ἐπ'
 αὐτῶν εἰστία. ταῦτα δηλοῖ τὰς τε ἀσελγείας, ἃς
 πράττων γάμον τε ἐπιφανεστάτον ἔγημε καὶ μεिरακίοις
 4 ἐξώροις ἔχαιρε, καὶ τοῦτο καὶ τὸν Νέρωνα ποιεῖν ἐδί-
 दाξε, καίπερ τοσαύτῃ πρόσθεν αὐστηρότητι τῶν τρό-
 πων χρώμενος ὥστε καὶ αἰτήσασθαι παρ' αὐτοῦ μήτε
 φιλεῖν αὐτὸν μήτε συσσιτεῖν αὐτῷ.
 5 καὶ τούτου μὲν καὶ πρόφασίν τινα ἔσχευ, ἵνα δὴ
 καὶ φιλοσοφεῖν ἐπὶ σχολῆς δύνηται, μηδὲν ὑπὸ τῶν
 δείπνων αὐτοῦ ἐμποδιζόμενος, τὸ δὲ δὴ τοῦ φιλή-
 ματος οὐκ ἔχω συννοῆσαι διότι ἐξέστη· ὃ γάρ τοι καὶ
 μόνον ἂν τις ὑποπτεύσειεν, ὅτι οὐκ ᾔθελε τοιοῦτο
 στόμα φιλεῖν, ἐλέγχεται ἐκ τῶν παιδικῶν αὐτοῦ ψευ-

10, 1, 3. οὐ γὰρ — 4, ἐπλησίαζεν et 10, 2, 6, ὥστε — 8,
 ἀπήλειψε inserta ex V p: 685. 10, 3, 6. ταῦτα — τὰς τε] τοῦτο
 γὰρ εἰπὼν καὶ τᾶλλα τὰ ἀκόλουθα αὐτῷ δεδήλωκα, τὰς Xiph.

δος ὄν. ἔκ τε οὖν τούτων καὶ ἐκ τῆς μοιχείας ἐγκλη- 6
θεις τινὰ τότε μὲν αὐτός τε μηδὲ κατηγορηθεὶς ἀφεί-
θη καὶ τὸν Πάλλαντα τὸν τε Βουρρον ἐξητήσατο,
ὕστερον δ' οὐ καλῶς ἀπήλλαξεν. V p. 686.

ὅτι ὁ Νέρων, οἷα ἀληθὲς μὲν μηδὲν παρὰ μη- 11
δενὸς ἀκούων, πάντας δὲ ἐπαινοῦντας τὰ πεπραγμένα
ὁρῶν, λανθάνειν τε ἐφ' οἷς ἐδεδράκει ἢ καὶ ὁρθῶς
αὐτὰ πεποιηκέναι ἐνόμισε, καὶ τούτου πολὺ χείρων
καὶ ἐς τὰ ἄλλα ἐγένετο. πάντα τε γὰρ ὅσα ἐξῆν αὐ-
τῷ ποιεῖν, καὶ καλὰ ἡγεῖτο εἶναι, καὶ τοῖς φόβῳ τι
ἢ κολακείᾳ αὐτῷ λέγουσιν ὥς καὶ πάνυ ἀληθεύουσι
προσεῖχε. τέως μὲν γὰρ φόβοις καὶ θορύβοις συνεί-
χετο· ἐπεὶ δ' οἱ πρέσβεις πολλὰ καὶ κεχαρισμένα
αὐτῷ εἶπον, ἀνεθάρσησε. ib.

ἦν δέ τις Μάρκος Σαλούιος Ὁθων, ὃς οὕτως ἔκ 2
τε τῆς ὁμοιότητος τῶν τρόπων καὶ τῆς κοινωνίας τῶν ^{a. C.} 58
ἁμαρτημάτων τῷ Νέρωνι ὠκείωτο ὥστε καὶ εἰπὼν
ποτε πρὸς αὐτόν "οὕτω με Καίσαρα ἰδοις" οὐδὲν διὰ
τοῦτο κακὸν ἔπαθεν, ἀλλὰ τοσοῦτον μόνον ἀντήκου-
σεν ὅτι οὐδὲ ὑπατόν σε ὄψομαι. τούτῳ τὴν Σαβῖναν,
ἐξ εὐπατριδῶν οὖσαν, ἀπὸ τοῦ ἀνδρὸς ἀποσπάσας
ἔδωκε, καὶ αὐτῇ ἀμφοτέρωι ἅμα ἐχρῶντο. φοβηθεῖσα
οὖν ἢ Ἀγριππῖνα μὴ γήμηται τῷ Νέρωνι, δεινῶς
γὰρ ἤδη αὐτῆς ἐρᾶν ἤρξατο, ἔργον ἀνοσιώτατον ἐτόλ-
μησεν· ὥσπερ γὰρ οὐχ ἱκανὸν ὄν ἐς μυθολογίαν ὅτι
τὸν θεῖον τὸν Κλαύδιον ἐς ἔρωτα αὐτῆς ταῖς τε γοη-
τείαις καὶ ταῖς ἀκολασίαις καὶ τῶν βλεμμάτων καὶ
τῶν φιλημάτων ὑπηγάγετο, ἐπεχείρησε καὶ τὸν
Νέρωνα ὁμοίως καταδουλώσασθαι. ἀλλ' ἐκεῖνο μὲν 4
εἴτ' ἀληθῶς ἐγένετο εἴτε πρὸς τὸν τρόπον αὐτῶν
ἐπλάσθη οὐκ οἶδα· ἃ δὲ δὴ πρὸς πάντων ὁμολόγη-
ται λέγω, ὅτι ἑταίραν τινὰ τῇ Ἀγριππίνῃ ὁμοίαν ὁ

Νέρων δι' αὐτὸ τοῦτο ἐς τὰ μάλιστα ἠγάπησε, καὶ
 αὐτῇ τε ἐκείνῃ προσπαίζων καὶ τοῖς ἄλλοις ἐνδεικνύ-
 12 μενος ἔλεγεν ὅτι καὶ τῇ μητρὶ ὁμιλοίη. μαθοῦσα δὲ
^{a. C.} 59 ταῦθ' ἡ Σαβίνα ἀνέπεισε τὸν Νέρωνα ὥς καὶ ἐπι-
 βουλεύουσάν οἱ αὐτὴν διολέσαι. καὶ αὐτὸν καὶ ὁ
 Σενέκας, ὥς πολλοῖς καὶ ἀξιοπίστοις ἀνδράσιν εἴρη-
 ται, παρώξυνεν, εἴτ' οὖν τὸ ἔγκλημα τὸ καθ' ἑαυτοῦ
 ἐπηλυγάσασθαι βουληθεὶς, εἴτε καὶ τὸν Νέρωνα ἐς
 μισοφονίαν ἀνόσιον προαγαγεῖν ἐθελήσας, ἵν' ὥς
 τάχιστα καὶ πρὸς θεῶν καὶ πρὸς ἀνθρώπων ἀπόληται.
 2 ἐπεὶ δὲ καὶ ἐκ τοῦ προφανοῦς ὥκνουν τὸ ἔργον καὶ
 κρύφα διὰ φαρμάκων οὐκ εἶχον αὐτὴν ἀνελεῖν,
 πάντα γὰρ ἐκείνῃ ἰσχυρῶς ἐφυλάσσετο, ναῦν ἰδόντες
 ἐν τῷ θεάτρῳ διαλυομένην τε αὐτὴν ἀφ' ἑαυτῆς καί
 τινα θηρία ἀφιεῖσαν, καὶ συνισταμένην αὐτὴν πάλιν
 ὥστε καὶ ἐρρῶσθαι, τοιαύτην ἑτέραν ταχέως ἐναυ-
 3 πηγῆσαντο. ὥς δὲ ἡ τε ναῦς ἐγεγόνει καὶ ἡ Ἀγριπ-
 πῖνα ἐτεθεράπευτο, πάντα γὰρ τρόπον ἐκολάκευεν
 αὐτήν, ἵνα μή τι ὑποτοπήσασα φυλάξηται, ἐν μὲν τῇ
 Ῥώμῃ οὐδὲν ἐτόλμησε ποιῆσαι, μὴ καὶ ἐκδημοσιευθῇ
 τὸ μίasma, πόρρω δὲ ἐς τὴν Καμπανίαν ἀπάρας καὶ
 παραλαβὼν τὴν μητέρα ἐπλευσεν ἐπ' αὐτῆς ἐκείνης
 τῆς νεῶς λαμπρότατα κεκοσμημένης, ὥς καὶ ἐπιθυ-
 13 μίαν αὐτῇ ἐμβαλεῖν αἰεὶ ποτε τῇ νηὶ χρῆσθαι. ἐλθὼν
 τε εἰς Βαύλους δεῖπνὰ τε πολυτελέστατα ἐπὶ πολλὰς
 ἡμέρας ἐποίησε καὶ τὴν μητέρα ἐν αὐτοῖς φιλοφρό-
 νως εἰστίασεν, ἀποῦσάν τε πάνυ ποθεῖν ἐπλάττετο.
 καὶ παροῦσαν ὑπερησπάζετο, αἰτεῖν τε ἐκέλευεν ὅ,τι
 2 βούλοιτο, καὶ μὴ αἰτούσῃ πολλὰ ἐχαρίζετο. ἐπεὶ δὲ
 ἐνταῦθ' . . . , οὕτω δὲ ἀπὸ τοῦ δεῖπνου περὶ μέσας
 νύκτας περιλαμβάνει τε αὐτήν, καὶ πρὸς τὸ στέρνον
 προσαγαγών, καὶ φιλήσας καὶ τὰ ὄμματα καὶ τὰς χεῖρας,

“μητέρ” τε εἰπών, “ἔρρωσό μοι καὶ ὑγίαινε· ἐν γὰρ σοὶ καὶ ἐγὼ ζῶ καὶ διὰ σὲ βασιλεύω”, παρέδωκεν αὐτὴν Ἀνικῆτῳ ἀπελευθέρῳ ὡς καὶ κομιοῦντι οἴκαδε ἐπὶ τοῦ πλοίου οὗ κατεσκευάκει. ἀλλ’ οὐ γὰρ ἦνεγ- 3
κεν ἡ θάλασσα τὴν μέλλουσαν ἐπ’ αὐτῇ τραγωδίαν ἔσεσθαι, οὐδ’ ὑπέμεινε τὴν ψευδολογίαν τῆς ἀνοσιουργίας ἀναδέξασθαι, διελύθη μὲν ἡ ναῦς καὶ ἡ Ἀγριππῖνα ἐς τὸ ὕδωρ ἐξέπεσεν, οὐ μέντοι καὶ ἀπέθανεν, ἀλλὰ καίτοι καὶ ἐν σκότῳ καὶ διακορῆς μέθῃς οὔσα, τῶν τε ναυτῶν ταῖς κώπαις ἐπ’ αὐτὴν χρω- μένων ὥστε καὶ Ἀκερρωνίαν Πόλλαν τὴν σύμπλουν αὐτῆς ἀποκτεῖναι, διεσώθη. καὶ ἐλθοῦσα οἴκαδε 4
οὔτε προσεποιήσατο οὔτ’ ἐξέφηνε τὸ ἐπιβούλευμα, ἀλλὰ καὶ πρὸς τὸν υἱὸν ἐπεμψε κατὰ τάχος, καὶ τότε συμβεβηκὸς αὐτῇ ὡς κατὰ τύχην συμπεπτωκὸς ἔλεγε, καὶ ὅτι σῴζοιτο εὐηγγελίκει δῆθεν αὐτῷ. ἀκούσας δὲ ταῦθ’ ὁ Νέρων οὐκ ἐκαρτέρησεν, ἀλλὰ καὶ τὸν πεμφθέντα ὡς ἐπὶ τῇ αὐτοῦ σφαγῇ ἤκοντα ἐκόλασε, καὶ ἐπὶ τὴν μητέρα τὸν Ἀνίκητον εὐθὺς μετὰ τῶν ναυτῶν ἀπέστειλε· τοῖς γὰρ δορυφόροις 5
οὐκ ἐπίστευσε τὸν θάνατον αὐτῆς. ἰδοῦσα δὲ σφας ἐκείνη ἔγνω τε ἐφ’ ἃ ἤκουσι, καὶ ἀναπηδήσασα ἐκ τῆς κοίτης τὴν τε ἐσθῆτα περιερρήξατο, καὶ τὴν γαστέρα ἀπογυμνώσασα “παῖε ταύτην” ἔφη, “Ἀνίκητε, παῖε, ὅτι Νέρωνα ἔτεκεν.”

οὕτω μὲν ἡ Ἀγριππῖνα ἡ τοῦ Γερμανικοῦ θυγά- 14
τηρ, ἡ τοῦ Ἀγρίππου ἑγγονος, ἡ τοῦ Αὐγούστου ἀπόγονος, ὑπ’ αὐτοῦ τοῦ υἱέος, ᾧ τὸ κράτος ἐδεδώκει, δι’ ὃν ἄλλους τε καὶ τὸν θεῖον ἀπεκτόνει, κατεσφάγη. μαθὼν δὲ ὁ Νέρων ὅτι τέθνηκεν, οὐκ 2
ἐπίστευσε· ὑπὸ γὰρ τοῦ μεγέθους τοῦ τολμήματος ἀπιστία αὐτῷ ὑπεχύθη· καὶ διὰ τοῦτο αὐτόπτης

- ἐπεθύμησε τοῦ πάθους γενέσθαι. καὶ αὐτὴν τε πᾶσαν εἶδε γυμνώσας καὶ τὰ τραύματα αὐτῆς ἐπεσκέψατο, καὶ τέλος πολὺ καὶ τοῦ φόνου ἀνοσιώτερον ἔπος ἐφθέγγετο· εἶπε γὰρ ὅτι οὐκ ἤδειν ὅτι οὕτω καλὴν
 3 μητέρα εἶχον. καὶ τοῖς τε δορυφόροις ἀργύριον ἔδωκεν, ἵνα δῆλον ὅτι πολλὰ τοιαῦτα γίνεσθαι εὖχωνται, καὶ τῇ γερουσίᾳ ἐπέστειλεν, ἅλλα τε ὅσα συνήδει αὐτῇ καταριθμῶν, καὶ ὅτι ἐπεβούλευσέ τε αὐτῷ καὶ
 4 φωραθεῖσα ἑαυτὴν διεχρήσατο. καὶ τῇ μὲν βουλῇ ταῦτα ἐπέστειλεν, αὐτὸς δὲ ταῖς τε νυξὶν ἐξεταράττετο ὥστε καὶ ἐκ τῆς εὐνῆς ἑξαπιναίως ἀναπηδᾶν, καὶ μεθ' ἡμέραν ὑπὸ σαλπύγγων δῆτινων πολεμικόν τι καὶ θορυβῶδες ἐκ τοῦ χωρίου ἐν ᾧ τὰ τῆς Ἀγριππίνης ὅστ' ἔκειτο ἤχουσῶν ἐδειματοῦτο. διὸ καὶ ἄλλοσε ἦει, καὶ ἐπειδὴ κἀνταῦθα τὰ αὐτὰ αὐτῷ συνέβαινε, ἄλλοσε ἐμπλήκτως μεθίστατο.
- 15 οἱ δὲ ἐν τῇ Ῥώμῃ ἄνθρωποι ἀκούσαντες ταῦτα, καίπερ ἀχθόμενοι, ἔχαιρον νομίζοντες αὐτὸν ἐκ τούτου γε πάντως ἀπολειῖσθαι. τῶν δὲ βουλευτῶν οἱ μὲν ἄλλοι πάντες προσεποιοῦντο χαίρειν ἐπὶ τοῖς γεγονόσι, καὶ συνήδοντο δῆθεν τῷ Νέρωνι, καὶ ἐψηφίζοντο πολλὰ οἷς ὦντο αὐτῷ χαριεῖσθαι· ὁ Πούπλιος δὲ δὴ Θρασέας Παῖτος ἦλθε μὲν ἐς τὸ συνέδριον καὶ τῆς ἐπιστολῆς ἐπήκουσεν, ἀναγνωσθείσης δὲ αὐτῆς ἐξανέστη τε εὐθύς πρὶν καὶ ὀτιοῦν ἀποφῆναςθαι καὶ ἐξηλθε, διότι ἃ μὲν ἠθέλεν εἰπεῖν οὐκ ἠδύνατο, ἃ δὲ ἠδύνατο οὐκ ἠθέλεν. ἐν δὲ τῷ αὐτῷ τρόπῳ καὶ τὰ ἅλλα πάντα διῆγεν· ἔλεγε γὰρ ὅτι εἰ μὲν ἐμὲ μόνον ὁ Νέρων φονεύσειν ἔμελλε, πολλὴν ἂν εἶχον τοῖς ἄλλοις ὑπερκολακεύουσιν αὐτὸν συγγνώμην· εἰ δὲ καὶ ἐκείνων τῶν σφόδρα αὐτὸν ἐπαινούντων πολλοὺς τοὺς μὲν ἀνάλωκε τοὺς δὲ καὶ

ἀπολέσει, τί χρὴ μάτην ἀσχημονοῦντα δουλοπρεπῶς
φθαρῆναι, ἐξὸν ἐλευθερίως ἀποδοῦναι τῇ φύσει τὸ
ὀφειλόμενον; ἐμοῦ μὲν γὰρ πέρι καὶ ἔπειτα λόγος 4
τις ἔσται, τούτων δέ, πλὴν κατ' αὐτὸ τοῦτο ὅτι
ἐσφάγησαν, οὐδεῖς. τοιοῦτος μὲν ὁ Θρασέας ἐγένετο,
καὶ τοῦτο αἰὲς πρὸς ἑαυτὸν ἔλεγεν ὅτι ἐμὲ Νέρων
ἀποκτεῖναι μὲν δύναται, βλάψαι δὲ οὐ. Νέρωνα δὲ 16
μετὰ τὸν τῆς μητρὸς φόνον ἐσιόντα ἐς τὴν Ῥώμην
δημοσίᾳ μὲν ἐθεράπευον, ἰδίᾳ δέ, ἐν ᾧ γε καὶ παρ-
ρησιάσασθαί τινες ἀσφαλῶς ἐδύναντο, καὶ μάλα αὐ-
τὸν ἐσπάραττον. τοῦτο μὲν γὰρ μολγόν τέ τινα ἀπ'
ἀνδριάντος αὐτοῦ νύκτωρ ἀπεκρέμασαν, ἐνδεικνύ-
μενοι ὅτι ἐς ἐκεῖνον αὐτὸν δέοι ἐμβεβλῆσθαι· τοῦτο 2
δὲ παιδίον ἐς τὴν ἀγορὰν ῥίψαντες προσέδησαν αὐτῷ
πινάκιον λέγον "οὐκ ἀναιροῦμαι σε, ἵνα μὴ τὴν μη-
τέρα ἀποσφάξης." καὶ ἦν μὲν καὶ ἀναγινώσκειν πολ-
λαχόθι ὁμοίως γεγραμμένον "Νέρων Ὀρέστης Ἀλκ-
μέων μητροκτόνοι", ἦν δὲ καὶ ἀκούειν αὐτὸ τοῦτο
λεγόντων ὅτι Νέρων τὴν μητέρα ἀνεχρήσατο· συχνοὶ 3
γὰρ ὥς καὶ λελαληκότας τινὰς αὐτὸ ἐσήγγελον, οὐχ
οὕτως ἵν' ἐκείνους ἀπολέσωσιν, ὥς ἵνα τὸν Νέρωνα
διαβάλωσιν. ὅθεν οὐδεμίαν τοιαύτην δίκην προσή-
κατο, ἥτοι μὴ βουλόμενος ἐπὶ πλεῖον δι' αὐτῆς τὴν
φήμην ἐπαυξῆσαι, ἥ καὶ καταφρονῶν ἤδη τῶν λεγο-
μένων. ὁ μέντοι ἥλιος σύμπας ἐν μέσαις ταῖς θυσίαις 4
ταῖς ἐπὶ τῇ Ἀγριππίνῃ κατὰ τὸ ψήφισμα γενομέναις
ἐξέλιπεν, ὥστε καὶ ἀστέρας ἐκφῆναι· καὶ οἱ ἐλέφαν-
τες οἱ τὴν τοῦ Αὐγούστου ἀρμάμαξαν ἄγοντες ἐς μὲν
τὸν ἱππόδρομον ἐσῆλθον καὶ μέχρι τῆς τῶν βουλευ-
τῶν ἑδρας ἀφίκοντο, γενόμενοι δὲ ἐνταῦθα ἔστησαν
καὶ περαιτέρω οὐ προεχώρησαν. καὶ ὃ δὴ καὶ μά- 5
λιστα ἂν τις ἐτεκμήρατο ἐκ τοῦ δαιμονίου γεγονέναι,

σκηπτὸς ποτε τὸ δεῖπνον αὐτοῦ πᾶν ἐσφερόμενόν οἱ κατέφλεξεν, ὥσπερ τις ἄρπυια τὰ σιτία αὐτοῦ ἀφελόμενος.

- 17 ὅτι καὶ τὴν Δομιτίαν τὴν τηθίδα, ἣν καὶ αὐτὴν ὥς μητέρα τιμᾶν ἔλεγεν, ἐπάπτευνε φαρμάκῳ, οὐδ' ἀνέμεινεν ὀλίγας ἡμέρας ἔν' ἄλλως ὑπὸ τοῦ γήρως
2 ἀποθάνῃ, ἀλλ' ἐπεθύμησε καὶ ἐκείνην ἀπολέσαι. καὶ ἔσπευσέ γε τοῦτο ποιῆσαι διὰ τὰ κτήματα αὐτῆς τὰ ἐν Βαίαις καὶ ἐν τῇ Ῥαβεννίδι ὄντα, ἐν οἷς καὶ ἡβητήρια εὐθύς μεγαλοπρεπῇ κατεσκεύασεν, ἃ καὶ δεῦρο ἀνθεῖ. ἐπὶ δὲ δὴ τῇ μητρὶ καὶ ἐορτὴν μεγίστην δὴ καὶ πολυτελεστάτην ἐποίησεν, ὥστε ἐν πέντε καὶ ἑξ ἅμα θεάτροις ἐπὶ πολλὰς ἡμέρας πανηγυρίσαι, ὅτε δὴ καὶ ἐλέφας ἀνήχθη ἐς τὴν ἀνωτάτω τοῦ θεάτρου ἀψίδα, καὶ ἐκεῖθεν ἐπὶ σχοινίων κατέδραμεν ἀναβά-
3 τὴν φέρων. ἐκεῖνο δὲ καὶ αἰσχιστον καὶ δεινότατον ἅμα ἐγένετο, ὅτι καὶ ἄνδρες καὶ γυναῖκες οὐχ ὅπως τοῦ ἱππικοῦ ἀλλὰ καὶ τοῦ βουλευτικοῦ ἀξιωματος ἐς τὴν ὀρχήστραν καὶ ἐς τὸν ἱππόδρομον τότε θεάτρον τὸ κυνηγετικὸν ἐσῆλθον ὥσπερ οἱ ἀτιμότατοι, καὶ ἡϋλησάν τινες αὐτῶν καὶ ὠρχήσαντο τραγωδίας τε καὶ κωμωδίας ὑπεκρίναντο καὶ ἐκιδαρῶδησαν, ἵππους τε ἤλασαν καὶ θηρία ἀπέκτειναν καὶ ἐμονομάχησαν, οἱ μὲν ἐθέλονται οἱ δὲ καὶ πάνυ
4 ἄκοντες. καὶ εἶδον οἱ τότε ἄνθρωποι τὰ γένη τὰ μεγάλα, τοὺς Φουρίους, τοὺς Φαβίους, τοὺς Πορκίους, τοὺς Οὐαλερίους, τᾶλλα πάντα ὧν τὰ τρόπαια, ὧν οἱ ναοὶ ἐωρῶντο, κάτω τε ἐστηκότας καὶ τοιαῦτα δρῶντας ὧν ἓν οὐδ' ὑπ' ἄλλων γινόμενα ἐθεώρουν.
5 καὶ ἐδακτυλοδείκτουν γε αὐτοὺς ἀλήλοις, καὶ ἐπέλεγον

Μακεδόνες μὲν "οὗτός ἐστιν ὁ τοῦ Παύλου ἔκγονος",
 "Ἕλληνες δὲ "οὗτος τοῦ Μομμίου", Σικελιωταὶ "ἴδετε
 τὸν Κλαύδιον", Ἑπειρωταὶ "ἴδετε τὸν "Ἀππιον",
 Ἀσιανοὶ τὸν Λούκιον, Ἰβηρες τὸν Πούπλιον, Καρχη-
 δόνιοι Ἀφρικανόν, Ῥωμαῖοι δὲ πάντας. τοιαῦτα γάρ
 που προτέλεια τῆς αὐτοῦ ἀσχημοσύνης ποιῆσαι ἠθέ-
 λησεν.

ὠλοφύροντο δὲ πάντες οἱ νοῦν ἔχοντες καὶ ἐπὶ 18
 τῷ πλήθει τῶν ἀναλισκομένων. πάντα μὲν γὰρ τὰ
 πολυτελέστατα ἃ ἄνθρωποι ἐσθίουσι, πάντα δὲ καὶ
 τὰ ἄλλα τὰ τιμιώτατα, ἵππους, ἀνδράποδα, ζεύγη,
 χρυσίον, ἀργύριον, ἐσθῆτα ποικίλην, ἐδίδου διὰ συμ-
 βόλων· σφαιρία γὰρ μικρά, γεγραμμένα ὥς ἕκαστα. 2
 αὐτῶν ἔχοντα, ἐς τὸν ὄμιλον ἐρρίπτει, καὶ ἐδίδοτο
 ὅ,τι τις δι' ἐκείνων ἤρπασεν. ἐνενόουν γὰρ ὅτι, ὅποτε
 τοσαῦτα ἀνῆλίσκεν ἵνα ἀσχημονήσῃ, οὐδενὸς τῶν
 ἀτοπωτάτων ἀφέξεται ἵνα τι κερδάνῃ. τεράτων δέ
 τινων γεγονότων τότε οἱ μάντεις ὄλεθρον αὐτῷ ταῦτα
 φέρειν εἶπον, καὶ συνεβούλευσαν ἐς ἑτέρους τὸ δει-
 νὸν ἀποτρέψασθαι. κἂν συχνοὺς εὐθύς κατεχρήσατο, 3
 εἰ μὴ ὁ Σενέκας ἔφη αὐτῷ ὅτι ὅσους ἂν ἀποσφάξῃς,
 οὐ δύνασαι τὸν διάδοχόν σου ἀποκτεῖναι.

τότε μὲν δὴ τοσαῦτα σωτήρια, ὥς δὴ ἔλεγεν,
 ἐώρτασε, καὶ τὴν ἀγορὰν τῶν ὄψων, τὸ μάκελλον
 ὠνομασμένον, καθιέρωσε· μετὰ δὲ ταῦτα ἕτερον 19
 αὐτοῦ εἶδος ἐορτῆς ἤγαγεν, ἐπεκλήθη δὲ Ἰουουενάλια
 ὥσπερ τινὰ νεανισκεύματα, καὶ ἐτελέσθη ἐπὶ τῷ
 γενεῖῳ αὐτοῦ. καὶ γὰρ τοῦτο τότε πρῶτον ἐξύρατο,
 καὶ τὰς γε τρίχας ἐς σφαιρίον τι χρυσοῦν ἐμβαλὼν
 ἀνέθηκε τῷ Διὶ τῷ Καπιτωλίνῳ· καὶ ἐς τὴν ἐορτὴν
 οἳ τε ἄλλοι καὶ οἱ εὐγενέστατοι πάντως τι ἐπεδείξαντο.
 τεκμήριον δέ, Αἰλία Κατέλλα τοῦτο μὲν γένει καὶ 2

πλούτῳ προήκουσα, τοῦτο δὲ καὶ ἡλικία προφέρουσα, ὀγδοηκοντούτις γὰρ ἦν, ὠρχήσατο, οἳ τε λοιποὶ οἱ διὰ γῆρας ἢ νόσον ἰδίᾳ μηδὲν ποιῆσαι δυνάμενοι ἐχορῶδησαν. ἤσκουν μὲν γὰρ πάντες ὅ,τι τις καὶ ὁπωσοῦν οἷός τε ἦν, καὶ ἐς διδασκαλεῖα ἀποδεδειγμένα συνεφοίτων οἱ λογιμώτατοι, ἄνδρες, γυναῖκες, κόραι, μειράκια, γραῖαι, γέροντες· εἰ δέ τις μὴ ἐδύνατο ἐν ἑτέρῳ τῷ θεῶν παρασχεῖν, ἐς τοὺς χοροὺς κατεχωρίζετο. καὶ ἐπειδὴ γέ τινες αὐτῶν προσωπεῖα ὑπ' αἰσχύνης, ἵνα μὴ γνωρίζωνται περιέθεντο, περιεῖλεν αὐτὰ τοῦ δήμου δῆθεν ἀξιόσαντος, καὶ ἐπέδειξε καὶ τοῖς ὀλίγον ἔμπροσθεν ὑπ' αὐτῶν ἀχθεῖσιν ἀνθρώποις. καὶ τότε δὴ μάλιστα καὶ ἐκεῖνοι καὶ οἱ ἄλλοι τοὺς τεθνηκότας ἐμακάριζον· πολλοὶ γὰρ ἄνδρες τῶν πρώτων ἐν τῷ ἔτει τούτῳ ἐτελεύτησαν, ὧν ἐνίους καὶ τῷ Νέρωνι ἐπιβουλεύειν αἰτιαθέντας οἱ στρατιῶται περιστάντες ἐλιθοβόλησαν.

- 20 καὶ ἔδει γὰρ καὶ τὸν κολοφῶνα ἄξιον τῶν πραττομένων ἐπενεχθῆναι, παρῆλθέ τε καὶ αὐτὸς ὁ Νέρων ἐς τὸ θέατρον, ὀνομαστὶ πρὸς τοῦ Γαλλίωνος ἐσκηρυχθεῖς, καὶ ἔστη τε ἐπὶ τῆς σκηνῆς ὁ Καῖσαρ τὴν κιθαρῳδικὴν σκευὴν ἐνδεδυκώς, καὶ "κύριοί μου, εὐμενῶς μου ἀκούσατε" εἶπεν ὁ αὐτοκράτωρ, ἐκιθαρῶδησέ τε Ἀττιν τινὰ ἢ Βάκχας ὁ Αὐγουστος, πολλῶν μὲν στρατιωτῶν παρεστηκότων, παντὸς δὲ τοῦ δήμου, ὅσον αἱ ἔδραι ἐχώρησαν, καθημένου, καίτοι καὶ βραχὺ καὶ μέλαν, ὥς γε παραδέδοται, φώνημα ἔχων, ὥστε καὶ γέλωτα ἅμα καὶ δάκρυα πᾶσι κινῆσαι.
- 3 καὶ αὐτῷ καὶ ὁ Βοῦρρος καὶ ὁ Σενέκας, καθάπερ τινὲς διδάσκαλοι, ὑποβάλλοντές τι παρειστήκεσαν, καὶ αὐτοὶ τὰς τε χεῖρας καὶ τὰ ἱμάτια, ὁπότε φθέγγαιτό τι, ἀνέσειον, καὶ τοὺς ἄλλους προσεπεσπῶντο.

ἦν μὲν γάρ τι καὶ ἰδιον αὐτῷ σύστημα ἐς πεντακισχι-
 λίους στρατιώτας παρεσκευασμένον, Αὐγούστειοί τε ⁴
 ὠνομάζοντο καὶ ἐξῆρχον τῶν ἐπαίνων· ἠναγκάζοντο
 δέ σφισι καὶ οἱ ἄλλοι πάντες καὶ ἄκοντες, πλὴν τοῦ
 Θρασέα, ἐκβοᾶν. οὗτος μὲν γὰρ οὐδέποτε αὐτῷ
 συγκαθῆκεν, οἱ δὲ δὴ ἄλλοι, καὶ μάλιστα οἱ ἐπιφα-
 νεῖς, σπουδῇ καὶ ὀδυρόμενοι συνελέγοντο, καὶ πάνθ'
 ὅσαπερ οἱ Αὐγούστειοι, ὡς καὶ χαίροντες, συνεβόων·
 καὶ ἦν ἀκούειν πως αὐτῶν λεγόντων "ὁ καλὸς Καῖ-
 σαρ, ὁ Ἀπόλλων, ὁ Αὐγουστος, εἰς ὡς Πύθιος. μὰ
 σέ, Καῖσαρ, οὐδεὶς σε νικᾷ." ποιήσας δὲ ταῦτα
 ἐδείπνισε τὸν δῆμον ἐπὶ πλοίων ἐν τῷ χωρίῳ ἐν ᾧ
 ἡ ναυμαχία ὑπὸ τοῦ Αὐγούστου ἐγεγόνει· καὶ ἐξ αὐ-
 τοῦ νυκτὸς μεσούσης ἐς τὸν Τιβέριον διὰ τάφρου
 κατέπλευσε.

ταῦτα μὲν ἐπὶ τῷ τὸ γένειον ψιλισθῆναι ἔπραξεν· ²¹
 ὑπὲρ δὲ δὴ τῆς σωτηρίας τῆς τε διαμονῆς τοῦ κρά- ^{a. C.}
 τους αὐτοῦ, οὕτω γὰρ πον προέγραψεν, ἀγῶνα πεν- ⁶⁰
 ταετηρικὸν κατεστήσατο, Νερῶνεια αὐτὸν ὀνομάσας,
 καὶ ἐπ' αὐτῷ καὶ τὸ γυμνάσιον ὠκοδόμησεν, ξλαιόν
 τε ἐν τῇ καθιερώσει αὐτοῦ καὶ τοῖς βουλευταῖς καὶ
 τοῖς ἱππεῦσι προῖκα ἔνειμε. τὸν μέντοι στέφανον ²
 τὸν τῶν κιθαρῳδῶν ἀνικλῆ ἔλαβε, πάντων ὡς καὶ
 ἀναξίων τῆς νίκης ἐκβληθέντων, καὶ εὐθὺς ἐς αὐτὸ
 τὸ γυμνάσιον ἐν τῇ στολῇ σφῶν ἐσεγράφη. καὶ τοῦ-
 του καὶ οἱ ἄλλοι αὐτῷ στέφανοι οἱ τῆς κιθαρῳδίας
 ἐξ ἀπάντων τῶν ἀγώνων ὡς καὶ μόνῳ ἀξιονίκῳ
 ἐπέμποντο.

21, 2, 3. καὶ εὐθὺς — 4, ἐσεγράφη inserta ex V p. 689.

EPITOME LIB. LXII.

a. c.
61
 Ἐν ᾧ δὲ ταῦτα ἐν τῇ Ῥώμῃ ἐπαίξετο, πάθος ἐν
 τῇ Βρετανίᾳ δεινὸν συνηνέχθη· δύο τε γὰρ πόλεις
 ἐπορθήθησαν, καὶ μυριάδες ὀκτὼ τῶν τε Ῥωμαίων
 καὶ τῶν συμμάχων αὐτῶν ἐφθάρησαν, ἥ τε νῆσος
 ἡλλοτριώθη. καὶ ταῦτα μέντοι πάντα ὑπὸ γυναικὸς
 αὐτοῖς συνηνέχθη, ὥστε καὶ κατὰ τοῦτο πλείστην
 αὐτοῖς αἰσχύνην συμβῆναι, ὥς που καὶ τὸ θεῖον τὴν
 2 συμφορὰν αὐτοῖς προεσήμανεν· ἔκ τε γὰρ τοῦ βου-
 λευτηρίου θροῦς νυκτὸς βαρβαρικὸς μετὰ γέλωτος
 καὶ ἐκ τοῦ θεάτρου θόρυβος μετ' οἰμωγῆς ἐξηκούετο,
 μηδενὸς ἀνθρώπων μήτε φθεγγομένου μήτε στένον-
 τος, οἰκίαι τέ τινες ἐν τῷ Ταμέσῳ ποταμῷ ὕφυδροι
 ἔωρῶντο, καὶ ὁ ὠκεανὸς ὁ μεταξὺ τῆς τε νήσου καὶ
 τῆς Γαλατίας αἵματώδης ποτὲ ἐν τῇ πλημυρίδι ηὔξη-
 2 θη. πρόφασις δὲ τοῦ πολέμου ἐγένετο ἡ δήμευσις
 τῶν χρημάτων ἃ Κλαύδιος τοῖς πρώτοις αὐτῶν ἔδε-
 δώκει· καὶ ἔδει καὶ ἐκεῖνα, ὥς γε Δεκιανὸς Κάτος
 ὁ τῆς νήσου ἐπιτροπεύων ἔλεγεν, ἀναπόμπιμα γενέ-
 σθαι. διὰ τε οὖν τοῦτο, καὶ ὅτι ὁ Σενέκας χιλίας
 σφίσι μυριάδας ἄκουσιν ἐπὶ χρησταῖς ἐλπίσι τόκων
 δανείσας ἔπειτ' ἀθρόας τε ἅμα αὐτὰς καὶ βιαίως
 2 ἐσέπρασεν. ἡ δὲ μάλιστα αὐτοὺς ἐρεθίσασα καὶ
 ἐναντία Ῥωμαίων πολεμεῖν ἀναπείσασα, τῆς τε

προστατείας αὐτῶν ἀξιοθεῖσα καὶ τοῦ πολέμου παντὸς
στρατηγήσασα, Βουνδουῖκα ἦν, γυνὴ Βρεττανίς γέ-
νους τοῦ βασιλείου, μεῖζον ἢ κατὰ γυναιῖκα φρόνημα
ἔχουσα. αὕτη γὰρ συνήγαγέ τε τὸ στράτευμα ἀμφὶ 3
δώδεκα μυριάδας ὃν καὶ ἀνέβη ἐπὶ βῆμα ἐκ γῆς ἐλώ-
δους ἐς τὸν Ῥωμαϊκὸν τρόπον πεποιημένον. ἦν δὲ
καὶ τὸ σῶμα μεγίστη καὶ τὸ εἶδος βλοσυρωτάτη τό-
τε βλέμμα δριμυτάτη, καὶ τὸ φθέγμα τραχὺ εἶχε, τήν 4
τε κόμην πλείστην τε καὶ ξανθοτάτην οὖσαν μέχρι
τῶν γλουτῶν καθεῖτο, καὶ στρεπτὸν μέγαν χρυσοῦν
ἐφόρει, χιτῶνά τε παμπούκιλον ἐνεκεκόλπωτο, καὶ
χλαμύδα ἐπ' αὐτῷ παχεῖαν ἐπεπεπόρπητο. οὕτω μὲν
αἰὲ ἐνεσκευάζετο· τότε δὲ καὶ λόγχην λαβοῦσα, ὥστε
καὶ ἐκ τούτου πάντας ἐκπλήττειν, ἔλεξεν ὧδε.

“πέπεισθε μὲν τοῖς ἔργοις αὐτοῖς ὅσον ἐλευθερία 3
τῆς δουλείας διαφέρει, ὥστ' εἰ καὶ πρότερόν τις
ὑμῶν ὑπὸ τῆς τοῦ κρείττονος ἀπειρίας ἐπαγωγοῖς
ἐπαγγέλμασι τῶν Ῥωμαίων ἠπάτητο, ἀλλὰ νῦν γε
ἐκατέρου πεπειραμένοι μεμαθήκατε μὲν ὅσον ἡμαρ-
τήκατε δεσποτείαν ἐπισπαστὸν πρὸ τῆς πατρίου διαί-
της προτιμήσαντες, ἐγνώκατε δὲ ὅσῳ καὶ πενία ἀδέ-
σποτος πλούτου δουλεύοντος προφέρει. τί μὲν γὰρ 2
οὐ τῶν αἰσχίστων, τί δ' οὐ τῶν ἀλγίστων, ἐξ οὐπερ
ἐς τὴν Βρεττανίαν οὗτοι παρέκυψαν, πεπόνθαμεν;
οὐ τῶν μὲν πλείστων καὶ μεγίστων κτημάτων ὅλων
ἐστερήμεθα, τῶν δὲ λοιπῶν τέλη καταβάλλομεν; οὐ 3
πρὸς τῷ τᾶλλα πάντα καὶ νέμειν καὶ γεωργεῖν ἐκεί-
νοις, καὶ τῶν σωματίων αὐτῶν δασμὸν ἐτήσιον φέρο-
μεν; καὶ πόσῳ κρεῖττον ἦν ἅπαξ τισὶ πεπραῖσθαι μᾶλ-
λον ἢ μετὰ κενῶν ἐλευθερίας ὀνομάτων κατ' ἔτος
λυτροῦσθαι; πόσῳ δὲ ἐσφάχθαι καὶ ἀπολωλέναι μᾶλ-
λον ἢ κεφαλὰς ὑποτελεῖς περιφέρειν; καίτοι τί τοῦτο 4

εἶπον; οὐδὲ γὰρ τὸ τελευτῆσαι παρ' αὐτοῖς ἀξήμιόν ἐστιν, ἀλλ' ἴστε ὅσον καὶ ὑπὲρ τῶν νεκρῶν τελοῦμεν· παρὰ μὲν γὰρ τοῖς ἄλλοις ἀνθρώποις καὶ τοὺς δουλεύοντάς τιςιν ὁ θάνατος ἐλευθεροῖ, Ῥωμαίοις δὲ δὴ μόνοις καὶ οἱ νεκροὶ ζῶσι πρὸς τὰ λήμματα. τί δ' ὅτι, καὶ μὴ ἔχη τις ἡμῶν ἀργύριον, πῶς γὰρ ἢ πόθεν, ἀποδυνόμεθα καὶ σκυλευόμεθα ὥσπερ οἱ φονευόμενοι; τί δ' ἂν προϊόντος τοῦ χρόνου μετριάσαιεν, οὕτως ἡμῖν κατὰ τὴν πρώτην εὐθύς, ὅτε πάντες καὶ τὰ θηρία τὰ νεάλωτα θεραπεύουσι, προσευηνεγμένοι;

4 ἡμεῖς δὲ δὴ πάντων τῶν κακῶν τούτων αἵτιοι, ὥς γε τάληθές εἰπεῖν, γεγόναμεν, οἵτινες αὐτοῖς ἐπιβῆναι τὴν ἀρχὴν τῆς νήσου ἐπετρέψαμεν, καὶ οὐ παραχρῆμα αὐτούς, ὥσπερ καὶ τὸν Καίσαρα τὸν Ἰούλιον ἐκείνον, ἐξηλάσαμεν· οἵτινες οὐ πόρρωθέν σφισιν, ὥσπερ καὶ τῷ Αὐγούστῳ καὶ τῷ Γαῖῳ τῷ Καλιγόλῳ, φοβερόν τὸ πειρᾶσαι τὸν πλοῦν ἐποιήσαμεν. 2 τοιγαροῦν νῆσον τηλικαύτην, μᾶλλον δὲ ἥπειρον τρόπον τινὰ περὶ ῥυτον νεμόμενοι καὶ ἰδίαν οἰκουμένην ἔχοντες, καὶ τοσοῦτον ὑπὸ τοῦ ὠκεανοῦ ἀφ' ἀπάντων τῶν ἄλλων ἀνθρώπων ἀφωρισμένοι ὥστε καὶ γῆν ἄλλην καὶ οὐρανὸν ἄλλον οἰκεῖν πεπιστευθῆναι, καὶ τινὰς αὐτῶν καὶ τοὺς σοφωτάτους γε μηδὲ τὸ ὄνομα ἡμῶν ἀκριβῶς πρότερον ἐγνωκέναι, κατεφρονήθημεν καὶ κατεπατήθημεν ὑπ' ἀνθρώπων μηδὲν 3 ἄλλο ἢ πλεονέκτεῖν εἰδότων. ἀλλ' εἰ καὶ μὴ πρότερον, νῦν ἔτι, ὧ πολῖται καὶ φίλοι καὶ συγγενεῖς, πάντας γὰρ ὑμᾶς συγγενεῖς, ἅτε καὶ μιᾶς νήσου οἰκήτορας ὄντας καὶ ἐν ὀνόμα κοινὸν κεκτημένους, νομίζω, τὰ προσήκοντα πράξωμεν, ἕως ἔτι τῆς ἐλευθερίας μνημονεύομεν, ἵνα καὶ τὸ πρόσρημα καὶ τὸ ἔργον αὐτῆς τοῖς παισὶ καταλίπωμεν. ἂν γὰρ ἡμεῖς τῆς

συντρόφου εὐδαιμονίας παντελῶς ἐκλαθώμεθα, τί ποτε ἐκεῖνοι ποιήσουσιν ἐν δουλείᾳ τραφέντες;

λέγω δὲ ταῦτα οὐχ ἵνα μισήσητε τὰ παρόντα, 5
μεμισήκατε γάρ, οὐδ' ἵνα φοβηθῇτε τὰ μέλλοντα, πεφόβησθε γάρ, ἀλλ' ἵνα ἐπαινέσω τε ὑμᾶς ὅτι καὶ καθ' ἑαυτοὺς πανθ' ὅσα δεῖ προαιρεῖσθε, καὶ χάριν ὑμῖν γνῶ ὅτι καὶ ἐμοὶ καὶ ἑαυτοῖς ἐτοίμως συναίρεσθε. φοβεῖσθε δὲ μηδαμῶς τοὺς Ῥωμαίους· οὔτε 2
γὰρ πλείους ἡμῶν εἰσιν οὔτ' ἀνδρειότεροι. τεκμήριον δὲ τὸ καὶ κράνεσι καὶ θώραξι καὶ κνημῖσιν ἐσκεπάσθαι καὶ προσέτι καὶ σταυρώμασι καὶ τείχεσι καὶ τάφροις ἐσκευάσθαι πρὸς τὸ μήτι πάσχειν ἐξ ἐπιδρομῆς τῶν πολεμίων. τοῦτο γὰρ αἰροῦνται μᾶλλον ὑπὸ τῶν φόβων ἢ τὸ καὶ δρᾶσαι τι προχείρως ὥσπερ ἡμεῖς. τοσαύτῃ γὰρ περιουσίᾳ ἀνδρείας 3.
χρώμεθα ὥστε καὶ τὰς σκηνὰς ἀσφαλεστέρας τῶν τειχῶν καὶ τὰς ἀσπίδας πολυαρκεστέρας τῆς ἐκείνων πανοπλίας νομίζειν. ἐξ οὐπὲρ ἡμεῖς μὲν καὶ κρατοῦντες αἰροῦμεν αὐτοὺς καὶ βιασθέντες ἐκφεύγομεν, καὶ ἂν ἄρα καὶ ἀναχωρῇσαι ποι προελώμεθα, ἐς τοιαῦτα ἔλη καὶ ὄρη καταδυνόμεθα ὥστε μήτε εὐρεθῆναι μήτε ληφθῆναι· ἐκεῖνοι δὲ οὔτε διώξαι τινα ὑπὸ τοῦ βά- 4
ρους οὔτε φυγεῖν δύνανται, καὶ ἂν ἄρα καὶ ἐκδράμωσί ποτε, ἐς τε χωρία ἀποδεδειγμένα καταφεύγουσι, καὶ ταῦθα ὥσπερ ἐς γαλεάγρας κατακλείονται. ἐν τε 5
οὖν τούτοις παρὰ πολὺ ἡμῶν ἐλαττοῦνται, καὶ ἐν ἐκείνοις, ὅτι οὔτε λιμὸν οὔτε δίψος, οὐ ψυχὸς οὐ καῦμα ὑποφέρουσιν ὥσπερ ἡμεῖς, ἀλλ' οἱ μὲν καὶ σκιᾶς καὶ σκέπης σίτου τε μεμαγμένου καὶ οἴνου καὶ ἐλαίου δέονται, καὶ ἂν ἄρα τι τούτων αὐτοὺς ἐπιλίπη διαφθείρονται, ἡμῖν δὲ δὴ πᾶσα μὲν πόα καὶ ρίζα σῖτός ἐστι, πᾶς δὲ χυμὸς ἔλαιον, πᾶν δὲ ὕδωρ οἶνος,

- πᾶν δὲ δένδρον οἰκία. καὶ μὴν καὶ τὰ χωρία ταῦτα ἡμῖν μὲν συνήθη καὶ σύμμαχα, ἐκείνοις δὲ δὴ καὶ ἄγνωστα καὶ πολέμια· καὶ τοὺς ποταμοὺς ἡμεῖς μὲν γυμνοὶ διανέομεν, ἐκεῖνοι δὲ οὐδὲ πλοίοις ῥαδίως περαιοῦνται. ἀλλ' ἴωμεν ἐπ' αὐτοὺς ἀγαθῇ τύχῃ θαρροῦντες. δείξωμεν αὐτοῖς ὅτι λαγωὶ καὶ ἀλώπεκες ὄντες κυνῶν καὶ λύκων ἄρχειν ἐπιχειροῦσιν.”
- ταῦτα εἰποῦσα λαγὼν μὲν ἐκ τοῦ κόλπου προήκατο μαντεία τινὲ χρωμένη, καὶ ἐπειδὴ ἐν αἰσίῳ σφίσιν ἔδραμε, τό τε πλῆθος πᾶν ἡσθὲν ἀνεβόησε, καὶ ἡ Βουνδοῦκα τὴν χεῖρα ἐς τὸν οὐρανὸν ἀνατεί-
- 2 νασα εἶπε “χάριν τέ σοι ἔχω, ὦ Ἀνδράστη, καὶ προσεπικαλοῦμαί σε γυνὴ γυναῖκα, οὐκ Αἰγυπτίων ἀχθοφόρων ἄρχουσα ὡς Νίτωκρις, οὐδ' Ἀσσυρίων τῶν ἐμπόρων ὡς Σεμίραμις, καὶ γὰρ ταῦτ' ἤδη παρὰ τῶν Ῥωμαίων μεμαθήκαμεν, οὐ μὴν οὐδὲ Ῥωμαίων αὐτῶν ὡς πρότερον μὲν Μεσσαλῖνα ἔπειτ' Ἀγριππῖνα,
- 3 νῦν δὲ καὶ Νέρων ὄνομα μὲν ἀνδρὸς ἔχει, ἔργῳ δὲ γυνή ἐστι· σημεῖον δέ, ἅδει γὰρ καὶ κιθαρίζει καὶ καλλωπίζεται, ἀλλὰ ἀνδρῶν Βρεττανῶν, γεωργεῖν μὲν ἢ δημιουργεῖν οὐκ εἰδότων, πολεμεῖν δὲ ἀκριβῶς μεμαθηκότων, καὶ τὰ τε ἄλλα πάντα κοινὰ καὶ παῖδας καὶ γυναῖκας κοινὰς νομιζόντων, καὶ διὰ τοῦτο καὶ ἐκείνων τὴν αὐτὴν τοῖς ἄρρεσιν ἀρετὴν ἔχουσιν.
- 4 τοιούτων οὖν ἀνδρῶν καὶ τοιούτων γυναικῶν βασιλεύουσα προσεύχομαί τέ σοι καὶ αἰτῶ νίκην καὶ σωτηρίαν καὶ ἐλευθερίαν κατ' ἀνδρῶν ὑβριστῶν, ἀδίκων, ἀπλήστων, ἀνοσίων, εἶγε καὶ ἄνδρας χορὴ καλεῖν ἀνθρώπους ὕδατι θερμῷ λουμένους, ὅψα σκευαστὰ ἐσθίοντας, οἶνον ἄκρατον πίνοντας, μύρω ἀλειφόμενους, μαλθακῶς κοιμωμένους, μετὰ μειρακίων, καὶ τούτων ἐξώρων, καθεύδοντας, κιθαρωδῶ, καὶ

τούτῳ κακῷ, δουλεύοντας. μὴ γάρ τοι μήτ' ἐμοῦ ■
μήθ' ὑμῶν ἔτι βασιλεύσειεν ἡ Νερωνὶς ἡ Δομιτία,
ἀλλ' ἐκείνη μὲν Ῥωμαίων ἄδουσα δεσποζέτω, καὶ
γὰρ ἄξιοι τοιαύτῃ γυναικὶ δουλεύειν, ἧς τοσοῦτον
ἤδη χρόνον ἀνέχονται τυραννούσης, ἡμῶν δὲ σύ, ὧ
δέσποινα, αἰὲ μόνῃ προστατοίης."

τοιαῦτα ἅττα ἡ Βουνδουῖκα δημηγορήσασα ἐπῆγε 7
τοῖς Ῥωμαίοις τὴν στρατιάν· ἔτυχον γὰρ ἄναρχοι
όντες διὰ τὸ Παυλῖνον τὸν ἡγεμόνα σφῶν εἰς νησὶν
τινα Μῶναν ἀγχοῦ τῆς Βρεττανίας κειμένην ἐπιστρα-
τεῦσαι. διὰ τοῦτο πόλεις τε δύο Ῥωμαϊκὰς ἐξεπόρ-
θησε καὶ διήρπασε, καὶ φόνον ἀμύθητον, ὥς ἔφην,
εἰργάσατο· τοῖς τε ἀλίσκομένοις ἀνθρώποις ὑπ' αὐ-
τῶν οὐδὲν τῶν δεινοτάτων ἔστιν ὅ,τι οὐκ ἐγένετο.
καὶ ὃ δὴ δεινότατον καὶ θηριωδέστατον ἔπραξαν· 2
τὰς γὰρ γυναῖκας τὰς εὐγενεστάτας καὶ εὐπρεπεστά-
τας γυμνὰς ἐκρέμασαν, καὶ τοὺς τε μαστοὺς αὐτῶν
περιέτεμον καὶ τοῖς στόμασί σφῶν προσέρραπτον,
ὅπως ὥς καὶ ἐσθίουσαι αὐτοὺς ὀρῶντο, καὶ μετὰ
τοῦτο πασσάλοις ὀξέσι διὰ παντὸς τοῦ σώματος κατὰ
μῆκος ἀνέπειραν. καὶ ταῦτα πάντα θύοντές τε ἅμα 3
καὶ ἐστιώμενοι, ὑβρίζοντες, ἐν τε τοῖς ἄλλοις σφῶν
ἱεροῖς καὶ ἐν τῷ τῆς Ἀνδάτης μάλιστα ἄλσει ἐποίουσαν·
οὕτω γὰρ καὶ τὴν νίκην ὠνόμαζον, καὶ ἔσεβον αὐτὴν
περιττότατα.

ὁ δὲ Παυλῖνος ἔτυχε μὲν ἤδη τὴν Μῶναν παρα- 8
στησάμενος, πυθόμενος δὲ τὴν Βρεττανικὴν συμφο-
ρὰν ἀπέπλευσεν εὐθύς ἐς αὐτὴν ἐκ τῆς Μώνης. καὶ
διακινδυνεῦσαι μὲν αὐτίκα πρὸς τοὺς βαρβάρους
οὐκ ᾔθελε, τό τε πλῆθος αὐτῶν καὶ τὴν ἀπόνοιαν
φοβούμενος, ἀλλ' ἐς ἐπιτηδειότερον καιρὸν τὴν μά-
χην ὑπερετίθετο· ἐπεὶ δὲ σίτου τε ἐσπάνιζε καὶ οἱ

βάρβαροι ἐγκείμενοι οὐκ ἀνίεσαν, ἤναγκάσθη καὶ
 2 παρὰ γνώμην αὐτοῖς συμβαλεῖν. ἡ μὲν οὖν Βουν-
 δουίκα ἐς τρεῖς καὶ εἴκοσι μυριάδας ἀνδρῶν στρα-
 τευμα ἔχουσα αὐτὴ μὲν ἐφ' ἄρματος ὤχεϊτο, τοὺς δὲ
 ἄλλους ὥς ἐκάστους διέταξεν· ὁ δὲ δὴ Παυλῖνος
 μήτε ἀντιπαρατεῖναι οἱ τὴν φάλαγγα δυνηθεῖς, οὐδὲ
 γὰρ οὐδ' εἰ ἐφ' ἓνα ἐτάχθησαν ἐξικνουῦντο, τοσοῦτον
 3 ἤλαττουῦντο τῷ πλήθει, μήτ' αὖ καθ' ἓν συμβαλεῖν,
 μὴ καὶ περιστοιχισθεῖς κατακοπῇ, τολμήσας, τριχῇ
 τε ἐνειμε τὸν στρατόν, ὅπως πολλαχόθεν ἅμα μάχονται,
 καὶ ἐπύκνωσεν ἕκαστον τῶν μερῶν ὥστε δύσρηκτον
 εἶναι. συντάττων δ' αὐτοὺς καὶ καθιστὰς προσπαρ-
 9 ἥνει, λέγων "ἄγετε, ἄνδρες συστρατιῶται, ἄγετε, ἄν-
 δρες Ῥωμαῖοι, δείξατε τοῖς ὀλέθροις τούτοις ὅσον
 καὶ δυστυχοῦντες αὐτῶν προφέρομεν· αἰσχρὸν γὰρ
 ἐστὶν ὑμῖν, ἂ μικρῷ πρόσθεν ὑπ' ἀρετῆς ἐκτῆσασθε,
 νῦν ἀκλεῶς ἀπολέσαι. πολλάκις τοι τῶν νῦν παρόν-
 των ἐλάττους ὄντες πολὺ πλείονας ἀντιπάλους καὶ
 2 ὑμεῖς αὐτοὶ καὶ οἱ πατέρες ὑμῶν ἐνίκησαν. μήτ'
 οὖν τὸ πλῆθος αὐτῶν φοβηθῆτε καὶ τὴν νεωτερο-
 ποιίαν, ἐκ γὰρ ἀόπλου καὶ ἀμελετήτου προπετείας
 θρασύνονται, μήθ' ὅτι πόλεις τινὰς ἐμπεπρήκασιν·
 οὐ γὰρ κατὰ κράτος οὐδὲ ἐκ μάχης, ἀλλὰ τὴν μὲν
 προδοθεῖσαν τὴν δὲ ἐκλειφθεῖσαν εἶλον. ἀνθ' ὧν
 νῦν τὴν προσήκουσαν παρ' αὐτῶν δίκην λάβετε, ἵνα
 καὶ τοῖς ἔργοις αὐτοῖς ἐκμάθωσιν οἷους ὄντας ὑμᾶς
 οἷοι ὄντες ἠδικήκασι."

10 ταῦτά τισιν εἰπὼν ἐφ' ἐτέρους ἦλθε, καὶ ἔφη,
 "νῦν καιρός, ὃ συστρατιῶται, προθυμίας, νῦν τόλ-
 μης. ἂν τήμερον ἄνδρες ἀγαθοὶ γένησθε, καὶ τὰ
 προειμένα ἀναλήψεσθε· ἂν τούτων κρατήσητε, οὐκέτ'
 οὐδεὶς ὑμῖν οὐδὲ τῶν ἄλλων ἀντιστήσεται. διὰ μιᾶς

τοιαύτης μάχης καὶ τὰ ὑπάρχοντα βεβαιώσεσθε καὶ τὰ λοιπὰ προσκαταστρέψετε· πάντες γὰρ καὶ οἱ 2 ἄλλοθί που ὄντες στρατιῶται ζηλώσουσιν ὑμᾶς καὶ ἐχθροὶ φοβηθήσονται. ὥστε ἐν ταῖς χερσὶν ἔχοντες ἢ πάντων ἀνθρώπων ἀδεῶς ἄρχειν ὦν καὶ οἱ πατέρες ὑμῶν κατέλιπον καὶ αὐτοὶ ὑμεῖς προσεπεκτιήσασθε, ἢ πάντως αὐτῶν στερηθῆναι, ἔλεσθε ἐλεύθεροι εἶναι, ἄρχειν, πλουτεῖν, εὐδαιμονεῖν μᾶλλον ἢ τάναντία αὐτῶν ῥαθυμήσαντες παθεῖν.”

τοιαῦτα δὲ καὶ τούτοις εἰπὼν ἐπὶ τοὺς τρίτους 11 ἐπιπαρῆλθε, καὶ ἔλεξε καὶ ἐκείνοις “ἡκούσατε μὲν οἷα ἡμᾶς οἱ κατάρατοι οὗτοι δεδράκασι, μᾶλλον δὲ ἓν αὐτῶν καὶ εἶδετε· ὥσθ’ ἔλεσθε πότερον καὶ 2 αὐτοὶ τὰ αὐτὰ ἐκείνοις παθεῖν καὶ προσέτι καὶ ἐκπεσεῖν παντελῶς ἐκ τῆς Βρεττανίας, ἢ κρατήσαντες καὶ τοῖς ἀπολωλόσι τιμωρῆσαι καὶ τοῖς ἄλλοις ἀνθρώποις ἅπασι παράδειγμα ποιῆσαι καὶ πρὸς τὸ πειθαρχοῦν εὐμενοῦς ἐπιεικείας καὶ πρὸς τὸ νεωτερίζον ἀναγκαίας τραχύτητος. μάλιστα μὲν οὖν ἔγωγε νικήσειν ἡμᾶς 3 ἐλπίζω καὶ τῇ παρὰ τῶν θεῶν συμμαχίᾳ, τοῖς γὰρ ἀδικουμένοις ὥς τὸ πολὺ συναίρονται, καὶ τῇ πατρῴᾳ ἡμῶν ἀνδρείᾳ, Ῥωμαίους τε ὄντας καὶ ταῖς ἀρεταῖς ἀπάντων ἀνθρώπων κεκρατηκότας, καὶ ταῖς ἐμπειρίαις, καὶ γὰρ αὐτοὺς τούτους τοὺς νῦν ἀντικαθεστῶτας ἡττήσαντες κεχειρώμεθα, τῷ τε ἀξιώματι, οὐ γὰρ ἀντιπάλοις τισὶν ἀλλὰ δούλοις ἡμετέροις συμβαλοῦμεν, οὓς καὶ ἐλευθέρους καὶ αὐτονόμους ὄντας εἰάσαμεν· ἂν δὲ δὴ παρ’ ἐλπίδα τι συμβῇ, οὐδὲ γὰρ 4 τοῦτ’ εἰπεῖν ὀκνήσω, ἄμεινόν ἐστι μαχομένους ἡμᾶς ἀνδρείως πεσεῖν ἢ ἀλόντας ἀνασκολοπισθῆναι, τὰ σπλάγχνα τὰ ἑαυτῶν ἐκτμηθέντα ἰδεῖν, πασσάλοις διαπύροις ἀναπαρῆναι καὶ ὕδατι ζέοντι τηκομένους

ἀπολέσθαι, καθάπερ ἐς θηρία τινὰ ἄγρια, ἄνομα, ἀνόσια ἐμπεπτωκότας. ἢ οὖν περιγενώμεθα αὐτῶν, ἢ ἐνταῦθα ἀποθάνωμεν. καλὸν τὸ μνημεῖον τὴν Βρετανίαν ἔξομεν, κἂν πάντες οἱ λοιποὶ Ῥωμαῖοι ἐξ αὐτῆς ἐκπέσωσι· τοῖς γὰρ σώμασι τοῖς ἡμετέροις πάντως αὐτὴν ἀεὶ καθέξομεν.”

- 12 τοιαῦτα καὶ παραπλήσια τούτοις εἰπὼν ἦρε τὸ σημεῖον τῆς μάχης· καὶ τούτου συνῆλθον, οἱ μὲν βάρβαροι κραυγῇ τε πολλῇ καὶ ὥδαῖς ἀπειλητικαῖς χρώμενοι, οἱ δὲ Ῥωμαῖοι σιγῇ καὶ κόσμῳ, μέχρις οὗ
2 ἐς ἀκοντίου βολὴν ἀφίκοντο. ἐνταῦθα δὲ ἦδη βάδην τῶν πολεμίων προσιόντων σφίσιν ἐξάξαντες ἅμα ἀπὸ συνθήματος ἐπέδραμον αὐτοῖς ἀνὰ κράτος, καὶ ἐν μὲν τῇ προσμίξει ῥαδίως τὴν ἀντίταξιν σφῶν διέρρηξαν, περισχεθέντες δὲ τῷ πλήθει πανταχόθεν ἅμα
3 ἐμάχοντο. καὶ ἦν ὁ ἀγωνισμὸς αὐτῶν πολύτροπος· τοῦτο μὲν γὰρ οἱ ψилоὶ τοὺς ψιλοὺς ἀντέβαλλον, τοῦτο δὲ οἱ ὀπλῖται τοῖς ὀπλίταις ἀνθίσταντο, οἳ τε ἵππεῖς τοῖς ἵππεῦσι συνεφέροντο, καὶ πρὸς τὰ ἄρματα τῶν βαρβάρων οἱ τοξόται τῶν Ῥωμαίων ἀντηγωνίζοντο. τοὺς τε γὰρ Ῥωμαίους οἱ βάρβαροι ῥύμη τοῖς ἄρμασι προσπίπτοντες ἀνέτρεπον, καὶ αὐτοὶ ὑπὸ τῶν τοξευμάτων, ἅτε καὶ δίχα θωράκων μαχόμενοι, ἀνε-
4 στέλλοντο· ἵππεὺς τε πεζὸν ἀνέτρεπε, καὶ πεζὸς ἵππεά κατέβαλλε· πρὸς τε τὰ ἄρματα συμφραζάμενοί τινες ἐχώρουν, καὶ ἄλλοι ὑπ’ αὐτῶν ἐσκεδάννυντο· τοὺς τε τοξότας οἱ μὲν ὁμόσε σφίσιν ἰόντες ἔτρεπον, οἱ δὲ πόρρωθεν ἐφυλάσσοντο. καὶ ταῦτα
5 οὐ καθ’ ἓν ἀλλὰ τριχῇ πάνθ’ ὁμοίως ἐγίνετο. ἡγωνίσαντο δὲ ἐπὶ πολὺ ὑπὸ τῆς αὐτῆς ἀμφοτέρω προθυμίας καὶ τόλμης. τέλος δὲ ὅψε ποτε οἱ Ῥωμαῖοι ἐνίκησαν, καὶ πολλοὺς μὲν ἐν τῇ μάχῃ καὶ πρὸς ταῖς

ἀμάξαις τῇ τε ὕλῃ κατεφόνευσαν, πολλοὺς δὲ καὶ
ζῶντας εἶλον. συχνοὶ δ' οὖν καὶ διέφυγον, καὶ πα- 6
ρεσκευάζοντο μὲν ὥς καὶ αὐθις μαχοῦμενοι, ἀποθα-
νούσης δὲ ἐν τούτῳ τῆς Βουνδουίκης νόσῳ ἐκείνην
μὲν δεινῶς ἐπένθησαν καὶ πολυτελῶς ἔθαψαν, αὐτοὶ
δ' ὥς καὶ τότε ὄντως ἡττηθέντες διεσκεδάσθησαν.

καὶ τὰ μὲν Βρετανικὰ ἐπὶ τοσοῦτον, ἐν δὲ τῇ 13
Ῥώμῃ ὁ Νέρων Ὀκταουίαν τὴν Αὔγουσταν ἀπεπέμ- ^{a. C.} 62
ψατο μὲν πρότερον διὰ Σαβῖναν τὴν παλλακίδα,
ὕστερον δὲ καὶ ἀπέκτεινε, καίτοι τοῦ Βούρρου ἐναν-
τιουμένου αὐτῷ καὶ κωλύοντος ἀποπέμψασθαι, καί 2
ποτε εἰπόντος "οὐκοῦν καὶ τὴν προῖκα αὐτῇ" τοῦτ'
ἔστι τὴν ἡγεμονίαν "ἀπόδος." οὕτω γὰρ πῶς ἐρω-
μένως τῇ παρρησίᾳ ἐχρῆτο ὥστε ποτὲ δεύτερον ἐρω-
τηθεὶς ὑπ' αὐτοῦ γνώμην περὶ ὧν ἀπεφήνατο, εἶπεν
ἄντικρυς ὅτι περὶ ὧν ἂν ἅπαξ τι εἶπω, μηκέτι μου
αὐθις πύθῃ. τοῦτον μὲν οὖν φαρμάκῳ διώλεσε, 3
Τιγελλῖνον δὲ τινὰ Σωφρόνιον, ἀσελγείᾳ τε καὶ μαι-
φονίᾳ πάντας τοὺς καθ' ἑαυτὸν ἀνθρώπους ὑπερά-
ραντα, σὺν ἑτέρῳ τινὶ ἐπὶ τὴν τῶν δορυφόρων ἀρχὴν
κατέστησε. πρὸς τοῦτον καὶ τὸ τῆς Πυθιάδος ἀπό-
φθεγμα γενέσθαι λέγεται. ἐπεὶ γὰρ τῶν περὶ τὴν 4
Ὀκταουίαν ὄντων οἱ ἄλλοι πάντες πλὴν Πυθιάδος
συνεπέθεντο μετὰ τῆς Σαβίνης αὐτῇ, τῆς μὲν, ὅτι
ἐδυστύχει, καταφρονήσαντες, τὴν δέ, ὅτι ἰσχυε, κο-
λακεύοντες, μόνη ἡ Πυθιάς οὔτε τι κατεψεύσατο αὐ-
τῆς, καίπερ πικρότατα βασανισθεῖσα, καὶ τέλος ὥς

13, 3, 2. Τιγελλῖνον] ὅτι ὁ Τιγελλῖνος διεδέξατο τὸν
Βούρρον, ἀσελγείᾳ καὶ μαιφονίᾳ πάντας τοὺς καθ' αὐτὸν
ἀνθρώπους ὑπεράρας. τὸν τε Νέρωνα ἀπ' αὐτῶν προσεποι-
ήσατο, καὶ τὸν συνάρχοντα Ῥοῦφον παρ' οὐδὲν ἐτίθετο.
V p. 689.

ὁ Τιγελλῖνος ἐνέκειτο αὐτῇ, προσέπτυσέ τε αὐτῷ καὶ εἶπε "καθαρώτερον, ὦ Τιγελλῖνε, τὸ αἰδοῖον ἢ δέσποινά μου τοῦ σου στόματος ἔχει."

- 14 ὁ δὲ δὴ Νέρων καὶ γέλωτα καὶ σκώμματα τὰ τῶν συγγενῶν κακὰ ἐποιεῖτο. τὸν γοῦν Πλαῦτον ἀποκτείνας, ἔπειτα τὴν κεφαλὴν αὐτοῦ προσενεχθεῖσάν οἱ ἰδὼν, "οὐκ ἤδειν" ἔφη "ὅτι μεγάλην ῥῖνα εἶχεν," ὥσπερ φεισάμενος ἂν αὐτοῦ εἰ τοῦτο προηπίστατο. πάντα δὲ ὥς εἰπεῖν τὸν βίον ἐν καπηλικῇ διαίτῃ ποιούμενος ἀπεῖπε τοῖς ἄλλοις μηδὲν ἐφθὸν ἐν καπηλείῳ πλήν λαχάνων καὶ ἔτνους πιπράσκειν. 2 τὸν δὲ Πάλλαντα διεχρήσατο, ὅτι καὶ πλοῦτον πολὺν ἐκέκτητο, ὥστε καὶ ἐς μυρίας μυριάδας αὐτὸν ἀριθμεῖσθαι· καὶ δυσκολία τρόπων πολλῇ ἐχρῆτο, ὥστε μήτε τοῖς οἰκέταις μήτε τοῖς ἐξελευθέροις διαλέγεσθαι τι, ἀλλ' ἐς γραμματεῖα πάνθ' ὅσα ἐβούλετο καὶ προσέτασσε σφισιν ἐσγράφειν.

- 15 τοσαύτη δ' ἦν ἡ τοῦ Νέρωνος ἀκολασία ὥστε καὶ ἄρματα δημοσία ἤλαννε. καὶ ποτε θηρία ἀποκτείνας ὕδωρ τε εὐθύς ἐς τὸ θέατρον ἐπωχέτευσε καὶ ναυμαχίαν ἐπετέλεσε, καὶ μετὰ τοῦτο τὸ ὕδωρ ἀφείλ μονομαχίαν ἐπιδιέθηκε, καὶ τέλος ἐσαγαγὼν αὐτὸ 2 αὐθις δεῖπνον δημοσία πολυτελὲς ἐδείπνισεν. ἐστιάτωρ μὲν ὁ Τιγελλῖνος ἀπεδέδεικτο, καὶ παρασκευὴ πᾶσα πολλὴ ἐπεπόριστο· ἐσκευάσθη δὲ τόνδε τὸν τρόπον. ἐν μὲν τῷ μέσῳ καὶ ἐπὶ τῷ ὕδατι τά τε σκεύη τὰ οἰνηρὰ τὰ ξύλινα τὰ μεγάλα προκαθεῖτο, 3 καὶ ἐπ' αὐτῶν σανίδες ἐπεπήγεσαν, πέριξ δὲ περὶ αὐτὸ καπηλεῖα καὶ οἰκήματα ἐπεποίητο, ὥστε τὸν Νέρωνα καὶ τὸν Τιγελλῖνον τοὺς τε συσσίτους αὐτῶν τὸ μέσον ἔχοντας ἐπὶ τε ταπήτων πορφυρῶν καὶ ἐπὶ στρωμάτων ἀπαλῶν ἐπευωχεῖσθαι, τοὺς δὲ δὴ

ἄλλους πάντας ἐν τοῖς καπηλείοις εὐθυμεῖσθαι. ἔς 4
 τε τὰ πορνεῖα εἰσῆεσαν, καὶ συνεγίνοντο πάσαις ἀνέ-
 δην ἀπλῶς ταῖς ἐνταῦθα καθημέναις· ἦσαν δὲ αἷ τε
 περικαλλέσταται καὶ ἐκφανεστάται, δοῦλαί τε καὶ
 ἐλεύθεραι, ἑταῖραι, παρθένοι, γαμεταί τινων, οὐχ
 ὅπως δημότιδες ἀλλὰ καὶ αὐταὶ αἱ εὐγενέσταται καὶ
 κόραι καὶ γυναῖκες. καὶ ἦν ἐξουσία παντὶ τῷ βου- 5
 λομένῳ σχεῖν ἢν ᾔθελεν· οὐ γὰρ ἐξῆν αὐταῖς οὐδένᾳ
 ἀπαρνήσασθαι. ὥστε, οἷα συρφετώδης ὄμιλος, ἀπλή-
 στως τε ἅμα ἔπινον καὶ ἀσελγῶς ὕβριζον, καί τις καὶ
 δοῦλος τῇ δεσποίνῃ παρόντος τοῦ δεσπότου καὶ μο-
 νομάχος εὐγενεῖ κόρῃ ὁρῶντος τοῦ πατρὸς συνεγί-
 νοντο. ὠθισμοί τε καὶ πληγαὶ καὶ θόρυβοι, τοῦτο 6
 μὲν ἀπ' αὐτῶν τῶν ἐσιόντων, τοῦτο δὲ καὶ ἐκ τῶν
 ἐξωθεν περιεστηκότων, αἰσχροὶ συνέβαινον, καὶ ἄν-
 δρες τε ἐκ τούτων συχνοὶ ἐφθάρησαν καὶ γυναῖκες,
 αἱ μὲν ἀποπνιγεῖσαι αἱ δὲ διαρπαγεῖσαι.

ὅτι ἐκ τῶν συναχθέντων ἐς τὸ Ἄντιον πολλῶν 7
 ἀπολομένων Νέρων ἐν ἑορτῇς μέρει τοῦτο ἐποιεῖτο.
 V p. 689.

μετὰ δὲ ταῦτα ἐπεθύμησεν ὅπερ πού αἰετ ἦν, 16
 τὴν τε πόλιν ὅλην καὶ τὴν βασιλείαν ζῶν ἀναλῶσαι·
 τὸν γοῦν Πρίαμον καὶ αὐτὸς θαυμαστῶς ἐμακάριζεν
 ὅτι καὶ τὴν πατρίδα ἅμα καὶ τὴν ἀρχὴν ἀπολομένας
 εἶδεν. λάθρᾳ γὰρ τινὰς ὥς καὶ μεθύοντας ἢ καὶ κα- 2
 κουργοῦντάς τι ἄλλως διαπέμπων, τὸ μὲν πρῶτον ἐν
 πού καὶ δύο καὶ πλείονα ἄλλα ἄλλοθι ὑπεπίμπρα,
 ὥστε τοὺς ἀνθρώπους ἐν παντὶ ἀπορίας γενέσθαι,
 μήτ' ἀρχὴν τοῦ κακοῦ ἐξευρεῖν μήτε τέλος ἐπαγαγεῖν
 δυναμένους, ἀλλὰ πολλὰ μὲν ὁρῶντας πολλὰ δὲ ἀκού-
 οντας ἄτοπα. οὔτε γὰρ θεάσασθαι ἄλλο τι ἢν ἢ πυρὰ 3
 πολλὰ ὥσπερ ἐν στρατοπέδῳ, οὔτε ἀκοῦσαι λεγόντων

τινῶν ἢ ὅτι τὸ καὶ τὸ καίεται· ποῦ; πῶς; ὑπὸ τί-
 νος; βοηθεῖτε. θόρυβός τε οὖν ἐξαίσιος πανταχοῦ
 πάντας κατελάμβανε, καὶ διέτρεχον οἱ μὲν τῇ οἱ δὲ
 4 τῇ ὥσπερ ἔμπληκτοι. καὶ ἄλλοις τινὲς ἐπαμύνοντες
 ἐπυνθάνοντο τὰ οἴκοι καιόμενα· καὶ ἕτεροι πρὶν καὶ
 ἀκοῦσαι ὅτι τῶν σφετέρων τι ἐμπέπρησται, ἐμάνθαν-
 νον ὅτι ἀπόλωλεν. οἳ τε ἐκ τῶν οἰκιῶν ἐς τοὺς στε-
 νωποὺς ἐξέτρεχον ὥς καὶ ἔξωθεν αὐταῖς βοηθήσοντες,
 καὶ οἱ ἐκ τῶν ὁδῶν ἔσω ἐσέθεν ὥς καὶ ἔνδον τι
 5 ἀνύσοντες. καὶ ἦν ἡ τε κραυγὴ καὶ ὀλολυγὴ παίδων
 ὁμοῦ γυναικῶν, ἀνδρῶν, γερόντων ἄπλετος, ὥστε μήτε
 συνιδεῖν μήτε συνεῖναι τι ὑπὸ τοῦ καπνοῦ καὶ τῆς
 κραυγῆς δύνασθαι· καὶ διὰ ταῦθ' ὁρᾶν ἦν τινας
 6 ἀφῶνους ἐστῶτας ὥσπερ ἐνεοὺς ὄντας. καὶ τούτῳ
 πολλοὶ μὲν καὶ τὰ σφέτερα ἐκκομιζόμενοι, πολλοὶ δὲ
 καὶ τὰ ἀλλότρια ἄρπάζοντες ἀλλήλοις τε ἐνεπλάζοντο
 καὶ περὶ τοῖς σκεύεσιν ἐσφάλλοντο, καὶ οὔτε προῖέναι
 ποὶ οὔθ' ἐστάναι εἶχον, ἀλλ' ὥθουν ὥθουντο, ἀνέ-
 7 τρεπον ἀνετρέποντο. καὶ συχνοὶ μὲν ἀπεπνίγοντο
 συχνοὶ δὲ συνετρίβοντο, ὥστε σφίσι μηδὲν ὅ,τι τῶν
 δυναμένων ἀνθρώποις ἐν τῷ τοιούτῳ πάθει κακῶν
 συμβῆναι μὴ συνενεχθῆναι. οὐδὲ γὰρ οὐδ' ἀποφυ-
 γεῖν που ῥαδίως ἠδύναντο· καὶ ἐκ τοῦ παρόντος τις
 17 περιεσώθη, ἐς ἕτερον ἐμπεσὼν ἐφθείρετο. καὶ ταῦτα
 οὐκ ἐν μιᾷ μόνον ἀλλ' ἐπὶ πλείους καὶ ἡμέρας καὶ
 νύκτας ὁμοίως ἐγένετο. καὶ πολλοὶ μὲν οἴκοι ἔρημοι
 τοῦ βοηθήσοντός σφισιν ἀπώλοντο, πολλοὶ δὲ καὶ
 ὑπ' αὐτῶν τῶν ἐπικουρῶντων προσκατεπρήσθησαν·
 οἱ γὰρ στρατιῶται, οἳ τε ἄλλοι καὶ οἱ νυκτοφύλακες,
 πρὸς τὰς ἄρπαγὰς ἀφορῶντες οὐχ ὅσον οὐ κατεσβέν-
 2 νυσάν τινα ἀλλὰ καὶ προσεξέκαιον. τοιούτων δὲ δὴ
 ἄλλων ἄλλοθι συμβαινόντων, ὑπέλαβέ ποτε τὸ πῦρ

ἄνεμος καὶ ἐπὶ τὰ λοιπὰ ὁμοῦ πάντα ἤγαγεν, ὥστε
 σκευῶν μὲν πέρι ἢ οἰκιῶν μηδὲνα μηδὲν ἔτι φρον-
 τίσαι, πάντας δὲ τοὺς λοιποὺς ἐστῶτάς που ἐν ἀσφα-
 λεῖ τινι ὁρᾶν ὥσπερ νήσους τινὰς καὶ πόλεις ἅμα
 πολλὰς φλεγομένας, καὶ ἐπὶ μὲν τοῖς σφετέροις μηδὲν ■
 ἔτι λυπεῖσθαι, τὸ δὲ δημόσιον ὀδυρομένους ἀναμι-
 μνήσκεσθαι ὅτι καὶ πρότερόν ποτε οὕτως ὑπὸ τῶν
 Γαλατῶν τὸ πλεῖον τῆς πόλεως διεφθάρη. πάντων 18
 δὲ δὴ τῶν ἄλλων οὕτω διακειμένων, καὶ πολλῶν καὶ
 ἐς αὐτὸ τὸ πῦρ ὑπὸ τοῦ πάθους ἐμπεδώντων, ὁ Νέ-
 ρων ἐς τε τὸ ἄκρον τοῦ παλατίου, ὅθεν μάλιστα σύν-
 οπτα τὰ πολλὰ τῶν καιομένων ἦν, ἀνῆλθε, καὶ τὴν
 σκευὴν τὴν κιθαρωδικὴν λαβὼν ἤσεν ἄλωσιν, ὥς
 μὲν αὐτὸς ἔλεγεν, Ἰλίου, ὥς δὲ ἐωρᾶτο, Ῥώμης.

τοιοῦτῳ μὲν δὴ πάθει τότε ἡ πόλις ἐχρήσατο οἷῳ 2
 οὔτε πρότερόν ποτε οὐθ' ὕστερον, πλὴν τοῦ Γαλατι-
 κοῦ. τό τε γὰρ Παλάτιον τὸ ὅρος σύμπαν καὶ τὸ
 θέατρον τοῦ Ταύρου τῆς τε λοιπῆς πόλεως τὰ δύο
 που μέρη ἐκαύθη, καὶ ἄνθρωποι ἀναρίθμητοι διε-
 φθάρησαν. ὁ μέντοι δῆμος οὐκ ἔστιν ὅ,τι οὐ κατὰ 3
 τοῦ Νέρωνος ἠρᾶτο, τὸ μὲν ὄνομα αὐτοῦ μὴ ἐπιλέγων,
 ἄλλως δὲ δὴ τοῖς τὴν πόλιν ἐμπρήσασι καταρώμενοι,
 καὶ μάλισθ' ὅτι αὐτοὺς ἡ μνήμη τοῦ λογίου τοῦ κατὰ
 τὸν Τιβέριόν ποτε ἀσθέντος ἐθορύβει. ἦν δὲ τοῦτο,
 "τρὶς δὲ τριηκοσίων περιτελλομένων ἐνιαυτῶν Ῥω-
 μαίους ἔμφυλος ὀλεῖ στάσις." ἐπειδὴ τε ὁ Νέρων 4
 παραμυθούμενος αὐτοὺς οὐδαμοῦ ταῦτα τὰ ἔπη
 εὔρασθαι ἔλεγε, μεταβαλόντες ἕτερον λόγιον ὥς καὶ
 Σιβύλλειον οὕτως ὄν ἦδον· ἔστι δὲ τοῦτο, "ἔσχατος
 Αἰνεαδῶν μητροκτόνος ἡγεμονεύσει." καὶ ἔσχεν οὕ-
 τως, εἴτε καὶ ὥς ἀληθῶς θεομαντεία τινὶ προλεχθέν,
 εἴτε καὶ τότε ὑπὸ τοῦ ὀμίλου πρὸς τὰ παρόντα θει-

ασθέν· τελευταῖος γὰρ τῶν Ἰουλίων τῶν ἀπὸ Αἰνείου
 1 γενομένων ἐμονάρχησε. χρήματα δὲ ὁ Νέρων παμ-
 πληθῆ καὶ παρὰ τῶν ἰδιωτῶν καὶ παρὰ τῶν δήμων,
 τὰ μὲν βία ἐπὶ τῇ προφάσει τοῦ ἐμπρησμοῦ, τὰ δὲ
 καὶ παρ' ἐκόντων δῆθεν ἡργυρολόγησεν, καὶ τῶν
 Ῥωμαίων αὐτῶν τὸ σιτηρέσιον παρεσπάσατο.

- 19 πράσσοντι δὲ αὐτῷ ταῦτα ἀγγελία ἐξ Ἀρμενίας
 καὶ δάφνη ἐπὶ τῇ νίκῃ αὐθις ἦλθεν. ὁ γὰρ τοι Κορ-
 βούλων συστήσας τε τὰ στρατιωτικὰ ἐσκεδασμένα
 καὶ ἀσκήσας ἡμελημένα, τὸν τε Οὐολόγαισον τὸν βα-
 σιλέα τῶν Πάρθων καὶ τὸν Τιριδάτην τὸν τῆς Ἀρ-
 μενίας ἡγούμενον καὶ ἀγγελθεὶς μόνον ἐξεφόβησεν.
 2 ὅμοια γὰρ δὴ τοῖς πρώτοις Ῥωμαίων, οὐχ ὅτι τῷ
 γένει λαμπρὸς ἢ τῷ σώματι ἰσχυρός, ἀλλὰ καὶ τῇ
 ψυχῇ ἀρτίφρων ἦν, καὶ πολὺ μὲν τὸ ἀνδρεῖον πολὺ
 δὲ καὶ τὸ δίκαιον τό τε πιστὸν ἐς πάντας καὶ τοὺς
 3 οἰκείους καὶ τοὺς πολεμίους εἶχεν. ὑφ' οὗπερ καὶ
 ὁ Νέρων ἐπὶ τὸν πόλεμον αὐτὸν ἀνθ' ἑαυτοῦ ἀπέ-
 στειλε, δύναμιν αὐτῷ ὅσῃν οὐδενὶ ἄλλῳ ἐπέτρεψε,
 πιστεύσας ὁμοίως καὶ τοὺς βαρβάρους αὐτὸν κατερ-
 γάσεσθαι καὶ αὐτῷ μὴ ἐπαναστήσεσθαι. καὶ ὁ μὲν
 4 οὐδέτερον τούτων ἐψεύσθη, τοὺς μέντοι ἄλλους ἀν-
 θρώπους καθ' ἓν τοῦτο μόνον ὁ Κορβούλων ἐλύπησεν,
 ὅτι τὴν πρὸς τὸν Νέρωνα πίστιν ἐτήρησεν· οὕτω
 γὰρ αὐτὸν αὐτοκράτορα ἀντ' ἐκείνου λαβεῖν ἤθελον
 ὥστε καὶ κακὸν τὸ μέρος τοῦτο γενέσθαι μόνον
 ἡξιούν.

- οὗτος οὖν ὁ Κορβούλων ἀκονιτὶ τὰ Ἀρτάξατα
 20 λαβὼν τὴν πόλιν κατέσκαψε. πράξας δὲ τοῦτο πρὸς
^{a. C.}₆₃ τὰ Τιγρανόκερτα ἤλασε, πάσης μὲν τῆς τῶν ἐνδιδύν-
 των σφαῆς χώρας φειδόμενος, πάντα δὲ τὰ τῶν ἀντι-
 σταμένων πορθῶν, καὶ ἔλαβε καὶ ἐκεῖνα ἐθελούσια.

ἄλλα τε ἔπραξε λαμπρὰ καὶ ἐπίδοξα, ἐφ' οἷς καὶ τὸν Οὐολόγαισον, καίτοι φοβερὸν ὄντα, ἐς διαλλαγὰς ἁρμοζούσας τῷ Ῥωμαίων ἀξιώματι ὑπηγάγετο.

ὅτι ὁ Οὐολόγαισος ἀκούσας ὡς τὴν Ἀρμενίαν ὁ 2 Νέρων ἄλλοις διένειμε καὶ τὴν Ἀδιαβηνὴν ὑπὸ τοῦ Τιγράνου πορθουμένην, αὐτὸς μὲν ὡς ἐς τὴν Συρίαν ἐπὶ τὸν Κορβούλωνα στρατεύσων ἡτοιμάζετο, τὸν δὲ τῶν Ἀδιαβηνῶν βασιλέα Μονόβαξον καὶ Μοναίσην Πάρθον ἐς τὴν Ἀρμενίαν ἐπεμψεν. οὗτοι δὲ τὸν 3 Τιγράνην ἐς τὰ Τιγρανόκερτα καθεῖρξαν. καὶ ἐπεὶ ἐν τῇ προσεδρείᾳ οὐδὲν αὐτὸν ἐλύπουν, ἀλλὰ καὶ ὅσῳκίς προσμίξειάν οἱ ἀπεκρούοντο καὶ ὑπ' ἐκείνου καὶ ὑπὸ τῶν Ῥωμαίων τῶν συνόντων αὐτῷ, καὶ ὁ Κορβούλων ἀκριβῇ φρουρὰν τῆς Συρίας ἐποιήσατο, ἐγνωσιμάχησε καὶ τὴν παρασκευὴν ἀφῆκε, καὶ πέμψας 4 πρὸς τὸν Κορβούλωνα ἀνοχῆς ἔτυχεν ἐπὶ τῷ πρὸς τε τὸν Νέρωνα αὐτίς πρεσβεύσασθαι καὶ τὴν πολιορκίαν λῦσαι καὶ τοὺς στρατιώτας ἐκ τῆς Ἀρμενίας ἐξαγαγεῖν. Νέρων δὲ ἐκείνῳ μὲν οὐδὲ τότε οὐδὲ σαφὲς ἀπεκρίνατο, Λούκιον δὲ Καισένιον Παῖτον ἐς τὴν Καππαδοκίαν, ὅπως μηδὲν περὶ τὴν Ἀρμενίαν νεοχρωθῇ, ἀπέστειλεν. U p. 391.

ὅτι ὁ Οὐολόγαισος τοῖς Τιγρανοκέρτοις προσέμιξε, 21 καὶ τὸν Παῖτον ἐπιβοηθήσαντά σφισιν ἀπεώσατο, φεύγοντα δὲ αὐτὸν ἐπιδιώξας τὴν τε ἐπὶ τοῦ Ταύρου καταλειφθεῖσαν ὑπ' αὐτοῦ φρουρὰν ἐξέκοψε, καὶ ἐκείνον ἐς Ῥάνδειαν πρὸς τῷ Ἀρσανίᾳ ποταμῷ οὔσαν κατέκλεισε. καὶ ἂν ἀπανεστή μηδὲν περάνας, οὔτε γὰρ 2 πελάσαι πῃ τῷ ἐρύματι ἄτε χωρὶς ὀπλιτῶν ὧν ἐδύνατο, οὔτε τῆς τροφῆς, ἄλλως τε καὶ πλήθει πολλῷ ἄνευ παρασκευῆς σιτίων ἀφιγμένος, εὐπόρει, εἰ μὴ ὁ Παῖτος τὴν τε τοξείαν αὐτοῦ καὶ ἐς αὐτὸ τὸ στρα-

τόπεδον ἀφικνουμένην καὶ τὴν ἵππον πανταχοῦ
 φαινομένην δείσας λόγους τε ὑπὲρ σπονδῶν αὐτῷ
 ἔπεμψε, καὶ ὡμολόγησε καὶ ὡμοσεν αὐτός τε τὴν
 Ἀρμενίαν ἅπασαν ἐκλείψειν καὶ τὸν Νέρωνα τῷ
 3 Τιριδάτῃ αὐτὴν δώσειν. ἀγαπήσας γὰρ ἐπὶ τού-
 τοις ὁ Πάρθος ὥς καὶ τὴν χώραν ἀπονητὶ ληψό-
 μενος καὶ εὐεργεσίαν ἐς τοὺς Ῥωμαίους μεγάλην
 καταθησόμενος, καὶ ἅμα καὶ τὸν Κορβούλωνα,
 ὃν ὁ Παῖτος πρὶν περιστοιχισθῆναι μετεπέμπετο,
 4 πλησιάζειν πυθόμενος, ἀφῆκεν αὐτούς, προδιο-
 μολογησάμενος ἵνα τὸν ποταμὸν αὐτῷ Ἀρσανίαν
 ξεύξωσιν, οὐχ ὅτι γεφύρας ἐδεῖτο, περὶ γὰρ αὐτὸν
 διεληλύθει, ἀλλ' ἵνα ἐνδείξηται σφισιν ὅτι κρείττων
 αὐτῶν ἦν. ἀμέλει οὐδὲ τότε διὰ τοῦ ξεύγματος ἀνε-
 χώρησεν, ἀλλ' αὐτὸς μὲν ἐπ' ἐλέφαντος, οἱ δὲ ἄλλοι
 22 ὥσπερ καὶ πρότερον. ἄρτι τε ἡ ὁμολογία ἐγεγόνει,
 63 καὶ ὁ Κορβούλων ἀμηχάνῳ τάχει πρὸς τὸν Εὐφρά-
 την ἐλθὼν ἐνταῦθα ὑπέμεινεν. ὅτε δ' οὖν συνεγέ-
 νοντο ἀλλήλοις, πλεῖστον ἂν τις τὸ διάφορον τῶν
 στρατοπέδων καὶ τῶν στρατηγῶν, τῶν μὲν χαιρόντων
 τε καὶ λαμπρυνομένων ἐπὶ τῇ σπουδῇ τῶν δὲ λυπου-
 μένων τε καὶ αἰσχυνομένων ἐπὶ τῇ συνθήκῃ, κατε-
 2 νόησεν. ὁ δὲ Οὐολόγαισος Μοναίσην πρὸς Κορβού-
 λωνα πέμψας ἠξίωσεν αὐτὸν τὸ ἔρυμα τὸ ἐν τῇ
 Μεσοποταμίᾳ ἐκλιπεῖν· καὶ διελέχθησαν ἐκεῖνοι
 πολλὰ ἀλλήλοις ἐν αὐτῇ τῇ τοῦ Εὐφράτου γεφύρᾳ,
 3 τὸ μέσον αὐτῆς λύσαντες. ὑποσχομένου δὲ τοῦ Κορ-
 βούλωνος ἀπαλλαγῆσεσθαι ἐκ τῆς χώρας, ἂν καὶ ὁ
 Πάρθος τὴν Ἀρμενίαν ἐκλείπῃ, ἐκάτερον ἐγένετο,
 μέχρι οὗ ὁ Νέρων τὰ πραχθέντα πυθόμενος, καὶ τοῖς
 πρέσβεσι τοῦ Οὐολογαίου, οὓς αὐτὸς ἔπεμψε, χρη-
 ματίσας, τούτοις μὲν ἀπεκρίνατο τὴν Ἀρμενίαν δώσειν

τῷ Τιριδάτῃ, ἂν ἐς τὴν Ῥώμην ἀνέλθῃ, τὸν δὲ δὴ 4
 Παῖτον τῆς ἀρχῆς παύσας, τοὺς τε στρατιώτας τοὺς
 σὺν αὐτῷ γενομένους ἄλλοσέ ποι πέμψας, τὸν Κορ-
 βούλωνα αὐθις τῷ κατ' αὐτῶν πολέμῳ προσέταξεν.
 ἐβουλεύσατο μὲν γὰρ αὐτὸς συστρατεῦσαι, ἐπεὶ δὲ
 θύων ἔπεσεν, οὐκ ἐτόλμησεν ἐξορμῆσαι, ἀλλὰ κατὰ
 τὴν χώραν ἔμεινεν. U p. 392.

ὅτι ὁ Κορβούλων ἐν μὲν τῷ φανερῷ τὸν πρὸς 23
 Οὐολόγαισον πόλεμον παρεσκευάζετο, καὶ πέμψας
 ἑκατοντάρχην ἐκέλευσεν αὐτὸν ἀπαλλαγῆναι τῆς χώ-
 ρας, ἰδίᾳ δὲ συνεβούλευέν οἱ τὸν ἀδελφὸν ἐς τὴν
 Ῥώμην πέμψαι, καὶ ἔπεισεν, ἐπειδὴ κρείττων αὐτοῦ
 τῇ δυνάμει ἐδόκει εἶναι. συνῆλθον οὖν ἐν αὐτῇ τῇ 2
 Ῥανδεΐᾳ ὃ τε Κορβούλων καὶ ὁ Τιριδάτης· τοῦτο γὰρ
 τὸ χωρίον ἀμφοτέροις ἤρεσε, τῷ μὲν ὅτι ἀπολαβόντες
 ἐς αὐτὸ τοὺς Ῥωμαίους ὑποσπόνδους ἀφῆκαν, πρὸς
 ἔνδειξιν ὧν εὐηργέτηντο, τῷ δὲ ὅτι τὴν δύσκειαν
 τὴν ἐν αὐτῷ πρότερον συμβᾶσάν σφισιν ἀποτρίψε-
 σθαι ἔμελλον. οὐδὲ γὰρ ἀπλῶς λόγους τινὰς ἐποιή- 3
 σαντο, ἀλλὰ καὶ βῆμα ὑψηλὸν ἠγέρθη καὶ ἐπ' αὐτοῦ
 εἰκόνες τοῦ Νέρωνος ἐστάθησαν, ὃ τε Τιριδάτης πολ-
 λῶν μὲν Ἀρμενίων πολλῶν δὲ Πάρθων καὶ Ῥωμαίων
 παρόντων προσῆλθέ τε αὐταῖς καὶ προσεκύνησεν,
 θύσας τε καὶ ἐπευφημήσας τὸ διάδημα ἀπὸ τε τῆς
 κεφαλῆς ἀφείλε καὶ παρέθηκεν αὐταῖς· καὶ ὁ Μο- 4
 νόβαξος καὶ Οὐολόγαισος πρὸς τὸν Κορβούλωνα
 ἦλθον καὶ ὁμήρους αὐτῷ ἔδωκαν. καὶ ἐπὶ τούτοις
 ὁ Νέρων αὐτοκράτωρ τε πολλάκις ἐπεκλήθη, καὶ τὰ
 ἐπινίκια ἔπεμψε παρὰ τὸ νεμομισμένον. U p. 391.

Κορβούλων μὲν οὖν, καίτοι καὶ ἰσχὺν μεγάλην 5
 καὶ δόξαν οὐκ ἐλαχίστην ἔχων, καὶ δυνηθεὶς ἂν ῥᾶστα
 καὶ αὐτοκράτωρ, ἅτε καὶ τῶν ἀνθρώπων τῷ τε Νέρωνι

δεινῶς ἀχθομένων καὶ ἐκεῖνον ἐς πάντα δὴ πάντως
 θαυμαζόντων, ἀποδειχθῆναι, οὔτε ἐνεωτέρισέ τι οὔτε
 6 ἡτιάθη. τὰ τε γὰρ ἄλλα ἔτι καὶ μᾶλλον ἐμετρίαζε,
 καὶ τὸν γαμβρὸν Ἀννιον ὑποστρατηγοῦντά οἱ ἐς τὴν
 Ῥώμην, πρόφασιν μὲν ὡς τὸν Τιριδάτην ἀνάξοντα,
 τὸ δ' ἀληθὲς ἐφ' ὁμηρεΐᾳ τῷ Νέρωνι ἐκὼν ἐπεμψεν.
 οὔτω γὰρ που ἐπεπίστευτο μηδὲν νεοχμῶσειν ὥστε
 καὶ τὸν γαμβρόν, καὶ πρὶν στρατηγῆσαι, τὴν ὕπατον
 24 λαβεῖν. ὁ δὲ δὴ Σενέκας καὶ ὁ Ροῦφος ὁ ἑπαρχος
 a. C. 65 ἄλλοι τέ τινες τῶν ἐπιφανῶν ἐπεβούλευσαν τῷ Νέ-
 ρωνι· οὔτε γὰρ τὴν ἀσχημοσύνην οὔτε τὴν ἀσέλγειαν
 οὔτε τὴν ὀμότητα αὐτοῦ ἔτι φέρειν ἐδύναντο. αὐτοί
 τε οὖν ἅμα τῶν κακῶν τούτων ἀπαλλαγῆναι κἀκεῖ-
 νον ἐλευθερῶσαι ἠθέλησαν, ὥσπερ ἄντικρυς Σουλ-
 πίκιός τε Ἀσπρος ἑκατόνταρχος καὶ Σούβριος Φλαούιος
 χιλίαρχος, ἐκ τῶν σωματοφυλάκων ὄντες, καὶ πρὸς
 2 αὐτὸν τὸν Νέρωνα ὀμολόγησαν. ἐκεῖνός τε γὰρ
 ἐρωτηθεὶς ὑπ' αὐτοῦ τὴν αἰτίαν τῆς ἐπιθέσεως εἶπεν
 ὅτι ἄλλως σοι βοηθῆσαι οὐκ ἠδυνάμην, καὶ ὁ Φλαούιος
 "καὶ ἐφίλησά σε" εἶπε "παντὸς μᾶλλον καὶ ἐμίσησα.
 ἐφίλησα μὲν ἐλπίσας ἀγαθὸν αὐτοκράτορα ἔσεσθαι,
 ἐμίσησα δὲ ὅτι τὰ καὶ τὰ ποιεῖς· οὔτε γὰρ ἄρματη-
 λάτῃ οὔτε κιθαρῳδῷ δουλεύειν δύναμαι." μηνύσεως
 οὖν γενομένης οὗτοί τε ἐκολάσθησαν καὶ ἄλλοι δι'
 3 αὐτοὺς πολλοί. πᾶν γὰρ ὅ,τι τις ἐγκαλέσαι τῷ ἐκ
 περιχαρείας καὶ λύπης ὀημάτων τε καὶ νευμάτων
 οἶός τε ἦν, καὶ ἐπεφέρετο καὶ ἐπιστεύετο· οὐδ' ἔστιν
 ὅ,τι τῶν ἐγκλημάτων, εἰ καὶ ἐπέπλαστο, ἀπιστεῖσθαι
 διὰ τὴν ἀλήθειαν τῶν τοῦ Νέρωνος ἔργων ἠδύνατο.
 4 καὶ διὰ τοῦτ' ἐς τὰ μάλιστα οἷ τε φίλοι οἱ πονηροὶ
 καὶ οἰκέται τινῶν ἦνθησαν· τοὺς μὲν γὰρ ἀλλοτρίους

τούς τε ἐχθρούς ὑποπτεύοντες ἐφυλάσσοντο, πρὸς δὲ δὴ τοὺς συνόντας καὶ ἄκοντες ἐγυμνῶντο.

περὶ μὲν οὖν τῶν ἄλλων τῶν ἀπολωλότων πολὺ 25 ἔργον εἶπεῖν· ὁ δὲ δὴ Σενέκας ἠθέλησε μὲν καὶ τὴν γυναῖκα Παυλίναν ἀποκτεῖναι, λέγων πεπεικέναι αὐτὴν τοῦ τε θανάτου καταφρονῆσαι καὶ τῆς σὺν αὐτῷ μεταλλαγῆς ἐπιθυμῆσαι, καὶ ἔσχασε καὶ τὰς ἐκείνης φλέβας, δυσθανατήσας δὲ δὴ καὶ πρὸς τὸν ὅλεθρον ὑπὸ τῶν στρατιωτῶν ἐπειχθεὶς προαπηλλάγη αὐτῆς, καὶ οὕτως ἡ Παυλίνα περιεγένετο. οὐ μέντοι πρότερον ἑαυτοῦ ἤψατο πρὶν τό τε βιβλίον ὃ συνέγραφεν ἐπανορθῶσαι καὶ τᾶλλα, ἐδεδίει γὰρ μὴ καὶ ἔς τὸν Νέρωνα ἐλθόντα φθαρῇ, παρακαταθέσθαι τισίν.

καὶ ὁ μὲν οὕτως ἐτελεύτησε, καίπερ τὴν τε συνου- 3 σίαν τὴν πρὸς αὐτὸν ὥς καὶ ἄσθενῶν προειμένος, καὶ πᾶσαν αὐτῷ τὴν οὐσίαν ἐπὶ τῇ τῶν οἰκοδομουμένων προφάσει κεχαρισμένος, καὶ οἱ ἀδελφοὶ ὕστερον ἐπαπώλοντο· ὁ δὲ δὴ Θρασέας καὶ ὁ Σωρανός, καὶ γένους 28 καὶ πλούτου τῆς τε συμπάσης ἀρετῆς ἔς τὰ πρῶτα ἀνήκοντες, ἐπιβουλῆς μὲν αἰτίαν οὐκ ἔσχον, ἀπέθανον δὲ καὶ αὐτοὶ τότε, ὅτι τοιοῦτοι ἦσαν. καὶ τοῦ γε Σωρανοῦ Πούπλιος Ἐγνάτιος Κέλερ φιλόσοφος κατεψευδομαρτύρησε. δύο γὰρ ἀνδρῶν συνόν- 1 των αὐτῷ, Κασπίου τε Ἀσκληπιοδότου Νικαέως καὶ ἐκείνου Βηρυτίου, ὁ μὲν Ἀσκληπιόδοτος οὐχ ὅπως κατεῖπέ τι αὐτοῦ, ἀλλὰ καὶ τὸναντίον καλοκάγαθίαν οἱ προσεμαρτύρησε, καὶ διὰ τοῦτο τότε μὲν ἐφυγεν, ὕστερον δὲ ἐπὶ Γάλβου κατήχθη· ὁ δὲ δὴ Πούπλιος ἐπὶ μὲν τῇ συκοφαντίᾳ καὶ χρήματα καὶ τιμὰς ἔλαβε καθάπερ οἱ ἄλλοι οἱ τοιοῦτόν τι ποιήσαντες, μετὰ δὲ τοῦτο ἐξωρίσθη. Σωρανὸς μὲν οὖν ὥς καὶ μαγεύ- 3

ματί τινι διὰ τῆς θυγατρὸς κεχρημένος, ἐπειδὴ νοσή-
σαντος αὐτοῦ θυσίαν τινὰ ἐθύσαντο, ἐσφάγη, Θρα-
σέας δὲ ὅτι οὔτε ἐς τὸ βουλευτήριον συνεχῶς ὥς οὐκ
ἀρεσκόμενος τοῖς ψηφίζομένοις ἀπήντα, οὔτ' ἤκουσέ
4 ποτε αὐτοῦ κιθαρωδοῦντος, οὔτε ἔθυσε τῇ ἱερᾷ αὐ-
τοῦ φωνῇ ὥσπερ οἱ ἄλλοι, οὔτε ἐπεδείξατο οὐδέν,
καίτοι ἐν Παταουίῳ τῇ πατρίδι τραγωδίαν κατὰ τι
πάτριον ἐν ἑορτῇ τινι τριακονταετηρίδι ὑποκρινά-
μενος. ἐντεμὼν οὖν τὴν φλέβα ἀνέτεινε τὴν χεῖρα,
καὶ ἔφη "σοὶ τοῦτο τὸ αἷμα, ὦ Ζεῦ ἐλευθέριε,
σπένδω."

27 καὶ τί ἂν τις θαυμάσοι εἰ τοιαῦτα . . . ἐπήχθη,
ὅποτε τις, ὅτι πρὸς τῇ ἀγορᾷ ᾧκει καὶ ἐργαστήρια
ἐξεμίσθου ἢ καὶ φίλους τινὰς εἰς αὐτὰ ὑπεδέχετο,
καὶ ἄλλος, ὅτι τοῦ Κασσίου τοῦ τὸν Κάισαρα ἀποκτεί-
ναντος εἰκόνα εἶχε, καὶ ἐκρίθησαν καὶ ἐφονεύθησαν.
2 ὅτι Ἰούνιος Τορκουᾶτος ἀπόγονος τοῦ Αὐγού-
στου ὢν θαυμαστῶ δὴ τινι ἐγκλήματι παρεδόθη.
ἐπειδὴ γὰρ ἀσωτότερον τῇ οὐσίᾳ, εἴτε ἐκ φύσεως
εἴτε καὶ ἐξ ἐπιτηδεύσεως, ὅπως μὴ πάνυ πλουτοίη,
κατεχρήσατο, τῶν τε ἀλλοτρίων αὐτὸν ἐπιθυμεῖν ἅτε
καὶ πολλῶν δεόμενον ὁ Νέρων ἔφη, καὶ τούτου ὥς
καὶ τῆς αὐτοκράτορος ἀρχῆς ἐφιέμενον συκοφαντη-
θῆναι ἐποίησεν. V p. 690.

3 ἄξιον δὲ μνησθῆναι καὶ γυναικὸς τινος Ἐπιχά-
ριτος· αὕτη γὰρ ἐν τε τῇ συνωμοσίᾳ ἐξετασθεῖσα
καὶ πᾶσαν αὐτὴν ἀκριβῶς πιστευθεῖσα οὐδὲν τὸ
παράπαν, καίπερ πολλάκις ὑπὸ τῆς Τιγελλίνου δει-
4 νότητος βασανισθεῖσα, ἐξέφηνε. τί δ' ἂν τις κατα-
λέγοι ὅσα ἐπὶ τῇ ἐπιβουλῇ ταύτῃ ἢ τοῖς δορυφόροις
ἐδύθη ἢ τῷ τε Νέρωνι καὶ τοῖς αὐτοῦ φίλοις ὑπέρογκα
ἐψηφίσθη; Ροῦφος μέντοι Μουσώνιος ὁ φιλόσοφος

ἐπὶ τούτοις ἐφυγαδεύθη, καὶ ἡ Σαβίνα ὑπὸ τοῦ Νέ-
 ρωνος τότε ἀπέθανε· κυούσῃ γὰρ αὐτῇ λάξ, εἴτε
 ἐκὼν εἴτε ἄκων, ἐνέθορεν. ἡ δὲ δὴ Σαβίνα αὕτη 28
 οὕτως ὑπερετρώφησεν, ἐκ γὰρ τῶν βραχυτάτων πᾶν
 δηλωθήσεται, ὥστε τὰς τε ἡμιόνοους τὰς ἀγούσας αὐ-
 τὴν ἐπὶ χροῦσα σπαρτία ὑποδεῖσθαι, καὶ ὄνους πεντα-
 κοσίας ἀρτιτόκους καθ' ἡμέραν ἀμέλγεσθαι, ἵν' ἐν
 τῷ γάλακτι αὐτῶν λούηται· τὴν τε γὰρ ὥραν καὶ
 τὴν λαμπρότητα τοῦ σώματος λαμπρῶς ἐσπουδάκει,
 καὶ διὰ τοῦτο οὐκ εὐπρεπῇ ποτε αὐτὴν ἐν κατόπτρῳ
 ἰδοῦσα ἠΰξατο τελευτῆσαι πρὶν παρηβῆσαι. καὶ οὕτω 2
 γε αὐτὴν ὁ Νέρων ἐπόθησεν ὥστε μετὰ θάνατον
 αὐτῆς τὰ μὲν πρῶτα γυναικᾶ τινὰ προσφερῇ οἱ μα-
 θῶν οὖσαν μετεπέμψατο καὶ ἔσχεν, ἔπειτα καὶ παῖδα
 ἀπελεύθερον, ὃν Σπόρον ὠνόμαζεν, ἐκτεμών, ἐπειδὴ 3
 καὶ αὐτὸς τῇ Σαβίνῃ προσεῳκεί, τὰ τε ἄλλα ὡς γυ-
 ναικῇ αὐτῷ ἐχρῆτο καὶ προϊόντος τοῦ χρόνου καὶ
 ἔγημεν αὐτόν, καίπερ Πυθαγόρᾳ τινὶ ἐξελευθέρῳ
 γεγαμημένος, καὶ προῖκα αὐτῷ κατὰ συγγραφὴν
 ἔνειμε, καὶ τοὺς γάμους σφῶν δημοσίᾳ οἷ τε ἄλλοι
 καὶ αὐτοὶ οἱ Ῥωμαῖοι ἐώρτασαν. ἀλλὰ ταῦτα μὲν 4
 ὕστερον ἐγένετο· τότε δὲ πολλοὶ μὲν, ὥσπερ εἶπον,
 ἐθανατώθησαν, πολλοὶ δὲ καὶ μεγάλων χρημάτων
 τὴν σωτηρίαν παρὰ τοῦ Τιγελλίνου ἐκπριάμενοι ἀπε-
 λύθησαν.

ὁ δὲ Νέρων ἄλλα τε γελοῖα ἔπραττε, καί ποτε 29
 καὶ ἐπὶ τὴν τοῦ θεάτρου ὀρχήστραν ἐν πανδήμῳ τινὶ
 θεᾷ κατέβη καὶ ἀνέγνω Τρωικά τινὰ ἑαυτοῦ ποιή-
 ματα· καὶ ἐπ' αὐτοῖς θυσίαι πολλαί, ὥσπερ καὶ ἐπὶ
 τοῖς ἄλλοις ἅπασιν οἷς ἔπραττεν, ἐγένοντο. παρε- 2
 σκευάζετο δὲ ὡς καὶ τὰς τῶν Ῥωμαίων πράξεις ἀπά-

σας συγγράψων ἐν ἔπεσι, καὶ περὶ γε τοῦ πλήθους
τῶν βιβλίων, πρὶν καὶ ὅτιοῦν αὐτῶν συνθεῖναι,
ἐσκέψατο, παραλαβὼν ἄλλους τε καὶ Ἀνναῖον Κορ-
3 νοῦτον εὐδοκιμοῦντα τότε γε ἐπὶ παιδείᾳ. καὶ αὐ-
τὸν ὀλίγου μὲν καὶ ἀπέκτεινεν, ἐς νῆσον δ' οὖν
ἐνέβαλεν, ὅτι τινῶν τετρακόσια ἀξιούντων αὐτὸν
βιβλία γράψαι, πολλὰ τε αὐτὰ εἶναι ἔφη καὶ μηδέν
αὐτὰ ἀναγνώσεσθαι, καί τινος εἰπόντος "καὶ μὴν
Χρύσιππος, ὃν ἐπαινεῖς καὶ ζηλοῖς, πολὺ πλείω συνέ-
θηκεν" ἀπεκρίνατο ὅτι ἄλλ' ἐκεῖνα χρήσιμα τῷ τῶν
4 ἀνθρώπων βίῳ ἐστίν. ὁ μὲν οὖν Κορνοῦτος φυγὴν
ἐπὶ τούτῳ ὤφλεν, ὁ δὲ δὴ Λουκανὸς ἐκωλύθη ποιεῖν,
ἐπειδὴ ἰσχυρῶς ἐπὶ τῇ ποιήσει ἐπηνεῖτο.

ΕΡΙΤΟΜΕ LIB. LXIII.

Ἐπὶ δὲ Γαΐου Τελεσίνου καὶ ἐπὶ Σουητωνίου ^{a. C.}
⁶⁶ Παυλίνου ὑπάτων εὐδοξότατόν τε ἅμα ἔργον καὶ ἕτε-
ρον αἰσχιστον ἐγένετο. ὅ τε γὰρ Νέρων ἐν τοῖς κιθα-
ρωδοῖς ἠγωνίσατο, καὶ νικητήρια αὐτῷ Μενεκράτους
τοῦ τῆς κιθαρωδίας διδασκάλου ἐν τῷ ἵπποδρόμῳ
ποιήσαντος ἠνιόχησε· καὶ ὁ Τιριδάτης ἐς τὴν Ῥώ- ²
μην, οὐχ ὅτι τοὺς ἑαυτοῦ παῖδας ἀλλὰ καὶ τοὺς τοῦ
Οὐολογαΐσου τοῦ τε Πακόρου καὶ τοῦ Μονοβάξου
ἄγων, ἀνήχθη, καὶ ἐγένετο αὐτῶν πομπὴ διὰ πάσης
τῆς ἀπὸ τοῦ Εὐφράτου γῆς ὥσπερ ἐν ἐπινικίοις.
αὐτός τε γὰρ ὁ Τιριδάτης καὶ ἡλικία καὶ κάλλει καὶ ²
γένει καὶ φρονήματι ἦνθει, καὶ ἡ θεραπεία ἣ τε πα-
ρασκευὴ ἡ βασιλικὴ πᾶσα αὐτῷ συνηκολούθει, τρισχί-
λιοί τε ἵππεῖς τῶν Πάρθων καὶ χωρὶς ἕτεροι Ῥωμαίων
συχνοὶ συνείποντο. καὶ αὐτοὺς αἶ τε πόλεις λαμπρῶς ²
κεκοσμημέναι καὶ οἱ δῆμοι πολλὰ καὶ χαρίεντα ἀνα-
βοῶντες ὑπεδέχοντο· τὰ τε ἐπιτήδεια πάντα προῖκα
εἶχον, ὥστε εἴκοσι μυριάδας τὸ ἡμερήσιον ἀνάλωμα
τῷ δημοσίῳ λογισθῆναι. καὶ τοῦτο ἐπ' ἑννέα μῆνας,
οἷς ὠδοιπόρησαν, ὁμοίως ἐγένετο. ἵππευσε δὲ παν- ³
ταχῇ μέχρι τῆς Ἰταλίας, καὶ αὐτῷ καὶ ἡ γυνὴ συμ-
παρίππευε, κράνος χρυσοῦν ἀντὶ καλύπτρας ἔχουσα,
ὥστε μὴ ὁρᾶσθαι παρὰ τὰ πάτρια. ἐν δὲ τῇ Ἰταλίᾳ

ζεύγεσι πεμφθεῖσιν ὑπὸ τοῦ Νέρωνος ἐκομίσθη, καὶ
 διὰ Πικεντῶν εἰς Νέαν πόλιν πρὸς αὐτὸν ἀφίκετο.
 4 οὐ μέντοι καὶ τὸν ἀκινάκην, ὅτε προσῆει αὐτῷ, κατα-
 θέσθαι καίπερ κελευσθεὶς ἠθέλησεν, ἀλλ' ἥλοις αὐ-
 τὸν τῷ κολεῷ προσέπηξε, καίτοι καὶ εἰς γῆν τὸ γόνυ
 καθεὶς καὶ τὰς χεῖρας ἐπαλλάξας, δεσπότην τε αὐτὸν
 3 ὀνομάσας καὶ προσκυνήσας. ὁ οὖν Νέρων καὶ ἐπὶ
 τούτῳ αὐτὸν θαυμάσας τοῖς τε ἄλλοις ἐδεξιώσατο καὶ
 μονομαχίας ἐν Πουτεόλοις ἔθετο. ἠγωνοθέτησε δὲ
 Πατρόβιος ἐξελεύθερος αὐτοῦ, καὶ τοσαύτη γε τῇ
 λαμπρότητι καὶ τῇ δαπάνῃ ἐχρήσατο ὥστε ἐν μιᾷ
 ἡμέρᾳ μηδένα ἄλλον πλὴν Αἰθιοπῶν καὶ ἀνδρῶν καὶ
 2 γυναικῶν καὶ παίδων εἰς τὸ θέατρον ἐσελθεῖν. καὶ
 ἔδει γὰρ τῷ Πατροβίῳ τιμὴν τινα διὰ ταῦτα γενέσθαι,
 ἐτόξευσεν ὁ Τιριδάτης ἄνωθεν ἐκ τῆς ἑδρας θηρία,
 καὶ δύο γε ταύρους μιᾷ ᾄμα βολῇ, εἴ γέ τῳ πιστόν,
 4 διέτρωσε καὶ ἀπέκτεινε. μετὰ δὲ τοῦτο ἔς τε τὴν
 Ῥώμην αὐτὸν ὁ Νέρων ἀνήγαγε καὶ τὸ διάδημα αὐτῷ
 ἐπέθηκε. καὶ πᾶσα μὲν ἡ πόλις ἐκεκόσμητο καὶ
 φωσὶ καὶ στεφανώμασιν, οἳ τε ἄνθρωποι πολλοὶ
 πανταχοῦ ἑωρῶντο, μάλιστα δὲ ἡ ἀγορὰ ἐπεπλήρωτο.
 2 τὸ μὲν γὰρ μέσον αὐτῆς ὁ δῆμος λευχειμονῶν καὶ
 δαφνηφορῶν κατὰ τέλη εἶχε, τὰ δ' ἄλλα οἱ στρατιῶ-
 ται λαμπρότατα ὀπλισμένοι, ὥστε καὶ τὰ ὄπλα αὐ-
 τῶν καὶ τὰ σημεῖα ἀστράπτειν. οἳ τε κέραμοι καὶ
 αὐτοὶ πάντων τῶν τῇδε οἰκοδομημάτων ἐκρύπτοντο
 3 ὑπὸ τῶν ἀναβεβηκότων. τούτων δ' οὕτως ἐκ νυκτὸς
 προπαρασκευασθέντων ἐσῆλθεν εἰς τὴν ἀγορὰν ὁ Νέ-
 ρων ᾄμα τῇ ἡμέρᾳ, τὴν ἐσθῆτα τὴν ἐπινίκιον ἐνδε-
 δυκώς, σὺν τε τῇ βουλῇ καὶ σὺν τοῖς δορυφόροις,
 καὶ ἐπὶ τε τὸ βῆμα ἀνέβη καὶ ἐπὶ δίφρου ἀρχικοῦ
 ἐκαθέζετο. καὶ μετὰ τοῦτο ὁ τε Τιριδάτης καὶ οἱ

μετ' αὐτοῦ διά τε στοίχων ὀπλιτῶν ἐκατέρωθεν παρατεταγμένων διῆλθον καὶ πρὸς τῷ βήματι προσστάντες προσεκύνησαν αὐτόν, ὥσπερ καὶ πρότερον. κραυγῆς τε ἐπὶ τούτῳ πολλῆς συμβάσης ἐξεπλάγη τε 5 ὁ Τιριδάτης, καὶ ἄφωνος χρόνον τινὰ ὥς καὶ ἀπολούμενος ἐγένετο. ἔπειτα σιωπῆς κηρυχθείσης ἐπεθάρρυσέ τε, καὶ ἐκβιασάμενος τὸ φρόνημα τῷ τε καιρῷ καὶ τῇ χρείᾳ ἐδούλευσε, μηδὲν φροντίσας εἴ τι ταπεινὸν φθέγγαιτο, πρὸς τὴν ἐλπίδα ὧν τεύξοιτο. εἶπε 2 γὰρ οὕτως. "ἐγώ, δέσποτα, Ἀρσάκου μὲν ἔκγονος, Οὐολογαίσου δὲ καὶ Πακόρου τῶν βασιλέων ἀδελφός, σὸς δὲ δοῦλός εἰμι. καὶ ἦλθόν τε πρὸς σὲ τὸν ἐμὸν θεόν, προσκυνήσων σε ὥς καὶ τὸν Μίθραν, καὶ ἔσονται τοῦτο ὅ,τι ἂν σὺ ἐπικλώσῃς· σὺ γάρ μοι καὶ μοῖρα εἶ καὶ τύχη." ὁ δὲ Νέρων ἠμείψατο αὐτόν 3 ὥδε. "ἀλλ' εὖ τοι ἐποίησας αὐτὸς δεῦρο ἐλθὼν, ἵνα καὶ παρὼν παρόντος μου ἀπολαύσῃς· ἃ γάρ σοι οὔτε ὁ πατήρ κατέλιπεν οὔτε οἱ ἀδελφοὶ δόντες ἐτήρησαν, ταῦτα ἐγὼ χαρίζομαι καὶ βασιλέα τῆς Ἀρμενίας ποιῶ, ἵνα καὶ σὺ καὶ ἐκεῖνοι μάθωσιν ὅτι καὶ ἀφαιρεῖσθαι βασιλείας καὶ δωρεῖσθαι δύναμαι." ταῦτ' εἰπὼν 4 ἀνελθεῖν τε αὐτόν κατὰ τὴν ἄνοδον τὴν ἐπ' αὐτῷ τούτῳ ἔμπροσθεν τοῦ βήματος πεποιημένην ἐκέλευσε, καὶ καθιζηθέντι αὐτῷ ὑπὸ τὸν πόδα τὸ διάδημα ἐπέθηκε· βοαί τε καὶ ἐπὶ τούτῳ πολλαὶ καὶ παντοδαπαὶ ἐγένοντο. ἐγένετο δὲ κατὰ ψήφισμα καὶ πανήγυρις 6 θεατρικῇ. καὶ τὸ θέατρον, οὐχ ὅτι ἡ σκηνὴ ἀλλὰ καὶ ἡ περιφέρεια αὐτοῦ πᾶσα ἐνδοθεν ἐκεχρύσωτο, καὶ τᾶλλα ὅσα ἐσῆει χρυσῷ ἐκεκόσμητο· ἀφ' οὗ καὶ τὴν ἡμέραν αὐτὴν χρυσὴν ἐπωνόμασαν. τὰ γε μὴν 2 παραπετάσματα τὰ διὰ τοῦ ἀέρος διαταθέντα, ὅπως τὸν ἥλιον ἀπερύκοι, ἀλουργὰ ἦν, καὶ ἐν μέσῳ αὐτῶν

ἄρμα ἐλαύνων ὁ Νέρων ἐνέστικτο, πέριξ δὲ ἀστέρες χρυσοῖ ἐπέλαμπον.

3 ταῦτα μὲν οὕτως ἐγένετο, καὶ δῆλον ὅτι καὶ συμ-
ποσίῳ πολυτελεῖ ἐχρήσαντο· ὁ δὲ Νέρων ἐπὶ τούτοις
καὶ ἐκίθαρώδησε δημοσίᾳ καὶ ἡρματηλάτησε, τὴν τε
στολὴν τὴν πράσινον ἐνδεδυμένος καὶ τὸ κράνος τὸ
4 ἡνιοχικὸν περικείμενος. ἐφ' οἷς ὁ Τιριδάτης αὐτὸν
μὲν δυσχεραίνων τὸν δὲ Κορβούλωνα ἐπαινῶν ἐν
αὐτοῦ τοῦτο μόνον ἡτιᾶτο, ὅτι τοιοῦτον δεσπότην
ἔχων ἔφερεν. οὐκ οὐδὲ πρὸς αὐτὸν τὸν Νέρωνα
ἀπεκρύψατο, ἀλλ' εἶπέ ποτε αὐτῷ "ἀγαθόν, ὧ δέσπο-
5 τα, ἀνδράποδον Κορβούλωνα ἔχεις." ταῦτα μὲν οὐδὲ
συνιέντι αὐτῷ ἔλεγεν, ἐν δὲ δὴ τοῖς ἄλλοις καὶ ἐκο-
λάκευσεν αὐτὸν καὶ ὑπέδραμε δεινότατα, καὶ διὰ
τοῦτο δῶρά τε παντοδαπὰ πεντακισχιλίων μυριάδων
ἄξια, ὥς φασιν, ἔλαβε, καὶ Ἀρτάξατα ἀνοικοδομῆσαι
6 ἐπετράπη· δημιουργοὺς τε πρὸς τοῦτο πολλοὺς, τοὺς
μὲν παρ' ἐκείνου λαβὼν τοὺς δὲ καὶ χρήμασι πείσας,
ἐκ τῆς Ρώμης ἐξήγαγεν. οὐ μέντοι καὶ πᾶσιν αὐτοῖς
ὁ Κορβούλων ἐς τὴν Ἀρμενίαν διαβῆναι ἐφῆκεν,
ἀλλὰ μόνοις τοῖς ὑπὸ τοῦ Νέρωνος αὐτῷ δοθεῖσιν·
οὔτε καὶ ἔτι μᾶλλον ὁ Τιριδάτης τοῦτόν τε ἐθαύμασε
7 καὶ ἐκείνου κατέγνων. ἀνεκομίσθη δὲ οὐχ ἥπερ ἦλθε
διὰ τοῦ Ἰλλυρικοῦ καὶ ὑπὲρ τὸν Ἰόνιον, ἀλλ' ἐς τὸ
Δυρράχιον ἐκ τοῦ Βρεντεσίου πλεύσας· καὶ εἶδε καὶ
τὰς ἐν τῇ Ἀσίᾳ πόλεις, ὥστε καὶ ἐξ ἐκείνων τὴν τῶν
Ῥωμαίων ἀρχὴν καταπλαγῆναι καὶ ἰσχύος ἕνεκα καὶ
κάλλους.

2 ὁ μὲν δὴ Τιριδάτης τὰ Ἀρτάξατα ἀνοικοδομήσας
Νερώνεια προσηγόρευσε· ὁ δὲ δὴ Οὐολόγαισος οὔτε
ἐλθεῖν πρὸς τὸν Νέρωνα, καίτοι πολλάκις μετα-
πεμφθεὶς, ἠθέλησε, καὶ τέλος, ὥς ὀχληρὸς αὐτῷ

ἐγίνετο, ἀντεπέστειλέν οἱ ὅτι πολὺ σοι ῥᾶον ἢ ἐμοί
 ἐστὶ τοσαύτην θάλασσαν πλεῦσαι. ἂν οὖν ἐς τὴν
 Ἀσίαν ἔλθῃς, τότε συνθησόμεθα ποῦ δυνησόμεθα
 συμβαλεῖν ἀλλήλοις. τοιαῦτα τὸ τελευταῖον ὁ Πάρ-
 θος ἔγραψεν. Νέρων δὲ ἐπὶ μὲν ἐκεῖνον οὐκ ἔπλευσε, 8
 καίπερ ὀργὴν αὐτῷ ἔχων, οὐ μὴν οὐδὲ ἐπὶ τοὺς
 Αἰθίοπας ἢ τὰς πύλας τὰς Κασπίας, ὥσπερ ἐνενόει·
 ἀλλὰ ταῦτα μὲν καὶ χρόνου καὶ πόνου ὁρῶν δεόμενα 2
 ἤλπιζεν αὐτόματά οἱ προσχωρήσειν, καὶ κατασκόπους ^{a. C.}
 ἑκατέρωσε ἔπεμψεν, ἐς δὲ δὴ τὴν Ἑλλάδα ἐπεραιώθη, ⁶⁷
 οὔτι γε ὥς Φλαμινῖνος οὐδ' ὥς Μόμιος ἢ καὶ Ἀγρίπ-
 πας καὶ Αὐγουστος οἱ πρόγονοι αὐτοῦ, ἀλλ' ἐπὶ τε
 ἡνιοχῇ καὶ κιθαρωδῇ κηρύξει τε καὶ τραγωδίας
 ὑποκρίσει. οὐ γὰρ ἦρκει αὐτῷ ἡ Ῥώμη, οὐδὲ τὸ τοῦ 3
 Πομπηίου θέατρον, οὐδ' ὁ μέγας ἱππόδρομος, ἀλλ'
 ἐδεήθη καὶ ἐκστρατείας τινός, ἵνα καὶ περιοδονίκης,
 ὥς ἔλεγε, γένηται. τοσοῦτον δὲ πλῆθος οὐχ ὅτι τῶν
 Αὐγουστείων ἀλλὰ καὶ τῶν ἄλλων ἀνθρώπων ἐπη-
 γάγετο ὅσον, εἶπερ ἐμπολέμιον ἦν, καὶ Πάρθους ἂν
 καὶ τὰ ἄλλα ἔθνη ἐχειρώσατο. ἀλλ' ἦσαν οἷοι Νε- 4
 ρώνειοι ἂν στρατιῶται γένοιντο, καὶ ὅπλα κιθάρας
 τε καὶ πλῆκτρα προσωπεῖά τε καὶ ἐμβάτας ἔφερον.
 καὶ ἐνίκησε νίκας οἷας στρατοπέδῳ τοιούτῳ ἔπρεπε.
 καὶ κατέλυσε Τέρπνον καὶ Διόδωρον καὶ Παμμένην
 ὥς Φίλιππον ἢ Περσέα ἢ Ἀντίοχον. καὶ διὰ τοῦτό 5
 γε, ὥς ἔοικε, καὶ τὸν Παμμένην ἐκεῖνον ἐπὶ τοῦ
 Γαῖου ἀκμάσαντα κατηνάγκασε, καίτοι γέροντα ὄντα,
 ἀγωνίσασθαι, ἵνα αὐτοῦ τοὺς ἀνδριάντας κρατήσας
 αἰκίσηται.

7, 2, 6. ποῦ δυνησόμεθα et τοιαῦτα — ἔγραψεν inserta ex Theodosio.

8, 2, 1. ἀλλὰ — 2, προσχωρήσειν inserta ex V p. 690.

9 καὶ εἰ μὲν μόνα ταῦτα ἐπεπράχει, γέλωτα ἂν
 ὠφλήκει. καίτοι πῶς ἂν τις καὶ ἀκούσαι, μὴ ὅτι
 ἰδεῖν, ὑπομείνειεν ἄνδρα Ῥωμαῖον βουλευτὴν εὐπα-
 τρίδην ἀρχιερέα Καίσαρα αὐτοκράτορα Αὐγουστον
 ἔς τε τὸ λεύκωμα ἐν τοῖς ἀγωνισταῖς ἐγγραφόμενον
 καὶ τὴν φωνὴν ἀσκοῦντα, μελετῶντά τέ τινας ὥδ' αἰ,
 καὶ τὴν μὲν κεφαλὴν κομῶντα τὸ δὲ γένειον ψιλι-
 2 ζόμενον, ἱμάτιον ἀναβαλλόμενον ἐν τοῖς δρόμοις,
 μεθ' ἐνὸς ἢ δύο ἀκολουθῶν βαδίζοντα, τοὺς ἀντιπά-
 λους ὑποβλέποντα καὶ αἰεί τι πρὸς αὐτοὺς μεθ' ἀψι-
 μαχίας λέγοντα, τοὺς ἀγωνοθέτας τοὺς τε μαστιγο-
 φόρους φοβούμενον, καὶ χρήματα αὐτοῖς κρύφα ἄπα-
 σιν ἀναλίσκοντα μὴ καὶ ἐλεγχθεὶς μαστιγωθῇ, καὶ
 ταῦτα μέντοι πάντα ποιῶντα ἵνα τὸν τῶν κωμω-
 δῶν καὶ τῶν τραγωδῶν καὶ τῶν κηρύκων ἀγῶνα
 3 νικήσας ἡττηθῇ τὸν τῶν Καيسάρων. τίς γὰρ ἂν
 προγραφὴ ταύτης χαλεπωτέρα γένοιτο, ἐν ἣ Σύλλας
 μὲν ἄλλους Νέρων δὲ ἑαυτὸν προέγραψεν; τίς δὲ
 νίκη ἀτοπωτέρα, ἐν ἣ τὸν κότινον ἢ τὴν δάφνην ἢ
 τὸ σέλινον ἢ τὴν πίτυν λαβὼν ἀπώλεσε τὸν πολιτι-
 4 κόν; καὶ τί ἂν τις ταῦτα αὐτοῦ μόνα ὀδύραιτο, ὅποτε
 καὶ ἐπὶ τοὺς ἐμβάτας ἀναβαίνων κατέπιπτεν ἀπὸ τοῦ
 κράτους, καὶ τὸ προσωπεῖον ὑποδύνων ἀπέβαλλε τὸ
 τῆς ἡγεμονίας ἀξίωμα, ἐδεῖτο ὥς δραπέτης, ἐποδη-
 γεῖτο ὥς τυφλός, ἐκύνει, ἔτικτεν, ἐμαίνετο, ἡλᾶτο, τόν
 τε Οἰδίποδα καὶ τὸν Θυέστην τόν τε Ἡρακλέα καὶ
 τὸν Ἀλκμαίωνα τόν τε Ὀρέστην ὥς πλήθει ὑποκρι-
 5 νόμενος. καὶ τὰ γε προσωπεῖα τοτὲ μὲν αὐτοῖς ἐκεί-

9, 1, 2. ἄνδρα — 3, Καίσαρα et 9, 2, 8. καὶ τῶν τραγω-
 δῶν καὶ τῶν κηρύκων inserta ex codice Peiresciano.

9, 3, 1. τίς — πολιτικόν inserta ex V p. 690.

νοις τοτὲ δὲ καὶ ἑαυτῷ εἰκασμένα ἔφερε· τὰ γὰρ τῶν γυναικῶν πάντα πρὸς τὴν Σαβῖναν ἐσκεύαστο, ὅπως καὶ κείνη καὶ τεθνηκυῖα πομπεύῃ. καὶ πάντα 6 ὅσα οἱ τυχόντες ὑποκρίνονται, καὶ κείνος καὶ ἔλεγε καὶ ἔπραττε καὶ ἔπασχε, πλὴν καθ' ὅσον χρυσαῖς ἀλύσεσιν ἐδεσμεύετο· καὶ γὰρ οὐκ ἔπρεπεν, ὥς ἔοικεν, αὐτοκράτορι Ῥωμαίων σιδηραῖς δεῖσθαι.

καὶ ταῦτα μέντοι πάντα οἷ τε ἄλλοι πάντες καὶ 10 οἱ στρατιῶται ὁρῶντες ἔφερον, ἐπήνουν, Πυθιονίκην τε αὐτὸν καὶ Ὀλυμπιονίκην καὶ περιοδονίκην καὶ παντονίκην, πρὸς τοῖς ἄλλοις οἷς εἰώθεσαν, ἀπεκάλουν, συμμιγνύντες δῆλον ὅτι αὐτοῖς καὶ τὰ τῆς ἀρχῆς ὀνόματα, ὥστε ἐφ' ἑκάστῳ τὸν τε Καίσαρα καὶ τὸν Αὐγούστου ἀκροτελεύτιον εἶναι. οὐδὲ ἐτόλμησεν 2 οὐδεὶς αὐτῶν οὔτε ἐλεῆσαι τὸν κακοδαίμονα οὔτε μισῆσαι, ἀλλ' εἷς μὲν τις στρατιώτης ἰδὼν αὐτὸν δεδεμένον ἠγανάκτησε καὶ προσδραμὼν ἔλυσεν, ἕτερος δὲ ἐρομένου τινὸς "τί ποιεῖ ὁ αὐτοκράτωρ" ἀπεκρίνατο ὅτι τίκτει· καὶ γὰρ τὴν Κανάκην ὑπεκρίνετο. ἔργον δ' οὐδὲν ἄξιον Ῥωμαίων οὐδεὶς σφῶν ἐποίησε· 3 τοσαῦτα γὰρ πού χρήματα διελάγχανον ὥστε καὶ εὐχεσθαι αὐτὸν πολλὰ τοιαῦτα δρᾶν, ἵν' ἔτι πλείονα λαμβάνωσιν.

ἀλλ' εἰ μὲν ταῦτα μόνα οὕτως ἐγεγόνει, αἰσχύνη 11 τε ἅμα καὶ χλευασία τὸ πρᾶγμα ἀκίνδυνος ἐνενόμιστο· νῦν δ' ὥς ἀληθῶς, ὥσπερ ἐπὶ πολέμῳ σταλείς, πᾶσαν μὲν τὴν Ἑλλάδα ἐλεηλάτησε, καίπερ ἐλευθέρων ἀφείς, παμπληθεῖς δὲ ἐφόνευσεν ἄνδρας, γυναῖκας, παῖδας. καὶ πρότερον μὲν τὴν ἡμίσειαν τῆς οὐσίας 2 ἐκέλευσε καὶ τὰ τέκνα καὶ τοὺς ἀπελευθέρους τῶν

9, 6, 1. ὅπως — 3, ὅσον inserta ex V p. 693.

11, 1, 4. ἄνδρας — 3, 5, ἔφθειρεν inserta ex V p. 693.

θανατουμένων ἀποθνήσκοντας καταλείπειν, αὐτοῖς
 τε ἐκείνοις διαθήκας γράφειν ἐπέτρεπεν, ὅπως μὴ
 τῶν χρημάτων ἕνεκα αὐτοὺς ἀποκτείνειν δοκῇ, πάν-
 τως δὲ πάντα ἢ τὰ γε πλείω αὐτῶν ἐλάβανεν· εἰ-
 γοῦν τις ἑλαττόν τι αὐτῷ ἢ καὶ Τιγελλίνῳ ὦν ἥλπι-
³ ζον κατέλειπεν, οὐδὲ τῶν διαθηκῶν ὠνίνατο· ὕστε-
 ρον δὲ καὶ ὅλας τὰς οὐσίας ἀφηρεῖτο, τοὺς τε παῖδας
 σφῶν πάντας ἅμα δι' ἐνὸς δόγματος ἐξήλασεν. οὐδὲ
 τοῦτο αὐτῷ ἐξήρκεσεν, ἀλλὰ καὶ συχνοὺς τῶν φευ-
 γόντων ἐφθειρεν. ἐπεὶ τὰς γε οὐσίας ὅσας καὶ ζών-
 των τινῶν ἐδήμευσεν, καὶ τὰ ἀναθήματα ὅσα καὶ ἐξ
 αὐτῶν τῶν ἐν τῇ Ῥώμῃ ναῶν ἐσύλησεν, οὐδὲ ἐξα-
⁴ ριθμήσειεν ἂν τις. διέτρεχον γὰρ γραμματοφόροι
 μηδὲν ἄλλο διαγγέλλοντες ἢ ὅτι τόνδε ἀπόκτει-
 νον, ὅδε τέθνηκεν· ἔξω γὰρ δὴ τῶν βασιλικῶν
 γραμμάτων οὐδὲν ἰδιωτικὸν διεπέμπετο. συχνοὺς
 γὰρ ἐς τὴν Ἑλλάδα τῶν πρώτων ἐξήγαγεν ὥς τι αὐ-
¹² τῶν δεόμενος, ἵν' ἐκεῖ ἀποθάνωσιν. τοὺς μέντοι ἐν
 τῇ Ῥώμῃ καὶ τῇ Ἰταλίᾳ πάντας Ἡλίῳ τινὶ Καί-
 σαρείῳ ἐκδότους παρέδωκε· πάντα γὰρ ἀπλῶς
 αὐτῷ ἐπετέτραπτο, ὥστε καὶ δημεύειν καὶ φυγα-
 δεύειν καὶ ἀποκτιννύναι, καὶ πρὶν δηλώσαι τῷ Νέ-
 ρωνι, καὶ ἰδιώτας ὁμοίως καὶ ἱππέας καὶ βουλευτάς.
² οὕτω μὲν δὴ τότε ἢ τῶν Ῥωμαίων ἀρχὴ δύο αὐτοκρά-
 τορσιν ἅμα ἐδούλευσε, Νέρωνι καὶ Ἡλίῳ. οὐδὲ ἔχω
 εἰπεῖν ὁπότερος αὐτῶν χείρων ἦν· τὰ μὲν γὰρ ἄλλα ἐκ
 τοῦ ὁμοίου πάντα ἔπραττον, ἐν ἐνὶ δὲ τούτῳ διήλ-
 λασσον, ὅτι ὁ μὲν τοῦ Αὐγούστου ἀπόγονος κιθαρω-
 δοὺς καὶ τραγωδοὺς, ὁ δὲ τοῦ Κλαυδίου ἀπελεύθερος
³ Καίσαρας ἐξήλου. τὸν γὰρ Τιγελλῖνον ἐν προσθήκης
 μέρει τοῦ Νέρωνος, ὅτι σὺν αὐτῷ ἦν, τίθημι. χωρὶς

δὲ ὁ τε Πολύκλειτος καὶ Καλουία Κρισπινίλλα ἤγον, ἐπόρθουν, ἐσύλων πάνθ' ὅσα ἐνεδέχετο, ἐκεῖνος μὲν μετὰ τοῦ Ἡλίου ἐν τῇ Ῥώμῃ, αὕτη δὲ μετὰ τε τοῦ Νέρωνος καὶ μετὰ τῆς Σαβίνης τοῦ Σπόρου. τήν 4 τε γὰρ φυλακὴν αὐτοῦ καὶ τὴν ἐπιτροπείαν τὴν περὶ ἐσθῆτα, καίπερ γυνὴ καὶ ἐπιφανὴς οὖσα, ἐπεπίστευτο, καὶ δι' αὐτῆς πάντες ἀπεδύοντο.

ὠνόμασε δὲ Σαβῖναν τὸν Σπόρον οὐ κατὰ τοῦτο 13 μόνον ὅτι διὰ τὴν ὁμοιότητα αὐτῆς ἐξετέμνητο, ἀλλ' ὅτι καὶ ἐγήματο αὐτῶ, ὥσπερ καὶ ἐκείνη, ἐν τῇ Ἑλλάδι κατὰ συμβόλαιον, ἐκδόντος αὐτὸν τοῦ Τιγελλίνου, ὥσπερ ὁ νόμος ἐκέλευε. καὶ τοὺς [τε] γάμους αὐτῶν πάντες οἱ Ἕλληνες ἐώρτασαν, τὰ τε ἄλλα οἷα εἰκὸς ἦν ἐπιλέγοντες, καὶ γνησίους σφίσι παῖδας γεννηθῆναι εὐχόμενοι. καὶ τούτου συνεγίνοντο ἅμα 2 τῶ Νέρωνι Πυθαγόρας μὲν ὡς ἀνὴρ, Σπόρος δὲ ὡς γυνή· πρὸς γὰρ τοῖς ἄλλοις καὶ κυρία καὶ βασιλὶς καὶ δέσποινα ὠνομάζετο. καὶ τί τοῦτο θαυμάσειεν ἂν τις, ὅποτε καὶ μειράκια καὶ κόρας σταυροῖς γυμνάς προσδέων θηρίου τέ τινος δορὰν ἀνελάμβανε καὶ προσπίπτων σφίσιν ἡσέλγαιεν ὥσπερ τι ἐσθίων. τοιαῦτα μὲν ὁ Νέρων ἡσχημόνει, τοὺς δὲ βουλευτὰς 3 χιτῶνιόν τι ἐνδεδυκὼς ἄνθινον καὶ σινδόνιον περὶ τὸν αὐχένα ἔχων ἡσπάσατο· καὶ γὰρ καὶ ἐν τούτοις ἤδη παρηνόμει, ὥστε καὶ ἀζώστους χιτῶνας ἐν τῷ δημοσίῳ ἐνδύεσθαι. λέγεται δ' ὅτι καὶ οἱ ἱππεῖς οἱ ἐκ τοῦ τέλους ἐπὶ αὐτοῦ πρῶτον ἐφιππίοις ἐν τῇ ἐτησίᾳ σφῶν ἐξετάσει ἐχρήσαντο.

ἐν δὲ τοῖς Ὀλυμπίοις ἄρμα ἐλάσας καὶ πεσὼν ἐξ 14 αὐτοῦ καὶ ὀλίγου δεῖν συντριβεῖς ὅμως ἐστεφανώθη, καὶ διὰ τοῦτο καὶ τοῖς Ἑλλανοδίκαις τὰς πέντε καὶ

εἴκοσι μυριάδας, ἃς ὕστερον Γάλβας παρ' αὐτῶν ἀπήτησεν, ἔδωκεν.

2 ὅτι ὁ αὐτὸς τῇ Πυθίᾳ δέκα μυριάδας ἔδωκεν, ὅτι τινὰ κατὰ γνώμην αὐτοῦ ἐθέσπισεν· ἃς ὁ Γάλβας ἐκομίσατο. τοῦ δὲ δὴ Ἀπόλλωνος, εἴτ' οὖν ἀγανακτήσας ὅτι λυπηρὰ τινὰ προεῖπεν αὐτῷ, εἴτε καὶ ἄλλως μανείς, τὴν τε χώραν τὴν Κιρραίαν ἀφείλετο καὶ στρατιώταις ἔδωκε, καὶ τὸ μαντεῖον κατέλυσεν, ἀνθρώπους ἐς τὸ στόμιον ἐξ οὗ τὸ ἱερὸν πνεῦμα ἀνῆει
3 σφάξας. ἠγωνίσατο δὲ ἐν πάσῃ ὁμοίως πόλει ἀγῶνα ἐχούσῃ, κήρυκε πρὸς πάντα τὰ κηρύξεως δεόμενα Κλουουίῳ Ῥούφῳ ἀνδρὶ ὑπατευκότι χρησάμενος, πλὴν Ἀθηνῶν καὶ Λακεδαιμόνος· ταύταις γὰρ μόναις οὐδὲ ἐπεφοίτησε τὴν ἀρχήν, τῇ μὲν διὰ τοὺς Λυκούργου νόμους ὡς ἐναντίους τῇ προαιρέσει αὐτοῦ ὄντας,
4 τῇ δὲ διὰ τὸν περὶ τῶν Ἐρινύων λόγον. τὸ δὲ δὴ κήρυγμα ἦν "Νέρων Καῖσαρ νικᾷ τόνδε τὸν ἀγῶνα, καὶ στεφανοῖ τόν τε τῶν Ῥωμαίων δῆμον καὶ τὴν ἰδίαν οἰκουμένην." ἔχων γάρ, ὡς ἔλεγεν, οἰκουμένην ἐκιθαρώδει τε καὶ ἐκήρυττε καὶ ἐτραγῳδεῖ.

15 τὴν δὲ γερουσίαν οὕτω δεινῶς ἐμίσει ὥστε καὶ τῷ Οὐατινίῳ ὡς μάλιστα χαίρειν, ὅτι ἔλεγεν αἰεί ποτε πρὸς αὐτόν "μισῶ σε, Καῖσαρ, ὅτι συγκλητικὸς εἶ"· χρήσομαι γὰρ αὐτῷ τῷ λεχθέντι ὑπ' αὐτοῦ ῥήματι.
2 ἐτηροῦντο δὲ ἀκριβῶς καὶ τούτων καὶ τῶν ἄλλων αἰεί ποτε καὶ αἱ ἔσοδοι καὶ αἱ ἔξοδοι τὰ τε σχήματα καὶ τὰ νεύματα καὶ τὰ ἐπιβοήματα, καὶ οἱ μὲν αἰεί συνόντες αὐτῷ καὶ σπουδαίως ἀκροώμενοι τορῶς τε ἐκβοῶντες ἐπηνοῦντο καὶ ἐτιμῶντο, οἱ δὲ λοιποὶ καὶ
3 ἠτιμάζοντο καὶ ἐκολάζοντο, ὥστε τινὰς μὴ δυναμένους ἐπὶ πολὺ ἀντέχειν, πολλάκις γὰρ καὶ μέχρι τῆς

ἑσπέρας ἐξ ἑωθινοῦ παρετείνοντο, προσποιεῖσθαι τε ἐκθνήσκειν καὶ νεκρῶν δίκην ἐκ τῶν θεάτρων ἐκφέρεσθαι.

πάρεργον δὲ δὴ τῆς ἐπιδημίας τῆς ἐν τῇ Ἑλλάδι 16 ἐποιήσατο τὸν ἱσθμὸν τῆς Πελοποννήσου διορύξαι ἐπιθυμήσας, καὶ ἤρξατο τοῦ ἔργου καίπερ τῶν ἀνθρώπων ὀκνούντων· αἷμά τε γὰρ τοῖς πρώτοις ἀψαμένοις τῆς γῆς ἀνέβλυσεν, καὶ οἰμωγαὶ μυκηθμοὶ τέτινες ἐξηκούοντο, καὶ εἰδῶλα πολλὰ ἐφαντάζετο. λα- 2 βῶν δὲ αὐτὸς δίκηλλαν καί τι καὶ ἀνασκάψας ἔπεισε καὶ τοὺς ἄλλους ἀνάγκῃ αὐτὸν μιμήσασθαι, καὶ πολὺ πλῆθος ἀνθρώπων ἐπὶ τοῦτο τὸ ἔργον καὶ ἐκ τῶν ἄλλων ἔθνων μετεπέμψατο.

ἔς τε οὖν τᾶλλα καὶ ἐς ταῦτα χρημάτων πολλῶν 17 δεόμενος, καὶ μεγαλοπράγμων καὶ μεγαλόδωρος ὁμοίως ὢν, καὶ ἅμα φοβούμενος τοὺς δυνατωτάτους μὴ ἐπιθωνταί οἱ τοιαῦτα ποιοῦντι, πολλοὺς τε καὶ ἀγαθοὺς ἄνδρας ἔφθειρεν. ὢν ἐγὼ τοὺς μὲν ἄλλους ἐάσω, 2 πᾶσί τε γὰρ παρ' αὐτῷ δημόσιον ἔγκλημα ἦν ἀρετὴ τε καὶ πλοῦτος καὶ γένος, καὶ πάντες ἢ ἑαυτοὺς ἀπεκτίννυσαν ἢ ὑπ' ἄλλων ἐφονεύοντο, τοῦ δὲ δὴ Κορβούλωνος καὶ Σουλπικίων καὶ Σκριβωνίων, Ῥούφου τε καὶ Πρόκλου, μνημονεύσω, τούτων μὲν ὅτι ἀδελφοί 3 τε καὶ ἡλικιωταὶ τρόπον τινὰ ὄντες, καὶ μηδὲν μηδέποτε ἄνευ ἀλλήλων πράξαντες, ἀλλ' ὥσπερ τῷ γένει οὕτω καὶ τῇ προαιρέσει τῇ τε οὐσίᾳ συμπεφυκότες, καὶ τὰς Γερμανίας δὲ ἀμφοτέρως ἐπὶ πολὺ ἅμα διώκησαν, ἦλθόν τε ἐς τὴν Ἑλλάδα μετάπεμπτοι ὥς τι αὐτῶν τοῦ Νέρωνος δεομένου, καὶ ἐγκλήματα οἶα ὁ 4 καιρὸς ἐκεῖνος ἔφερε λαβόντες, καὶ μήτε λόγου τυγχάνοντες μήτε ἐς ὀφθαλμοὺς τοῦ Νέρωνος ἀφικνούμενοι, καὶ διὰ τοῦθ' ὑφ' ἀπάντων ὁμοίως ἀτιμαζό-

μενοι, ἀποθανεῖν τε ἐπεθύμησαν καὶ ἐτελεύτησαν
 5 τὰς φλέβας αὐτῶν σχάσαντες, τοῦ δὲ δὴ Κορβού-
 λωνος ὅτι καὶ ἐκεῖνον ἐντιμότατα μεταπεμψάμενος,
 καὶ τὰ τε ἄλλα καὶ πατέρα καὶ εὐεργέτην αὐτὸν ἀεὶ
 ὀνομάζων, ἔπειτ' ἐπειδὴ τῇ Κεγχρεῖα προσέσχε, σφα-
 γῆναι, πρὶν καὶ ἐς ὄψιν αὐτῷ ἐλθεῖν, προσέταξε·
 κιθαρῳδήσειν γὰρ ἤμελλεν, ὥς τινες λέγουσι, καὶ
 οὐχ ὑπέμεινεν αὐτῷ τὸ ὀρθοστάδιον ἔχων ὀφθῆναι.
 6 καὶ ὅς ἐπειδὴ τάχιστα τὸ προστεταγμένον ἔγνω, ξίφος
 τε ἔλαβε, καὶ ἑαυτὸν ἐρρωμένως παίων ἔλεγεν "ἄξιός"
 τότε γὰρ δὴ τότε πρῶτον ἐπίστευσεν ὅτι κακῶς ἐπε-
 ποιήκει καὶ φεισάμενος τοῦ κιθαρῳδοῦ καὶ πρὸς
 αὐτὸν ἐλθὼν ἄνοπλος.

18 ἐν μὲν δὴ τῇ Ἑλλάδι ταῦτ' ἐπράττετο· τί γὰρ
 δεῖ λέγειν ὅτι καὶ τὸν Πάριν τὸν ὀρχηστὴν ἀποθα-
 νεῖν ἐκέλευσεν, ὅτι ὀρχεῖσθαι παρ' αὐτῷ μαθεῖν
 ἐθελήσας οὐκ ἠδυνήθη; τί δ' ὅτι Καικίναν Τοῦσκον
 ὑπερῴρισεν, ὅτι τῆς Αἰγύπτου ἄρχων ἐλούσατο ἐν
 τῷ βαλανείῳ ὃ ἐκείνῳ ὥς καὶ ἐς τὴν Ἀλεξάνδρειαν
 2 ἦξοντι ἐποιήθη; ἐν δὲ τῇ Ῥώμῃ κατὰ τὸν αὐτὸν χρό-
 νον ὁ Ἥλιος ἄλλα τε πολλὰ καὶ δεινὰ εἰργάσατο, καὶ
 Σουλπίκιον Καμερίνον ἄνδρα τῶν πρώτων μετὰ τοῦ
 νιέος ἀπέκτεινεν, ἐγκαλέσας σφίσιν ὅτι Πυθικοὶ ἐκ
 προγόνων ἐπικαλούμενοι οὐκ ἐπαύσαντο τὸ πρόσρημα
 τοῦτ' ἔχοντες, ἀλλ' ἐς τὰς τοῦ Νέρωνος νίκας τὰς
 3 Πυθικὰς ἐκ τῆς ὁμωνυμίας ἠσέβουν. τῶν δὲ Αὐγου-
 στείων ἄγαλμα αὐτοῦ χιλίων λιτρῶν ποιήσειν ὑποσχο-
 μένων, πᾶν τὸ ἱππικὸν ἠναγκάσθῃ συντελέσαι σφίσι
 τὸ ἀνάλωμα. τὰ δὲ δὴ τῆς γερουσίας ἔργον καθ'
 ἑκαστον ἐπέξελθεῖν· τοσαῦται γὰρ θυσίαι καὶ ἱερο-
 μηνία ἐπηγγέλθησαν ὥστε μηδ' ὅλον τὸν ἐνιαυτὸν
 ἐξαρκέσαι.

ὁ δὲ Ἥλιος πολλάκις μὲν καὶ πρότερον ἐπιστείλας 19
 αὐτῷ, παραινῶν ὅτι τάχιστα ἀνακομισθῆναι· ὥς δ' ^{a. C.} 68
 οὐκ ἐπείθετο, ἦλθεν αὐτὸς ἐς τὴν Ἑλλάδα ἐβδόμῃ
 ἡμέρᾳ, καὶ ἐξεφόβησεν αὐτὸν εἰπὼν μεγάλην τινὰ
 ἐπιβουλὴν ἐν τῇ Ῥώμῃ παρασκευάζεσθαι κατ' αὐτοῦ,
 ὥστε παρευθὺς ἐς τὴν Ἰταλίαν ἀποπλεῦσαι. καὶ 2
 ἐγένετο μὲν τις ἐλπίς ὑπὸ χειμῶνος αὐτὸν φθαρῆ-
 σεσθαι, μάτην δὲ πολλοὶ ἥσθησαν· ἐσώθη γάρ. καί
 τισι καὶ αὐτὸ τοῦτο ὀλέθρου αἵτιον ἐγένετο, ὅτι καὶ
 ἠΰξαντο καὶ ἠλπισαν αὐτὸν ἀπολεῖσθαι. ἐπεὶ δ' οὖν 20
 ἐς τὴν Ῥώμην ἐσήλασε, τοῦ τε τείχους τι καθηρέθη
 καὶ τῶν πυλῶν περιερράγη, νευομίσθαι τινῶν λεγόν-
 των ἐκάτερον τοῖς ἐκ τῶν ἀγῶνων στεφανηφόροις
 γίνεσθαι. καὶ ἐσεφοίτησαν πρῶτοι μὲν οἱ τοὺς στε- 2
 φάνους οὓς ἀνῆρητο κομίζοντες, καὶ μετ' αὐτοὺς
 ἕτεροι σανίδιά [τε] ἐπὶ δοράτων ἀνατείνοντες, ἐφ'
 οἷς ἐπεγέγραπτο τό τε ὄνομα τοῦ ἀγῶνος καὶ τὸ εἶδος
 τοῦ ἀγωνίσματος, ὅτι τε Νέρων Καῖσαρ πρῶτος πάν-
 των τῶν ἀπὸ τοῦ αἰῶνος Ῥωμαίων ἐνίκησεν αὐτό.
 ἔπειτα αὐτὸς ἐφ' ἄρματος ἐπινικίου, ἐν ᾧ ποτε ὁ 3
 Αὔγουστος τὰ πολλὰ ἐκεῖνα νικητήρια ἐπεπόμφει,
 ἀλουργίδα χρυσόπαστον ἔχων καὶ κότινον ἐστεφανω-
 μένος, τὴν Πυθικὴν δάφνην προτείνων· καὶ αὐτῷ
 ὁ Διόδωρος ὁ κιθαρῳδὸς παρωχεῖτο. καὶ οὕτω διὰ 4
 τε τοῦ ἵπποδρόμου καὶ διὰ τῆς ἀγορᾶς μετὰ τε τῶν
 στρατιωτῶν καὶ μετὰ τῶν ἱππέων τῆς τε βουλῆς
 διελθὼν ἐς τὸ Καπιτώλιον ἀνέβη, καὶ ἐκεῖθεν ἐς τὸ
 Παλάτιον, πάσης μὲν τῆς πόλεως ἐστεφανωμένης καὶ
 λυχνοκαυτούσης καὶ θυμιώσης, πάντων δὲ τῶν ἀν- 5
 θρώπων, καὶ αὐτῶν τῶν βουλευτῶν ὅτι μάλιστα,
 συμβοόντων "οὐᾶ Ὀλυμπιονῖκα, οὐᾶ Πυθιονῖκα,
 οὐᾶ Αὔγουστε Αὔγουστε. Νέρωνι τῷ Ἡρακλεῖ, Νέ-

ρωνι τῷ Ἀπόλλωνι. ὥς εἷς περιοδονίκης, εἷς ἀπ' αἰῶνος, Ἀὔγουστε Ἀὔγουστε. ἱερὰ φωνή· μακάριοι οἱ σου ἀκούοντες." τί γὰρ δεῖ περιπλέκειν καὶ οὐκ αὐτὰ τὰ λεχθέντα δηλοῦν; οὐδὲ γὰρ οὐδ' αἰσχύνην τινὰ τῇ συγγραφῇ τὰ ῥηθέντα, ἀλλὰ καὶ κόσμον τὸ μηδὲν αὐτῶν ἀποκρυφθῆναι φέρει.

21 ἐκτελέσας δὲ ταῦτα ἵπποδρομίας ἐπήγγειλε, καὶ τοὺς στεφάνους, τούτους τε καὶ τοὺς ἄλλους πάντας ὅσους ἄρμασι νικήσας εἰλήφει, ἐς τὸν ἵπποδρομον ἐσήνεγκε καὶ τῷ ὀβελίσκῳ τῷ Αἰγυπτίῳ περιέθηκε· καὶ ἦσαν ὀκτὼ καὶ ὀκτακόσιοι καὶ χίλιοι. ποιήσας 2 δὲ ταῦτα ἡνιόχησε. Λάρκιος δέ τις Λυδὸς προσῆλθεν αὐτῷ πέντε καὶ εἴκοσι μυριάδας προσφέρων ἵνα κιθαρωδήσῃ· καὶ ὅς τὸ μὲν ἀργύριον οὐκ ἔλαβεν, ἀπαξιώσας μισθοῦ τι ποιῆσαι, καὶ διὰ τοῦτο Τιγελλῖνος αὐτὸ ἐσέπραξεν, ἵνα μὴ αὐτὸν ἀποκτείνῃ, ἐς μέντοι τὸ θέατρον καὶ ὥς ἐσελθὼν καὶ ἐκιθαρωδήσεν καὶ ἐτραγῳδήσεν, ἐπεὶ τοῖς γε ἵπποις οὐκ ἔστιν ὅτε οὐχ ἡμιλλᾷτο. ἔστι δὲ ὅτε καὶ ἐκὼν ἡττᾷτο, ὅπως τὰ γε ἄλλα τὰ πλείω πιστεύηται ἐπ' ἀληθείας κρατεῖν.

22 ὁ μὲν οὖν Νέρων οὕτω τε ἔζη καὶ οὕτως ἐμονάρχει, λέξω δὲ καὶ ὅπως κατελύθη καὶ ἐκ τῆς ἀρχῆς ἐξέπεσεν. Ἰούλιος Οὐίνδιξ ἦν ἀνὴρ ἐκ μὲν προγόνων Ἀκυτανὸς τοῦ βασιλικοῦ φύλου, κατὰ δὲ τὸν πατέρα βουλευτῆς τῶν Ῥωμαίων, τό τε σῶμα ἰσχυρὸς καὶ τὴν ψυχὴν συνετός, τῶν τε πολεμικῶν ἔμπειρος καὶ πρὸς πᾶν ἔργον μέγα εὐτόλμος, τό τε φιλελεύθερον καὶ τὸ φιλότιμον πλεῖστον 2 εἶχεν· ὅς προέστη τῶν Γαλατῶν. οὗτος ὁ Οὐίνδιξ συναθροίσας τοὺς Γαλάτας πολλὰ πεπονθότας τε ἐν

ταῖς συχναῖς ἐσπράξεσι τῶν χρημάτων καὶ ἔτι πάσχον-
 τας ὑπὸ Νέρωνος, καὶ ἀναβὰς ἐπὶ βῆμα μακρὰν
 διεξῆλθε κατὰ τοῦ Νέρωνος ῥῆσιν, λέγων δεῖν ἀπο- 3
 στῆναί τε αὐτοῦ καὶ ἅμα οἱ ἐπιστῆναι αὐτῷ, "ὅτι"
 φησὶ "πᾶσαν τὴν τῶν Ῥωμαίων οἰκουμένην σεσύ-
 ληκεν, ὅτι πᾶν τὸ ἄνθος τῆς βουλῆς αὐτῶν ἀπολώ-
 λεκεν, ὅτι τὴν μητέρα τὴν ἑαυτοῦ καὶ ἥσχυε καὶ
 ἀπέκτεινε, καὶ οὐδ' αὐτὸ τὸ σχῆμα τῆς ἡγεμονίας
 σώζει. σφαγαὶ μὲν γὰρ καὶ ἀρπαγαὶ καὶ ὕβρεις καὶ 4
 ὑπ' ἄλλων πολλὰι πολλάκις ἐγένοντο· τὰ δὲ δὴ λοιπὰ
 πῶς ἂν τις κατ' ἀξίαν εἰπεῖν δυνηθεῖη; εἶδον, ὧ
 ἄνδρες φίλοι καὶ σύμμαχοι, πιστεύσατέ μοι, εἶδον
 τὸν ἄνδρα ἐκεῖνον, εἶγε ἀνὴρ ὁ Σπόρον γεγαμηκώς,
 ὁ Πυθαγόρα γεγαμημένος, ἐν τῷ τοῦ θεάτρου κύκλῳ
 καὶ ἐν τῇ ὀρχήστρᾳ ποτὲ μὲν κιθάραν ἔχοντα καὶ
 ὀρθοστάδιον καὶ κοθόρνους, ποτὲ δὲ ἐμβάτας καὶ
 προσωπεῖον. ἤκουσα αὐτοῦ πολλάκις ᾄδοντος, ἤκουσα 5
 τραγωδοῦντος. εἶδον αὐτὸν δεδεμένον, εἶδον συρό-
 μενον, κύνοντα δὴ, τίκοντα δὴ, πάντα ὅσα μυθολο-
 γεῖται καὶ λέγοντα καὶ ἀκούοντα καὶ πάσχοντα καὶ
 δρῶντα. εἰτά τις τὸν τοιοῦτον Καίσαρα καὶ αὐτοκρά-
 τορα καὶ Αὐγουστον ὀνομάσει; μηδαμῶς· μηδεὶς
 ὕβριζέτω τὰ ἱερὰ ἐκεῖνα ὀνόματα. ταῦτα μὲν γὰρ 6
 Αὐγουστος καὶ Κλαύδιος ἔσχον, οὗτος δὲ δὴ Θυέστης
 τε καὶ Οἰδίπους Ἀλκμαίων τε καὶ Ὀρέστης δικαιοτάτ'
 ἂν καλοῖτο· τούτους γὰρ ὑποκρίνεται, καὶ ταύτας
 αὐτ' ἐκείνων τὰς ἐπωνυμίας ἀντεπιτέθειται. ἀνάστητε
 οὖν ἤδη ποτέ, καὶ ἐπικουρήσατε μὲν ὑμῖν αὐτοῖς,
 ἐπικουρήσατε δὲ τοῖς Ῥωμαίοις, ἐλευθερώσατε δὲ
 πᾶσαν τὴν οἰκουμένην."

τοιαῦτά τινα τοῦ Οὐίνδικος εἰπόντος ἅπαντες 23
 συνεφρόνησαν. οὐχ ἑαυτῷ δὲ τὴν ἀρχὴν πράττων

ὁ Οὐίνδιξ τὸν Γάλβαν τὸν Σερούιον τὸν Σουλπίκιον, ἐπικεικία τε καὶ ἐμπειρία πολέμων διαπρέποντα καὶ τῆς Ἰβηρίας ἄρχοντα, δύναμίν τε οὐ μικρὰν ἔχοντα, ἐς τὴν ἡγεμονίαν προεχειρίσατο· καὶ κεῖνος ὑπὸ τῶν
 2 στρατιωτῶν αὐτοκράτωρ ἀνηγορεύθη. λέγεται δὲ ὅτι τοῦ Νέρωνος διακοσίας καὶ πεντήκοντα μυριάδας ἐπικηρύξαντος τῷ Οὐίνδικι ἀκούσας ὁ Οὐίνδιξ ἔφη ὅτι ὁ Νέρωνα ἀποκτείνας τὴν τε κεφαλὴν αὐτοῦ κομίσας ἐμοὶ τὴν ἐμὴν ἀντιλήψεται.

24 τοιοῦτος μὲν τις ὁ Οὐίνδιξ ἐγένετο· Ροῦφος δὲ ἄρχων τῆς Γερμανίας ὥρμησε μὲν ὥς καὶ τῷ Οὐίνδικι πολεμήσων, γενόμενος δὲ ἐν Οὐεσοντίωνι ταύτην
 2 ἐπολιόρκει, πρόφασιν ἐπεὶ μὴ ἐδέξατο αὐτόν. τοῦ δὲ Οὐίνδικος πρὸς βοήθειαν τῆς πόλεως ἀντεπιόντος αὐτῷ καὶ οὐ πόρρω στρατοπεδεύσαντος ἀντεπέστειλαν μὲν ἀλλήλοις τινά, καὶ τέλος καὶ ἐς λόγους ἦλθον μόνοι καὶ μηδενὸς σφισι τῶν ἄλλων παρόντος, καὶ κατὰ τοῦ Νέρωνος, ὥς εἰκάζετο, συνέθεντο πρὸς
 3 ἀλλήλους. μετὰ δὲ τοῦτο ὁ Οὐίνδιξ ὥρμησε μετὰ τοῦ στρατοῦ ὥς τὴν πόλιν καταληψόμενος· καὶ αὐτοὺς οἱ τοῦ Ροῦφου στρατιῶται προσιόντας αἰσθόμενοι, καὶ νομίσαντες ἐφ' ἑαυτοὺς ἀντικρυς χωρεῖν, ἀντεξώρμησαν αὐτοκέλευστοι, καὶ προσπεσόντες σφίσιν ἀπροσδοκήτοις τε καὶ ἀσυντάκτοις οὖσι παμπόλ-
 4 λους κατέκοψαν. ἰδὼν δὲ τοῦτο καὶ περιαλγῆσας ὁ Οὐίνδιξ αὐτὸς ἑαυτὸν ἔσφαξε. καὶ τὸ μὲν ἀληθὲς οὕτως ἔχει, πολλοὶ δὲ δὴ μετὰ ταῦτα, τὸ σῶμα αὐτοῦ κατατρώσαντες, δόξαν τισὶ μάτην ὥς καὶ αὐτοὶ ἀπε-
 25 κτονότες αὐτὸν παρέσχον. Ροῦφος δὲ τοῦτον μὲν ἰσχυρῶς ἐπένθησε, τὴν δὲ αὐτοκράτορα ἀρχήν, καίτοι τῶν στρατιωτῶν πολλάκις αὐτῷ ἐγκειμένων, οὐκ ἠθέλησε δέξασθαι, δυνηθεὶς ἂν ῥαδίως ἐπιτυχῆς

αὐτῆς γενέσθαι· δραστήριός τε γὰρ ἀνὴρ ἦν καὶ
 ἰσχὺν μεγάλην καὶ πρόθυμον εἶχε, καὶ οἱ στρατιῶται
 τὰς μὲν τοῦ Νέρωνος εἰκόνας καθεῖλον καὶ συνέτρι-
 ψαν, αὐτὸν δὲ Καίσαρα καὶ Αὔγουστον ὠνόμαζον.
 ὥς δ' οὐκ ἐπείθετο, ἐνταῦθα τῶν στρατιωτῶν τις 2
 ἐνὶ τῶν σημείων αὐτοῦ ταῦτα διὰ ταχέων ἐπέγραψε·
 καὶ ὅς ἐκεῖνά τε ἀπήλειψε, καὶ μόλις ποτὲ αὐτοὺς
 καταστήσας ἔπεισεν ἐπὶ τῇ βουλῇ καὶ τῷ δήμῳ ποιή-
 σασθαι, εἴτ' οὖν ὅτι οὐκ ἤξιον τοὺς στρατιώτας τινὲ 3
 τὸ κράτος διδόναι, τῇ τε γὰρ γερουσίᾳ καὶ τῷ δήμῳ
 προσήκειν τοῦτ' ἔλεγεν, εἴτε καὶ παντελῶς μεγαλο-
 γνωμονῶν, ὥς οὐδὲν τῆς αὐτοκρατορικῆς ἀρχῆς, ὑπὲρ
 ἧς καὶ οἱ ἄλλοι πάντα ἔπραττον, αὐτὸς δεόμενος.

ὅτι ὁ Νέρων μαθὼν τὰ κατὰ τὸν Οὐίνδικα ἐν 26
 Νέα πόλει τὸν γυμνικὸν ἀγῶνα ἀπ' ἀρίστου θεωρῶν,
 οὐκ ἐλυπήθη, ἀλλὰ καταπηδήσας ἐκ τῆς ἑδρας ἀθλη-
 τῇ τινι συνεσπούδασεν· οὐδὲ ἐς τὴν Ῥώμην ἠπείχθη,
 ἀλλὰ καὶ γράμματα ἀπλῶς τῇ βουλῇ πέμψας παρη-
 τήσατο ὅτι οὐκ ἀφίκετο, λέγων βραγχᾶν, καθάπερ
 τι ἄσαι καὶ τότε αὐτοῖς δεόμενος. καὶ τὴν γε αὐτὴν 1
 φροντίδα καὶ ἐπιμέλειαν τῆς τε φωνῆς καὶ τῶν ᾄσμα-
 των τῶν τε κιθαρισμάτων, οὐχ ὅτι ἐν τῷ τότε πα-
 ρόντι, ἀλλὰ καὶ μετὰ ταῦτα ἐποιεῖτο· καὶ οὔτε τι ἐξ
 ἐκείνων ἐξέκραξεν, εἴτε καὶ ἠναγκάσθη τι οἷα ἐν
 τοιούτοις ὦν ἐκβοῆσαι, εὐθύς γ' ἑαυτὸν ὥς καὶ κιθα-
 ρωδήσειν μέλλοντα ἀνεχαίτιζε καὶ ἀνελάμβανε. τὰ 3
 τε ἄλλα ὅσα εἰώθει ὁμοίως ἐποίει, χαίρων τοῖς ἠγγελ-
 μένοις ὅτι ἄλλως τε κατακρατήσειν τοῦ Οὐίνδικος
 ἤλπιζε καὶ ὑπόθεσιν ἀργυρισμοῦ καὶ φόνων εἰλη-
 φέναι ἐδόκει. καὶ ἐτρούφα, καὶ τὸ τῆς Σαβίνης ἡρώον
 ἐκποιηθὲν καὶ κοσμηθὲν λαμπρῶς ὤσίωσεν, ἐπιγράψας

αὐτῷ ὅτι Σαβίνη αὐτὸ θεᾷ Ἀφροδίτῃ αἱ γυναῖκες
 4 ἐποίησαν. καὶ τοῦτο μὲν ἠλήθευσεν· ἐκ γὰρ τῶν
 χρημάτων ἃ πολλὰ καὶ παρὰ τῶν γυναικῶν ἐσεσύ-
 λητο ἐξεργάσθη· συχνὰ δὲ δὴ καὶ ἥθυρεν, ὧν ἐγὼ
 τὰ μὲν ἄλλα παραλείψω, ἔν δὲ εἵπω. νύκτωρ ποτὲ
 τοὺς πρώτους τῶν βουλευτῶν καὶ τῶν ἱππέων ἐξα-
 πίνης σπουδῇ, ὥς καὶ περὶ τῶν παρόντων τι κοινώ-
 σων σφίσι, μεταπέμψας "ἐξεύρηκα" ἔφη "πῶς ἡ
 ὕδραυλις", αὐτὸ γὰρ τὸ ῥηθὲν γραφήσεται, "καὶ μεῖ-
 6 ζον καὶ ἐμμελέστερον φθέγγεται." τοιαῦτα μὲν τότε
 ἔπαιζεν, οὐδὲ ἔμελεν αὐτῷ ὅτι αἱ θύραι ἀμφο-
 τεραι, αἱ τε τοῦ μνημείου τοῦ Αὐγουστείου καὶ
 αἱ τοῦ κοιτῶνος τοῦ ἐκείνου, αὐτόματα ἐν τῇ
 αὐτῇ νυκτὶ ἀνεῴχθησαν, οὐδ' ὅτι ἐν τῷ Ἀλ-
 βανῷ τοσοῦτῳ δὴ τινι αἵματι ὕσεν ὥστε καὶ ποτα-
 μοὺς ῥυῆναι, οὐδ' ὅτι ἐκ τῆς Αἰγύπτου ὑπαναχωρή-
 σασα ἐπὶ πολὺ ἡ θάλασσα μέρος μέγα τῆς Λυκίας
 27 κατέλαβεν· ἐπεὶ δὲ περὶ τε τοῦ Γάλβα ἤκουσεν ὅτι
 αὐτοκράτωρ ὑπὸ τῶν στρατιωτῶν ἀνερρήθη, περὶ τε
 τοῦ Ῥούφου ὅτι αὐτοῦ ἀπέστη, ἐν δέει τε μεγάλῳ
 ἐγένετο, καὶ αὐτός τε ἐν Ῥώμῃ παρεσκευάζετο καὶ
 ἐπ' ἐκείνους Ῥούβριον Γάλλον καὶ ἄλλους τινὰς
 2 ἔπεμψεν. ὑπὸ πάντων δὲ ὁμοίως ἐγκαταλειφθεῖς
 ἐβουλεύσατο μὲν τοὺς τε βουλευτὰς ἀποκτεῖναι καὶ
 τὴν πόλιν καταπρῆσαι ἕς τε τὴν Ἀλεξάνδρειαν πλεῦ-
 σαι, ὑπειπὼν ὅτι ἂν καὶ τῆς ἀρχῆς ἐκπέσωμεν, ἀλλὰ
 τό γε τέχνιον ἡμᾶς ἐκεῖ διαθρέψει· ἕς τοῦτο γὰρ
 ἀνοίας ἐληλύθει ὥστε καὶ πιστεῦσαι ὅτι ἄλλως τε
 ἰδιωτεῦσαι καὶ προσέτι καὶ κιθαρωδεῖν δυνήσεται·
 3 ἐπεὶ δὲ ἦσθετο ὅτι καὶ ὑπὸ τῶν σωματοφυλάκων
 ἐγκαταλέλειπται, ἐν κήποις δέ τισιν ἐτύγχανε καθεύ-
 δων, φυγεῖν ἐπεχείρησεν. ἐσθῆτά τε οὖν φαύλην

ἔλαβε καὶ ἐπὶ ἵππον οὐδὲν βελτίονα ἀνέβη, καὶ ἐπ' αὐτοῦ κατακεκαλυμμένος πρὸς χωρίον τι Φάωνος Καισαρείου, μετὰ τε αὐτοῦ ἐκείνου καὶ μετὰ Ἐπαφροδίτου τοῦ τε Σπόρου, νυκτὸς ἐπιούσης ἦλασε. καὶ αὐτοῦ ταῦτα πράσσοντος σεισμὸς ἐξαίσιος ἐγένετο, 28 ὥστε καὶ δόκησιν παρασχεῖν ὅτι ἢ τε γῆ πᾶσα διαρρήγνυται καὶ αἱ τῶν πεφονευμένων ὑπ' αὐτοῦ ψυχαὶ πᾶσαι ἅμα ἐπ' αὐτὸν ἀναθορνύουσι. γνωρισθεὶς οὖν καὶ ὥς ὑπό τινος, ὥς φασι, τῶν ἀπαντησάντων, καὶ αὐτοκράτωρ προσαγορευθεὶς ἔκ τε τῆς ὁδοῦ ἀπετράπη καὶ ἐς καλαμώδη τινὰ τόπον κατεκρύφθη. καὶ 2 ἐνταῦθα μέχρι τῆς ἡμέρας ὑπέμεινεν ἐρριμμένος, ὅπως ὥς ἦκιστα διορῶτο. καὶ πάντα μὲν τὸν παριόντα ὥς καὶ ἐφ' ἑαυτὸν ἦκοντα ὑποπτέων, πᾶσαν δὲ φωνὴν ὥς καὶ ἀναζητοῦσαν αὐτὸν ὑποτρέμων, εἴ τε που κυνίδιον ὕλαξεν ἢ καὶ ὀρνίθιον ἐφθέγγετο ῥωπίον τε καὶ κλάδος ὑπ' αὐτοῦ ἐσεῖσθαι, δεινῶς ἐταράττετο, καὶ οὐδ' ἠσυχάζειν ὑπ' αὐτῶν ἠδύνατο, οὐτ' αὖ λαλεῖν τινι τῶν παρόντων, μὴ καὶ ἕτερός τις ἀκούσῃ, ἐτόλμα, ἀλλ' αὐτὸς καθ' ἑαυτὸν τὴν τύχην καὶ ἐθρήνει καὶ ὠλοφύρετο. ἐλογίζετο γὰρ τά τε ἄλλα, καὶ προσέτι ὅτι πολυανθρωποτάτῃ ποτὲ θεραπείᾳ γανυρωθεὶς μετὰ τριῶν ἐξελευθέρων ἐκύπταζε. τοιοῦτον γὰρ δρᾶμα τότε τὸ δαιμόνιον αὐτῷ παρε- 4 σκεύασεν, ἵνα μηκέτι τοὺς ἄλλους μητροφόνους καὶ ἀλήτας ἀλλ' ἤδη καὶ ἑαυτὸν ὑποκρίνηται· καὶ τότε μετεγίνωσκεν ἐφ' οἷς ἐτετολμήκει, καθάπερ ἀπρακτόν τι αὐτῶν ποιῆσαι δυνάμενος. Νέρων μὲν δὴ τοιαῦτα 5 ἐτραγώδει, καὶ τὸ ἔπος ἐκεῖνο συνεχῶς ἐνενόει, οἰκτρῶς θανεῖν μ' ἄνωγε σύγγαμος πατήρ· ὁψὲ δ' οὖν ποτε, ἐπειδὴ μηδεὶς αὐτὸν ἀναζητῶν ἑώρατο, μετῆλθεν ἐς τὸ ἄντρον, κἀνταῦθα καὶ ἔφαγε πεινήσας ἄρτον

ὅποιον οὐδεπώποτε ἐβεβρώκει, καὶ ἔπιε διψήσας ὕδωρ ὅποιον οὐδεπώποτε ἐπεπώκει. ἔφ' ᾧ δυσανασχετήσας εἶπε "τοῦτό ἐστιν ἐκεῖνο τὸ ποτὸν τὸ ἐμὸν τὸ ἄφθονον."

- 29 καὶ ὁ μὲν ἐν τούτοις ἦν, ὁ δὲ δῆμος τῶν Ῥωμαίων ἐβουθύτει καὶ ὑπερέχαιρεν· καὶ τινες καὶ πιλῖα ὡς ἡλευθερωμένοι ἔφερον, καὶ τῷ Γάλβᾳ τὰ τῇ αὐτοκράτορι ἀρχῇ προσήκοντα ἐψηφίσαντο. παρὰ πάντα δὲ ζήτησιν αὐτοῦ τοῦ Νέρωνος ἐποιοῦντο, καὶ χρόνον μὲν τινα ἠπόρησαν ὅπου ποτὲ ἀπεληλυθὼς εἴη, ἔπειτα μαθόντες ἔπεμψαν ἐπ' αὐτὸν ἱππέας. καὶ οὕτως ἐκεῖνος προσιόντων αὐτῶν αἰσθόμενος προσέταξε τοῖς παροῦσιν ἑαυτὸν ἀποκτεῖναι. ἐπεὶ τε οὐχ ὑπήκουσαν, ἀνεστέναξέ τε καὶ ἔφη "ἐγὼ μόνος οὔτε φίλον οὔτε ἐχθρὸν ἔχω." καὶ τούτῳ πελασάντων αὐτῷ τῶν ἱππέων αὐτὸς ἑαυτὸν ἀπέκτεινε, τὸ θρυλούμενον ἐκεῖνο εἰπών, "ὦ Ζεῦ, οἷος τεχνίτης παραπόλλυμαι." καὶ αὐτὸν δυσθανατοῦντα ὁ Ἐπαφρόδιτος προσκατειργάσατο. ἐβίω δὲ ἔτη τριάκοντα καὶ μῆνας ἑννέα, ἀφ' ὧν ἤρξεν ἔτη δεκατρία καὶ μῆνας ὀκτώ, ἔσχατος τῶν ἀπὸ τοῦ Αἰνείου καὶ ἀπὸ τοῦ Αὐγούστου γεγονότων, καθάπερ που σαφῶς καὶ αἰδάφναι αἰ ὑπὸ τῆς Λιουλίας φυτευθεῖσαι τό τε γένος τῶν λευκῶν ὀρνίθων προδιαφθαρέντα αὐτοῦ ἐσήμανεν.

EPITOME LIB. LXIV.

Οὕτω μὲν οὖν ὁ Γάλβας αὐτοκράτωρ ἀπεδείχθη, ὥσπερ που προεῖπε μὲν αὐτῷ καὶ ὁ Τιβέριος, φήσας ὅτι καὶ αὐτὸς τῆς ἡγεμονίας παραγεύσεται, προεῖπε δὲ καὶ σημεῖα ἐναργέστατα. τὴν τε γὰρ τύχην ἔδοξεν 2 αὐτῷ λέγειν ὅτι χρόνον ἤδη συχνὸν αὐτῷ παραμένοι καὶ ὅτι οὐδεὶς αὐτὴν ἐς τὴν οἰκίαν αὐτοῦ ἐσδέχοιτο, καὶ δὴ ἐὰν ἐπὶ πλεῖον εἰρχθῇ, πρὸς ἕτερόν τινα μεταστήσεται· καὶ πλοῖα ὀπλων μεστὰ πρὸς Ἰβηρίαν ὑπ' αὐτὰς ἐκείνας τὰς ἡμέρας αὐτόματα, μηδενὸς ἀνθρώπων ἄγοντος αὐτά, προσωρμίσθη. ἡμίονός τε 3 ἔτεκεν, ὅπερ αὐτῷ σύμβολον τοῦ κράτους ἔσεσθαι ἔτεθέσπιστο. καὶ παῖς λιβανωτὸν αὐτῷ θύοντι προσφέρων πολιὰς ἐξαίφνης ἔφυσεν, καὶ οἱ μάντις τὴν τοῦ νεωτέρου ἀρχὴν πρὸς τὸ γῆρας αὐτοῦ μεταστήσεται ἔφησαν.

ταῦτα μὲν ἐς τὴν ἡγεμονίαν αὐτῷ φέροντα προε- 2 δείχθη· αὐτὸς δὲ τὰ μὲν ἄλλα μετρίως ἤρχε καὶ ἀνεπαχθῆς ἦν, νομίζων οὐκ εἰληφέναι τὴν ἀρχὴν ἀλλὰ δεδόσθαι αὐτῷ, τοῦτο γὰρ συνεχῶς ἔλεγε, πλὴν ὅτι χρήματά τε ἀπλήστως, ἅτε καὶ πολλῶν δεόμενος, ἡθροίζε, καὶ ἀπ' αὐτῶν ἐλάχιστα ἀνήλυσκεν, ὥστε μηδὲ δραχμὰς ἔστιν οἷς ἄλλ' ὀβολοὺς χαρίζεσθαι, οἷ 2 τε ἐξελεύθεροι αὐτοῦ πάμπολλα ἐπλημέλουν, ὥστε

καὶ ἐς ἐκεῖνον αὐτὰ ἀναφέρεσθαι. τοῖς μὲν γὰρ ἰδιώ-
 ταις ἀπόχρη μηδὲν ἀδικεῖν, τοῖς δὲ δὴ τὰς ἡγεμονίας
 ἔχουσιν ἀνάγκη προνοεῖν ὅπως μηδ' ἄλλος κακουργῇ·
 οὐδὲ γὰρ διαφέρει τι τοῖς κακῶς πάσχουσιν ὑφ'
 3 ὅτου ἂν καὶ κακῶνται. ὥστ' εἰ καὶ ἔξω τοῦ τι δεινὸν
 ποιεῖν ὁ Γάλβας ἦν, ἀλλ' ὅτι ἐκείνοις ἀδικεῖν ἐπέ-
 τρεπεν ἢ ὅτι ἡγνόει τὰ γινόμενα, οὐ καλῶς ἦκουε.
 Νυμφίδιος δέ τις καὶ Καπίτων οὕτως ἐξεφρόνησαν
 ὑπ' αὐτοῦ ὥστε ὁ Καπίτων, ἐφέντος τινὸς ἀπ' αὐτοῦ
 ποτε δικάζοντος, μετεπήδησέ τε ἐπὶ δίφρον ὑψηλὸν
 καὶ ἔφη "λέγε τὴν δίκην παρὰ τῷ Καίσαρι," διαγνούς
 τε ἀπέκτεινεν αὐτόν. τούτοις μὲν δὴ διὰ ταῦτα ὁ
 3 Γάλβας ἐπεξῆλθεν· ὥς δ' ἐπλησίασε τῇ πόλει, ἀπήν-
 τησαν αὐτῷ οἱ δορυφόροι τοῦ Νέρωνος, καὶ ἡξίου
 ἐν τῇ αὐτῇ στρατείᾳ φυλαχθῆναι. καὶ ὅς τὰ μὲν
 πρῶτα ἀνεβάλετο ὥς καὶ σκεψόμενος περὶ τούτου,
 2 ὥς δ' οὐκ ἐπείθοντο ἀλλ' ἐθορύβουν, ἐφῆκέ σφισι
 τὸ στράτευμα, καὶ οἱ μὲν παραχρῆμα ἐς ἑπτακισχι-
 λίους ἀπέθανον, οἱ δὲ καὶ μετὰ τοῦτο δεκατευθέντες.
 οὕτως, εἰ καὶ τῇ ἡλικίᾳ τῇ τε νόσῳ ἐκεκμήκει, ἀλλὰ
 τῇ διανοίᾳ ἠκμαζεν, οὐδ' ἡξίου τὸν αὐτοκράτορα
 3 ἀναγκαζόμενόν τι ποιεῖν. ἀμέλει καὶ τοῖς δορυφόροις
 αἰτοῦσι χρήματα οὐκ ἔδωκε, καὶ ἔφη γε ὅτι καταλέγειν
 στρατιώτας ἀλλ' οὐκ ἀγοράζειν εἴωθα. τῷ δὲ δήμῳ
 σφόδρα ἀξιοῦντι τὸν Τιγελλῖνον καὶ ἄλλους τινὰς
 τῶν πρότερον ὑβρισάντων ἀποθανεῖν οὐχ ὑπεῖξε,
 τάχα ἂν ἀποκτείνας αὐτοὺς εἰ μὴ ἐκεῖνοι τοῦτ' ἡτή-
 4 κεσαν. τὸν μέντοι Ἥλιον καὶ τὸν Νάρκισσον τὸν τε
 Πατρόβιον καὶ τὴν Λουκουῖσταν τὴν φαρμακίδα καὶ
 ἄλλους τινὰς τῶν ἐπὶ τοῦ Νέρωνος ἐπιπολασάντων
 κατὰ τε τὴν πόλιν πᾶσαν δεδεμένους περιαχθῆναι
 καὶ μετὰ τοῦτο κολασθῆναι ἐκέλευσε. καὶ ἐπὶ μὲν

τούτοις ἐπηνεῖτο, ὅτι δὲ ξίφος μέγα διὰ πάσης τῆς ὁδοῦ ἐξηρτάτο καὶ γέρον καὶ ἀσθενὴς τὰ νεῦρα ὦν, καὶ πάνυ πολὺν γέλωτα ὠφλίσκανε.

λέξω δὲ καὶ ὅπως αὐτῷ τὸ τέλος συνέβη. οἱ ἐν 4
ταῖς Γερμανίαις στρατιῶται, οὓς εἶχε Ῥοῦφος, μηδε-^{a. C.} 69
μίαν εὐεργεσίαν ὑπὸ τοῦ Γάλβα εὐράμενοι ἐπὶ πλεῖον
ἐφλέγμηναν. τοῦ δὲ δὴ τέλους τῆς ἐπιθυμίας σφῶν
ἀμαρτόντες ἐπὶ τοῦ Ῥούφου, ἐξήτουν αὐτὴν ἐφ'
ἐτέρου τινὸς ἀποπληρῶσαι, καὶ ἐποίησαν τοῦτο· προ- 2
στησάμενοι γὰρ Αὐλὸν Οὐιτέλλιον τῆς κάτω Γερμα-
νίας ἄρχοντα ἐπανέστησαν, πρὸς μόνην τὴν εὐγένειαν
αὐτοῦ ἀπιδόντες, ἐπεὶ ὅτι γε παιδικὰ τοῦ Τιβερίου
ἐγεγόνει καὶ ὅτι ἀκολούθως τῇ ἀσελγείᾳ ταύτῃ ἔξη
οὐκ ἐνενόησαν, ἢ καὶ μᾶλλον δι' αὐτὸ τοῦτο ἀρμόζειν
σφίσιν αὐτὸν ἐνόμισαν. ἀμέλει οὕτως οὐδ' αὐτὸς 3
λόγου τινὸς ἄξιον ἑαυτὸν ἔκρινεν εἶναι ὥστε διασκώ-
πτων τοὺς ἀστρολόγους τεκμηρίῳ κατ' αὐτῶν ἐχρήτο,
λέγων ὅτι οὐδὲν ἐπίστανται οἱ γε καὶ ἐμὲ αὐτοκρά-
τορά φασι γενήσεσθαι. καὶ αὐτὸ καὶ ὁ Νέρων ἀκού-
σας ἐγέλασε καὶ κατεφρόνησεν αὐτοῦ, ὥστε μηδὲν
δεινὸν αὐτὸν ἐργάσασθαι. ὁ οὖν Γάλβας τὴν ἐπανά- 5
στασιν αὐτοῦ πνυθόμενος Λούκιον Πίσωνα, νεα-
νίσκον εὐγενῆ, ἐπιεικῆ, φρόνιμον, ἐποίησατο καὶ Καί-
σαρᾶ ἀπέδειξεν. ὁ δὲ δὴ Ὀθων ὁ Μάρκος ὁ Σαλούιος, 2
ἀγανακτήσας ὅτι μὴ αὐτὸς ὑπὸ τοῦ Γάλβα ἐπεποιήτο,
ἀρχὴν αὐτίς μυρίων τοῖς Ῥωμαίοις κακῶν παρέσχε.

4, 1, 2. Ῥοῦφος] ὅτι ὁ Ῥοῦφος πρὸς Γάλβαν ἦλθε, καὶ
παρὰ μὲν ἐκείνου οὐδὲν ὅ,τι ἄξιον εἰπεῖν εὗρατο, εἰ μὴ τις
αὐτὸ τοῦτ' ἐκλογίσαιτο ὅτι πολλάκις αὐτοκράτωρ ὀνομασθεὶς
ἔζησε· παρὰ δὲ δὴ τῶν ἄλλων ἀνθρώπων ὄνομα μέγα, καὶ
μεῖζον ἢ εἴπερ ὑπεδέδεκτο τὴν ἡγεμονίαν, ἐκτήσατο, ὅτι
οὐκ ἠθέλησεν αὐτὴν λαβεῖν. V. p. 697.

καίτοι οὕτως ὑπ' αὐτοῦ ἐτιμᾶτο ὥστε καὶ ἐν ἐκείνῃ
 τῇ ἡμέρᾳ, ἐν ᾗ ἀπέθανε, θυομένῳ αὐτῷ μόνος τῶν
 βουλευτῶν παρέστη· ὑφ' οὗπερ καὶ τὰ μάλιστα συνε-
 3 τύγγανεν. ἐπεὶ γὰρ ὁ ἱερόπτης ἐπιβουλευθήσεσθαι
 αὐτὸν ἔφη, καὶ διὰ τοῦτ' αὐτὸν μηδαμῇ μηδαμῶς
 προελθεῖν παρήνευσεν, ἀκούσας τοῦτ' ἐκεῖνος κατέ-
 δραμέ τε εὐθύς ὡς καὶ ἐπ' ἄλλο τι, καὶ ὑπὸ τινων
 στρατιωτῶν ὀλίγων, οἱ συνωμωμόκεσαν αὐτῷ, ἐς τὸ
 τεῖχος ἐσήχθη, κἀνταῦθα καὶ τοὺς ἄλλους ᾗτε καὶ
 ἀχθομένους τῷ Γάλβᾳ προσαναπείσας, μᾶλλον δὲ
 ἐκπριάμενος, παρὰ τε ἐκείνων τὴν ἀρχὴν παραχρῆμα
 6 ἔλαβε καὶ μετὰ τοῦτο καὶ παρὰ τῶν ἄλλων. μαθὼν
 δὲ ὁ Γάλβας τὰ πρᾶσσόμενα ἔπεμψε τινὰς ἐς τὸ στρα-
 2 τόπεδον ὡς καὶ μεταπειῖσαί σφας δυνησόμενος. κἀν
 τούτῳ στρατιώτης τις γυμνὸν τὸ ξίφος καὶ ἡμαγμένον
 ἀνατείνων προσῆλθεν αὐτῷ, καὶ ἔφη "θάρσει, αὐτο-
 κράτορ· "Οἰωνα γὰρ ἀπέκτεινα, καὶ ἔστι σοι δεινὸν
 ἔτι οὐδέν." πιστεύσας οὖν ὁ Γάλβας πρὸς μὲν ἐκεῖ-
 νον εἶπε "καὶ τίς σοι τοῦτο ποιῆσαι ἐκέλευσεν;" αὐτὸς
 3 δὲ ἐς τὸ Καπιτώλιον ὡς καὶ θύσων ὥρμησε. καὶ
 αὐτῷ ἐν μέσῃ τῇ Ῥωμαίων ἀγορᾷ ἀπαντήσαντες
 ἵππεῖς καὶ πεζοὶ ἐνταῦθα τὸν γέροντα, τὸν ἀρχιερέα,
 τὸν αὐτοκράτορα, πολλῶν μὲν βουλευτῶν παμπόλ-
 λων δὲ δημοτῶν παρόντων, κατέκοψαν, καὶ τὰ τε
 ἄλλα τῷ σώματι αὐτοῦ ἐλυμήναντο, καὶ τὴν κεφαλὴν
 4 ἀποκόψαντες περὶ κοντὸν ἀνέπειραν. καὶ ὁ μὲν οὕτως
 ἀκοντισθεὶς ἐς αὐτὸν τὸν δίφρον ἐν ᾧ ἔφερετο, καὶ
 προκύψας ἐξ αὐτοῦ, ἐτρώθη τοῦτο μόνον εἰπών, "καὶ
 τί κακὸν ἐποίησα;" καὶ αὐτῷ Σεμπρώνιος Δῆνσος ἐκα-
 τόνταρχος ἐπαμύνας ἐς ὅσον ἡδυνήθη, τέλος, ὡς οὐδὲν
 5 ἥνυσεν, ἐπεσφάγη. καὶ διὰ τοῦτό γε καὶ τὸ ὄνομα
 αὐτοῦ ἐνέγραψα, ὅτι ἀξιότατός ἐστι μνημονεύεσθαι·

ἀπέθανε μὲν γὰρ καὶ ὁ Πίσων καὶ ἄλλοι συχνοί, οὐ μέντοι καὶ ἐπικουροῦντες τῷ αὐτοκράτορι. ἔζησε δὲ Γάλβας ἔτη δύο καὶ ἑβδομήκοντα, ἀφ' ὧν ἤρξε μῆνας ἑννέα καὶ ἡμέρας δεκατρεῖς. καὶ αὐτῷ καὶ ὁ Πίσων προσαπώλετο, τιμωρίαν ὑποσχὼν ὅτι Καῖσαρ ἀπεδείχθη.

Γάλβα μὲν δὴ τοῦτο τὸ τέλος ἐγένετο, ἔμελλε δὲ 7 ἄρα καὶ τὸν Ὀθωνα ἢ δίκη οὐκ ἐς μακρὰν μεθήξειν, ὥς που παραχρῆμα ἔμαθε. θύοντί τε γὰρ αὐτῷ τὴν πρώτην θυσίαν τὰ ἱερὰ πονηρὰ ὤφθη, ὥστ' αὐτὸν μεταγνόντα ἐπὶ τοῖς πεπραγμένοις εἰπεῖν "τί γάρ με ἔδει μακροῖς ἀύλοις ἀυλεῖν;" ἔστι δὲ τοῦτο δημῶδες, ἐς παροιμίαν φέρον, ἐπὶ τῶν ἔξω τι τοῦ προσφόρου σφίσι ποιούντων. καὶ μετὰ τοῦτο τῆς νυκτὸς οὕτω 2 δὴ τι ἐν τοῖς ὕπνοις ἐταράχθη ὥστε καὶ ἐκ τῆς εὐνῆς ἐκπεσεῖν τοὺς τε προκοιτοῦντας ἐκπληῆξαι· ἐσπηδήσαντες οὖν εὗρον αὐτὸν χαμαὶ κείμενον. ἀλλ' οὐ γὰρ εἶχεν ἅπαξ ἐπὶ τὴν ἀρχὴν ἐσελθὼν ἀναδύναι, καὶ ἐνέμεινε ἐν αὐτῇ καὶ δίκην ἔδωκε, καίτοι πολλὰ καὶ μέτρια πρὸς θεραπείαν τῶν ἀνθρώ- 3 πων ποιήσας, οὐχ ὅτι οὕτως ἐπεφύκει, ἀλλ' ὅτι οἰδούντων αὐτῷ διὰ τὸν Οὐιτέλλιον τῶν πραγμάτων οὐκ ἤθελε καὶ τοὺς ἄλλους ἐκπολεμῶσαι. ἢ μέντοι 8 βουλή πάντα τὰ πρὸς τὴν ἀρχὴν φέροντα ἐψηφίσατο· βεβιάσθαι μὲν γὰρ καὶ ἐς τὸ τεῖχος ἄκων ἐσῆχθαι κἀνταῦθα ἀντιλέγων κекινδυνευκέναι ἔλεγε, καὶ τὰ τε ἄλλα ἐπιεικῶς ἐφθέγγετο, καὶ τῇ ὑποκρίσει τοῦ σχήματος ἐμετρίαζε, φιλήματά τε ὥς ἐκάστοις διὰ τῶν δακτύλων ἔπεμπε, καὶ ὑπισχνεῖτο πολλά. οὐκ 2 ἐλάνθανε δὲ ὥς καὶ ἀσελγέστερον καὶ πικρότερον τοῦ Νέρωνος ἄρξειν ἔμελλε· τὸ γοῦν ὄνομα αὐτοῦ αὐτῷ εὐθύς ἐπέθετο. πλὴν τότε καὶ τῶν βουλευτῶν

- συχνοῖς τοῖς μὲν καταδίκας ἀνίει τοῖς δὲ ἄλλ' ἅττα
 ἐχαρίζετο, καὶ ἐς τὰ θέατρα συνεχῶς ἐσεφοίτα θω-
 πεύων τὸ πλῆθος, τοῖς τε ξένοις πολιτείαν ἐδίδου
 3 καὶ ἄλλα πολλὰ ἐπηγγέλλετο. οὐ μὲν καὶ οἰκειώ-
 σασθαι οὐδένα πλὴν ὀλίγων τινῶν ἡδυνήθη ὁμοίων
 αὐτῷ· ὃ τε γὰρ βίος αὐτοῦ καὶ ἡ δίαίτα, καὶ τὸ τὰς
 τῶν ἐπαιτίων εἰκόνας ἀποκαταστήσαι, τό τε τῷ Σπόρῳ
 συνεῖναι καὶ τὸ τοῖς λοιποῖς τοῖς Νερωνείοις χρῆσθαι
 9 πάνυ πάντας ἐξεφόβει. μάλιστα δὲ αὐτοῦ ἐμίσουν
 ὅτι τὴν τε ἀρχὴν ὦνιον ἀπεδεδείχει καὶ τὴν πόλιν
 ἐπὶ τοῖς θρασυτάτοις ἐπεποιήκει, καὶ τὴν μὲν βουλὴν
 καὶ τὸν δῆμον παρ' οὐδὲν ἤγε, τοὺς δὲ στρατιώτας
 ἐπεπείκει καὶ τοῦθ' ὅτι ἀποκτεῖναι Καίσαρα καὶ
 2 ποιῆσαι δύνανται. τοὺς μέντοι στρατιώτας ἐς τοσοῦ-
 του τόλμης καὶ παρανομίας προήγαγεν ἔκ τε ὦν καθ'
 ὑπερβολὴν ἐκολάκευεν, ὥστε καὶ ἐς τὸ παλάτιόν ποτε,
 ὥσπερ εἶχον, ἐσεβιάσαντο, ἐπειδὴ συχνοὶ τῶν βου-
 λευτῶν ἐνταῦθα τῷ Ὀθωνι συνεδείπνουν, καὶ τέλος
 καὶ ἐς αὐτὸ τὸ συμπόσιον, προαποκτείναντες τοὺς
 3 εἰργοντάς σφας, ἐσεπήδησαν· καὶ πάντας ἂν τοὺς
 ἔνδον ὄντας ἐφόνευσαν, εἰ μὴ φθάσαντες ἐξανέστη-
 σαν καὶ κατεκρύφθησαν. καὶ οἱ μὲν καὶ ἐπὶ τούτῳ
 χρήματα, ὥς καὶ δι' εὐνοίαν αὐτὸ τοῦ Ὀθωνος πεποι-
 ηκότες, ἔλαβον· ἑάλω δέ τις καὶ Νέρων εἶναι πλασά-
 μενος κατὰ τόνδε τὸν καιρόν, οὗ τὸ ὄνομα τῷ Δίῳ
 ἡγνόηται, καὶ τὸ τέλος καὶ δίκην ἔδωκεν.
 10 ὁ δὲ Ὀθων ἐπειδὴ καὶ μὴ ἐπειθε τὸν Οὐιτέλλιον,
 ἐς κοινωνίαν αὐτὸν τῆς ἀρχῆς πολλάκις παρακαλῶν,
 ἐς πόλεμον λοιπὸν φανερόν καθίστατο καὶ στρατιώ-

8, 3, 3. καὶ τὸ — 3, 4, ἀποκαταστήσαι et 9, 1, 1. μάλι-
 στα — 6, δύνανται inserta ex V p. 697.

τας ἔπεμπεν, ἡγεμόσιν αὐτοὺς πλείοσι παραδούς·
ὃ δὴ καὶ αἰτιώτατον τῶν σφαλμάτων αὐτῷ ἐγένετο.

ὅτι ὁ Ὀθων ἀνεχώρησεν ἐκ τῆς μάχης, λέγων μὴ ²
δύνασθαι μάχην ἀνδρῶν ὁμοφύλων ἰδεῖν, ὥσπερ ἐκ
δικαίας τινὸς πράξεως αὐταρχήσας, ἀλλ' οὐ τοὺς τε
ὑπάτους καὶ τὸν Καίσαρα τὸν τε αὐτοκράτορα ἐν
αὐτῇ τῇ Ῥώμῃ φονεύσας. V p. 697.

ἔπεσον δὲ τέσσαρες μυριάδες ἀνδρῶν ἑκατέρωθεν ³
ἐν ταῖς μάχαις ταῖς πρὸς τῇ Κρεμῶνῃ γενομέναις·
ὅπου γέ φασι πρὸ τῆς μάχης ἄλλα τε φανῆναι σημεῖα,
καὶ τινα ὄρνιν ἐξαίσιον, ὁποῖον οὐπώποτε ἐοράκα-
σιν, ἐπὶ πολλὰς ἡμέρας ὀφθῆναι.

ἐπεὶ δὲ οἱ τοῦ Ὀθωνος ἐκρατήθησαν, ἡγγειλε μὲν ¹¹
ἱππεύς τις τὸ πάθος τῷ Ὀθωνι· καὶ ἐπειδὴ γε ἡπι-
στεῖτο πρὸς τῶν παρόντων, ἔτυχον γὰρ πολλοὶ κατὰ
τύχην ἡθροισμένοι, καὶ οἱ μὲν δραπέτην οἱ δὲ καὶ
πολέμιον αὐτὸν ἀπεκάλουν, “εἶθε γάρ” ἔφη “ψευδῇ
ταῦτα, Καῖσαρ, ἦν· ἡδιστα γὰρ ἂν νικῶντός σου
ἐτελεύτησα. νῦν δὲ ἐγὼ μὲν πάντως οἰχήσομαι, ἵνα ¹²
μὴ μέ τις ἐπὶ σωτηρίᾳ καταπεφευγέναι δόξῃ, σὺ δὲ
βουλεύου, ὥς τῶν πολεμίων οὐκ ἐς μακρὰν ἡξόντων,
ὅ,τι χρὴ πράξαι.” καὶ ὁ μὲν ταῦτ' εἰπὼν ἑαυτὸν
διεχρήσατο· πιστευσάντων δ' αὐτῷ ἐκ τούτου πάν- ¹²
των καὶ ἐτοίμως ἔχόντων ἀναμαχέσασθαι, αὐτοὶ τε
γὰρ συχνοὶ ἦσαν καὶ ἕτεροι ἐκ Παννουρίας παρήσαν,
ὃ τε μέγιστον ἐν τοῖς τοιούτοις ἐστίν, ἐφίλουν τε τὸν
Ὀθωνα καὶ πᾶσαν αὐτῷ εὐνοίαν οὐκ ἀπὸ τῆς γλώτ-
της μόνον ἀλλὰ καὶ ἀπὸ τῆς ψυχῆς εἶχον, ἐπέσχε
μέχρις οὗ καὶ οἱ λοιποὶ πρὸς τὴν ἀγγελίαν συνέδρα-
μον, καὶ τι πρὸς ἑαυτὸν διαλαλήσας ἔπειτα πρὸς τοὺς
στρατιώτας ἐδημηγόρησεν ἄλλα τε πολλὰ καὶ ταῦτα.
“ἀρκεῖ τὰ γεγονότα, ἀρκεῖ. μισῶ πόλεμον ἐμφύλιον, ¹³

καὶ κρατῶ· φιλῶ πάντας Ῥωμαίους, καὶ μὴ ὁμολογῶσί μοι. νικάτω Οὐιτέλλιος, ἐπεὶ τοῦτο τοῖς θεοῖς ἔδοξε· σωζέσθωσαν καὶ οἱ ἐκείνου στρατιῶται, ἐπεὶ
 2 τοῦτ' ἐμοὶ δοκεῖ. πολὺ γάρ που καὶ κρεῖττον καὶ δικαιότερόν ἐστιν ἓνα ὑπὲρ πάντων ἢ πολλοὺς ὑπὲρ ἑνὸς ἀπολέσθαι. καὶ γὰρ ἐγὼ Μούκιος καὶ Δέκιος καὶ Κούρτιος καὶ Ῥήγουλος μᾶλλον ἂν ἐλοίμην ἢ Μάριος καὶ Κίννας καὶ Σύλλας, ἵνα μὴ καὶ τοὺς
 3 ἄλλους εἶπω, γενέσθαι. μήτ' οὖν βιάσῃσθέ με ἓνα τούτων ὧν μισῶ γενέσθαι, μήτε φθονήσῃτέ μοι ἓνα ἐκείνων ὧν ἐπαινῶ μιμήσασθαι· ἀλλ' ὑμεῖς μὲν ἐπὶ τὸν κεκρατηκότα ἅπιτε καὶ ἐκείνον θεραπεύετε, ἐγὼ δ' αὐτὸς ἐμαυτὸν ἐλευθερώσω, ὅπως καὶ τῷ ἔργῳ ἅπαντες ἄνθρωποι μάθωσιν ὅτι τοιοῦτον αὐτοκράτορα εἴλεσθε ὅστις οὐχ ὑμᾶς ὑπὲρ ἑαυτοῦ ἀλλ' ἑαυτὸν ὑπὲρ ὑμῶν δέδωκε."

- 14 τοιαῦτα μὲν ὁ Ὄθων εἶπεν· οἱ δὲ δὴ στρατιῶται, ἐξ ὧν ἤκουον, καὶ ἐθαύμαζον ἅμα καὶ ἠλέουν εἴ τι πείσοιτο, καὶ δάκρυσί τε ἔκλαιον καὶ ἐθρήνουν, πατέρα τε ἀνακαλοῦντες καὶ παίδων καὶ γονέων φίλτερον ὀνομάζοντες. "ἐν σοί" τε "καὶ ἡμεῖς σωζόμεθα"
 2 ἔλεγον, "καὶ ὑπὲρ σοῦ πάντες ἀποθανούμεθα," καὶ ταῦτα μὲν οὕτως ἐπὶ πλείστον τῆς ἡμέρας ἐλέχθη, τοῦ τε Ὄθωνος τελευτῆσαι δεομένου καὶ ἐκείνων μὴ ἐφριέντων αὐτῷ τοῦτο ποιῆσαι, πρὶν δὲ σιγᾶσας αὐτοὺς ἔφη "ἐγὼ μὲν οὐκ ἔστιν ὅπως χείρων τοῦ στρατιώτου τούτου γενήσομαι, ὃν αὐτοὶ ἐοράκατε ὅπως ἑαυτὸν διὰ τοῦτο μόνον ἀπέσφαξεν, ὅτι τὴν ἥτταν τῷ ἑαυτοῦ αὐτοκράτορι ἠγγειλεν· ἀλλ' ἀκολουθήσω πάντως αὐτῷ,
 3 ἵνα μηδὲν ἔτι τοιοῦτον μήτε ἴδω μήτε ἀκούσω. ὑμεῖς δέ, εἴπερ ὄντως φιλεῖτέ με, ἔασατέ με ἀποθανεῖν

ὥς βούλομαι, καὶ μὴ με ζῆσαι ἄκοντα ἀναγκάσητε, ἀλλὰ πρὸς τε τὸν κεκρατηκότα ἅπιτε καὶ ἐκεῖνον κολακεύετε." ταῦτ' εἰπὼν ἔς τε τὸ δωμάτιον ἀνεχώρησε 15 καὶ τι ξιφίδιον λαβὼν ἑαυτὸν διεχρήσατο. καὶ αὐτοῦ τὸ σῶμα οἱ στρατιῶται ἀνείλοντο πενθοῦντες καὶ ἔθαψαν, καὶ τινες ἑαυτοὺς ἐπέσφαξαν αὐτῷ. τοῦτο 2 τὸ τέλος τῷ Ὀθωνι ἐγένετο ζήσαντι μὲν ἑπτὰ καὶ τριάκοντα ἔτη, ἑνδεκα ἡμερῶν δέοντα, ἄρξαντι δὲ ἡμέρας ἐνενήκοντα. κάκιστά γε μὴν ἀνθρώπων ζήσας κάλλιστα ἀπέθανε, καὶ κακουργότατα τὴν ἀρχὴν ἀρπάσας ἄριστα αὐτῆς ἀπηλλάγη.

ὅτι ὁ Οὐάλης οὕτω περὶ τὰ χρήματα ἐσπούδαξε 3 καὶ οὕτως ἐξ ἅπαντος τρόπου ἠθροίξεν ὥστε καὶ τὸν χιλίαρχον τὸν κατακρύψαντά τε αὐτὸν καὶ διασώσαντα ἀποσφάξαι διὰ χιλίας δραχμάς, ἃς ἐκ τῶν σκευῶν αὐτοῦ ὑφηρῆσθαι ἔδοξεν. V p. 697.

ΕΡΙΤΟΜΕ LIB. LXV.

a. C.
69

Οἱ δ' ἐν τῇ Ῥώμῃ ὡς ἤκουσαν τὸ τοῦ Ὀθωνος πάθος, παραχρῆμα, ὥσπερ εἰκὸς ἦν, μετεβάλλοντο· τὸν τε γὰρ Ὀθωνα, ὃν πρότερον ἐπήνουν καὶ νικᾶν ἠϋχοντο, ἐλοιδόρουν ὡς πολέμιον, καὶ τὸν Οὐιτέλλιον, ᾧ κατηρῶντο, καὶ ἐπήνουν καὶ αὐτοκράτορα ἀνηγόρευον. οὕτω που οὐδὲν πάγιόν ἐστι τῶν ἀνθρωπίνων, ἀλλ' ὁμοίως οἷ τε ἐς τὰ μάλιστα ἀνθοῦντες καὶ οἱ ἐν τῷ ταπεινοτάτῳ ὄντες ἀστάθμητά τε αἰροῦνται, καὶ πρὸς τὰς τύχας σφῶν καὶ τοὺς ἐπαίνους καὶ τοὺς ψόγους τὰς τε τιμὰς καὶ τὰς ἀτιμίας λαμβάνουσι.

3 ὅτι ὁ Οὐιτέλλιος εἶδεν ἐν Λουγδούνῳ μονομάχων ἀγῶνας καὶ ἐν Κρεμώνῃ, ὥσπερ οὐκ ἀρκοῦντος τοῦ πλήθους τῶν ἐν ταῖς μάχαις ἀπολωλότων καὶ τότε καὶ ἔτι ἀτάφων ἐρριμμένων, ὡς καὶ αὐτὸς ἐθεάσατο· διεξῆλθε γὰρ διὰ παντὸς τοῦ χωρίου ἐν ᾧ ἔκειντο, ἐμπιμπλάμενος τῆς θέας ὥσπερ τότε νικῶν, καὶ οὐκ ἐκέλευσέ σφας οὐδ' ὥς ταφῆναι. V p. 698.

4 Οὐιτέλλιος δὲ ἐπεὶ ἐν τῇ Ῥώμῃ ἐγένετο, τᾶλλα τε διώκει ὥς που καὶ ἐδόκει αὐτῷ, καὶ πρόγραμμα ἔθετο δι' οὗ τοὺς ἀστρολόγους ἐξήλασε, προειπὼν σφισιν ἐντὸς τῆσδε τῆς ἡμέρας, ῥητήν τινα τάξας, ἐξ ἀπάσης τῆς Ἰταλίας χωρῆσαι. καὶ αὐτῷ ἐκεῖνοι

νυκτὸς ἀντιπροθέντες γράμματα ἀντιπαρήγγειλαν
 ἀπαλλαγῆναι ἐκ τοῦ βίου ἐντὸς τῆς ἡμέρας ἐν ἣ ἐτελεύ-
 τησε. καὶ οἱ μὲν οὕτως ἀκριβῶς τὸ γεννησόμενον προ-
 ἔγνωσαν, αὐτὸς δὲ τῇ τε τρυφῇ καὶ τῇ ἀσελγείᾳ προσ- 2
 κείμενος οὐδὲν ἔτι τῶν ἄλλων οὔτε τῶν ἀνθρωπίνων
 οὔτε τῶν θείων ἐφρόντιζεν. ἦν μὲν γὰρ καὶ ἀπ' ἀρχῆς
 τοιοῦτος οἶος περί τε τὰ καπηλεῖα καὶ περὶ τὰ κυβευ-
 τήρια τοὺς τε ὀρχηστὰς καὶ τοὺς ἄρματηλάτας ἐσπου-
 δακέναι, καὶ ἀμύθητα ἐς τὰ τοιαῦτα ἀνήλυσκε, καὶ διὰ
 τοῦτο καὶ δανειστὰς πολλοὺς εἶχε· τότε δὲ καὶ μάλ- 2
 λον, ἅτε ἐν τοσαύτῃ ἐξουσίᾳ καθεστώς, ὕβριζε, καὶ
 τὸ πλεῖστον καὶ τῆς ἡμέρας καὶ τῆς νυκτὸς ἔδαπάνα
 ἀπλήστως τε ἐμφορούμενος καὶ συνεχῶς πάντα ἐξε-
 μῶν, ὥς μόνη τῇ παρόδῳ τῶν σιτίων τρέφεσθαι.
 ἀφ' οὐπερ καὶ ἀνταρκεῖν ἠδύνατο, ἐπεὶ οἱ γε συν-
 δειπνοῦντες αὐτῷ πάντες κακῶς ἀπήλλασσον. πολ- 3
 λούς γὰρ αἰεὶ τοὺς πρώτους ὁμοσίτους ἐποιεῖτο, καὶ
 πολλάκις καὶ παρ' αὐτοῖς εἰστιάτο· ὅθεν χαριέστα-
 του λόγον εἰς τις αὐτῶν Οὐίβιος Κρίσπος ἀρρωστήσας,
 καὶ διὰ τοῦτο ἡμέρας τινὰς ἀπολειφθεὶς τοῦ συσσι-
 τίου, εἶπεν, ὅτι εἰ μὴ ἐνενοσήκειν, πάντως ἂν ἀπω-
 λώλειν. καὶ ἐγένετο ὁ χρόνος ὁ τῆς ἀρχῆς αὐτοῦ 3
 σύμπας οὐδὲν ἄλλο ἢ μέθαι τε καὶ κῶμοι· πάντα τε
 γὰρ τὰ τιμιώτατα καὶ ἀπ' αὐτοῦ τοῦ ὠκεανοῦ, ἵνα
 μηδὲν εἴπω πλεόν, καὶ ἐκ τῆς γῆς καὶ ἐκ τῆς θαλάσ-
 σης συνήγετο, καὶ πολυτελῶς οὕτως ἐσκευάζετο ὥστε
 Οὐιτελλιανὰ καὶ νῦν ἐξ ἐκείνου καὶ πέμματα καὶ
 ἄλλα τινὰ βρώματα ὀνομάζεσθαι. καὶ τί ἂν τις καθ' 2
 ἑκάστον αὐτῶν καταλέγοι, ὅποτε πρὸς πάντων ὁμοίως
 ὠμολόγηται δύο τε αὐτὸν μυριάδας μυριάδων καὶ
 δισχιλίας πεντακοσίας ἐν τῷ τῆς ἀρχῆς χρόνῳ ἐς τὰ

δεῖπνα δεδαπανηκέναι. ἐπέλιπέ τε γὰρ πάντα τὰ
 πολυτίμητα δι' ὀλίγου, καὶ ἔδει πάντως αὐτὰ εἶναι.
 3 μίαν γοῦν ποτε λοπάδα πέντε καὶ εἴκοσι μυριάδων
 ἐσκεύασε, γλώττας τε καὶ ἐγκεφάλους καὶ ἥπατα καὶ
 ἰχθύων καὶ ὀρνίθων τινῶν ἐμβαλὼν. καὶ ἐπειδὴ
 ἀδύνατον ἦν κεραμεῶν τηλικαύτην γενέσθαι, ἀργύρου
 τε ἐποιήθη καὶ ἔμεινε πολὺν χρόνον ὥσπερ τι ἀνά-
 θημα, μέχρις οὗ Ἀδριανὸς αὐτὴν ἰδὼν συνεχώνευσεν.
 4 ἐπειδὴ δ' ἅπαξ τούτων ἐμνημόνευσα, καὶ ἐκεῖνο
 προσθήσω ὅτι οὐδὲ τῇ οἰκίᾳ τῇ τοῦ Νέρωνος τῇ
 χρυσῇ ἤρκεῖτο, ἀλλὰ καίτοι σφόδρα καὶ τὸ ὄνομα καὶ
 τὸν βίον τά τε ἐπιτηδεύματα αὐτοῦ πάντα καὶ ἀγα-
 πῶν καὶ ἐπαινῶν, ὅμως ἠτιᾶτο αὐτὸν κακῶς τε ὥκη-
 κέναι καὶ σκευῇ ὀλίγῃ καὶ ταπεινῇ κεχρηῆσθαι λέγων·
 νοσήσας γοῦν ποτε ἐξήτησεν οἶκημα ἐν ᾧ κατοικήσει.
 2 οὕτως αὐτὸν οὐδὲ τῶν ἐκείνου τι ἤρεσεν. ἡ δὲ γυνὴ
 αὐτοῦ Γαλερία ὥς ὀλίγου ἐν τῷ βασιλικῷ κόσμῳ
 εὐρεθέντος κατεγέλα. ἀλλ' οὗτοι μὲν ἐκ τῶν ἀλλο-
 τρίων ἀναλίσκοντες οὐδ' ἠρίθμουν τι ἐκ τῶν δαπα-
 νωμένων, οἱ δὲ δὴ δειπνίζοντές σφας ἐν μεγάλῳ κακῷ
 3 ἐγίγνωnton, πλὴν ὀλίγων οἷς τι ἀνταπεδίδου. καίπερ
 οὐδ' ὅλης τῆς ἡμέρας οἱ αὐτοὶ εἰστίων αὐτόν, ἀλλ'
 ἄλλοι μὲν ἀκρατίσασθαι παρεῖχον, οἱ δὲ ἀριστη-
 σαι, οἱ δὲ δεῖπνον, ἕτεροι μεταδόρπιά τινα πλη-
 σμονῆς παραμύθια· πάντες γὰρ οἱ δυνάμενοι ἐστιᾶν
 αὐτὸν ἐσπούδαζον. καὶ ἑκατόν γε αὐτόν φασι μυρι-
 άδας ἐς δεῖπνον ἀναλῶσαι. καὶ τὰ γενέθλια αὐτοῦ
 ἐπὶ δύο ἡμέρας ἑωρτάζετο, καὶ θηρία καὶ ἄνδρες
 πολλοὶ ἀπεκτάνθησαν.

4, 1, 7. νοσήσας — 8, ἤρεσεν et 4, 2, 6. πλὴν — ἀντα-
 πεδίδου et 4, 3, 5. πάντες — 6, ἐσπούδαζον et 4, 3, 7. καὶ τὰ
 — 9, ἀπεκτάνθησαν inserta ex V p. 698.

ὅτι τοιούτου τοῦ Οὐιτέλλιου ὄντος οὐδ' οἱ 4
στρατιῶται ἐσωφρόνουν, ἀλλὰ καὶ ὕβρεις καὶ ἀσέλ-
γειαι ὑπ' αὐτῶν πολλὰ πανταχοῦ ὁμοίως ἐγίνοντο.
V p. 701.

γέλωτα μέντοι ὁ Οὐιτέλλιος πολλοῖς παρεῖχεν· 5
ὁρῶντες γὰρ ἄνδρα σεμνοπροσωποῦντα ἐν ταῖς δη-
μοσίαις προόδοις ὃν ἥδεσαν πεπορνευκότα, καὶ ἐφ'
ἵππου βασιλικοῦ καὶ ἐν χλαμύδι πορφυρῷ ὃν ἠπί-
σταντο τοὺς ἀγωνιστὰς ἵππους ἐν τῇ Οὐενετίᾳ ἐσθῆτι
ψήχοντα, μετὰ τε ὄχλου στρατιωτῶν τοσούτου ἐς τὸ 2
Καπιτώλιον ἀνιόντα ὃν οὐδεὶς οὐδ' ἐν τῇ ἀγορᾷ
πρότερον διὰ τὸ τῶν δανειστῶν πλῆθος ἰδεῖν ἐδύ-
νατο, καὶ προσκυνούμενον πρὸς πάντων ὃν οὐδεὶς
οὐδὲ φιλησαί ποτε ἠδέως ἠθέλησεν, οὐκ εἶχον ὅπως
τὸν γέλωτα κατὰσχωσιν. οἱ γε μὴν δεδανεικότες τι 3
αὐτῷ ἐξορμῶντος μὲν αὐτοῦ ἐς τὴν Γερμανίαν ἐπε-
λάβοντο, καὶ μόλις ποτὲ κατεγγυηθέντα αὐτὸν ἀπέ-
λυσαν· τότε δὲ οὐχ ὅσον οὐ κατεγέλων ἀλλὰ καὶ
ἐθρήνουν καὶ κατεκρύπτοντο, καὶ αὐτοὺς ἀναζητῶν
τὴν τε σωτηρίαν σφίσι ἐς τὸ ὀφειλόμενον ἀποδι-
δόναι ἔλεγε καὶ τὰ συμβόλαια ἀπῆτει.

ἐπεφοίτα δὲ καὶ τοῖς θεάτροις συνεχῶς, ὥστε 6
καὶ τὸν ὄμιλον ἀπ' αὐτῶν ἀναρτᾶσθαι. συνεσίτει δὲ
καὶ τοῖς δυνατωτάτοις ἀπλοιζόμενος, ὥστε αὐτοὺς ἔτι
καὶ μᾶλλον προσεταιρίζεσθαι· τῶν τε ἀρχαίων συμ-
βιωτῶν ἰσχυρῶς ἐμέμνητο, καὶ πάνυ αὐτοὺς ἐτίμα,
οὐκ ἀπαξιῶν γνωρίζειν τινὰ αὐτῶν δοκεῖν, ὥσπερ
ἕτεροι· πολλοὶ γὰρ ἐπὶ μέγα παραλόγως ἀρθέντες
μισοῦσι τοὺς συνειδότας σφίσι τὴν ἐν τῷ πρὶν τα-
πεινότητα.

ὅτι ὁ Οὐιτέλλιος, Πρίσκου ἀντειπόντος τι αὐτῷ 7
ἐν τῷ συνεδρίῳ καὶ τινὰ καὶ τῶν στρατιωτῶν κατα-

δραμόντος, ἐπεκαλέσατο μὲν τοὺς δημάρχους ὡς καὶ τῆς παρ' αὐτῶν ἐπικουρίας δεόμενος, οὔτε δὲ αὐτός τι κακὸν Πρίσκον εἰργάσατο οὔθ' ὑπ' ἐκείνων παθεῖν εἴασεν, ἀλλὰ καὶ ἔφη ὅτι μὴ ταραττεσθε, πατέρες, μηδ' ἀγανακτεῖτε, εἰ δύο ἄνδρες ἐξ ὑμῶν διηνέχθη μὲν τι πρὸς ἀλλήλους. καὶ τοῦτο μὲν ἐξ ἐπεικειάς πεποιηκέναι ἔδοξεν· ὅτι μέντοι τὸν Νέρωνα μιμεῖσθαι ἤθελε καὶ ἐνήγισέ [τε] αὐτῷ, καὶ ὅτι τοσαῦτα ἐς τὰ δεῖπνα ἀνήλυσκεν, οἱ μὲν ἄλλοι κατὰ τοῦτ' ἔχαιρον, οἱ δὲ δὴ νοῦν ἔχοντες ἤχθοντο, εὖ ἐπιστάμενοι ὅτι οὐδὲ τὰ ἐξ ἀπάσης τῆς οἰκουμένης χρήματά οἱ ἀρκέσει. V p. 701.

8 πρᾶττοντι δ' αὐτῷ ταῦτα σημεῖα πονηρὰ ἐγένετο. καὶ γὰρ κομήτης ἀστὴρ ἐφαντάσθη καὶ ἡ σελήνη παρὰ τὸ καθεστηκὸς δις ἐκλελοιπέναι ἔδοξε· καὶ γὰρ τεταρταία καὶ ἐβδομαία ἐσκιάσθη. καὶ ἡλίους δύο ἅμα, ἐκ τε τῶν ἀνατολῶν καὶ ἐκ τῶν δυσμῶν, τοῦτον μὲν ἀσθενῆ καὶ ὥχρον ἐκεῖνον δὲ λαμπρὸν καὶ ἰσχυρόν, εἶδον. ἐν τε τῷ Καπιτωλίῳ ἵχνη πολλὰ καὶ μεγάλα δαιμόνων τινῶν ὡς καὶ κατεληλυθότων ἀπ' αὐτοῦ ἐωράθη· καὶ ἔλεγον οἱ στρατιῶται οἱ τὴν νύκτα ἐκείνην αὐτῷ ἐγκεκοιτηκότες ὅτι ὁ τοῦ Διὸς ναὸς αὐτόματος σὺν πολλῷ κτύπῳ ἠνεώχθη, ὥστε τινὰς τῶν φυλάκων ἐκπλαγέντας ἀποψύξαι. ἐπράχθη δὲ ταῦτα, καὶ ὁ Οὐεσπασιανὸς Ἰουδαίοις πολεμῶν, πυθόμενος τὴν τε τοῦ Οὐιτελλίου καὶ τὴν τοῦ Ὀθωνος ἐπανάστασιν, ἐβουλεύετο ὅ,τι χρὴ πράξαι· ἢ τε γὰρ τῶν ἀνθρώπων εὐνοια πολλὴ ἦν πρὸς αὐτόν, ἢ γὰρ ἐκ τῆς Βρετανίας δόξα καὶ ἢ ἐκ τοῦ ἐν χερσὶ πολέμου εὐκλεία

8, 3, 3. οτι ὁ Οὐεσπασιανὸς οὔτ' ἄλλως προπετὴς ἦν, καὶ ἐς ταραχώδη οὔτω πράγματα καὶ πάνυ ὤκνει ἑαυτὸν καθεῖναι V p. 701.

τό τε ἐπικινῆς καὶ φρόνιμον αὐτοῦ πρὸς ἐπιθυμίαν
 σφᾶς ἤγε τῆς παρ' αὐτοῦ προστατείας, καὶ ὁ Μου- 4
 κιανὸς ἰσχυρῶς προσέκειτο, ἐλπίσας τὸ μὲν ὄνομα
 τῆς ἀρχῆς ἐκείνον ἔξιν, αὐτὸς δὲ διὰ τὴν ἐπιεί-
 κειαν αὐτοῦ ἰσομοιρήσειν. αἰσθόμενοι δὲ οἱ στρα-
 τιῶται τούτων, καὶ περιστάντες τὴν σκηνὴν αὐτοῦ,
 ἀνεῖπον αὐτὸν αὐτοκράτορα. ἐγεγόνει μὲν οὖν καὶ 9
 σημεῖα καὶ ὄνειροι τῷ Οὐτέλλειῳ τὴν μοναρχίαν
 ἐκ πολλοῦ δηλοῦντα, ἃ καὶ ἐν τῷ αὐτοῦ βίῳ λελέξε-
 ται· τηνικαῦτα δὲ τὸν μὲν Μουκιανὸν ἐς τὴν Ἰταλίαν
 ἐπὶ τὸν Οὐτέλλιον ἔπεμψεν, αὐτὸς δὲ τὰ τε ἐν τῇ 2
 Συρίᾳ ἐπιδὼν καὶ τὸν πόλεμον τὸν πρὸς Ἰουδαίους
 ἄλλοις τισὶ προσταξας ἐς τὴν Αἴγυπτον ἐκομίσθη καὶ
 συνέλεγε χρήματα, ὧν πού καὶ τὰ μάλιστα ἔχρηξε,
 καὶ σῖτον, ἵν' ὅτι πλείστον ἐς τὴν Ῥώμην ἀποστείλῃ.
 οἱ δ' ἐν τῇ Μυσίᾳ στρατιῶται τὰ κατ' αὐτὸν πεπυ- 3
 σμένοι οὐδ' ἀνέμειναν τὸν Μουκιανόν, ἐπυνθάνοντο
 γὰρ ἐν ὁδῷ εἶναι, ἀλλ' Ἀντώνιον Πρίμον', φυγόντα
 μὲν ἐκ καταδίκης ἐπὶ τοῦ Νέρωνος, καταχθέντα δὲ
 ὑπὸ τοῦ Γάλβα καὶ τοῦ Παννονικοῦ στρατοπέδου
 ἄρχοντα, εἵλοντο στρατηγόν. καὶ ἔσχεν οὗτος τὴν 4
 αὐτοτελεῆ ἀρχὴν μήθ' ὑπὸ τοῦ αὐτοκράτορος μήθ'
 ὑπὸ τῆς γερουσίας αἰρεθεῖς. τοσαύτη τῶν στρατιω-
 τῶν ἦν πρὸς τε τὸν Οὐτέλλιον ὀργὴ καὶ πρὸς τὰς
 ἀρπαγὰς ὀρμή· οὐ γάρ πού καὶ ἐπ' ἄλλο τι ταῦτα
 ἔπραττον ἢ ἵνα τὴν Ἰταλίαν διαρπάσωσιν. ὃ καὶ
 ἐγένετο.

ἀκούσας δὲ ταῦτα ὁ Οὐτέλλιος αὐτὸς μὲν κατὰ 10
 χώραν ἔμεινε, τῇ τε ἄλλῃ τρυφῇ καὶ τότε χρώμενος
 καὶ ἀγῶνας μονομαχίας τιθεῖς, ἐν οἷς καὶ ὁ Σπόρος
 μέλλων ἐν κόρης ἀρπαζομένης σχήματι ἐς τὸ θέατρον
 ἐσαχθήσεσθαι, οὐκ ἤνεγκε τὴν ὕβριν ἀλλ' ἑαυτὸν

- προαπέσφαξε, τῷ δὲ δὴ Ἀλινῶ τὸν πόλεμον μεθ' 2
 ἑτέρων προσέταξεν. Ἀλινὸς δὲ εἰς μὲν τὴν Κρεμώ-
 νην ἀφίκετο καὶ προκατέσχευεν αὐτήν, ὁρῶν δὲ τοὺς
 στρατιώτας τοὺς μὲν ἑαυτοῦ ἐκ τε τῆς τρυφῆς τῆς ἐν
 τῇ Ῥώμῃ ἐκδεδιητημένους καὶ ἐκ τῆς ἀγυμνασίας
 διατεθρυμμένους, τοὺς δὲ ἑτέρους καὶ τοῖς σώμασι
 3 γεγυμνασμένους καὶ ταῖς ψυχαῖς ἐρρωμένους, ἐφο-
 βεῖτο. καὶ μετὰ τοῦτο ἐπειδὴ καὶ λόγοι αὐτῷ παρὰ τοῦ
 Πρίμου φίλιοι ἦλθον, συνεκάλεσε τοὺς στρατιώτας,
 καὶ τὴν τε τοῦ Οὔιτελλίου ἀσθένειαν καὶ τὴν τοῦ
 Οὔεσπασιανοῦ ἰσχὺν τὸν τε ἑκατέρου τρόπον εἰπὼν
 μεταστῆναι ἔπεισε. καὶ τότε μὲν τάς τε τοῦ Οὔιτελ-
 λίου εἰκόνας ἀπὸ τῶν σημείων καθείλον καὶ ὑπὸ τοῦ
 4 Οὔεσπασιανοῦ ἀρχθῆσθαι ὥμοσαν, διαλυθέντες δὲ
 καὶ εἰς τὰς σκηναὺς ἀναχωρήσαντες μετενόησαν, καὶ
 ἐξαίφνης σπουδῇ καὶ θορύβῳ πολλῷ συστραφέντες
 τὸν Οὔιτέλλιον αὐτοκράτορα αὐθις ἀνεκάλουν καὶ
 τὸν Ἀλινὸν ὡς καὶ προδιδόντα σφᾶς ἔδησαν, οὐδὲν
 οὐδὲ τῆς ὑπατείας αὐτοῦ προτιμήσαντες· τοιαῦτα γὰρ
 τὰ τῶν πολέμων τῶν ἐμφυλίων μάλιστα ἔργα ἐστίν.
- 11 ταραχῆς οὖν καὶ κατὰ τοῦτο πολλῆς ἐν τῷ τοῦ
 Οὔιτελλίου στρατοπέδῳ οὔσης, ἐπηύξησεν αὐτήν ἡ
 σελήνη τῆς νυκτὸς ἐκλιπούσα, οὐχ ὅτι κατεσκιάσθη,
 καίτοι τοῖς θορυβουμένοις καὶ τὰ τοιαῦτα φόβων φέ-
 ρει, ἀλλ' ὅτι καὶ αἱματώδης καὶ μέλαινα ἄλλα τέ τινα
 2 χρώματα φοβερὰ ἀφιεῖσα ὥφθη. οὐ μέντοι καὶ παρὰ
 τοῦτο οὔτε μετέθεντο οὔτε ἐνέδοσαν, ἀλλ' εἰς χεῖρας
 ἀλλήλοις ἐλθόντες προθυμότατα ἠγωνίσαντο, καίπερ
 ἄναρκοι, ὥσπερ εἶπον, οἱ Οὔιτελλεῖοι ὄντες. ὁ γὰρ
 Ἀλινὸς ἐν τῇ Κρεμῶνῃ ἐδέδετο.
- 9 ὅτι οἱ στρατιῶται τοῦ Οὔιτελλίου τῷ Πρίμῳ τῇ
 ὑστεραίᾳ ὑπαγομένῳ σφᾶς δι' ἀγγέλων ὁμολογῆσαι

ἀντέπεμψαν ἀντιπαραινοῦντες τὰ τοῦ Οὐιτελλίου
 προελέσθαι, καὶ ἐς χεῖρας ἐλθόντες τοῖς στρατιώταις
 αὐτοῦ προθυμότατα ἠγωνίσαντο. ἡ δὲ δὴ μάχη οὐκ 4
 ἐκ παρασκευῆς ἐγένετο, ἀλλ' αἰφνίδιον ὀλίγοι τινὲς
 τῶν ἱππέων, οἷα παρὰ τοῖς ἀντιστρατοπεδευομένοις
 γίνυται, τοῖς προνομεύουσι τῶν ἐτέρων ἐπέθεντο, καὶ
 μετὰ τοῦτο προσβοηθούντων ἑκατέροις ἀμφοτέρωθεν,
 ὥς που ἐτύγχανον αἰσθόμενοι, τοτὲ μὲν τοῖς τοτὲ δὲ
 τοῖς ἄλλων, εἴτ' ἄλλων, καὶ πεζῶν καὶ ἱππέων, καὶ
 ταῖς μάχαις αἱ τροπαὶ συνεγίννοντο, μέχρ' οὐ πάν-
 τες συνέδραμον. τότε δὲ ἐς τάξιν τινὰ ὥσπερ ἐκ 5
 συγκειμένου κατέστησαν, καὶ ἐν κόσμῳ τὸν ἀγῶνα
 ἐποίησαν καίπερ ἄναρκτοι· ὁ γὰρ Ἀλιηνὸς ἐν τῇ
 Κρεμῶνῃ ἐδέδετο. U p. 394.

καὶ τοῦτου καὶ ἴση καὶ ἀντίρροπος οὐκ ἐν τῇ 12
 ἡμέρᾳ μόνον ἀλλὰ καὶ ἐν τῇ νυκτὶ ἡ μάχη αὐτῶν
 ἐγένετο. καὶ νύξ αὐτὴν ἐπέλαβε, καὶ οὐδὲ ἐκείνη
 σφᾶς διέλυσε· τοσαύτη που καὶ ὀργῇ καὶ προ-
 θυμία, καίπερ καὶ γνωρίζοντες ἀλλήλους καὶ λα-
 λούντες σφίσιν, ἐχρήσαντο. ὅθεν οὐδ' ὁ λιμὸς αὐ- 2
 τοὺς οὔτε ὁ κάματος οὔτε τὸ ψῦχος οὐδ' ὁ σκότος, οὐ
 τὰ τραύματα, οὐχ οἱ φόνοι, οὐ τὰ λείψανα τῶν προ-
 τέρων νεκρῶν, οὐχ ἡ μνήμη τοῦ πάθους, οὐ τὸ πλη-
 θος τῶν μάτην ἀπολομένων ἐπράυνε· τοιαύτη τις 3
 μανία ἀμφοτέρους ὁμοίως κατέσχευ, καὶ οὕτως ἐπε-
 θύμουν, καὶ ἐξ αὐτῆς τῆς τοῦ χωρίου μνήμης παροξυ-
 νόμενοι, οἱ μὲν καὶ τότε νικῆσαι, οἱ δὲ μὴ καὶ τότε
 ἡττηθῆναι, ὥσπερ ἀλλοφύλοις τισὶν ἀλλ' οὐκ οἰκείοις
 πολεμοῦντες, καὶ μέλλοντες ἐξ ἑκατέρου πάντες
 ὁμοίως ἢ αὐτίκα ἀπολέσθαι ἢ μετὰ ταῦτα δουλεύειν.

12, 2, 2. οὐχ — 5, ἀπολομένων et 12, 3, 2. καὶ οὕτως —
 11, ἠγωνίζοντο inserta ex U p. 395.

4 οὐκ οὐδὲ τῆς νυκτὸς ἐπελθούσης, ὥσπερ εἶπον,
 ἐνέδοσαν, ἀλλὰ καὶ ἐκκαμόντες, καὶ διὰ τοῦτο πολ-
 λάκις καὶ ἀναπαυόμενοι καὶ ἐς λόγους ἀλλήλοις λό-
 13 τες, ὅμως ἠγωνίζοντο. καὶ ἦν ἰδεῖν, ὅσάκις γε καὶ ἡ
 σελήνη διέλαμψε, νέφη γὰρ αὐτὴν πολλὰ καὶ ποι-
 κίλα διαθέοντα συνεχῶς ἔσθ' ὅτε συνέκρυπτεν, ἔστι
 μὲν ὅτε μαχομένους αὐτούς, ἔστι δ' ὅτε ἐστηκότας
 καὶ ἐπὶ τὰ δόρατα ἐπερηρεισμένους ἢ καὶ καθημένους
 2 καὶ τότε μὲν κοινῇ συνεβόων, οἱ μὲν τὸν Οὐέσπα-
 σιανὸν οἱ δὲ τὸν Οὐιτέλλιον ὀνομάζοντες, καὶ ἀντι-
 προεκαλοῦντο ἀλλήλους, λοιδοροῦντές τε καὶ ἐπαι-
 νοῦντες ἑκάτερον· τότε δὲ καὶ ἰδίᾳ ἄλλος ἄλλῳ
 διελάλει. "συστρατιῶτα, πολῖτα, τί ποιοῦμεν; τί
 3 μαχόμεθα; δεῦρ' ἦκε πρὸς ἐμέ." "μὴ δῆτα, ἀλλὰ
 σὺ πρὸς ἐμέ." καὶ τί ἂν τις τοῦτο θαυμάσειεν,
 ὅποτε καὶ σιτία καὶ ποτὰ αἶ' τε γυναῖκες ἐκ τῆς
 πόλεως τοῖς τοῦ Οὐιτελλίου στρατιώταις τῆς νυ-
 κτὸς ἐνεγκοῦσαι ἔδωκαν, καὶ ἐκεῖνοι αὐτοί τε ἔφα-
 γον καὶ ἔπιον καὶ τοῖς ἀντιμαχομένοις ὥρεγον. καὶ
 τις αὐτῶν ὀνομαστὶ τὸν ἀντίπαλον ἀνακαλέσας, πάν-
 τες γὰρ ὡς εἶπεῖν ἠδεδσαν ἀλλήλους καὶ ἐγνώριζον,
 4 "λαβὲ" ἔφη, "συστρατιῶτα, καὶ φάγε· οὐ γὰρ ξίφος
 ἀλλ' ἄρτον σοι δίδωμι. λαβὲ καὶ πίε· οὐ γὰρ ἀσπίδα
 ἀλλὰ κύλικά σοι προτείνω, ἵνα, ἂν τε σὺ ἀποκτείνῃς
 ἐμὲ ἂν τε καὶ ἐγὼ σέ, ῥᾶον ἀπαλλάξωμεν, μηδὲ ἐκλε-
 λυμένη καὶ ἀσθενεῖ τῇ χειρὶ μήτε σὺ ἐμὲ κατακόψῃς
 5 μήτε ἐγὼ σέ. ταῦτα γὰρ ἡμῖν ζῶσιν ἔτι τὰ ἐναγί-
 σματα καὶ Οὐιτέλλιος καὶ Οὐέσπασιανὸς διδοῦσιν,
 ἵν' ἡμᾶς τοῖς πάλαι νεκροῖς καταθύσωσι." τοιαῦτά
 τινες πρὸς ἀλλήλους εἰπόντες, καὶ ἀναπαυσάμενοι
 χρόνον τινὰ καὶ ἐμφαγόντες, πάλιν ἂν ἐμαχέσαντο·

εἶτ' ἀνασχόντες αὐτοὶς συνέβαλον. καὶ ταῦθ' οὕτω 14
 δι' ὅλης τῆς νυκτὸς μέχρι τῆς ἑω ἐγένετο. ἔνθα
 δὴ καὶ τοιόνδε τι δύο ἄνδρες τῶν Οὐεσπασια-
 νείων ἔπραξαν· ἐπειδὴ γὰρ ἰσχυρῶς ἐκ μηχανή-
 ματός τινος ἐβλάπτοντο, ἀσπίδας τε ἐκ τῶν Οὐιτελ- 2
 λείων σκύλων ἤρπασαν, καὶ τοῖς ἀντικαθεστηκόσι
 μιχθέντες ἔλαθον μέχρι τῆς μηχανῆς ἐλθόντες ὥς καὶ
 ἐκείνων ὄντες, καὶ τὰ σχοινία αὐτῆς διέκοψαν ὥστε
 μηδὲν ἔτι βέλος αὐτῆς ἀφεῖναι δυνηθῆναι. ἀνατείλαν-
 τος δὲ τοῦ ἡλίου, καὶ τῶν στρατιωτῶν ἐκ τοῦ τρίτου 3
 στρατοπέδου τοῦ Γαλατικοῦ καλουμένου καὶ ἐν τῇ
 Συρίᾳ χειμάζοντος, τότε δὲ κατὰ τύχην ἐν τῇ τοῦ
 Οὐεσπασιανοῦ μερίδι ὄντος, ἀσπασαμένου αὐτὸν ἐξαί-
 φνης ὥσπερ εἰώθεσαν, ὑποτοπήσαντες οἱ τοῦ Οὐιτελ-
 λίου τὸν Μουκιανὸν παρεῖναι ἡλλοιωθήσαν καὶ ἡττη-
 θέντες ὑπὸ τῆς βοῆς ἔφυγον· οὕτω που καὶ τὰ βρα-
 χύτατα μεγάλως τοὺς προκεκμηκότας ἐκπλήσσει. καὶ 4
 ἐς τὸ τεῖχος ἀναχωρήσαντες χεῖράς τε προτείνουντο
 καὶ ἰκέτευον. καὶ ἐπεὶ μηδεὶς αὐτῶν ἐσήκουεν, ἔλυσαν
 τὸν ὕπατον, καὶ αὐτὸν τῇ τε ἐσθῆτι τῇ ἀρχικῇ καὶ
 ταῖς ῥάβδοις κοσμήσαντες ἔπεμψαν ἀνθ' ἰκετηρίας,
 καὶ ἔτυχον τῶν σπονδῶν· ὁ γὰρ Ἀλιηνὸς διὰ τὸ ἀξίω-
 μα καὶ διὰ τὴν συμφορὰν ἔπεισε ῥαδίως τὸν Προῖμον
 τὴν ὁμολογίαν σφῶν δέξασθαι.

ὥς μέντοι αἷ τε πύλαι ἠνεῶχθησαν καὶ ἐν ἀδείᾳ 15
 πάντες ἐγένοντο, τότε δὴ ἐξαίφνης πανταχόθεν τε
 ἅμα ἐσέδραμον καὶ διήρπασαν πάντα καὶ ἐνέπρησαν.
 καὶ ἐγένετο καὶ τοῦτο τὸ πάθος οὐδενὸς τῶν δεινο-
 τάτων σμικρότερον· ἢ τε γὰρ πόλις καὶ μεγέθεσι καὶ
 κάλλεσιν οἰκοδομημάτων ἤσκητο, καὶ χρήματα παμ-
 πληθῆ καὶ τῶν ἐπιχωρίων καὶ τῶν ξένων ἐς αὐτὴν
 συνεληλύθει. καὶ τὰ γε πλείω κακὰ οἱ Οὐιτελλίειοι 2

ἔδρασαν, ἅτε καὶ τὰς διεξόδους τῶν στενωπῶν ἀκριβῶς εἰδότες· οὐδὲ ἔμελεν αὐτοῖς εἰ ὧν ὑπερεμαχέσαντο, τούτους ἀπώλεσαν, ἀλλ' ὥς καὶ αὐτοὶ ἡδίκημένοι καὶ κεκρατηκότες ἔπαιον, ἔσφαττον, ὥστε καὶ πέντε μυριάδας σὺν τοῖς ἐν τῇ μάχῃ πεσοῦσιν ἀπολέσθαι.

- 16 Οὐιτέλλιος δὲ ὥς ἐπύθετο τῆς ἥττης, τέως μὲν ἐθορυβεῖτο, τὸ μὲν τι καὶ ὑπὸ σημείων ταραχθεῖς, θύσαντος γὰρ αὐτοῦ θυσίαν τινά, καὶ ἐπ' αὐτῇ δημηγοροῦντος τοῖς στρατιώταις, γυῖπες πολλοὶ προσπεσόντες τὰ τε ἱερὰ διεσκέδασαν καὶ ἐκεῖνον ἀπο-
 1 τοῦ βήματος ὀλίγου δεῖν κατέβαλον, τὸ δὲ δὴ πλέον διὰ τὴν ἀγγελίαν τῆς ἥττης· καὶ τὸν μὲν ἀδελφὸν διὰ ταχέων ἐς Ταρρακῖναν ἐπεμψε, καὶ δι' αὐτοῦ τὴν πόλιν κατέσχευ ὀχυρὰν οὔσαν, τῶν δὲ δὴ τοῦ Οὐεσ-
 2 πασιανοῦ στρατηγῶν ἐπιόντων τῇ Ῥώμῃ ἐξεπλάγη τε καὶ ἐξέστη. Ἐν μὲν γὰρ οὐδὲν οὔτε ἔπραττεν οὔτε ἐφρόνει, ἐμπλήκτως δὲ ἄνω καὶ κάτω ἐφέρετο ὥσπερ ἐν κλύδωνι. καὶ γὰρ ἀντείχετο τῆς ἡγε-
 3 μονίας καὶ πάντως ὥς καὶ πολεμήσων παρεσκευάζετο, καὶ ἐκὼν αὐτὴν ἡφίει καὶ πάντως ὥς καὶ
 4 ἰδιωτεύσων ἡτοιμάζετο. καὶ ἔστι μὲν ὅτε τὴν χλαμύδα τὴν πορφυρᾶν ἐφόρει καὶ ξίφος παρεξώννυτο, ἔστι δ' ὅτε ἐσθῆτα φαῖαν ἀνελάμβανεν. ἔδημη-
 5 γόρει τε καὶ ἐν τῷ παλατίῳ καὶ ἐν τῇ ἀγορᾷ ἄλλοτε ἄλλα, ἐπὶ τε μάχην καὶ ἐπὶ διαλλαγὰς αὐτοῦς προ-
 6 τρεπόμενος· καὶ τοτὲ μὲν καὶ ἑαυτὸν ὑπὲρ τοῦ κοινοῦ δὴ ἐπεδίδου, τοτὲ δὲ καὶ τὸ παιδίον κατέχων καὶ φιλῶν προέβαλλεν αὐτοῖς ὥς ἐλεηθῆσόμενος. τοὺς τε δορυφόρους ἀπήλλαττε καὶ πάλιν μετετέμπετο, τό τε παλάτιον ἐκλιπὼν ἄν καὶ ἐς τὴν τοῦ ἀδελφοῦ οἰκίαν ἀπιὼν εἴτα ἀνεκομίζετο, ὥστε ἐκ τούτων καὶ τοὺς ἄλ-
 6 λους τοὺς πλείστους τῆς σπουδῆς παραλῦσαι. ὁρῶν-

τες γὰρ αὐτὸν δεῦρο καὶ ἐκεῖσε ἐμμανῶς ἄττοντα οὔτε τι τῶν προστασσομένων σφίσιν ὁμοίως ἔπραττον, οὔτε τὰ ἐκείνου μᾶλλον ἢ τὰ σφῶν διεσκόπουν. καὶ τὰ τε ἄλλα αὐτὸν ἐκερτόμουν, καὶ μάλιστα ὅποτε τὸ ξίφος ἐν ταῖς ἐκκλησίαις τοῖς τε ὑπάτοις καὶ τοῖς ἄλλοις βουλευταῖς ὥρεγεν ὡς καὶ τὴν αὐτοκράτορα ἀρχὴν δι' αὐτοῦ ἀποτεθειμένος· οὔτε γὰρ ἐκείνων τις λαβεῖν αὐτὸ ἐτόλμα, καὶ οἱ προσεστηκότες ἐχλεύαζον.

πρὸς οὖν ταῦτα, ἄλλως τε καὶ πελάζοντος ἤδη 17 τοῦ Πρίμου, συνελθόντες οἱ τε ὑπατοὶ Γάιος Κυῖντιος Ἀττικὸς καὶ Γναῖος Καικίλιος Σίμπλιξ καὶ Σαβῖνος, συγγενὴς οὗτος Οὐεσπασιανοῦ, τῶν τε ἄλλων οἱ πρῶτοι γνώμας ἐποιήσαντο, καὶ ἐς τὸ παλάτιον ὥρμησαν σὺν τοῖς ὁμογνωμονοῦσί σφισι στρατιώταις ὡς ἢ πείθοντες ἢ καὶ καταναγκάζοντες τὸν Οὐιτέλλιον τὴν ἀρχὴν ἀπειπεῖν. καὶ περιπεσόντες τοῖς Κελτοῖς τοῖς φρουροῦσιν 2 αὐτὸν κακῶς ἀπήλλαξαν, καὶ τούτου ἔς τε τὸ Καπιτώλιον ἀνέφυγον, καὶ ἀνταῦθα τὸν Δομιτιανὸν, τὸν τοῦ Οὐεσπασιανοῦ υἱὸν καὶ τοὺς συγγενεῖς αὐτοῦ μεταπεμψάμενοι ἐν φυλακῇ ἐποιήσαντο. τῇ δ' ὑστεραίᾳ 3 προσβαλόντων σφίσι τῶν ἐναντίων χρόνον μὲν τινα ἀπεκρούσαντο αὐτούς, ἐμπρησθέντων δὲ τῶν περὶ τὸ Καπιτώλιον ἀνεκόπησαν ὑπὸ τοῦ πυρός. καὶ οὕτως ἐπαναβάντες οἱ τοῦ Οὐιτελλίου στρατιῶται ἐκείνων τε συχνοὺς ἐφόνευσαν, καὶ διαρπάσαντες πάντα τὰ ἀνακείμενα κατέπρησαν ἄλλα τε καὶ τὸν ναὸν τὸν μέγαν, τὸν τε Σαβῖνον καὶ τὸν Ἀττικὸν συλλαβόντες πρὸς τὸν Οὐιτέλλιον ἔπεμψαν. Δομιτιανὸς δὲ 4 καὶ Σαβῖνος ὁ τοῦ Σαβίνου παῖς ἐν τῷ πρώτῳ θορύβῳ διαφυγόντες ἐκ τοῦ Καπιτωλίου καὶ ἐς οἰκίας τινὰς κατακρυφθέντες ἐλελήθεσαν.

ὥς δὲ οἱ Οὐεσπασιάνειοι στρατιῶται πλησίον 18

ἐγένοντο, οὓς ὁ τε Κύντος Πετίλιος Κερεάλιος βου-
 λευτῆς τῶν πρώτων καὶ τῷ Οὐεσπασιανῷ κατ' ἐπι-
 γαμίαν τινὰ προσήκων καὶ ὁ Πριῖμος ὁ Ἀντώνιος
 ἦγον, ὁ γὰρ Μουκιανὸς οὐπω ἐπεφθάκει, ἐν παντὶ
 2 δέους ὁ Οὐιτέλλιος ἐγεγόνει. οὗτοι γὰρ πρῶτον μὲν
 δι' ἀγγέλων τινῶν, ἔς τε λάρνακας μετὰ τῶν νεκρῶν
 καὶ ἔς ἀρρίχους ὁπώραν ἔχοντας ἢ καὶ καλάμους ὀρνι-
 θευτῶν τὰ γράμματα ἐμβάλλοντες, πάντα τὰ ἐν τῇ πόλει
 δρώμενα ἐμάνθανον καὶ πρὸς ἐκεῖνα ἐβουλεύοντο·
 τότε δ' ἰδύοντες τὸ πῦρ ἐκ τοῦ Καπιτωλίου ὥσπερ ἐκ
 3 φρυκτωρίας αἰρόμενον ἠπείχθησαν. καὶ πρότερος
 τῇ πόλει μετὰ τοῦ ἱππικοῦ Κερεάλιος προσμίξας ἤτ-
 τήθη μὲν κατ' αὐτὴν τὴν ἔσοδον, ἅτε ἐν στενωῷ μεθ'
 ἱππέων ἀποληφθεὶς, ἐπέσχε δ' οὖν τό τι κακὸν ὑπὸ
 τῶν ἐναντίων γενέσθαι· ὁ γὰρ Οὐιτέλλιος καταλλα-
 γήσεσθαι ἐκ τῆς ἐπικρατείας ἐλπίσας τοὺς στρατιώ-
 τας ἀνεχαίτισε, καὶ τὴν βουλὴν συναγαγὼν πρέσβεις
 παρ' αὐτῶν μετὰ τῶν ἀειπαρθένων πρὸς τὸν Κερεά-
 10 λιον ἐπεμψεν. ὥς δ' οὐδεὶς αὐτῶν ἐσήκουσεν, ἀλλ'
 ὀλίγου καὶ ἀπέθανον, πρὸς τε τὸν Πριῖμον καὶ αὐτὸν
 ἤδη προσπελάζοντα ἦλθον, καὶ λόγου μὲν ἔτυχον,
 2 ἔπραξαν δὲ οὐδέν. οἱ γὰρ στρατιῶται ἐπ' αὐτὸν
 ὀργῇ ἐχώρησαν, καὶ τὴν τε φυλακὴν τῆς τοῦ Τιβέρι-
 δος γεφύρας ῥαδίως ἔλυσαν· ἐπειδὴ γὰρ ἐνστάντες
 ἐς αὐτὴν ἐκώλυσάν σφας διελθεῖν διενήξαντο τὸν πο-
 ταμὸν οἱ ἱππεῖς καὶ κατὰ τοῦ νώτου σφίσιν ἐπέπεσον,
 καὶ μετὰ τοῦτο ἄλλοι ἄλλη ἐσβαλόντες οὐδὲν ὅ,τι τῶν
 3 δεινοτάτων οὐκ ἐποίησαν· πάντα γὰρ ὅσα τῷ Οὐιτελ-
 λίῳ καὶ τοῖς σὺν αὐτῷ οὗσιν ἐπεκάλουν, καὶ δι' ἃ
 καὶ πολεμεῖν σφίσιν ἐσκήπτοντο, ἔδρασαν, καὶ ἀπέ-
 κτειναν πολλούς. συχνοὶ δὲ καὶ αὐτῶν ἀπὸ τε τῶν στε-

γῶν τῷ κεράμῳ βαλλόμενοι καὶ ἐν ταῖς στενοχωρίαις ὑπὸ τοῦ πλήθους τῶν ἀνθισταμένων ὠθούμενοι ἐκόπτοντο, ὥστε ἐς πέντε μυριάδας ὅλας ἀνθρώπων ἐν ταῖς ἡμέραις ἐκείναις διαφθαρῆναι.

τῆς οὖν πόλεως πορθουμένης, καὶ τῶν ἀνθρώ- 20
πων τῶν μὲν μαχομένων τῶν δὲ φευγόντων, καὶ ἤδη καὶ αὐτῶν ἐκείνων, ὅπως τῶν ἐσεληλυθότων δόξαντες εἶναι σωθῶσι, καὶ ἀρπαζόντων τινὰ καὶ φονευόντων, ὁ Οὐιτέλλιος φοβηθεὶς χιτωνίσκον τε ῥακώδη καὶ ῥυπαρὸν ἐνέδυ, καὶ ἐς οἴκημα σκοτεινόν, ἐν ᾧ ἐτρέφοντο κύνες, ἐκρύφθη, γνώμην ἔχων τῆς νυκτὸς ἐς τὴν Ταρρακῖναν πρὸς τὸν ἀδελφὸν ἀποδρᾶναι. καὶ 2
αὐτὸν ἀναζητήσαντες οἱ στρατιῶται καὶ ἐξευρόντες, οὐ γάρ που καὶ ἐπὶ πολὺ λαθεῖν ἀκριβῶς ἠδύνατο ᾗτε αὐτοκράτωρ γεγονώς, συνέλαβον φορυτοῦ καὶ αἵματος ἀναπεπλησμένον, ὑπὸ γὰρ τῶν κυνῶν ἐλελύμαντο, καὶ τούτου τὴν μὲν ἐσθῆτα αὐτοῦ περιρρήξαντες καὶ τὴν χεῖρα ἐς τοῦπίσω δῆσαντες, τῷ δὲ αὐχένι σχοινίου περιθέντες, κατήγαγον ἐκ τοῦ παλατίου τὸν Καίσαρα τὸν ἐν αὐτῷ ἐντροφήσαντα, καὶ 3
διὰ τῆς ἱερᾶς ὁδοῦ ἔσυραν τὸν αὐτοκράτορα τὸν ἐν τῷ βασιλικῷ δίφρῳ πολλάκις σοβήσαντα, ἔς τε τὴν ἀγορὰν ἐσεκόμισαν τὸν Αὔγουστον ἐν ᾗ πολλάκις ἐδημήγορησε. καὶ οἱ μὲν ἐρράπιζον αὐτόν, οἱ δὲ τοῦ γενείου ἔτιλλον· πάντες δὲ ἔσκωπτον καὶ πάντες ὕβριζον, τὰ τε ἄλλα καὶ τὴν ἀσωτίαν αὐτοῦ ἐπιλέγοντες, ἐπειδὴ καὶ γαστροπίων ἦν. αἰσχυνομένου τε 21
ἐπὶ τούτοις αὐτοῦ καὶ κάτω βλέποντος, οἱ στρατιῶται, ξιφιδίοις αὐτὸν ὑπὸ τὸ γένειον ὑπεκέντουν, ἵνα καὶ ἄκων ἄνω βλέπῃ. ἰδὼν δὲ τοῦτο Κελτός τις οὐκ ἤνεγκεν, ἀλλ' ἐλεήσας αὐτόν "ἐγὼ σοι" ἔφη "βοηθήσω, ὥς μόνως δύναμαι." καὶ ὁ μὲν ἐκεῖνόν τε

2 ἔτρωσε καὶ ἑαυτὸν ἔσφαξεν, οὐ μέντοι καὶ ὁ Οὐιτέλλιος ἀπέθανεν ἐκ τοῦ τραύματος, ἀλλ' ἐσύρετο ἐς τὸ δεσμωτήριον ὥσπερ καὶ οἱ ἀνδριάντες αὐτοῦ, πολλῶν μὲν γελοίων πολλῶν δὲ καὶ αἰσχρῶν ἐπιλεγομένων σφίσιν. ἐπειδὴ τε καὶ ὑπεραλγήσας καὶ οἷς ἔπαθε καὶ οἷς ἤκουεν "ἀλλ' ἔγωγε" ἔφη "αὐτοκράτωρ ποτὲ ὑμῶν ἐγενόμην", ὀργισθέντες οἱ στρατιῶται πρὸς τε τοὺς ἀναβαθμοὺς αὐτὸν ἤγαγον, κἀνταῦθα κατέκοψαν, τὴν τε κεφαλὴν αὐτοῦ ἀποτεμόντες κατὰ πᾶσαν τὴν πόλιν περιήγαγον.

22 καὶ τοῦτον μὲν ὕστερον ἢ γυνὴ ἔθαψε, ζήσαντα μὲν ἐπὶ τέσσαρα ἔτη καὶ πεντήκοντα, ἄρξαντα δὲ ἑνιαυτὸν ἡμερῶν δέκα ἀποδέοντα· ὁ δὲ ἀδελφὸς αὐτοῦ ὠρμησε μὲν ἐκ τῆς Ταρρακίνης ὡς καὶ βοηθήσων αὐτῷ, μαθὼν δὲ κατὰ τὴν ὁδὸν ὅτι τέθνηκε, καὶ περιπεσὼν ἅμα τοῖς ἐπ' αὐτὸν πεμφθεῖσιν, ὡμολόγησε μὲν σφίσιν ὡς καὶ σωθησόμενος, ἐσφάγη δ' οὐ πολλῷ 2 ὕστερον. καὶ αὐτῷ καὶ ὁ τοῦ Οὐιτελλίου παῖς ἐπαπώλετο, καίτοι τοῦ Οὐιτελλίου μηδέναι μήτε τῶν τοῦ Ὀθωνος μήτε τῶν τοῦ Οὐεσπασιανοῦ συγγενῶν ἀποκτείναντος. πεπραγμένων δὲ τούτων ἤδη ὡς ἐκάστων ὁ Μουκιανὸς ἐπῆλθε, καὶ τὰ τε ἄλλα συνδιώκει τῷ Δομιτιανῷ, καὶ ἐς τοὺς στρατιώτας αὐτὸν παραγαγὼν δημηγορῆσαι ἐποίησε καίπερ καὶ παιδίσκον ὄντα. καὶ πέντε καὶ εἴκοσι δραχμὰς τῶν στρατιωτῶν ἕκαστος ἔλαβεν.

EPITOME LIB. LXVI.

Ταῦτα μὲν οὕτως ἔσχευ, αὐτοκράτωρ δὲ ἐπ' αὐ^{-a. C.}
 τοῖς ὁ Οὐεσπασιανὸς καὶ πρὸς τῆς βουλῆς ἀπεδείχθη, ⁷⁰
 καὶ Καίσαρες ὅ τε Τίτος καὶ ὁ Δομιτιανὸς ἐπεκλή-
 θησαν, τήν τε ὑπατον ἀρχὴν ὁ Οὐεσπασιανὸς καὶ ὁ
 Τίτος ἔλαβον, ὁ μὲν ἐν τῇ Αἰγύπτῳ ὁ δὲ ἐν τῇ Πα-
 λαιστίνῃ ὢν. ἐγεγόνει μὲν οὖν καὶ σημεῖα καὶ οὐεῖ- ²
 ρατα τῷ Οὐεσπασιανῷ τὴν μοναρχίαν ἐκ πολλοῦ προ-
 δηλοῦντα. βοῦς τε γὰρ ἐν τῷ ἀγρῷ ἐν ᾧ τὴν δίαιταν
 ὡς πλήθει ἐποιεῖτο, δειπνοῦντι προσελθὼν ὥκλασε
 καὶ τὴν κεφαλὴν ὑπὸ τοὺς πόδας ὑπέβηκε· καὶ κύων
 αὐθις, σῖτον αὐτοῦ καὶ τότε αἵρουμένου, χεῖρα ἀνθρω-
 πίνην ὑπὸ τὴν τράπεζαν ὑπέβαλε. κυπάρισσός τε πε- ³
 ριφανῆς πρόρριξος ὑπὸ σφοδροῦ πνεύματος ἀνατρα-
 πεῖσα, ἔπειτα τῇ ὑστεραίᾳ ὑφ' ἑαυτῆς ἀνέστη καὶ
 ἀκμάζουσα διετέλεσε. καὶ παρ' οὐεῖρατος ἔμαθεν ὅτι,
 ὅταν ὁ Καῖσαρ Νέρων ὁδόντα ἀποβάλλῃ, αὐταρχήσῃ·
 καὶ τοῦτό τε τὸ κατὰ τὸν ὁδόντα τῇ ἐπιούσῃ ἡμέρᾳ
 συνηνέχθη, καὶ αὐτὸς ὁ Νέρων ἔδοξέ ποτε ἐν τοῖς
 ὕπνοις τὸν τοῦ Διὸς ὄχον εἰς τὴν τοῦ Οὐεσπασιανοῦ
 οἰκίαν ἐσαγαγεῖν. ἀλλὰ ταῦτα μὲν ἐρμηνεύσεως ἔχρη- ⁴
 ξεν, Ἰώσηπος δὲ ἀνὴρ Ἰουδαῖος ἀχθεὶς τε ὑπ' αὐτοῦ
 πρότερον καὶ δεθεὶς ἐγέλασε καὶ ἔφη· “νῦν μὲν με δή-
 σεις, μετ' ἐνιαυτὸν δὲ λύσεις αὐτοκράτωρ γενόμενος.”

2 οὕτω μὲν οὖν καὶ ὁ Οὐεσπασιανὸς ἐς τὴν ἀρχήν,
 ὡς καὶ ἄλλοι τινές, ἐγεγέννητο, ἀπόντος δὲ αὐτοῦ ἔτι
 ἐν τῇ Αἰγύπτῳ ὁ Μουκιανὸς τὰ τοῦ κράτους πάντα
 μετὰ τοῦ Δομιτιανοῦ διώκει. μέγα γάρ τι, ὡς καὶ
 αὐτὸς τὴν ἡγεμονίαν τῷ Οὐεσπασιανῷ δεδωκώς,
 ἠγάλλετο διὰ τε τᾶλλα καὶ ὅτι ἀδελφὸς ὑπ' αὐτοῦ
 ὠνομάζετο, καὶ ὅτι ἐξουσίαν εἶχε πάνθ' ὅσα ἐβούλετο
 καὶ ἄνευ τῆς αὐτοῦ προστάξεως διοικεῖν καὶ γράφειν,
 2 τὸ ὄνομα αὐτοῦ μόνον ἐπιγραφόμενος. καὶ διὰ τοῦτό
 γε καὶ δακτύλιον πεμφθέντα οἱ ἐφόρει, ἵνα τὸ αὐτο-
 3 κρατορικὸν σφράγισμα τὰ σημαινόμενα λαμβάνῃ. τό
 τε σύμπαν οὕτω πάντα αὐτοὶ ὡς αὐταρχοῦντες ἐποίουν
 ὥστε τὸν Οὐεσπασιανὸν ἐπιστεῖλαί ποτε τῷ Δομιτιανῷ
 ὅτι χάριν ἔχω σοι, τέκνον, ὅτι με ἕως ἄρχειν καὶ οὐ-
 δέπω με καταλέλυκας.

4 ὅτι ὁ Μουκιανὸς τιμᾶσθαι ὑφ' ἀπάντων ὑπὲρ
 πάντας ἠθέλε, καὶ ἠχθετο εἰ καὶ ὅστισοῦν οὐχ ὅτι
 ὑβρίσειεν αὐτόν, ἀλλ' οὐ μέγਾਲως ἀγῆλειεν. καὶ διὰ
 τοῦτο, ὥσπερ ἄπληστος ἐν ταῖς τιμαῖς πρὸς τοὺς
 ὑπουργοῦντάς τι αὐτῷ καὶ τὸ βραχύτατον ἦν, οὕτω
 καὶ μίσει ἀγριωτάτῳ πρὸς τοὺς μὴ τοιούτους ἐχρῆτο.
 V p. 702.

5 ὁ δὲ Μουκιανὸς καὶ χρήματα ἀμύθητα πανταχό-
 θεν, ὅθεν ἐνεδέχετο, ἐς τὸ δημόσιον ἠθροίζεν ἐτοι-
 μότατα, τὴν ἐπ' αὐτῷ ἐπηγορίαν ἐς ἑαυτὸν ἀντὶ τοῦ
 Οὐεσπασιανοῦ ἀναδεχόμενος. νεῦρα γὰρ τῆς ἡγεμο-
 νίας τὰ χρήματα αἰεὶ ποτε εἶναι ἔλεγε, καὶ κατὰ
 τοῦτο καὶ ἐκείνῳ πανταχόθεν πορίζειν παρήνει καὶ
 αὐτὸς ἀπ' ἀρχῆς ἀργυρολογῶν διετέλεσε, καὶ μεγάλα
 μὲν καὶ τῇ βασιλείᾳ χρήματα παρεσκεύασε, μεγάλα
 δὲ καὶ αὐτὸς ἐκτήσατο.

3 ἐν δὲ τῇ Γερμανίᾳ ἄλλαι τε κατὰ Ῥωμαίων ἐπα-

ναστάσεις ἐγένοντο, οὐδὲν ἐς μνήμην ἐμοὶ γοῦν ὄφε-
 λος φέρουσαι, καὶ τι συνηνέχθη καὶ θαύματος ἄξιον.
 Ἰούλιος γάρ τις Σαβῖνος, ἀνὴρ πρῶτος τῶν Λιγγόνων,
 δύναμιν καὶ αὐτὸς ἰδίαν ἤθροισε καὶ Καῖσαρ ἐπωνο-
 μάσθη, λέγων ἔγγονος τοῦ Καίσαρος τοῦ Ἰουλίου
 εἶναι. ἡττηθεὶς δὲ μάχαις τισὶν ἔφυγεν ἐς ἀγρόν τινα, 2
 καὶ ἀνταῦθα ἐς μνημεῖον ὑπόγειον, προκαταπρήσας αὐτό,
 κατέδυ· καὶ οἱ μὲν ᾤοντο καὶ κεῖνον ἀπολωλέναι, ὁ δὲ
 ἐκρύφθη τε ἐν αὐτῷ ἐννέα ἔτη μετὰ τῆς γυναικός,
 καὶ παῖδας ἐξ αὐτῆς δύο ἄρρενας ἐκύησε. καὶ τὰ 3
 μὲν ἐν Γερμανίᾳ Κερεάλιος μάχαις πολλαῖς κατεστή-
 σατο, ὧν ἐν μιᾷ τοσοῦτον πλῆθος τῶν τε Ῥωμαίων
 καὶ τῶν βαρβάρων κατεκόπη ὥστε τὸν παραρρέοντα
 ποταμὸν ὑπὸ τῶν πεπτωκότων ἐπισχεθῆναι, ὁ δὲ Δο- 4
 μιτιανός, ἐξ ὧν ἔδρασε καὶ πολλῷ μᾶλλον ἐξ ὧν ἐπε-
 χείρησεν, οὐδὲν γὰρ μικρὸν ἐπενόει, φοβηθεὶς τὸν πα-
 τέρα, πρὸς τε τῷ Ἀλβανῷ τῷ ὄρει τὰ πολλὰ διατρίβων
 καὶ τῷ ἔρωτι τῆς Δομιτίας τῆς Κορβούλωνος θυγατρὸς
 προσέχων ἐτύγχανε· ταύτην γὰρ Λουκίου Λαμίου Αἰ-
 μιλιανοῦ τοῦ ταύτης ἀνδρὸς ἀποσπάσας τότε μὲν ἐν
 ταῖς ἐρωμέναις ἐποιήσατο, ὕστερον δὲ καὶ ἔγημεν.

ὁ δὲ Τίτος τῷ πρὸς Ἰουδαίους πολέμῳ ἐπιταχθεὶς 4
 ἐπεχείρησε μὲν αὐτοὺς λόγοις τισὶ καὶ ἐπαγγελίαις προσ-
 ποιήσασθαι, μὴ πεισθεῖσι δὲ ἐπολέμει. καὶ μάχαις ταῖς
 μὲν πρώταις ἀγχώμαλα ἀγωνισάμενος, εἴτα κρατήσας
 ἐπολιόρκει τὰ Ἱεροσόλυμα. ἦν δὲ τρία αὐτοῖς σὺν τῷ
 τοῦ νεῶ περιβόλῳ τείχη. οἳ τε οὖν Ῥωμαῖοι χώματά 2
 τε πρὸς τὸ τεῖχος ἐχώννυσαν καὶ μηχανήματα προσῆ-
 γον, τοὺς τε ἐπεκθέοντας ὁμόσε ἰόντες ἀνέστελλον,

4, 1, 1. ἐπεχείρησε — 6, 3, 6. ἐκείνοις U p. 396. pro qui-
 bus Xiphilinus p. 205: τὰ Ἱεροσόλυμα εἴλε καὶ τὸν ναὸν ἐν-
 ἔπρησε. τοῖς δὲ Ἰουδαίοις οὐχ — εἶναι ἐδόκει.

καὶ τοὺς ἐπὶ τοῦ τείχους ἐπόντας σφενδόναις καὶ το-
ξεύμασιν ἀνεΐργον· συχνοὺς γὰρ καὶ παρὰ βαρβάρων
3 τινῶν βασιλέων πεμφθέντας εἶχον· καὶ οἱ Ἰουδαῖοι
πολλοὶ μὲν αὐτόθεν πολλοὶ δὲ καὶ παρὰ τῶν ὁμοήθων,
οὐχ ὅτι ἐκ τῆς τῶν Ῥωμαίων ἀρχῆς ἀλλὰ καὶ ἐκ τῶν
πέραν Εὐφράτου, προσβεβοηθηκότες βέλη τε καὶ
αὐτοὶ καὶ λίθους, τοὺς μὲν ἐκ χειρὸς τοὺς δὲ καὶ
4 μηχαναῖς, σφοδρότερον ἅτε καὶ ἀφ' ὑψηλοῦ, ἔπεμ-
πον, καὶ ἐπεξιόντες, ἥ καιρὸς ἦν, νυκτός τε καὶ ἡμέ-
ρας τὰς μηχανὰς ἐνεπίμπρασαν, συχνοὺς δ' ἀπεκτίν-
νυσαν, τὸν τε χοῦν ὑπορύσσοντες ὑπὸ τὸ τεῖχος
ὑφεῖλκον, καὶ τοὺς κριοὺς τοὺς μὲν βρόχοις ἀνέκλων
τοὺς δὲ ἀρπάγαις ἀνέσπων· ἐτέρων τὰς προσβολὰς
σανίσι παχείαις συμπεπηγμέναις τε καὶ σεσιδηρωμέ-
5 ναις, ἃς πρὸ τοῦ τείχους καθίεσαν, ἀπέστρεφον. τὸ
δὲ δὴ πλεῖστον οἱ Ῥωμαῖοι τῇ ἀνυδρίᾳ ἐκακοπάθουν,
καὶ φαῦλον καὶ πόρρωθεν ὕδωρ ἐπαγόμενοι. οἱ δὲ
Ἰουδαῖοι διὰ τῶν ὑπονόμων ἴσχυον· ὀρωρυγμένους
τε γὰρ αὐτοὺς ἐνδοθεν ὑπὸ τὰ τεῖχη μέχρι πόρρω τῆς
χώρας εἶχον, καὶ δι' αὐτῶν διεξιόντες τοῖς τε ὑδρευο-
μένοις ἐπετίθεντο καὶ τοὺς ἀποσκεδαννυμένους ἐλυ-
5 μαίνοντο· οὓς ὁ Τίτος πάντας ἀπέφραξε. καὶ τοῖς
ἔργοις τούτοις πολλοὶ ἐτιτρώσκοντο ἐκατέρων, καὶ
ἐθνησκον, καὶ ὁ Τίτος αὐτὸς λίθῳ τὸν ἀριστερὸν
ὦμον ἐπλήγη, καὶ ἀπ' αὐτοῦ τὴν χειρὰ ἀσθενεστέραν
2 εἶχεν. χρόνῳ δ' οὖν ποτε τοῦ ἔξω περιβόλου οἱ Ῥω-
μαῖοι ἐπέβησαν, ἐν μέσῳ δὲ τῶν δύο περιβόλων
στρατοπεδευσάμενοι πρὸς τὸ ἕτερον τεῖχος προσέβα-
λον. οὐ μέντοι καὶ ὁμοία ἢ πρόσμιξις σφισιν ἐγίγνετο·
ἀναχωρήσαντες γὰρ ἐς ἐκεῖνο πάντες ῥᾶον, ἅτε καὶ
ἐκ βραχυτέρας τῆς τοῦ κύκλου περιβολῆς, ἡμύνοντο.
3 ὁ οὖν Τίτος κήρυγμα αὐθις, ἄδειαν αὐτοῖς διδούς,

ἐποιήσατο. ἐκεῖνοί τε οὖν καὶ ὥς ἐκαρτέρουν, καὶ οἱ
ἀλίσκόμενοι οἳ τε αὐτομολοῦντές σφων τὸ ὕδωρ τῶν
Ῥωμαίων λανθανόντως ἔφθειρον, καὶ τῶν ἀνθρώπων
οὓς που μόνους ἀπολάβοιεν ἔσφαζον. ὁ δὲ Τίτος
οὐκέτ' οὐδένα αὐτῶν ἐδέχετο. καὶ τούτῳ καὶ τῶν 4
Ῥωμαίων τινὲς ἀδημονήσαντες οἷα ἐν χρονίῳ πολιορ-
κίᾳ, καὶ προσυποτοπήσαντες ὅπερ ἐθρυλεῖτο, ἀπόρ-
θητον ὄντως τὴν πόλιν εἶναι, μετέστησαν· καὶ αὐ-
τοὺς ἐκεῖνοι, καίπερ σπανίζοντες τῆς τροφῆς, περιεῖ-
πον ἐς ἐπίδειξιν τοῦ καὶ αὐτοὶ αὐτομόλους ἔχειν.
διακοπέντος δὲ τοῦ τείχους μηχαναῖς κατὰ μὲν τοῦτο 6
οὐδ' ὥς ἐάλωσαν, ἀλλὰ καὶ πάνυ πολλοὺς ἐσβιαζο-
μένους ἀπέκτειναν· ἐμπρήσαντες δέ τινα τῶν ἐγγὺς
οἰκοδομημάτων ὥς καὶ ἐκ τούτου τοὺς Ῥωμαίους πε-
ραιτέρῳ, καὶ τοῦ κύκλου κρατήσωσι, προελθεῖν κω-
λύσοντες, τό τε τεῖχος ἐλυμήναντο καὶ τὸν περίβολον
τὸν περὶ τὸ τεμένισμα ἄκοντες συγκατέφλεξαν, καὶ
ἀνεώχθη ἡ ἔσοδος ἡ ἐπὶ τὸν νεῶν τοῖς Ῥωμαίοις.
οὐ μὲν καὶ παραχρῆμα διὰ τὸ δεισιδαιμονῆσαι ἐσέ- 2
δραμον, ἀλλ' ὅψέ ποτε, τοῦ Τίτου σφᾶς καταναγκά-
σαντος, ἔσω προεχώρησαν. καὶ αὐτοὺς οἱ Ἰουδαῖοι
πολὺ προθυμότερον, ὥσπερ τι ἔρμαιον τὸ πρὸς τε
τῷ νεῷ καὶ ὑπὲρ αὐτοῦ μαχόμενοι πεσεῖν εὐρηκότες,
ἡμύνοντο, ὁ μὲν δῆμος κάτω ἐν τῷ προνάῳ, οἱ δὲ
βουλευταὶ ἐν τοῖς ἀναβασμοῖς, οἳ θ' ἱερεῖς ἐν αὐτῷ
τῷ μεγάρῳ τεταγμένοι. καὶ οὐ πρότερόν γε ἐνικῆ- 3
θησαν, καίπερ ὀλίγοι πρὸς πολλῷ πλείους μαχόμενοι,
πρὶν ὑποπρησθῆναί τι τοῦ νεῶ· τότε γὰρ ἐθελούσιοι
οἱ μὲν ξίφεσί σφας τοῖς τῶν Ῥωμαίων περιέπειρον,
οἱ δὲ ἀλλήλους ἐφόνευσον, ἄλλοι ἑαυτοὺς κατεχρῶντο,
οἱ δὲ ἐς τὸ πῦρ ἐσεπήδων. καὶ ἐδόκει πᾶσι μὲν, μά-
λιστα δὲ ἐκείνοις, οὐχ ὅτι ὄλεθρος ἀλλὰ καὶ νίκη καὶ

σωτηρία εὐδαιμονία τε εἶναι, ὅτι τῷ ναῷ συναπώλονται.
 7 ἐάλωσαν δ' οὖν καὶ ὥς ἄλλοι τε καὶ ὁ Βαργιοῤῥας ὁ
 ἄρχων αὐτῶν· καὶ μόνος γε οὗτος ἐν τοῖς ἐπινικίοις
 ἐκολάσθη.

2 οὕτω μὲν τὰ Ἱεροσόλυμα ἐν αὐτῇ τῇ τοῦ Κρόνου
 ἡμέρᾳ, ἣν μάλιστα ἔτι καὶ νῦν Ἰουδαῖοι σέβουσιν,
 ἐξώλετο. καὶ ἀπ' ἐκείνου δίδραχμον ἐτάχθη τοὺς τὰ
 πάτρια αὐτῶν ἔθνη περιστέλλοντας τῷ Καπιτωλίῳ
 Διὶ κατ' ἔτος ἀποφέρειν. καὶ ἐπ' αὐτοῖς τὸ μὲν τοῦ
 αὐτοκράτορος ὄνομα ἀμφοτέροι ἐλαβον, τὸ δὲ δὴ τοῦ
 Ἰουδαϊκοῦ οὐδέτερος ἔσχε· καίτοι τὰ τε ἄλλα αὐτοῖς,
 ὅσα ἐπὶ τηλικαύτῃ νίκη εἰκὸς ἦν, καὶ ἀψῖδες τροπαι-
 οφόροι ἐψηφίσθησαν.

8 τοῦ Οὐεσπασιανοῦ δὲ ἐς τὴν Ἀλεξάνδρειαν ἐσελ-
 θόντος ὁ Νεῖλος παλαιστῇ πλέον παρὰ τὸ καθεστη-
 κὸς ἐν μιᾷ ἡμέρᾳ ἐπελάγισεν· ὅπερ οὐπώποτε πλὴν
 ἅπαξ γεγονέναι ἐλέγετο. καὶ Οὐεσπασιανὸς δὲ αὐτὸς
 τυφλὸν τέ τινα καὶ ἕτερον οὐκ ἀρτίχειρα, προσελ-
 θόντας οἱ ἐξ ὄψεως ὄνειράτων, τοῦ μὲν τὴν χεῖρα
 πατήσας τοῦ δὲ τοῖν ὀφθαλμοῖν προσπτύσας, ὑγιεῖς
 2 ἀπέφηνε. τὸ μὲν θεῖον τούτοις αὐτὸν ἐσέμνυνεν,
 οὐ μέντοι καὶ οἱ Ἀλεξανδρεῖς ἔχαιρον αὐτῷ, ἀλλὰ καὶ
 πάνυ ἤχθοντο, ὥστε μὴ μόνον ἰδίᾳ ἀλλὰ καὶ δημοσίᾳ
 καὶ σκώπτειν αὐτὸν καὶ λοιδορεῖν. προσδοκήσαντες
 γὰρ μέγα τι παρ' αὐτοῦ λήψεσθαι, ὅτι πρῶτοι αὐτὸν
 αὐτοκράτορα ἐπεποιήκεσαν, οὐ μόνον οὐδὲν εὔροντο
 3 ἀλλὰ καὶ προσεπράσσοντο χρήματα. πολλὰ μὲν γὰρ
 καὶ ἄλλως παρ' αὐτῶν ἐξέλεξε, μηδένα ἄπορον, μηδ'
 εἰ ἐπαίτης τις ἦν, παραλιπών, ἀλλὰ καὶ ἐκ τῶν
 ὀσίων πάντων καὶ ἐκ τῶν ἱερῶν ὁμοίως χρηματι-
 ζόμενος· πολλὰ δὲ καὶ τέλη τὰ μὲν τινα ἐκλελειμ-
 μένα ἀνενεώσατο, τὰ δὲ καὶ νομιζόμενα προσεπηύξησε,

καινά τε ἕτερα προσκατεστήσατο, τὸ δ' αὐτὸ τοῦτο 4
καὶ ἐν τῇ ἄλλῃ ὑπηκόῳ καὶ αὐτῇ τῇ Ῥώμῃ μετὰ τοῦτ'
ἐποίησεν. οἱ δ' οὖν Ἀλεξανδρεῖς διὰ τε ἐκεῖνα, καὶ
ὅτι καὶ τῶν βασιλείων τὸ πλεῖστον ἀπέδοτε, χαλεπῶς
φέροντες ἄλλα τε ἐς αὐτὸν ἀπερρίπτουν καὶ ὅτι ἐξ
ὀβολουῶν προσαιτεῖς, ὥστε καὶ τὸν Οὐέσπασιανὸν καί- 5
περ ἐπιεικέστατον ὄντα χαλεπῆναι, καὶ κελεύσαι μὲν
καὶ τοὺς ἐξ ὀβολουῶν κατ' ἄνδρα πραχθῆναι, βου-
λεύσασθαι δὲ καὶ τιμωρίαν αὐτῶν ποιήσασθαι· αὐτὰ
τε γὰρ τὰ λεγόμενα προπηλακισμόν εἶχε, καὶ ἐκ τοῦ
κατακεκλασμένου τοῦ τε ἀναπαίστου σφῶν οὐκ ἔστιν
ὅ,τι οὐκ ὀργήν οἱ ἐνεποίει. τοῦ δ' οὖν Τίτου ἐξαι- 6
τησαμένου αὐτοὺς τούτων ὁ Οὐέσπασιανὸς ἐφείσατο.
οἱ δ' Ἀλεξανδρεῖς τοῦ Οὐέσπασιανοῦ οὐκ ἀπέσχοντο,
ἀλλὰ μέγα πάνυ ἀθρόοι ἐν συνόδῳ τινὶ κοινῇ πρὸς
τὸν Τίτον ἐξεβόησαν, εἰπόντες αὐτὸ τοῦτο "συγγι-
νώσκομεν αὐτῷ· οὐ γὰρ οἶδε καισαρεύειν."

καὶ οἱ μὲν οὕτω τότε ἔρριψοκινδύνουν, καὶ τῆς 7
ἀσελγείας, ὑφ' ἧς αἰεὶ ποτε κακῶς ἀπαλλάττουσιν,
ἄδην ἐνεφοροῦντο, τῇ τοῦ αὐτοκράτορος ἐπιεικείᾳ
ἀποχρώμενοι· ὁ δὲ ἐκείνους μὲν εἶα, ἐς δὲ τὴν Ῥώ- 9
μην ἐπέστειλε, τήν τε ἀτιμίαν τῶν καταψηφισθέντων
ἐπὶ ταῖς λεγομέναις ἀσεβείαις ὑπὸ Νέρωνος καὶ τῶν
μετὰ ταῦτα ἀρχάντων, τῶν τε ζώντων καὶ τῶν τεθνε-
ώτων ὁμοίως, ἀπαλείφων, καὶ τὰς γραφὰς τὰς ἐπὶ
τοιούτοις ἐγκλήμασι καταλύων. τοὺς τε ἀστρολόγους 2
ἐκ τῆς Ῥώμης ἐξώρισε, καίτοι πᾶσι τοῖς ἀρίστοις αὐ-
τῶν χρώμενος, ὥστε καὶ διὰ Βάρβιλλόν τινα ἄνδρα

8, 3, 5. καινά — προσκατεστήσατο et 8, 4, 3. διὰ τε —
5, φέροντες inserta ex V p. 701.

8, 5, 4. αὐτὰ — 7, ἐνεποίει et 9, 1, 1. ὁ δὲ — 2, 5,
ἐννείμην inserta ex V p. 702.

τοιουτότροπον ἀγῶνα τοῖς Ἐφεσίοις ἱερὸν ἄγειν συγ-
χωρήσαι· ὅπερ οὐδεμιᾷ ἄλλῃ πόλει ἐνείμεν.

- 3 ὁ δὲ Οὐεσπασιανὸς μετὰ ταῦτα ἐς τὴν Ῥώμην
ἐσεληλύθει, καὶ Μουκιανῷ μὲν ἄλλοις τε τῶν πρῶ-
των ἐν τῷ Βρεντεσίῳ ἐνέτυχε, Δομιτιανῷ δὲ ἐν Βε-
νεουεντῷ. ὑπὸ γὰρ τοῦ συνειδότης ὧν τε ἐφρόνει καὶ
ὧν ἐπεποιήκει οὔτε ἐθάρσει, καὶ προσέτι καὶ μωρίαν
4 ἔστιν ὅτε προσεποιεῖτο. ἐν γοῦν τῷ Ἀλβανῷ χωρίῳ
τὰ πλεῖστα διάγων ἄλλα τε πολλὰ καὶ γελοῖα ἔπραττε,
καὶ τὰς μυίας γραφείοις κατεκέντει. τοῦτο γὰρ εἰ
καὶ ἀνάξιον τοῦ τῆς ἱστορίας ὄγκου ἐστίν, ἀλλ' ὅτι
γε ἱκανῶς τὸν τρόπον αὐτοῦ ἐνδείκνυται, ἀναγκαίως
ἔγραψα, καὶ μάλιστα ὅτι καὶ μοναρχήσας ὁμοίως αὐτὸ
5 ἐποίει. ὅθεν οὐκ ἀχαρίτως τις εἶπε πρὸς τὸν ἐρω-
τήσαντα τί πράττει Δομιτιανός, ὅτι ἰδιάζει τε καὶ
10 οὐδὲ μυῖα αὐτῷ παρακάθεται. ὁ δὲ Οὐεσπασιανὸς
ἐκείνου μὲν ἐταπείνου τὸ φρόνημα, τοὺς δὲ ἄλλους
πάντας οὐχ ὥς αὐτοκράτωρ ἀλλ' ὥς ἰδιώτης, μνήμη
2 τῆς προτέρας αὐτοῦ τύχης, ἐδεξιοῦτο. τὸν τε νεῶν
τὸν ἐν Καπιτωλίῳ εὐθύς οἰκοδομεῖν ἤρξατο, αὐ-
τός τε τοῦ χοῦ πρῶτος ἐκφορήσας καὶ δῆλον ὅτι καὶ
τοῖς ἄλλοις τοῖς ἐπιφανεστάτοις τὸ αὐτὸ τοῦτο ποιῆ-
σαι κελεύσας, ἵνα καὶ τῷ λοιπῷ πλήθει ἀπαραίτητον
3 τὸ διακόνημα γένηται. μεγαλοφρονέστατα δὲ αἰεί ποτε
ἐς τὸ κοινὸν ὅσα ἐχρῆν ἀναλώσας, καὶ τὰς πανηγύρεις
πολυτελέστατα διαθείς, εὐτελέστατα διητάτο καὶ οὐ-
δὲν ἔξω τῶν πάνυ ἀναγκαίων ἐδαπάνα, καὶ διὰ τοῦτο
οὐδὲ ἐν τοῖς καπηλείοις ἐφθόν τι πλὴν ὀσπρίων
πιπράσκεισθαι ἐπέτρεπε. καὶ τούτου καὶ τὰ μάλιστα
διέδειξεν ὅτι τὰς συλλογὰς τῶν χρημάτων οὐκ ἐς τὰς
ἑαυτοῦ ἡδονὰς ἀλλ' ἐς τὰς τοῦ δήμου χρείας ἐποιεῖτο.
4 καταστάσει δὲ τοῦ βίου τοιαῦδε ἐχρῆτο· ὀλίγα μὲν ἐν

τῷ παλατίῳ ὥκει, τὸ δὲ δὴ πλεῖστον ἐν τοῖς κήποις
τοῖς καλουμένοις Σαλλουστιείοις διέτριβεν, κἀνταῦθα
τὸν βουλόμενον οὐχ ὅτι τῶν βουλευτῶν ἀλλὰ καὶ
τῶν ἄλλων ἐσεδέχετο, καὶ τοῖς πάνυ φίλοις καὶ πρὸ 5
τῆς ἑω ἐν τε τῇ εὐνῇ κείμενος συνεγίνετο, καὶ ἕτεροι
ἐν ταῖς ὁδοῖς αὐτὸν ἡσπάζοντο. αἱ τε θύραι τῶν βα-
σιλείων ἠνεωγμέναι διὰ πάσης τῆς ἡμέρας ἦσαν, καὶ
φρουρὸς οὐδεὶς ἐν αὐταῖς ἐγκαθιστήκει. ἕς τε τὸ
συνέδριον διὰ παντὸς ἐφοίτα, καὶ περὶ πάντων αὐ-
τοῖς ἐπεκοίνου, κἀν τῇ ἀγορᾷ πολλάκις ἐδίκαζεν.
ὅσα τε μὴ ἐδύνατο αὐτὸς ὑπὸ τοῦ γήρως ἀναλέγε- 6
σθαι, ἢ καὶ ὅσα ἀπὼν ἐπέστελλε τῇ βουλῇ, διὰ τῶν
υἱέων αὐτοῦ ὥς τὸ πολὺ ἐκέλευεν ἀναγινώσκεισθαι,
τιμῶν κἀν τούτῳ αὐτήν. συσσίτους τε ἔκ τε αὐτῶν
ἐκείνων καὶ ἐκ τῶν ἄλλων καθ' ἑκάστην ἡμέραν
συχνοὺς ἐποιεῖτο, καὶ πολλάκις καὶ αὐτὸς παρὰ τοῖς
πάνυ φίλοις ἐδείπνει. τό τε σύμπαν τῇ προνοίᾳ τῶν 11
κοινῶν αὐτοκράτωρ ἐνομίζετο, ἕς δὲ δὴ τᾶλλα πάντα
κοινὸς καὶ ἰσοδίαίτός σφισιν ἦν. καὶ γὰρ ἔσκωπτε
δημοτικῶς καὶ ἀντεσκώπτετο ἡδέως· εἴ τέ τινα γράμ-
ματα, οἷα εἴωθεν ἀνώνυμα ἕς τοὺς αὐτοκράτορας,
προπηλακισμόν αὐτῷ φέροντα ἐξετέθη ποτέ, ἀντεξε-
τίθει τὰ πρόσφορα μηδὲν ταραττόμενος. τοῦ τε Φοί- 2
βου προσελθόντος αὐτῷ καὶ ἀπολογουμένου ὅτι ἐπὶ
τοῦ Νέρωνος ἐσκυθρωπακότα ποτὲ αὐτὸν ἐπὶ τοῦ
θεάτρου ἐν τῇ Ἑλλάδι, ἐφ' οἷς ἀσχημονοῦντα ἑώρα
τὸν αὐτοκράτορα, ἐκέλευσε πρὸς ὀργὴν ἀπελθεῖν, τοῦ
δὲ ἐρομένου ὅποι " ἐς κόρακας" εἶπεν, ὑπὲρ τούτου
οὐν ἀπολογουμένου τοῦ Φοίβου οὔτε τι κακὸν αὐτὸν
εἰργάσατο, οὔτε ἀπεκρίνατο αὐτῷ ἄλλο οὐδὲν πλὴν
αὐτὸ τοῦτο ὅτι ἐς κόρακας ἀπελθε. τοῦ δὲ Οὐλο- 3
γαίου ἐπιστείλαντος αὐτῷ οὕτως " βασιλεὺς βασιλέων

Ἀρσάκης Φλαυνίῳ Οὐεσπασιανῶ χαίρειν," οὔτε τι αὐτὸν ἠτιάσατο, καὶ ἀντέγραψε τὸν αὐτὸν τρόπον, μηδὲν τῶν τῆς ἀρχῆς ὀνομάτων προσθείς.

- 12 ἐπεὶ δὲ Πρίσκος Ἐλουίδιος ὁ τοῦ Θρασέου γαμβρός, τοῖς τε στωικοῖς δόγμασιν ἐντραφεὶς καὶ τὴν τοῦ Θρασέου παρρησίαν οὐ σὺν καιρῷ μιμούμενος, στρατηγῶν δὲ τηνικαῦτα, οὔτε τι πρὸς τιμὴν τοῦ αὐτοκράτορος ἔδρα καὶ προσέτι καὶ βλασφημῶν αὐτὸν οὐκ ἐπαύετο, καὶ ποτε διὰ τοῦτο οἱ δήμαρχοι συλλαβόντες αὐτὸν τοῖς ὑπηρέταις παρέδοσαν, συνεχύθη τε ὁ Οὐεσπασιανὸς καὶ δακρύσας ἐκ τοῦ βουλευτηρίου ἐξῆλθε, τοσοῦτον μόνον εἰπὼν ὅτι ἐμὲ μὲν υἱὸς διαδέξεται ἢ οὐδεὶς ἄλλος.

- 2 ὅτι οὐχ ἥκιστα ἐνδηλον ἐγένετο ὅτι Πρίσκον τὸν Ἐλουίδιον οὐ μᾶλλον τι δι' ἑαυτὸν ἢ διὰ τοὺς φίλους αὐτοῦ οὕς ὕβρισεν, ἐμίσησεν ὁ Οὐεσπασιανός, ἀλλ' ὅτι ταραχώδης τε ἦν καὶ τῷ ὄχλῳ προσέκειτο, βασιλείας τε ἀεὶ κατηγόρει καὶ δημοκρατίαν ἐπῆναι, καὶ ἔπραττεν ἀκόλουθα τούτοις καὶ συνίστη τινάς, ὥσπερ που φιλοσοφίας ἔργον ὃν τό τε τοὺς κρατοῦντας προπηλακίζειν καὶ τὸ τὰ πλήθη ταράττειν τό τε τὰ καθεστηκότα συγχεῖν καὶ τὸ νεώτερα αὐτοῖς πράγματα
- 3 ἐπεσάγειν. ἦν γὰρ τοῦ Θρασέου γαμβρός καὶ ζηλοῦν αὐτὸν ἐπλάττετο, πολὺ δ' αὐτοῦ ἠμάρτανε. Θρασέας μὲν γὰρ ἐπὶ Νέρωνος ὢν οὐκ ἠρέσκετο αὐτῷ, καὶ οὐδὲν μέντοι οὐδ' ὥς ὕβριστικὸν ἔλεγεν ἐς αὐτὸν οὐδὲ ἔπραττεν, πλὴν καθ' ὅσον προσκοινωνεῖν οἱ τῶν δρωμένων οὐκ ἠξίου· οὗτος δὲ Οὐεσπασιανῶ ἠχθετο, καὶ οὗτ' ἰδίᾳ οὔτε ἐν τῷ κοινῷ αὐτοῦ ἀπείχετο, ἀλλ' ἐξ ὧν ἐποίει ἐθανάτα, καὶ πολλὰ πράττων, ἔμελλέ ποτε δίκην αὐτῶν δώσειν. V p. 702.

- 13 ὥς δ' οὖν καὶ ἄλλοι πολλοὶ ἐκ τῶν στωικῶν

καλουμένων λόγων προαχθέντες, μεθ' ὧν καὶ Δη- ^{a. C.}
μήτριος ὁ κυνικός, συχνὰ καὶ οὐκ ἐπιτήδεια τοῖς πα- ⁷¹
ροῦσι δημοσίᾳ, τῷ τῆς φιλοσοφίας προσχήματι κατα-
χρώμενοι, διελέγοντο, καὶ τούτου καὶ ὑποδιέφθειρόν-
τινας, ἔπεισεν ὁ Μουκιανὸς τὸν Οὐεσπασιανὸν πάν-
τας τοὺς τοιούτους ἐκ τῆς πόλεως ἐκβαλεῖν, εἰπὼν
ὀργῇ μᾶλλον ἢ φιλολογίᾳ τινὲ πολλὰ κατ' αὐτῶν.
καὶ πάντας αὐτίκα τοὺς φιλοσόφους ὁ Οὐεσπασιανός,
πλὴν τοῦ Μουσωνίου, ἐκ τῆς Ῥώμης ἐξέβαλε, τὸν
δὲ δὴ Δημήτριον καὶ τὸν Ὀστίλιον καὶ ἐς νήσους
κατέκλεισε. καὶ ὁ μὲν Ὀστίλιος, εἰ καὶ τὰ μάλιστα
μὴ ἐπαύσατο περὶ τῆς φυγῆς ἀκούσας, ἔτυχε γὰρ
διαλεγόμενός τινι, ἀλλὰ καὶ πολλῷ πλείω κατὰ τῆς
μοναρχίας κατέδραμεν, ὅμως παραχρῆμα μετέστη·
τῷ δὲ Δημητρίῳ μὴδ' ὥς ὑπείκοντι ἐκέλευσεν ὁ ³
Οὐεσπασιανὸς λεχθῆναι ὅτι σὺ μὲν πάντα ποιεῖς ἵνα
σε ἀποκτείνω, ἐγὼ δὲ κύνα ὑλακτοῦντα οὐ φονεύω.

τότε δὲ καὶ Καινὶς ἡ τοῦ Οὐεσπασιανοῦ παλλακὴ ¹⁴
μετήλλαξεν. ἐμνημόνευσα δὲ αὐτῆς ὅτι τε πιστοτάτη
ἦν καὶ ὅτι μνήμης ἄριστα ἐπεφύκει. πρὸς γοῦν τὴν
δέσποιναν τὴν Ἀντωνίαν τὴν τοῦ Κλαυδίου μητέρα,
κρύφα τι δι' αὐτῆς τῷ Τιβερίῳ περὶ τοῦ Σηιανοῦ
γράψασαν, καὶ αὐτὸ ἀπαλειφθῆναι εὐθύς, ὅπως μη- ²
δεὶς αὐτοῦ ἔλεγχος ὑπολειφθῇ, κελεύσασαν, “μάτην,
ὦ δέσποινα,” ἔφη τοῦτο προσέταξας· πάντα γὰρ καὶ
ταῦτα, καὶ τὰ ἄλλα ὅσα ἂν ὑπαγορεύσης μοι, ἐν τε
τῇ ψυχῇ ἀεὶ φέρω καὶ οὐδέποτε ἐξαλειφθῆναι δύνα-
ται.” τοῦτό τε οὖν αὐτῆς ἐθαύμασα, καὶ προσέτι ὅτι ¹
καὶ ὁ Οὐεσπασιανὸς αὐτῇ ὑπερέχαιρε, πλεῖστόν τε διὰ
τοῦτο ἴσχυσε, καὶ πλοῦτον ἀμύθητον ἥθροισεν, ὥστε
καὶ νομισθῆναι ὅτι δι' αὐτῆς ἐκεῖνος ἐχρηματίζετο·
πάμπολλα γὰρ παρὰ πολλῶν ἐλάμβανε, τοῖς μὲν ἀρχὰς

τοῖς δὲ ἐπιτροπείας, στρατείας, ἱερωσύνας, ἥδη δέ τισι
 1 καὶ ἀποφάσεις αὐτοῦ πιπράσκουσα. ἀπέκτεινε μὲν γὰρ
 ὁ Οὐεσπασιανὸς χρημάτων ἕνεκα οὐδέναι, ἔσωσε δὲ
 πολλοὺς τῶν διδόντων· καὶ ἡ μὲν λαμβάνουσα ἐκείνη
 ἦν, ὑπωπτεύετο δὲ ὁ Οὐεσπασιανὸς ἐκὼν αὐτῇ ἐπι-
 τρέπειν τοῦτο ποιεῖν ἐκ τῶν ἄλλων ὧν ἐπραττεν, ὧν
 5 ὀλίγα δείγματος ἕνεκα διηγῆσομαι. ἀνδριάντα γὰρ
 πέντε καὶ εἴκοσι μυριάδων στῆσαι οἱ ψηφισαμένων
 τινῶν προέτεινε τὴν χεῖρα καὶ ἔφη “δότε μοι τὸ ἀρ-
 γύριον· ἡ γὰρ βάσις αὐτοῦ αὕτη ἐστί.” καὶ πρὸς
 τὸν Τίτον ἀγανακτοῦντα τῷ τοῦ οὔρου τέλει, ὃ καὶ
 αὐτὸ μετὰ τῶν ἄλλων κατεδείχθη, εἶπε, λαβὼν ἐξ
 αὐτοῦ χρυσοῦς πεπορισμένους καὶ δείξας αὐτῷ,
 “ἰδοὺ, τέκνον, εἴ τι ὄξουσιν.”

15 ἐπὶ δὲ τοῦ Οὐεσπασιανοῦ ἕκτον καὶ ἐπὶ τοῦ Τί-
 a. C. 75 του τέταρτον ἀρχόντων τὸ τῆς εἰρήνης τέμενος κα-
 θιερώθη, ὃ τε κολοσσὸς ὠνομασμένος ἐν τῇ ἱερᾷ ὁδῷ
 ἰδρύνθη· φασὶ δὲ αὐτὸν τό τε ὕψος ἑκατὸν ποδῶν
 καὶ τὸ εἶδος οἱ μὲν τὸ τοῦ Νέρωνος οἱ δὲ τὸ τοῦ
 2 Τίτου ἔχειν. σφαγὰς δὲ ὁ Οὐεσπασιανὸς θηρίων μὲν
 ἐποιεῖτο ἐν τοῖς θεάτροις, μονομαχίαις δὲ ἀνδρῶν
 οὐ πάνυ τι ἔχαιρε, καίτοι τοῦ Τίτου ἐν ταῖς τῶν
 νεανίσκων παιδιαῖς ταῖς ἐν τῇ πατρίδι αὐτοῦ τελου-
 μέναις σκιαμαχήσαντός ποτε πρὸς τὸν Ἀλιηνὸν ὄπλοις.
 3 τοῖς δὲ Πάρθοις πολεμωθείσι πρὸς τινὰς καὶ τῆς
 παρ’ αὐτοῦ συμμαχίας δεηθεῖσιν οὐκ ἐβοήθησεν,
 εἰπὼν ὅτι οὐ προσήκει αὐτῷ τὰ ἀλλότρια πολυπραγ-
 μονεῖν. Βερενίκη δὲ ἰσχυρῶς τε ἦνθαι καὶ διὰ τοῦτο
 καὶ ἐς τὴν Ῥώμην μετὰ τοῦ ἀδελφοῦ τοῦ Ἀγρίππα
 4 ἦλθε· καὶ ὁ μὲν στρατηγικῶν τιμῶν ἡξιώθη, ἡ δὲ
 ἐν τῷ παλατίῳ ὥκησε καὶ τῷ Τίτῳ συνεγίγνετο. προσ-
 εδοκᾶτο δὲ γαμηθήσεσθαι αὐτῷ, καὶ πάντα ἥδη ὥς καὶ

γυνὴ αὐτοῦ οὐσα ἐποίει, ὥστ' ἐκεῖνον δυσχεραίνοντας τοὺς Ῥωμαίους ἐπὶ τούτοις αἰσθόμενον ἀποπέμψασθαι αὐτήν. ἄλλως τε γὰρ πολλὰ ἐθρυλεῖτο, καί τινες καὶ 5 τότε σοφισταὶ κύνειοι ἐς τὸ ἄστυ πῶς παραδύντες, Διογένης μὲν πρότερος ἐς τὸ θέατρον πλήρες ἀνδρῶν ἐσῆλθε καὶ πολλὰ αὐτοὺς λοιδορήσας ἐμαστιγώθη, Ἡρᾶς δὲ μετ' αὐτόν, ὥς οὐδὲν πλεῖον πεισόμενος, πολλὰ καὶ ἄτοπα κυνηδὸν ἐξέκραγε, καὶ διὰ τοῦτο καὶ τὴν κεφαλὴν ἀπετμήθη.

καθ' ὃν δὴ καιρὸν καὶ ταῦτα ἐγένετο· οἶνός τε 16 γὰρ ἐν καπηλείῳ τινὶ τοσοῦτος ὑπὲρ τὸ ἀγγεῖον ὑπερεχύθη ὥστε καὶ ἐς τὴν ὁδὸν προχωρήσαι, καὶ ὁ Σαβῖνος ἐκεῖνος ὁ Γαλάτης ὁ Καῖσαρά ποτε ἑαυτὸν ὀνομάσας καὶ ἐς ὅπλα χωρήσας ἡττηθεὶς τε καὶ ἐς τὸ μνημεῖον κατακρυφθεὶς ἐφανερώθη τε καὶ ἐς τὴν Ῥώμην ἀνήχθη. συναπέθανε δὲ αὐτῷ καὶ ἡ γυνὴ 2 Πεπονίλλα, ἥπερ πῶς καὶ διεσέσωστο αὐτόν, καίτοι καὶ τὰ παιδία τῷ Οὐεσπασιανῷ προβαλοῦσα καὶ ἐλεινότηατον ἐπ' αὐτοῖς λόγον εἰποῦσα, ὅτι ταῦτα, Καῖσαρ, καὶ ἐγέννησα ἐν τῷ μνημείῳ καὶ ἔθρεψα, ἵνα σε πλείονες ἰκετεύσωμεν. δακρυῦσαι μὲν γὰρ αὐτὸν καὶ τοὺς ἄλλους ἐποίησεν, οὐ μέντοι καὶ ἡλεήθησαν. καὶ τούτῳ ἐπεβουλεύθη μὲν ὑπὸ τε τοῦ Ἀλιη- 3 νοῦ καὶ ὑπὸ τοῦ Μαρκέλλου, καίπερ φίλους τε αὐτοὺς ^{a. C.} 79 ἐν τοῖς μάλιστα νομίζων καὶ πάσῃ ἐς αὐτοὺς ἀφθονωτάτῃ τιμῇ χρώμενος, οὐ μὲν καὶ ὑπ' ἐκείνων ἀπέθανε· φωραθέντες γὰρ Ἀλιηνὸς μὲν αὐτοῦ ἐν τῷ βασιλείῳ, ἐξαναστὰς ἐκ τοῦ συσσιτίου, εὐθὺς ἀπεσφάγη τοῦ Τίτου κελεύσαντος, μὴ καὶ φθάσῃ τι τῆς νυκτὸς νεοχμῶσαι, τῶν γὰρ στρατιωτῶν συχνοὺς προπαρεσκεύαστο, Μάρκελλος δὲ κριθεὶς ἐν τῷ 4 συνεδρίῳ καὶ καταδικασθεὶς ἀπέτεμε τὸν λαιμὸν αὐ-

τὸς ἑαυτῷ ξυρῷ. οὕτω που τοὺς φύσει κακοὺς οὐδ' αἰ εὐεργεσίαι νικῶσιν, ὅποτε κακεῖναι τῷ τοσαῦτα εὐηργετηκότι σφᾶς ἐπεβούλευσαν.

- 17 ταῦτα μὲν οὕτως ἔσχεν, Οὐεσπασιανὸς δέ, ὥς μὲν ἡ ἀλήθεια ἔχει, νοσήσας οὐ τῇ ποδάγρα τῇ συνήθει ἀλλὰ πυρετοῖς μετήλλαξεν ἐν τοῖς ὕδασι τῶν Σαβίνων τοῖς Κουτιλίοις ὠνομασμένοις, ὥς δέ τινες καταψευδόμενοι τοῦ Τίτου, ἄλλοι τε καὶ ὁ Ἀδριανὸς ὁ αὐτοκράτωρ, ἐφήμισαν, φάρμακον ἐν συμποσίῳ
2 τινὶ λαβών. ἐγεγόνει δὲ σημεῖα αὐτῷ φέροντα ἐς τοῦτο ὃ τε ἀστὴρ ὁ κομήτης ἐπὶ πολὺ φαντασθεὶς καὶ τὸ μνημεῖον τοῦ Αὐγούστου αὐτόματον ἀνοιχθέν. τῶν δὲ ἰατρῶν ἐπιτιμώντων αὐτῷ ὅτι τῇ τε ἄλλῃ διαίτῃ ὁμοίᾳ νοσῶν ἐχρῆτο καὶ πάντα τὰ προσήκοντα τῇ ἀρχῇ ἐπραττε, "τὸν αὐτοκράτορα δεῖ" ἔφη
3 "ἔστωτα ἀποθνήσκειν." καὶ πρὸς τοὺς περὶ τοῦ κομήτου τι διαλαλοῦντας "οὐκ ἔμοιγε" εἶπεν "ἀλλὰ τῷ τῶν Πάρθων βασιλεῖ προσημαίνει· ἐκεῖνος μὲν γὰρ κομᾶ, ἐγὼ δὲ φαλακρός εἰμι." ἐπειδὴ τε ἐπίστευσεν ὅτι τελευτήσῃ, ἔφη "θεὸς ἤδη γίνομαι." ἔζησε δὲ ἔτη ἐννέα καὶ ἐξήκοντα καὶ μῆνας ὀκτώ, ἐμονάρχησε
4 δὲ ἔτη δέκα ἡμερῶν ἕξ δέοντα. καὶ τούτου συμβαίνει ἐνιαυτόν τε καὶ δύο καὶ εἴκοσιν ἡμέρας ἀπὸ τοῦ θανάτου τοῦ Νέρωνος μέχρι τῆς τοῦ Οὐεσπασιανοῦ ἀρχῆς διελθεῖν. ἔγραψα δὲ τοῦτο τοῦ μή τινος ἀπατηθῆναι, τὴν ἐξαρίθμησιν τοῦ χρόνου πρὸς τοὺς τὴν ἡγεμονίαν
5 ἔχοντας ποιουμένους. ἐκεῖνοι μὲν γὰρ οὐ διεδέξαντο ἀλλήλους, ἀλλὰ ζῶντός τε καὶ ἔτι ἄρχοντος ἑτέρου ἕκαστος αὐτῶν ἐπίστευσεν αὐτοκράτωρ, ἀφ' οὗ γε καὶ ἐς τοῦτο παρέκλυψεν, εἶναι· δεῖ δ' οὐ πάσας σφῶν τὰς ἡμέρας ὥς καὶ ἐφεξῆς ἀλλήλαις ἐκ διαδοχῆς γενομένας ἀριθμεῖν, ἀλλ' ἐφάπαξ πρὸς τὴν

ἀκρίβειαν τοῦ χρόνου, καθάπερ εἴρηται μοι, λογί-
ζεσθαι.

ὁ δὲ δὴ Τίτος οὐδὲν οὔτε φονικὸν οὔτε ἐρωτικὸν 18
μοναρχήσας ἐπραξεν, ἀλλὰ χρηστὸς καίπερ ἐπιβου-
λευθεὶς καὶ σώφρων καίτοι καὶ τῆς Βερενίκης ἐς
Ῥώμην αὐθις ἐλθούσης ἐγένετο. τάχα μὲν γὰρ ὅτι
καὶ μετεβάλετο, οὐ γὰρ ὁμοίως ἄλλω τέ τινες παρα-
δυναστεύουσι καὶ αὐτοὶ αὐταρχοῦσιν, ἀλλ' ἐκεῖνοι 2
μὲν ἀφροντιστοῦντες τῆς τοῦ κρατοῦντος δόξης τῇ
τε ἐξουσίᾳ αὐτοῦ ἀπλήστως ἀποχρῶνται καὶ πολλὰ
ἐπὶ τε φθόνῳ καὶ διαβολῇ αὐτοῦ ποιοῦσιν, οἱ δὲ ἐφ'
αὐτοῦς πάντα ἀνακείμενα εἰδότες προνοοῦνται τι καὶ
τῆς εὐδοξίας· ὥσπερ πού καὶ ὁ Τίτος πρὸς τινα, ὃν 3
πρότερον ἐσπουδάκει, εἶπεν ὅτι οὐχ ὁμοίον ἐστίν
ἐτέρου τι δεῖσθαι καὶ αὐτὸν δικάζειν, οὐδὲ παρ'
ἄλλου τι αἰτεῖν καὶ αὐτὸν διδόναι τινί, ἥδη δὲ καὶ
ὅτι ἐπὶ βραχύτατον, ὥς γε ἐς ἡγεμονίαν εἶπεῖν, ἐπε-
βίω, ὥστε μηδ' ἁμαρτίαν τινὰ αὐτῷ ἐγγενέσθαι.
δύο τε γὰρ ἔτη μετὰ τοῦτο καὶ μῆνας δύο ἡμέρας τε 4
εἴκοσιν ἔζησεν ἐπ' ἐννέα καὶ τριάκοντα ἔτεσι καὶ
μηνσὶ πέντε καὶ ἡμέραις πέντε καὶ εἴκοσι. καὶ αὐτὸν
ἐξ ἴσου κατὰ τοῦτο τῇ τοῦ Αὐγούστου πολυετία
ἄγουσι, λέγοντες ὅτι οὐτ' ἂν ἐκεῖνος ἐφιλήθη ποτὲ
εἰ ἐλάττω χρόνον ἐξήκει, οὐτ' ἂν οὗτος εἰ πλείονα,
ὁ μὲν ὅτι τραχύτερος κατ' ἀρχὰς διὰ τε τοὺς πολέ- 5
μους καὶ διὰ τὰς στάσεις γενόμενος ἠδυνήθη μετὰ
ταῦτα εὐεργεσίαις ἐν τῷ χρόνῳ λαμπρύνεσθαι, ὁ δ'
ὅτι ἐπιεικῶς ἄρξας ἐν ἀκμῇ τῆς δόξης ἀπέθανε, τάχα
ἂν ἐλεγχθεὶς, εἶγε ἐπὶ μακρὸν ἐβεβιώκει, ὅτι εὐτυχίᾳ
πλείονι ἢ ἀρετῇ ἐχρήσατο.

οὐ μὲν ἀλλ' ὁ Τίτος οὐδένα τῶν βουλευτῶν ἐν 19
τῇ αὐτοῦ ἡγεμονίᾳ ἀπέκτεινεν, ἀλλ' οὐδὲ ἄλλος τις

αὐτῷ ἐπὶ τῆς αὐτοῦ ἀρχῆς ἐτελεύτησεν. τὰς τε δίκας
 τὰς τῆς ἀσεβείας οὐτ' αὐτός ποτε ἐδέξατο οὐτ' ἄλλοις
 ἐπέτρεψεν, λέγων ὅτι ἐγὼ μὲν οὐδὲν οὐθ' ὑβρισθῆναι
 2 οὐτε προπηλακισθῆναι δύναμαι· οὐτε γὰρ ἄξιόν τι
 ἐπηγορίας ποιῶ, οὐτε μοι μέλει τῶν ψευδῶς λεγομέ-
 νων· οἱ δὲ μετηλλαχότες τῶν αὐτοκρατόρων αὐτοὶ
 ἑαυτοῖς, ἄνπερ ὡς ἀληθῶς ἥρωές τε ὦσι καὶ δυνάμιν
 τινα ἔχωσι, τιμωρήσουσιν ἂν τί τις αὐτοὺς ἀδικήσῃ.
 3 πολλὰ δὲ καὶ ἄλλα πρὸς τε τὸ ἀσφαλὲς καὶ πρὸς τὸ
 ἄλυπον τῶν ἀνθρώπων κατεστήσατο· καὶ γὰρ γράμ-
 ματα ἐξέθηκε βεβαιῶν πάντα τὰ ὑπὸ τῶν προτέρων
 αὐτοκρατόρων δοθέντα τισίν, ὥστε μὴ καθ' ἑκάστους
 σφῶν αἰτοῦντας αὐτὸν πράγματα ἔχειν, τοὺς τε μη-
 νυτὰς ἐξήλασεν ἐκ τῆς πόλεως.

20 καὶ τούτῳ πολέμου αὐθις ἐν τῇ Βρεττανίᾳ γενο-
 μένου τὰ τε τῶν ἐκεῖ πολεμίων Γναῖος Ἰούλιος Ἀγρι-
 κόλας πάντα κατέδραμε, καὶ πρῶτός γε Ῥωμαίων ὧν
 ἡμεῖς ἴσμεν ἔγνω τοῦθ' ὅτι ἡ Βρεττανία περίρρυτος
 ἐστὶ. στρατιῶται γὰρ τινες στασιάσαντες, καὶ ἐκα-
 2 τοντάρχους χιλιάρχον τε φονεύσαντες, ἐς πλοῖα κατέ-
 φυγον καὶ ἐξαναχθέντες περιέπλευσαν τὰ πρὸς ἐσπέ-
 ραν αὐτῆς, ὥς που τό τε κύμα καὶ ὁ ἄνεμος αὐτοὺς
 ἔφερε, καὶ ἔλαθον ἐκ τοῦ ἐπὶ θάτερα πρὸς τὰ στρα-
 τόπεδα τὰ ταύτῃ ὄντα προσσχόντες. καὶ τούτου καὶ
 ἄλλους ὁ Ἀγρικόλας πειράσσοντας τὸν περίπλουν πέμ-
 ψας ἔμαθε καὶ παρ' ἐκείνων ὅτι νῆσός ἐστιν.

3 ἐν μὲν τῇ Βρεττανίᾳ ταῦτ' ἐγένετο, καὶ ἀπ' αὐ-
 τῶν ὁ μὲν Τίτος αὐτοκράτωρ τὸ πεντεκαιδέκατον
 ἐπεκλήθη, ὁ δὲ Ἀγρικόλας ἐν τε ἀτιμίᾳ τὸ λοιπὸν
 τοῦ βίου καὶ ἐν ἐνδείᾳ, ἅτε καὶ μείζονα ἢ κατὰ στρα-
 τηγὸν καταπράξας, ἔζησε, καὶ τέλος ἐσφάγη δι'
 αὐτὰ ταῦτα ὑπὸ Δομιτιανοῦ, καίπερ τὰς ἐπινικίους

τιμὰς παρὰ τοῦ Τίτου λαβών. ἐν δὲ τῇ Καμπανίᾳ
 φοβερά τινα καὶ θαυμαστὰ συνηνέχθη· πῦρ γὰρ 21
 μέγα κατ' αὐτὸ τὸ φθινόπωρον ἑξαπιναίως ἐξήφθη.
 τὸ γὰρ ὄρος τὸ Βέσβιον ἔστι μὲν πρὸς τῇ θαλάσῃ
 κατὰ Νέαν πόλιν, ἔχει δὲ πύρρος πηγὰς ἀφθόρους.
 καὶ ἦν μὲν ποτε πᾶν ὁμοίως ὑψηλόν, καὶ ἀπ' αὐτοῦ
 μέσου τὸ πῦρ ἀνέτελλε· ταύτῃ γὰρ πεπύρωται μό-
 νον, τὰ δὲ ἔξωθεν αὐτοῦ πάντα ἄπυρα καὶ νῦν ἔτι
 διαμένει. ἐκ δὲ τούτου ἐκείνων μὲν ἀκαύστων αἰὲ 2
 ὄντων, τῶν δὲ ἐν τῷ μέσῳ κραυρουμένων καὶ τεφρου-
 μένων, αἱ περίξ κορυφαὶ τὸ ἀρχαῖον ὕψος ἐς δεῦρο
 ἔχουσι, τὸ δὲ ἔμπυρον πᾶν δαπανηθὲν ἐν τῷ χρόνῳ
 κοῖλον ἐκ τοῦ συνίξειν γέγονεν, ὥστε κυνηγετικῷ τινι
 θεάτρῳ τὸ ὄρος σύμπαν, ὡς μικρὰ μεγάλοις εἰκάσαι,
 εἰκέναι. καὶ αὐτοῦ τὰ μὲν ἄκρα καὶ δένδρα καὶ 3
 ἀμπέλους πολλὰς ἔχει, ὁ δὲ δὴ κύκλος ἀνεῖται τῷ
 πυρί, καὶ ἀναδίδωσι τῆς μὲν ἡμέρας καπνὸν τῆς δὲ
 νυκτὸς φλόγα, ὥστε δόξαι πολλὰ ἐν αὐτῷ καὶ παντο-
 δαπὰ θυμιάσθαι θυμιάματα. καὶ τοῦτο μὲν οὕτως 4
 αἰεὶ, ποτὲ μὲν ἐπὶ μᾶλλον ποτὲ δὲ ἐπὶ ἥττον, γίνεται·
 πολλάκις δὲ καὶ τέφραν ἀναβάλλει, ὅταν ἀθρόον τι
 ὑφίξησῃ, καὶ λίθους ἀναπέμπει, ὅταν ὑπὸ πνεύματος
 ἐκβιασθῇ. ἡχεῖ τε καὶ βοᾷ, ἅτε μὴ συμπεπιλημένας
 ἀλλὰ ἀραιὰς καὶ λαθραίας τὰς ἀναπνοὰς ἔχον.

τοιοῦτον μὲν τὸ Βέσβιον ἔστι, καὶ ταῦτα ἐν αὐτῷ 22
 κατ' ἔτος ὡς πλήθει γίνεται. ἀλλὰ τὰ μὲν ἄλλα ὅσα
 ἐκείνῳ ἐν τῷ χρόνῳ συνηνέχθη, εἰ καὶ μεγάλα παρὰ
 τὸ καθεστηκὸς τοῖς αἰὲ ὁρῶσιν αὐτὰ εἶναι ἔδοξε,
 σμικρὰ ἂν πρὸς τὰ τότε συμβάντα, καὶ τὰ πάντα ἐς
 ἓν συναχθέντα, νομισθείη. ἔσχε γὰρ οὕτως. ἄνδρες 2
 πολλοὶ καὶ μεγάλοι, πᾶσαν τὴν ἀνθρωπίνην φύσιν
 ὑπερβεβληκότες, οἷοι οἱ γίγαντες γράφονται, τοῦτο

μὲν ἐν τῷ ὄρει τοῦτο δ' ἐν τῇ περὶ αὐτὸ χώρα ταῖς
 τε πόλεσι μεθ' ἡμέραν καὶ νύκτωρ ἐν τῇ γῇ περι-
 νοστοῦντες καὶ ἐν τῷ ἀέρι διαφοιτῶντες ἐφαντάζοντο.
 3 καὶ μετὰ τοῦτ' αὐχμοὶ τε δεινοὶ καὶ σεισμοὶ ἐξαίφνης
 σφοδροὶ ἐγίνοντο, ὥστε καὶ τὸ πεδλίον ἐκεῖνο πᾶν
 ἀναβράττεσθαι καὶ τὰ ἄκρα ἀναπηδᾶν. ἡχαί τε αἱ
 μὲν ὑπόγειοι βρονταῖς ἐοικυῖται αἱ δὲ ἐπίγειοι μυκη-
 θμοῖς ὅμοιαι συνέβαινον, καὶ ἡ τε θάλασσα συνέβρεμε
 4 καὶ ὁ οὐρανὸς συνεπήχει. καὶ τοῦτου κτύπος τε
 ἐξαίσιος ἐξαπιναίως ὥς καὶ τῶν ὀρῶν συμπιπτόντων
 ἐξηκούσθῃ, καὶ ἀνέθορον πρῶτον μὲν λίθοι ὑπερμε-
 γέθεις, ὥστε καὶ ἐς αὐτὰ τὰ ἄκρα ἐξικέσθαι, ἔπειτα
 πῦρ πολὺ καὶ καπνὸς ἄπλετος, ὥστε πάντα μὲν τὸν
 ἀέρα συσκιασθῆναι, πάντα δὲ τὸν ἥλιον συγκρυφθῆ-
 23 ναι καθάπερ ἐκλελοιπότα. νύξ τε οὖν ἐξ ἡμέρας καὶ
 σκότος ἐκ φωτὸς ἐγένετο· καὶ ἐδόκουν οἱ μὲν τοὺς
 γίγαντας ἐπανίστασθαι, πολλὰ γὰρ καὶ τότε εἰδῶλα
 αὐτῶν ἐν τῷ καπνῷ διεφαίνετο, καὶ προσέτι καὶ θαλ-
 πύγων τις βοή ἠκούετο, οἱ δὲ καὶ ἐς χάος ἢ καὶ πῦρ
 2 τὸν κόσμον πάντα ἀναλίσκεσθαι. καὶ διὰ ταῦτ' ἔφυ-
 γον οἱ μὲν ἐκ τῶν οἰκιῶν ἐς τὰς ὁδοὺς οἱ δὲ ἔξωθεν
 ἔσω, ἔκ τε τῆς θαλάσσης ἐς τὴν γῆν καὶ ἐξ ἐκείνης
 ἐς τὴν θάλασσαν, οἷα τεταραγμένοι καὶ πᾶν τὸ ἀπὸ
 σφῶν ἀπὸν ἀσφαλέστερον τοῦ παρόντος ἠγούμενοι.
 3 ταῦτά τε ἅμα ἐγίνετο, καὶ τέφρα ἀμύθητος ἀνεφυ-
 σήθη καὶ τὴν τε γῆν τὴν τε θάλασσαν καὶ τὸν ἀέρα
 πάντα κατέσχε, καὶ πολλὰ μὲν καὶ ἄλλα, ὥς που καὶ
 ἔτυχε, καὶ ἀνθρώποις καὶ χώραις καὶ βοσκήμασιν
 ἐλυμήνατο, τοὺς δὲ δὴ ἰχθύας τὰ τε ὄρνεα πάντα
 διέφθειρε, καὶ προσέτι καὶ πόλεις δύο ὅλας, τό τε
 Ἡρκουλάνεον καὶ τοὺς Πομπηίους, ἐν θεάτρῳ τοῦ
 4 ὁμίλου αὐτῆς καθημένου, κατέχωσε. τοσαύτῃ γὰρ

ἡ πᾶσα κόνις ἐγένετο ὥστ' ἀπ' αὐτῆς ἦλθε μὲν καὶ
 ἐς Ἀφρικὴν καὶ ἐς Συρίαν καὶ ἐς Αἴγυπτον, ἦλθε δὲ
 καὶ ἐς τὴν Ῥώμην, καὶ τὸν τε αἶρα τὸν ὑπὲρ αὐτῆς
 ἐπλήρωσε καὶ τὸν ἥλιον ἐπεσκίασε. καὶ συνέβη
 κἄνταῦθα θεὸς οὐ μικρὸν ἐπὶ πολλὰς ἡμέρας οὕτ'
 εἰδόσι τοῖς ἀνθρώποις τὸ γεγονὸς οὕτ' εἰκάσαι δυνα-
 μένοις, ἀλλ' ἐνόμιζον καὶ ἐκεῖνοι πάντα ἄνω τε καὶ
 κάτω στρέφεσθαι, καὶ τὸν μὲν ἥλιον ἐς τὴν γῆν
 ἀφανίζεσθαι, τὴν δὲ γῆν ἐς τὸν οὐρανὸν ἀνιέναι. 24

ἡ μὲν οὖν τέφρα αὕτη οὐδὲν μέγα τότε κακὸν ^{a. C.} 80
 αὐτοὺς εἰργάσατο, ὕστερον γὰρ νόσον σφίσι λοιμώδη
 δεινὴν ἐνέβαλε, πῦρ δὲ δὴ ἕτερον ἐπίγειον τῷ ἐξῆς
 ἔτει πολλὰ πάνυ τῆς Ῥώμης, τοῦ Τίτου πρὸς τὸ πά-
 θημα τὸ ἐν τῇ Καμπανίᾳ γενόμενον ἐκδημήσαντος,
 ἐπενείματο· καὶ γὰρ τὸ Σεραπεῖον καὶ τὸ Ἰσεῖον τὰ
 τε σέπτα καὶ τὸ Ποσειδώνιον τό τε βαλανεῖον τὸ τοῦ
 Ἀγρίππου καὶ τὸ Πάνθειον τό τε διριβιτώριον καὶ
 τὸ τοῦ Βάλβου θέατρον καὶ τὴν τοῦ Πομπηίου σκη-
 νήν, καὶ τὰ Ὀκταουρία οἰκήματα μετὰ καὶ τῶν βι-
 βλίων, τὸν τε νεὼν τοῦ Διὸς τοῦ Καπιτωλίου μετὰ
 τῶν συννάων αὐτοῦ κατέκαυσεν. οὕτω τὸ κακὸν
 οὐκ ἀνθρώπινον ἀλλὰ δαιμόνιον ἐγένετο· πάρεστι
 γὰρ ἐκ τούτων ὧν κατέλεξα παντὶ τῷ τεκμήρασθαι
 καὶ τᾶλλα τὰ ἀπολλύμενα. ὁ δ' οὖν Τίτος τοῖς μὲν
 Καμπανοῖς δύο ἄνδρας ἐκ τῶν ὑπατευκότων οἰκιστὰς
 ἔπεμψε, καὶ χρήματα ἄλλα τε καὶ τὰ τῶν ἄνευ κλη-
 ρονόμων τεθνηκότων ἐδωρήσατο· αὐτὸς δὲ οὐδὲν
 οὔτε παρ' ἰδιώτου οὔτε παρὰ πόλεως οὔτε παρὰ βα-
 σιλέως, καίτοι πολλῶν πολλὰ διδόντων αὐτῷ καὶ
 ὑπισχνουμένων, ἔλαβεν, ἀνέστησε μέντοι καὶ ἐκ τῶν
 ὑπαρχόντων πάντα. καὶ ἐπὶ μὲν τοῖς ἄλλοις οὐδὲν 25
 ἐξαίρετον ἔπραξε, τὸ δὲ δὴ θέατρον τὸ κυνηγετικὸν

τό τε βαλανεῖον τὸ ἐπώνυμον αὐτοῦ ἱερῶσας πολλὰ
καὶ θαυμαστὰ ἐποίησε. γέρανοί τε γὰρ ἀλλήλοις ἐμα-
χέσαντο καὶ ἐλέφαντες τέσσαρες, ἄλλα τε ἐς ἐνακισχί-
λια καὶ βοτὰ καὶ θηρία ἀπεσφάγη, καὶ αὐτὰ καὶ
γυναῖκες, οὐ μέντοι ἐπιφανεῖς, συγκατειργάσαντο.
2 ἄνδρες τε πολλοὶ μὲν ἐμονομάχησαν, πολλοὶ δὲ καὶ
ἀθρόοι ἐν τε πεξομαχίαις καὶ ἐν ναυμαχίαις ἡγωνί-
σαντο. τὸ γὰρ θέατρον αὐτὸ ἐκεῖνο ὕδατος ἐξαίφνης
πληρώσας ἐσήγαγε μὲν καὶ ἵππους καὶ ταύρους καὶ
ἄλλα τινὰ χειροήθη, δεδιδαγμένα πάνθ' ὅσα ἐπὶ τῆς
γῆς πράττειν καὶ ἐν τῷ ὕδατι, ἐσήγαγε δὲ καὶ ἀνθρώ-
3 πους ἐπὶ πλοίων. καὶ οὗτοι μὲν ἐκεῖ, ὡς οἱ μὲν Κερ-
κυραῖοι οἱ δὲ Κορίνθιοι ὄντες, ἐναυμάχησαν, ἄλλοι
δὲ ἔξω ἐν τῷ ἄλσει τῷ τοῦ Γαῖου τοῦ τε Λουκίου,
ὃ ποτε ὁ Αὐγουστος ἐπ' αὐτὸ τοῦτ' ὠρύξατο. καὶ
γὰρ ἐνταῦθα τῇ μὲν πρώτῃ ἡμέρᾳ μονομαχία τε καὶ
θηρίων σφαγή, κατοικοδομηθείσης σάνισι τῆς κατὰ
4 πρόσωπον τῶν εἰκόνων λίμνης καὶ ἰκρία πέριξ λαβού-
σης, τῇ δὲ δευτέρᾳ ἵπποδρομία καὶ τῇ τρίτῃ ναυ-
μαχία τρισχιλίων ἀνδρῶν καὶ μετὰ τοῦτο καὶ πεξο-
μαχία ἐγένετο· νικήσαντες γὰρ οἱ Ἀθηναῖοι τοὺς
Συρακουσίους, τούτοις γὰρ τοῖς ὀνόμασι χρησάμενοι
ἐναυμάχησαν, ἐπεξῆλθον ἐς τὸ νησίδιον, καὶ προσβα-
λόντες τείχει τινὶ περὶ τὸ μνημεῖον πεποιημένῳ εἶλον
αὐτό. ταῦτα μὲν ἐς ὅσιν ἦκοντα καὶ ἐφ' ἑκατὸν ἡμέ-
ρας ἐγένετο, παρέσχε δὲ τινα καὶ ἐς ὠφέλειαν φέ-
5 ροντα αὐτοῖς· σφαιρία γὰρ ξύλινα μικρὰ ἄνωθεν ἐς
τὸ θέατρον ἐρρίπτει, σύμβολον ἔχοντα τὸ μὲν ἐδω-
δίμου τινὸς τὸ δὲ ἐσθῆτος τὸ δὲ ἀργυροῦ σκεύους,
ἄλλο χρυσοῦ, ἵππων, ὑποξυγίων, βοσκημάτων, ἀν-
δραπόδων, ἃ ἀρπάσαντάς τινας ἔδει πρὸς τοὺς δοτῆ-
ρας αὐτῶν ἀπενεγκεῖν καὶ λαβεῖν τὸ ἐπιγεγραμμένον.

διατελέσας δὲ ταῦτα, καὶ τῇ γε τελευταίᾳ ἡμέρᾳ 26
καταδακρύσας ὥστε πάντα τὸν δῆμον ἰδεῖν, οὐδὲν
ἔτι μέγα ἔπραξεν, ἀλλὰ τῷ ἐπιγιγνομένῳ ἔτει, ἐπὶ τε ^{a. C.} 81
τοῦ Φλαουλίου καὶ ἐπὶ τοῦ Πολλίωνος τῶν ὑπάτων,
καθιερώσας ὅσα εἴρηται, μετήλλαξεν ἐν τοῖς ὕδασιν
ἐν οἷς καὶ ὁ πατὴρ αὐτοῦ, ὥς μὲν ἡ φήμη λέγει, πρὸς 2
τοῦ ἀδελφοῦ ἀναλωθεὶς, ὅτι καὶ πρότερον ἐπεβεβού-
λευτο ὑπ' αὐτοῦ, ὥς δέ τινες γράφουσι, νοσήσας·
ἔμπνουν γάρ τοι αὐτὸν ὄντα καὶ τάχα περιγενέσθαι
δυνάμενον ἐς λάρνακα χιόνος πολλῆς γέμουσαν ὁ
Δομιτιανὸς ἐνέβαλεν, ἵνα θᾶσσον ἀποθάνῃ. ἔτι γοῦν 3
ζῶντος αὐτοῦ ἐς τε τὴν Ῥώμην ἀφίππευσε καὶ ἐς τὸ
στρατόπεδον ἐσῆλθε, τὴν τε ἐπὶ κλησιν καὶ τὴν ἐξου-
σίαν τοῦ αὐτοκράτορος ἔλαβε, δούς αὐτοῖς ὅσον περ
καὶ ὁ ἀδελφὸς αὐτοῦ ἐδεδώκει. ὁ δ' οὖν Τίτος ἀπο-
ψύχων εἶπε μὲν ὅτι ἐν μόνον ἐπλημμέλησα, τί δὲ δὴ
τοῦτο εἶη οὐ διεσάφησεν, ἀλλ' οὐδ' ἄλλος οὐδεὶς
ἀκριβῶς ἀνέγνω. οἱ μὲν γὰρ τὸ οἱ δὲ τὸ κατεΐκασαν·
κρατεῖ δ' οὖν, ὥς μὲν τινες λέγουσιν, ὅτι τὴν Δομι- 4
τίαν τὴν τοῦ ἀδελφοῦ γυναῖκα ἔσχεν, ὥς δ' ἕτεροι,
οἷς ἐγὼ πείθομαι, ὅτι τὸν Δομιτιανὸν σαφῶς ἐπιβου-
λεύσαντά οἱ λαβὼν οὐκ ἀπέκτεινεν, ἀλλ' αὐτός τε
ὑπ' ἐκείνου παθεῖν τοῦτο μᾶλλον εἴλετο, καὶ τὴν
τῶν Ῥωμαίων ἀρχὴν ἀνδρὶ τοιούτῳ ἐξέδωκεν οἶον
ἡ διέξοδος τοῦ λόγου δηλώσει. ἤρξε δὲ δύο ἔτη καὶ
μῆνας δύο ἡμέρας τε εἵκοσιν, ὥς προεῖρηται.

EPITOME LIB. LXVII.

Δομιτιανὸς δὲ ἦν μὲν καὶ θρασὺς καὶ ὀργίλος, ἦν δὲ καὶ ἐπίβουλος καὶ κρυψίνους, ὥστε ἀφ' ἑκατέρων τῶν μὲν τὸ προπετὲς τῶν δὲ τὸ δόλιον ἔχων, πολλὰ μὲν ὥς σκηπτὸς ὀξέως ἐμπίπτων τισὶν ἐλυμαίνετο, πολλὰ δὲ καὶ ἐκ παρασκευῆς ἐκακούργει.

2 θεῶν μὲν γὰρ τὴν Ἀθηνᾶν ἐς τὰ μάλιστα ἠγάλλε, καὶ διὰ τοῦτο καὶ τὰ Παναθήναια μεγάλως ἐώρταξε, καὶ ἐν αὐτοῖς ἀγῶνας καὶ ποιητῶν καὶ λογογράφων μονομάχων τε κατ' ἔτος ὥς εἰπεῖν ἐν τῷ Ἀλβανῷ ἐποίει· τοῦτο γὰρ τὸ χωρίον ὑπὸ τὸ ὄρος τὸ Ἀλβανόν, ἀφ' οὗπερ οὕτως ὠνομάσθη, ὃν ὥσπερ τινὰ ἀκρόπολιν

3 ἐξείλετο· ἄνθρωπον δὲ ἐφίλησε μὲν ἀληθῶς οὐδένα πλὴν γυναικῶν τινων, ἐπλάττετο δὲ ἀγαπᾶν ἀεὶ ὃν ἀεὶ μάλιστα ἀποσφάξαι ἠθέλεν. οὕτω γὰρ ἄπιστος καὶ πρὸς αὐτοὺς τοὺς χαριζομένους τι ἔς τε τὰ δεινότατα ὑπηρετοῦντας αὐτῷ ἐγένετο ὥσθ', ὅποτε τινὲς ἢ χρήματα αὐτῷ πολλὰ πορίσειαν ἢ ἀνθρώπους πολλοὺς συκοφαντήσειαν, πάντως αὐτοὺς ἐφθειρε, καὶ μάλιστα τοὺς δούλους τοὺς κατὰ δεσποτῶν τι

4 μηνύσαντας. καὶ οὕτω καὶ ἐκεῖνοι, καίπερ ἀργύριον καὶ τιμὰς καὶ ἀρχὰς ὁμοῦ οἱ λαμβάνοντες, οὗτ' ἐντιμότερον τῶν ἑτέρων οὗτ' ἀσφαλέστερον διῆγον, ἀλλ' ἐπ' αὐτοῖς οἷς ὑπὸ τοῦ Δομιτιανοῦ παρακαλούμενοι

ἔπραττον ἀπώλλυντο, ἵνα δὴ καὶ τὰ ἀδικήματα ὑπ' αὐτῶν μόνων γεγονέναι δοκῇ. τῇ δ' αὐτῇ ταύτῃ διανοίᾳ καὶ προέγραψέ ποτε ὅτι αὐτοκράτωρ ὅταν μὴ κολάξῃ τοὺς συκοφάντας, αὐτός σφας ποιεῖ τοιούτους. Inde a 4, 1 V p. 705.

τοιούτος δὲ δὴ πρὸς πάντας παρ' ὅλην τὴν ἡγε- 2
μονίαν γενόμενος πολὺ καὶ ἑαυτὸν ὑπερεβάλετο ἐν
τῇ τῶν τοῦ πατρὸς τοῦ τε ἀδελφοῦ φίλων ἀτίμῳ τε
καὶ ὀλεθρίῳ μεταχειρίσει. καίτοι καὶ αὐτὸς γράμμα
ἐξέθηκε τηρῶν πάντα τὰ πρὸς τε ἐκείνων καὶ πρὸς
τῶν ἄλλων αὐτοκρατόρων δοθέντα τισίν. ἀλλὰ τοῦτο 2
μὲν καλλώπισμα ἄλλως ἦν. ἐμίσει γὰρ αὐτούς, ὅτι
τε μὴ πάνθ' ὅσα ἤτει, πολλὰ τε καὶ οὐ προσήκοντα
ὄντα, παρέσχον αὐτῷ, καὶ ὅτι ἐν τιμῇ τινι ἐγεγέννητο.
πᾶν γὰρ τὸ ὑπὲρ τοὺς πολλοὺς ἀγαπηθέν τε ὑπ'
αὐτῶν καὶ δυνηθέν ἐν ἐχθροῦ μοίρᾳ ἐτίθετο. καὶ 3
διὰ τοῦτο, καίπερ καὶ αὐτὸς Ἑαρίνου τινὸς εὐνούχου
ἐρῶν, ὅμως, ἐπειδὴ καὶ ὁ Τίτος ἰσχυρῶς περὶ τοὺς
ἐκτομίας ἐσπουδάκει, ἀπηγόρευσε ἐπὶ ἐκείνου ὕβρει
μηδένα ἔτι ἐν τῇ τῶν Ῥωμαίων ἀρχῇ ἐκτέμνεσθαι.
τὸ δ' ὅλον ἔλεγε τοὺς αὐτοκράτορας τοὺς μὴ πολλοὺς
κολάζοντας οὐκ ἀγαθοὺς ἀλλ' εὐτυχεῖς εἶναι.

ὅτι ὁ αὐτὸς οὐκ ἐφρόντιζεν οὔτε τῶν τὸν Τίτον 4
ἐπαινούντων ὅτι μηδένα βουλευτὴν ἀπέκτεινεν, οὔθ'
ὅτι ἡ γερουσία πολλάκις ἡξίου ψηφισθῆναι μὴ ἐξεῖ-
ναι τῷ αὐτοκράτορι τῶν ὁμοτίμων τινὰ ἀπολέσαι.
πάνυ γὰρ οὖν σφισι πολὺ διέφερεν εἴτε ἰδίᾳ τινὰ
αὐτῶν εἴτε καὶ δι' ἐκείνων καταχρήσαιο, ὥσπερ τι
ἀντειπεῖν ἢ καὶ μὴ καταψηφίσασθαι τινος δυναμέ-
νοις. ἐπήνουν δὲ τὸν Τίτον τινὲς οὐχ ὅτι καὶ ἀκού- 5

2, 1, 4. καίτοι — 2, 1, ἦν inserta ex V p. 705.

2, 4, 1. ὅτι — 5, 4, ἕτερον inserta ex V p. 706.

οντος τοῦ Δομιτιανοῦ, ἴσον γὰρ ἂν ἡμάρτανον ὥσπερ
 ἂν εἰ αὐτὸν ἐκεῖνον παρόντα καὶ ἀκούοντα ἐλοιδόρουν,
 ἀλλ' ὅτι ἠπίστατο αὐτοὺς λάθρα τοῦτο ποιοῦντας . . .
 ἐπεὶ τοι καὶ ἕτερον σκηνοποιία τινὲ ἐοικὸς ἐγίγνετο.
 6 αὐτός τε γὰρ καὶ φιλεῖν τὸν ἀδελφὸν καὶ πενθεῖν
 προσεποιεῖτο, καὶ τοὺς τε ἐπαίνους τοὺς ἐπ' αὐτῷ
 μετὰ δακρύων ἔλεξε καὶ ἐς τοὺς ἥρωας αὐτὸν σπου-
 δῇ ἐσέγραψε, πάντα τὰ ἐναντιώτατα ὧν ἐβούλετο
 σκηπτόμενος, ἀμέλει καὶ τὴν ἵπποδρομίαν τὴν τῶν
 7 γενεσίων αὐτοῦ κατέλυσεν· καὶ οἱ ἄλλοι οὐδ' ὅπως
 συνάχθαι οὐδ' ὅπως συνήδουντο ἀσφαλῶς εἶχον,
 τὸ μὲν ὅτι τὴν γνώμην αὐτοῦ λυπεῖν, τὸ δὲ ὅτι τὴν
 προσποίησιν ἐλέγχειν ἔμελλον.

3 τὴν δὲ γυναῖκα τὴν Δομιτίαν ἐβουλεύσατο μὲν
 a. C. 83 σφάξαι ἐπὶ μοιχείᾳ, παρακληθεὶς δὲ ὑπὸ τοῦ Οὐρσου
 ἀπεπέμψατο, τὸν Πάριν τὸν ὀρχηστὴν ἐν μέσῃ τῇ
 ὁδῷ δι' αὐτὴν φονεύσας. ἐπειδὴ δὲ πολλοὶ καὶ ἄν-
 1 θεσι καὶ μύροις τὸν τόπον ἐκεῖνον ἐτίμων, ἐκέλευσε
 2 τούτους σφάττεσθαι. καὶ τούτου τῇ ἀδελφιδῇ τῇ
 ἰδίᾳ, ἥγουν τῇ Ἰουλίᾳ, ἀπαρακαλυπτότερον ὥς γαμε-
 3 τῇ συνῶκει. πολλοὺς δὲ τῶν πρώτων ἀνδρῶν κατὰ
 πολλὰς προφάσεις φόνοις τε καὶ ὑπερορίαις ἐκποδῶν
 ποιούμενος, οὐδὲ τῶν ἀειπαρθένων ἐφείσατο ἀλλ'
 ὥς καὶ ἠνδρωμένας ἐτιμωρήσατο, ὅτε καὶ λέγεται,
 σκληρᾶς καὶ τραχείας τῆς περὶ αὐτὰς ἐξετάσεως γε-
 νομένης καὶ πολλῶν αἰτιαθέντων καὶ κολαζομένων,
 οὐκ ἐνεγκὼν εἰς τῶν ποντιφίκων Ἐλούιος Ἀγρίππας
 ἀλλ' ἐκπλαγεὶς αὐτοῦ ἐν τῷ συνεδρίῳ, ὥσπερ εἶχεν,
 ἀποψύξαι.

4 ὅτι καὶ ἐπὶ τούτῳ ἠγάλλετο, ὅτι τὰς ἀειπαρθένους
 ὥς ἠνδρωμένας οὐ κατώρυξεν ἀλλ' ἄλλως ἀποθνή-
 σκειν ἐκέλευσε. V p. 706.

ὅτι καὶ συχνοὺς μεθιστάς που κατεχρήσατο, καὶ οὐκ ὀλίγους γε αὐτοὺς ὑφ' ἑαυτῶν παρεσκεύαζε τρόπον τινὰ ἀποθνήσκειν, ἵνα ἐθελοντηδὸν ἄλλ' οὐχ ὑπ' ἀνάγκης δοκῶσι τοῦτο πάσχειν. *ib.*

ἐκστρατεύσας δὲ ἐς τὴν Γερμανίαν, καὶ μηδ' ἐο- 4
ρακῶς που πόλεμον ἐπανῆκε. τί γὰρ δεῖ καὶ λέγειν ^{a. C.} 84
ἃ διὰ τοῦτο καὶ ἐκείνῳ τότε καὶ τοῖς ἄλλοις τοῖς ὁμοίοις αὐτῷ αὐτοκράτορσιν ἀεὶ ἐδόθη, ἵνα μὴ προσ-
υποπτεύοντες ἔκ τε τῆς ὀλιγότητος καὶ ἐκ τῆς σμικρό-
τητος τῶν τιμῶν ἐλέγχεσθαι χαλεπαίνωσι; καίτοι καὶ 2
τοῦτο δεινότατον ἔσχεν, ὅτι καὶ κολακεύεσθαι ἤθελε,
καὶ ἀμφοτέροις ὁμοίως ἤχθετο, καὶ τοῖς θεραπεύουσι
καὶ τοῖς μή, τοῖς μὲν ὅτι θωπεύειν τοῖς δὲ ὅτι καταφρο-
νεῖν ἐδόκουν. οὐ μὲν ἄλλὰ τῇ μὲν βουλῇ χαίρειν ἐφ' οἷς
ἐψηφίζοντο προσεποιεῖτο, τὸν δὲ δὴ Οὐρσον ὀλίγου
ἀπέκτεινεν, ὅτι μὴ τοῖς πρᾶσσομένοις ὑπ' αὐτοῦ ἡρέ-
σκετο, καὶ τῆς Ἰουλίας αἰτησαμένης ὑπατον ἀπέδειξεν.
οὐ μὲν ἄλλ' ἐπὶ πλεῖον ἐπαρθεὶς ὑπ' ἀνοίας ὑπατος 3
μὲν ἔτη δέκα ἐφεξῆς, τιμητῆς δὲ διὰ βίου πρῶτος δὴ καὶ
μόνος καὶ ἰδιωτῶν καὶ αὐτοκρατόρων ἐχειροτονήθη,
ῥαβδούχοις τε τέσσαρσι καὶ εἴκοσι καὶ τῇ στολῇ τῇ
ἐπινικίῳ, ὅταν ἐς τὸ βουλευτήριον ἐσίῃ, χρῆσθαι·
ἔλαβε. τὸν τε Ὀκτώβριον Δομιτιανὸν ἀντωνόμασεν, 4
ὅτι ἐν αὐτῷ ἐγεγέννητο. τοῖς δὲ ἄρματηλάταις δύο
γέννη ἕτερα, τὸ μὲν χρυσοῦν τὸ δὲ πορφυροῦν ὀνομά-
σας, προσκατέστησε. τοῖς τε θεωμένοις συχνὰ διὰ
τῶν σφαιρίων ἐδίδου, καὶ ποτε καὶ ἐδείπνισεν αὐ-
τοὺς κατὰ χώραν καθημένους, οἶνόν τε σφισι πολ-
λαχῇ ῥέοντα νυκτὸς παρέσχεν. ἃ δὲ τοῖς μὲν πολλοῖς 5
ἐν ἡδονῇ, ὥς εἰκός, ἦν, τοῖς δὲ δυνατοῖς ὀλέθρου
αἷτια καθίστατο· οὐ γὰρ ἔχων ὁπόθεν ἀναλώσει, συ-

χνούς ἐφόνευε, τοὺς μὲν ἐσάγων ἐς τὸ βουλευτήριον, τῶν δὲ καὶ ἀπόντων κατηγορῶν. ἤδη δὲ καὶ ἐξ ἐπιβουλῆς ἐνίλους λαθραίοις φαρμάκοις ἀπήλλασσε.

5 ὅτι Χαριόμηρος ὁ τῶν Χερούσκων βασιλεύς, ὑπὸ Χάττων ἐκ τῆς ἀρχῆς διὰ τὴν πρὸς Ῥωμαίους φιλίαν ἐκπεσών, τὸ μὲν πρῶτον ἑταίρους τινὰς παρέλαβε καὶ κρείττων ἐν τῇ καθόδῳ ἐγένετο, ἔπειτα ἐγκαταλειφθεὶς ὑπ' αὐτῶν ἐπειδὴ ὁμήρους τοῖς Ῥωμαίοις ἔπεμψε, τὸν Δομιτιανὸν ἰκέτευσε καὶ συμμαχίας μὲν οὐκ ἔτυχε, χρήματα δὲ ἔλαβεν. U p. 390.

2 ὅτι ἐν τῇ Μυσίᾳ Λύγιοι Σουήβοις τισὶ πολεμωθέντες πρέσβεις ἔπεμψαν, αἰτοῦντες συμμαχίαν παρὰ Δομιτιανοῦ, καὶ ἔλαβον οὐ τῷ πλήθει ἰσχυρὰν ἀλλὰ τῷ ἀξιώματι· ἑκατὸν γὰρ ἱππεῖς μόνοι αὐτοῖς ἐδόθησαν. ἀγανακτήσαντες ἐπὶ τούτῳ οἱ Σουῆβοι προσπαρέλαβον Ἰάζυγας, καὶ προπαρεσκευάζοντο ὥς καὶ μετ' αὐτῶν τὸν Ἰστρον διαβησόμενοι. ib.

3 ὅτι Μάσυος ὁ Σεμνόνων βασιλεὺς καὶ Γάννα παρθένος, ἣν δὲ μετὰ τὴν Οὐελήδαν ἐν τῇ Κελτικῇ θειάζουσα, ἦλθον πρὸς τὸν Δομιτιανόν, καὶ τιμῆς παρ' αὐτοῦ τυχόντες ἀνεκομίσθησαν. U p. 400.

6 μέγιστος δὲ δὴ πόλεμος Ῥωμαίοις τότε πρὸς τοὺς
a. C. 86 Δακοὺς ἐγένετο, ὧν τότε Δεκέβαλος ἐβασίλευε, δεινὸς μὲν συνεῖναι τὰ πολέμια δεινὸς δὲ καὶ πρᾶξι, καὶ ἐπελθεῖν εὖστοχος, ἀναχωρῆσαι καίριος, ἐνέδρας τεχνίτης, μάχης ἐργάτης, καὶ καλῶς μὲν νίκη χρήσασθαι καλῶς δὲ ἡτταν διαθέσθαι εἰδώς· ἀφ' οὗ δὴ καὶ ἀνταγωνιστῆς ἀξιόμαχος ἐπὶ πολὺ τοῖς Ῥωμαίοις
2 ἐγένετο. Δακοὺς δὲ αὐτοὺς προσαγορεύω, ὥσπερ

6, 1, 2. ὅτι Δούρας, οὗ ἡγεμονία ἐγίνετο, ἐκὼν αὐτῆς παρεχώρησε τῷ Δεκεβάλῳ τῷ Δακῶν βασιλεῖ, ὅτι δεινὸς μὲν σ. τὰ π. ἦν δεινὸς V p. 709.

που καὶ αὐτοὶ ἑαυτοὺς καὶ οἱ Ῥωμαῖοί σφας ὀνομά-
 ζουσιν, οὐκ ἄγνοῶν ὅτι Ἑλλήνων τινὲς Γέτας αὐτοὺς
 λέγουσιν, εἴτ' ὀρθῶς εἴτε καὶ μὴ λέγοντες· ἐγὼ γὰρ
 οἶδα Γέτας τοὺς ὑπὲρ τοῦ Αἴμου παρὰ τὸν Ἰστρον
 οἰκοῦντας. ὁ Δομιτιανὸς μὲν οὖν ἐξεστρατεύσατο 3
 μὲν ἐπ' αὐτούς, οὐ μέντοι καὶ τοῦ πολέμου προσή-
 ψατο, ἀλλ' ἐν πόλει τινὶ Μυσίας ὑπομείνας ὕβριζεν
 ὥσπερ εἰώθει· οὐ γὰρ ὅτι τό τε σῶμα ἄπονος καὶ
 τὴν ψυχὴν ἄτολμος, ἀλλὰ καὶ ἄσωτότατος καὶ ἄσελ-
 γέστατος καὶ πρὸς γυναῖκας καὶ πρὸς μεράκια ἦν.
 ἄλλους δὲ πέμπων ἐς τὸν πόλεμον στρατηγοὺς τὰ
 πλείω κακῶς ἀπήλλασσεν.

ὅτι ὁ αὐτὸς πταίσας τοῖς στρατιάρχαις ἐπεκάλει. 4
 τὰ μὲν γὰρ ἀμείνω πάντα, καίτοι μηδὲν αὐτῶν πράτ-
 των, προσεποιεῖτο, τῶν δὲ δὴ χειρόνων ἑτέρους, εἰ
 καὶ ἐκ τῆς ἐκείνου τι κελεύσεως συνεβεβήκει, ἡτιᾶτο.
 καὶ ἐμίσει μὲν τοὺς κατορθώσαντάς τι, ἐμέμφετο δὲ
 τοὺς πταίσαντας. V p. 709.

ὅτι ὁ Δομιτιανὸς Κουάδους καὶ Μαρκομάννους 7
 ἀμύνασθαι, ὅτι μὴ ἐβοήθησάν οἱ κατὰ Δακῶν, ἡθέ- ^{a. C.} 90
 λησε, καὶ ἦλθεν ἐς Παννονίαν σφίσι πολεμήσων,
 καὶ τοὺς πρεσβευτὰς τοὺς δευτέρους, οὓς ἔπεμψαν
 ὑπὲρ εἰρήνης, ἀπέκτεινεν. U p. 399.

ὅτι ὁ Δομιτιανὸς ἡττηθεὶς ὑπὸ Μαρκομάννων καὶ 2
 φυγῶν ἔπεμψε διὰ ταχέων πρὸς τὸν Δεκέβαλον τὸν
 Δακῶν βασιλέα, καὶ ἐς σπονδὰς αὐτὸν ὑπηγάγετο,
 ἃς πολλάκις αἰτήσαντι αὐτῷ πρότερον οὐκ ἔδεδώκει.
 καὶ ὅς ἐδέξατο μὲν τὴν σύμβασιν, δεινῶς γὰρ ἐτετα-
 λαιπώρητο, οὐ μέντοι καὶ αὐτὸς ἡθέλησεν ἐς λόγους
 αὐτῷ ἐλθεῖν, ἀλλ' ἔπεμψε τὸν Διηγιν μετὰ τῶν ἀν-
 δρῶν, τὰ τε ὅπλα καὶ αἰχμαλώτους τινάς, ὥς καὶ

6, 3, 3. ἀλλ' — 4, εἰώθει inserta ex V p. 709.

3 μόνους ἐκείνους ἔχων, δώσοντα. γενομένου δὲ τού-
του ὁ Δομιτιανὸς τῷ Διήγιδι διάδημα ἐπέθηκε κα-
θάπερ ὡς ἀληθῶς κεκρατηκὼς καὶ βασιλέα τινὰ τοῖς
Δακοῖς δοῦναι δυνάμενος, καὶ τοῖς στρατιώταις καὶ
τιμὰς καὶ ἀργύριον ἔχαρίσατο, καὶ ἐς τὴν Ῥώμην ὡς
νευικηκὼς ἀπέστειλε τὰ τε ἄλλα καὶ πρέσβεις παρὰ
τοῦ Δεκεβάλου ἐπιστολήν τε, ὥς γε ἔφασκεν, ἣν ἐλέ-
4 γετο πεπλακέναι. καὶ πολλοῖς τὴν ἑορτὴν πομπείοις
ἐκόσμησεν οὐκ ἔξ ὧν εἶλε, πᾶν γὰρ τοῦναντίον καὶ
προσανάλωσε ταῖς σπονδαῖς, συχνὰ μὲν καὶ αὐτίκα
χρήματα καὶ δημιουργοὺς παντοίας τέχνης καὶ εἰρη-
νικῆς καὶ πολεμικῆς τῷ Δεκεβάλῳ δούς, συχνὰ δὲ καὶ
ἀεὶ δώσειν ὑποσχόμενος, ἀλλ' ἐκ τῶν βασιλικῶν
ἐπίπλων· τούτοις γὰρ ὡς καὶ αἰχμαλώτοις ἀεὶ ποτε
ἐχρῆτο, ἅτε καὶ τὴν ἀρχὴν αὐτὴν δεδουλωμένος.
U p. 400.

8 καὶ τοσαῦτα αὐτῷ ἐψηφίσθη ὥστε πᾶσαν ὀλίγου
δεῖν τὴν οἰκουμένην τὴν ὑπ' αὐτὸν οὖσαν εἰκόνων
αὐτοῦ καὶ ἀνδριάντων καὶ ἀργυρῶν καὶ χρυσῶν ἐμ-
a. C. 91 πλησθῆναι. ἐποίησε δὲ καὶ θεᾶν πολυτελεῆ, ἐν ἣ
ἄλλο μὲν οὐδὲν ἐς ἱστορίαν ἐπίσημον παρελάβομεν,
πλὴν ὅτι καὶ παρθένοι τῷ δρομικῷ ἠγωνίσαντο· μετὰ
δὲ ταῦτα ἑορτάς τινας νικητηρίους δῆθεν ἐπιτελῶν
2 ἀγῶνας συχνοὺς ἐποίησε. τοῦτο μὲν γὰρ ἐν τῷ
ἵπποδρόμῳ μάχας καὶ πεζῶν πρὸς ἀλλήλους καὶ ἵπ-
πέων αὐτὸ συνέβαλε, τοῦτο δὲ καὶ ἐν καινῷ τινι χω-
ρίῳ ναυμαχίαν ἐπετέλεσε. καὶ ἀπέθανον ἐν αὐτῇ
πάντες μὲν ὀλίγου δεῖν οἱ ναυμαχήσαντες, συχνοὶ
■ δὲ καὶ ἐκ τῶν θεωμένων· ὕετοῦ γὰρ πολλοῦ καὶ
χειμῶνος σφοδροῦ ἐξαίφνης γενομένου οὐδενὶ ἐπέ-
τρεψεν ἐκ τῆς θεᾶς ἀπαλλαγῆναι, ἀλλ' αὐτὸς μαν-
δύας ἀλλασσόμενος ἐκείνους οὐδὲν εἶασε ματαβαλεῖν,

καὶ ἐκ τούτου ἐνόσησαν οὐκ ὀλίγοι καὶ ἐτελεύτησαν.
 ἐφ' ᾧ πού παραμυθούμενος αὐτοὺς δεῖπνόν σφισι 4
 δημοσία διὰ πάσης τῆς νυκτὸς παρέσχε. πολλάκις
 δὲ καὶ τοὺς ἀγῶνας νύκτωρ ἐποίει, καὶ ἔστιν ὅτε καὶ
 νάνους καὶ γυναῖκας συνέβαλλε.

τὸ μὲν οὖν πλῆθος οὕτω τότε ἐδείπνισεν, αὐτοῖς 9
 δὲ τοὺς πρώτους τῆς γερουσίας καὶ τῶν ἱππέων τόνδε
 τὸν τρόπον. οἶκον μελάντατον ἀπανταχόθεν ἔκ τε
 τῆς ὀροφῆς καὶ ἐκ τῶν τοίχων τοῦ τ' ἐδάφους παρα-
 σκευάσας, καὶ κλισίας ἐπ' αὐτοῦ τοῦ δαπέδου γυμνὰς
 ὁμοίας ἐτοιμάσας, ἐσεκάλεσεν αὐτοὺς μόνους νυκτὸς
 ἄνευ τῶν ἀκολουθῶν. καὶ πρῶτον μὲν στήλην τα- 2
 φοειδῇ ἐκάστῳ σφῶν παρέστησε, τό τε ὄνομα αὐτοῦ
 ἔχουσιν καὶ λυχνούχον μικρόν, οἷος ἐν τοῖς μνημείοις
 κρεμάννυνται· ἔπειτα παῖδες εὐπρεπεῖς γυμνοί, μέ-
 λανι καὶ αὐτοὶ κεχρισμένοι, ἐσῆλθον ὥσπερ εἰδῶλα,
 καὶ περιελθόντες αὐτοὺς μετ' ὀρχήσεώς τινος φοβε-
 ρᾶς πρὸ ποδῶν ἰδρύνθησαν· καὶ μετὰ τοῦτο πάνθ' 3
 ὅσαπερ ἐν τοῖς ἐναγίσμασι καθαγίζεται, καὶ ἐκείνοις
 μέλανα ἐν σκεύεσιν ὁμοίοις προσηνέχθη, ὥστε καὶ
 φοβεῖσθαι καὶ τρέμειν καθ' ἕκαστον αὐτῶν πάντας,
 αἰεὶ τε ὅσον οὐκ ἤδη σφαγήσεσθαι προσδέχεσθαι,
 ἄλλως τε καὶ ὅτι παρὰ τε τῶν ἄλλων σιωπὴ πολλὴ
 ὥσπερ ἐν τεθνηκόσιν ἤδη ἦν, καὶ αὐτὸς ὁ Δομιτια-
 νὸς πάντα ἔς τε θανάτους καὶ ἔς σφαγὰς φέροντα
 διελάλει. τέλος δὲ ἀφῆκε μὲν αὐτούς, προαπαλλάξας 4
 δὲ δὴ τοὺς οἰκέτας σφῶν τοὺς ἐν τοῖς προθύροις
 ἐστηκότας, δι' ἐτέρων τινῶν ἀγνώστων τοὺς μὲν ὀχή-
 μασι τοὺς δὲ φορείοις παραδοὺς πολὺ πλεόν δέος
 αὐτοῖς ἐνέβαλε. ἄρτι δὲ ἕκαστός σφῶν οἴκαδε ἐσε-
 ληλύθει καὶ τρόπον τινὰ ἀναπνεῖν ἤρχετο, καὶ αὐτῷ
 ἐσηγγέλθη ὅτι παρὰ τοῦ Αὐγούστου τις ἦκοι. προσ- 5

δοκῶντων τε ἐκ τούτου τότε δὴ πάντως ἀπολείσθαι, ἐσεκόμισέ τις τὴν στήλην ἀργυρᾶν οὖσαν, εἴτ' ἄλλος ἄλλο τι καὶ ἕτερος ἕτερον τῶν σκευῶν τῶν ἐν τῷ δείπνῳ παρατεθέντων, πολυτελεστάτου τινὸς γένους πεποιημένα· καὶ τέλος ὁ παῖς ἐκεῖνος, τὸ δαιμόνιον ἐκάστω, λελουμένος τε καὶ κεκοσμημένος . . . καὶ οὕτω διὰ πάσης τῆς νυκτὸς φοβούμενοι τὰ δῶρα ἔλαβον.

6 ὁ μὲν οὖν Δομιτιανὸς τοιαῦτα νικητήρια, ἣ ὥς γε ὁ ὄμιλος ἔλεγε, τοιούτους ἐναγισμοὺς ἐπὶ τε τοῖς ἐν τῇ Δακίᾳ καὶ ἐπὶ τοῖς ἐν τῇ Ῥώμῃ τεθνηκόσιν ἐποίησε, καὶ τινὰς καὶ τότε τῶν πρώτων ἀπέσφαξε, τοῦ τε θάψαντος τὸ σῶμα ἐνὸς αὐτῶν, ὅτι ἐν τοῖς
10 ἐκείνου χωρίοις ἐτεθνήκει, τὴν οὐσίαν ἀφείλετο· ἐν δὲ τῷ Δακικῷ πολέμῳ καὶ τάδε συνεκύρησεν ἀξιόλογα. ὁ γὰρ Ἰουλιανὸς ἐπιταχθεὶς ὑπὸ τοῦ αὐτοκράτορος τῷ πολέμῳ τᾶλλα τε παρεσκευάσατο εὖ, καὶ τοὺς στρατιώτας τὰ τε ἑαυτῶν ὀνόματα καὶ τὰ τῶν ἑκατοντάρχων ἐπὶ τὰς ἀσπίδας ἐπιγράψαι ἐκέλευσεν, ἵνα ἐκφανέστεροι οἵ τι ἀγαθὸν αὐτῶν ἢ κακὸν ποιούν-
2 τες γένωνται. συμβαλὼν δὲ ἐν ταῖς Τάπαις τοῖς πολεμίοις πλείστους αὐτῶν ἀπέκτεινεν· ἐν οἷς καὶ Οὐεξίνας, τὰ δεύτερα μετὰ Δεκέβαλον ἔχων, ἐπειδὴ οὐκ ἠδυνήθη διαφυγεῖν ζῶν, πέπτωκεν ἐξεπίτηδες ὥς καὶ τετελευτηκώς, καὶ τούτου λαθὼν τῆς νυκτὸς
3 ἔφυγεν. δείσας οὖν ὁ Δεκέβαλος μὴ καὶ ἐπὶ τὰ βασιλεια αὐτοῦ οἱ Ῥωμαῖοι ἅτε κεκρατηκότες ὁρμήσωσι, τὰ τε δένδρα τὰ ἐπ' αὐτῶν ὄντα ἔκοψε καὶ ὅπλα τοῖς στελέχεσι περιέθηκεν, ἵνα φοβηθέντες ὥς καὶ στρατιωτῶν ὄντων ἀναχωρήσωσιν· ὃ καὶ ἐγένετο.

11 Ἀντώνιος δέ τις ἐν Γερμανίᾳ ἄρχων κατὰ τοῦτον τὸν χρόνον τῷ Δομιτιανῷ ἐπανεῖστη, ὃν Λούκιος

Μάξιμος κατηγωνίσατο καὶ καθεῖλεν· ὃς ἐπὶ μὲν τῇ νίκη οὐδὲν μέγα ἄξιός ἐστιν ἐπαινεῖσθαι, πολλοὶ γάρ που καὶ ἄλλοι παρὰ δόξαν ἐνίκησαν, οἳ τε στρατιῶται αὐτῷ συνηγωνίσαντο· ὅτι δὲ τὰ γράμματα ὅσα 2 ἐν τοῖς τοῦ Ἀντωνίου κιβωτίοις εὗρέθη, παρὰ βραχὺ τὴν ἑαυτοῦ ἀσφάλειαν πρὸς τὸ μηδὲνα ἐξ αὐτῶν συκοφαντηθῆναι θέμενος ἔκαυσεν, οὐχ ὅρῳ πῶς ἂν αὐτὸν ἀξίως ὑμνήσαιμι. ὁ δὲ Δομιτιανὸς ἀφορμῆς ἐντεῦθεν εὐπορήσας, ἐπὶ τοὺς φόνους καὶ τῶν γραμμάτων χωρὶς ὀρμήσας, οὐδ' ἂν εἴποι τις ὅσους ἀπέκτεινεν. οὕτω γάρ ῥα καὶ αὐτὸς ἑαυτοῦ ἐπὶ τούτῳ 3 κατέγνω ὥσθ', ἵνα μηδεμία μνήμη τῶν θανατουμένων ὑπολειφθῇ, ἐκώλυσέ σφας ἐς τὰ ὑπομνήματα ἐσγραφῆναι. οὐ μὲν οὐδὲ περὶ τῶν ἀναιρεθέντων τῇ βουλῇ τι ἐπέστειλε, καίπερ τὰς κεφαλὰς αὐτῶν, ὥσπερ τὴν τοῦ Ἀντωνίου, πέμψας ἐς τὴν Ῥώμην καὶ ἐς τὴν ἀγορὰν ἐκθείς. εἷς δ' οὖν τις νεανίσκος Ἰού- 4 λιος Καλούαστρος, κεχιλιαρχηκὼς ἐς βουλείας ἐλπίδα, παραδοξότατα ἐσώθη. ἐπειδὴ γὰρ πολλάκις κατὰ μόνας συμμεμιχὼς ἠλέγχετο, καὶ οὐκ εἶχεν ὅπως ἄλλως τὴν αἰτίαν τῆς συνωμοσίας ἀπολύσῃται, ἔφη κατ' ἐρωτικὴν χρεῖαν αὐτῷ συγγεγονέναι· καὶ γὰρ ἦν οἷος ἐράσθαι δύνασθαι. καὶ ὁ μὲν οὕτως ἀφείθη, ἐγὼ δ' ἐν ἔτι τοῦτο εἰπὼν περὶ τῶν τότε γενομένων παύσομαι. Λουκιανὸς Πρόκλος βουλευτῆς, γέρον 5 ἐν ἄγρῳ τὰ πολλὰ διατρίβων, συνεξῆλθε μὲν αὐτῷ ἐκ τῆς Ῥώμης καταναγκάσαντι, ἵνα μὴ δόξῃ κινδυνεύοντα αὐτὸν προλιπεῖν καὶ διὰ τοῦτο καὶ ἀποθάνῃ,

11, 1, 4. πολλοὶ — 6, συνηγωνίσαντο inserta ex V p. 709.

11, 3. 1. οὕτω — ἐκθείς inserta ex V p. 709, ubi praecedit ὅτι τὸ σύμπαν πλῆθος τῶν ὑπὸ Δομιτιανοῦ κολασθέντων οὐδ' ἂν εὗρεῖν τις δυνηθείη.

τῆς δ' ἀγγελίας ἐλθούσης ἔφη τε "ἐνίκησας, αὐτοκράτορ, ὥσπερ ἠυχόμεν· ἀπόδος οὖν με τῷ ἀγρῷ", καὶ ἐγκαταλιπὼν αὐτὸν ἀπῆλθεν εἰς τὸ χωρίον, καὶ οὐκέτι μετὰ τοῦτο, καίτοι πολὺν ἐπιζήσας χρόνον, προσῆλθεν αὐτῷ.

6 ἐν δὲ τῷ χρόνῳ τούτῳ ἐπετήδευσάν τινες, φαρμάκῳ βελόνας χρίοντες, κεντεῖν αὐταῖς οὓς ἐβούλοντο· καὶ πολλοὶ μὲν ἐκείνων μηδὲ αἰσθόμενοι ἔθνησκον, πολλοὶ δὲ καὶ μηνυθέντες ἐτιμωρήθησαν. καὶ τοῦτο οὐκ ἐν τῇ Ῥώμῃ μόνον ἀλλὰ καὶ ἐν πάσῃ ὡς εἰπεῖν τῇ οἰκουμένῃ ἐγένετο.

12 Τραιανῷ δὲ δὴ τῷ Οὐλπίῳ καὶ Ἀκίλῳ Γλαβρίωνι ὑπατεύσασι τότε τὰ αὐτὰ σημεῖα λέγεται γενέσθαι· καὶ ἀπ' αὐτῶν τῷ μὲν Γλαβρίωνι ὄλεθρος, τῷ δὲ
2 Τραιανῷ ἡ τῆς αὐτοκρατορίας ἀρχὴ προερρέθη. γυνὴ γάρ τις ὅτι ἀπεδύσατο ἐναντίον εἰκόνοσ τοῦ Δομιτιανοῦ, ἐκρίθη τε καὶ ἀπώλετο. ἐν δὲ τοῖς τότε τελευτήσασι πολλοῖς οὓσι καὶ Μέτιος Πομπουσιανὸς
3 ἐγένετο, ὃν ὁ μὲν Οὐεσπασιανὸς μαθὼν ἐκ φήμης τινὸς ὅτι μοναρχήσει οὐδὲν κακὸν εἰργάσατο, ἀλλὰ καὶ ἐτίμα, λέγων ὅτι πάντως μου μνημονεύσει καὶ πάντως με ἀντιτιμήσει· ἐκεῖνος δὲ πρότερον μὲν εἰς
4 Κύρνον ἐξώρισε, τότε δὲ καὶ ἐφόνευσεν, ἐγκληθέντα ἄλλα τε καὶ ὅτι τὴν οἰκουμένην ἐν τοῖς τοῦ κοιτῶνος τοίχοις εἶχεν ἐγγεγραμμένην, καὶ τὰς δημηγορίας τὰς τῶν βασιλέων τῶν τε ἄλλων ἀνδρῶν τῶν πρώτων, τὰς παρὰ τῷ Λιουίῳ γεγραμμένας, ἐξειλόχει τε καὶ
5 ἀνεγίνωσκε. Μάτερνον δὲ σοφιστήν, ὅτι κατὰ τυράννων εἶπέ τι ἀσκῶν, ἀπέκτεινε. συνεγίνετο δὲ καὶ αὐτὸς τοῖς κατηγορήσουσι καὶ τοῖς καταμαρτυρήσουσι, καὶ συνέπλαττε καὶ συνετίθει πάνθ' ὅσα λεχθῆναι ἔδει. καὶ πολλάκις καὶ τοῖς δεσμώταις κατὰ μόνας

ἐλάλει, τὰ δεσμὰ αὐτῶν ἐν ταῖς χερσὶ κατέχων· οὔτε γὰρ ἄλλοις τὰ λεχθησόμενα ἐπίστευσε, καὶ ἐκείνους καὶ δεδεδμένους ἐδεδίει.

ἔπραξε δέ τι καὶ ὥς τιμητῆς ἀξιόλογον· Καικί- 13
λιον γὰρ Ῥουφῖνον ἀπήλασεν ἐκ τοῦ συνεδρίου, ὅτι ^{a. C.} 94
ὠρχεῖτο, Κλαύδιόν τε Πακᾶτον τῷ δεσπότη καίπερ
ἐκατονταρχηκότα ἀπέδωκεν, ὅτι ἠλέγχθη δοῦλος ὢν. 2
οὐ μὴν καὶ τὸ μέλλον ῥηθῆναι τούτοις ὁμοίον ἐστίν,
ὅπερ ὥς αὐτοκράτωρ ἐπεποιήκει· τὸν γὰρ δὴ Ῥού-
στικον τὸν Ἀρουλῆνον ἀπέκτεινεν ὅτι ἐφιλοσόφει καὶ
ὅτι τὸν Θρασέα ν ἱερὸν ὠνόμαξε, καὶ Ἐρέννιον Σενε-
κίωνα ὅτι τε οὐδεμίαν ἀρχὴν ἐν πολλῷ βίῳ μετὰ τὴν
ταμιείαν ἠτήκει καὶ ὅτι τοῦ Πρίσκου τοῦ Ἐλουιδίου
τὸν βίον συνέγραψεν. ἄλλοι τε ἐκ τῆς αὐτῆς ταύτης 3
τῆς κατὰ τὴν φιλοσοφίαν αἰτίας συχνοὶ διώλοντο,
καὶ οἱ λοιποὶ πάντες ἐξηλάθησαν αὐτίς ἐκ τῆς Ῥώ-
μης. Ἰουουέντιος μέντοι τις Κέλσος συνομόσας τε
ἀνὰ πρῶτους μετὰ τινων ἐπ' αὐτῷ καὶ κατηγορηθεὶς
ἐπὶ τούτῳ θαυμαστῶς ἐσώθη. μέλλων γὰρ ἀλίσκε- 4
σθαι ἠτήσατο δι' ἀπορρήτων εἰπεῖν τι αὐτῷ, κὰν
τούτῳ προσκυνήσας αὐτῷ, δεσπότην τε καὶ θεόν, ἃ
παρὰ τῶν ἄλλων ἤδη προσηγορεύετο, πολλάκις ὀνο-
μάσας, “οὐδὲν μὲν” ἔφη “πεποίηκα τοιοῦτον, ἂν δ'
ἀναβολὴν λάβω, πολυπραγμονήσω πάντα, καὶ συχνούς
σοι καὶ μηνύσω καὶ ἐξελέγξω.” ἀφεθείς τε ἐπὶ τούτῳ
οὔτε ἐνέδειξέ τινα, καὶ ἄλλοτε ἄλλας προφάσεις προ-
τείνων διήγαγε μέχρις οὗ Δομιτιανὸς ἀπέθανεν.

ἐν τούτῳ τῷ χρόνῳ ἡ ὁδὸς ἡ ἀπὸ Σινοέσσης ἐς 14
Πουτεόλους ἀγούσα λίθοις ἐστορέσθη. κὰν τῷ αὐτῷ ^{a. C.} 95
ἔτει ἄλλους τε πολλοὺς καὶ τὸν Φλαούιον Κλή-
μεντα ὑπατεύοντα, καίπερ ἀνεψιὸν ὄντα καὶ γυναῖκα
καὶ αὐτὴν συγγενῇ ἑαυτοῦ Φλαούαν Δομιτίλλαν

- 2 ἔχοντα, κατέσφαξεν ὁ Δομιτιανός. ἐπηνέχθη δὲ ἀμ-
 φοῖν ἔγκλημα ἀθεότητος, ὑφ' ἧς καὶ ἄλλοι ἐς τὰ τῶν
 Ἰουδαίων ἔθνη ἐξοκέλλοντες πολλοὶ κατεδικάσθησαν,
 καὶ οἱ μὲν ἀπέθανον, οἱ δὲ τῶν γούν οὐσιῶν ἐστε-
 ρήθησαν· ἡ δὲ Δομιτίλλα ὑπερωρίσθη μόνον ἐς
 3 Πανδατερίαν. τὸν δὲ δὴ Γλαβρίωνα τὸν μετὰ τοῦ
 Τραιανοῦ ἄρξαντα, κατηγορηθέντα τὰ τε ἄλλα καὶ
 οἷα οἱ πολλοὶ καὶ ὅτι καὶ θηρίοις ἐμάχετο, ἀπέκτει-
 νεν. ἐφ' ᾧ πού καὶ τὰ μάλιστα ὀργὴν αὐτῷ ὑπὸ
 φθόνου ἔσχευ, ὅτι ὑπατεύοντα αὐτὸν ἐς τὸ Ἀλβανὸν
 ἐπὶ τὰ νεανισκεύματα ὠνομασμένα καλέσας λέοντα
 ἀποκτεῖναι μέγαν ἠνάγκασε, καὶ ὅς οὐ μόνον οὐδὲν
 ἐλυμάνθη ἀλλὰ καὶ εὐστοχώτατα αὐτὸν κατειργάσατο.
 4 ὑποπτέων οὖν ἐκ τούτων πάντας ἀνθρώπους
 οὐκέτι οὐδὲ ἐν τοῖς ἐξελευθέροις, ὥσπερ οὐδὲ ἐν τοῖς
 ἐπάρχοις, οὓς γε καὶ παρ' αὐτὴν τὴν ἡγεμονίαν κρί-
 νεσθαι ἐποίει, ἐλπίδα ἀσφαλείας εἶχε. καὶ τὸν Ἐπα-
 φρόδιτον δὲ τὸν Νέρωνος πρότερον μὲν ἐξεδίωξε,
 τότε δὲ καὶ ἔσφαξεν, ἐπικαλέσας αὐτῷ ὅτι μὴ ἡμυνε
 τῷ Νέρωνι, ἵν' ἐκ τῆς τιμωρίας, ἣν ὑπὲρ ἐκείνου
 ἐποιεῖτο, πόρρωθεν τοὺς ἰδίους ἐξελευθέρους ἐκφο-
 5 βήσῃ μηδὲν τοιοῦτον τολμῆσαι. οὐ μὲν ὠφελήθη τι
 a. C. 96 ἐκ τούτου, ἀλλὰ καὶ ἐπεβουλεύθη τῷ ἐξῆς ἔτει ἐπὶ
 τε Γαῖου Οὐάλεντος, ὅς ἐνενηκοστῷ ἔτει ὑπατεύσας
 ἐτελεύτησε, καὶ ἐπὶ Γαῖου Ἀντιστίου ὑπάτων, καὶ
 15 ἀπώλετο. ἐπέθεντο δὲ αὐτῷ καὶ συνεσκευάσαντο
 τὴν πρᾶξιν Παρθένιός τε ὁ πρόκοιτος αὐτοῦ, καίπερ
 οὕτω τιμώμενος παρ' αὐτοῦ ὥς καὶ ξιφηφορεῖν, καὶ
 Σιγηρὸς ἐν τῇ προκοιτίᾳ καὶ αὐτὸς ὢν, Ἐντελλός τε ὁ
 τὰ τῆς ἀρχῆς βιβλία διέπων μετὰ Στεφάνου ἀπελευ-
 2 θέρου. καὶ αὐτὸ οὕτε ἡ Δομιτία ἡ γυνὴ αὐτοῦ οὕτε δὲ
 ὁ Νωρβανὸς ὁ ἐπαρχος οὐδ' ὁ σύναρχος Πετρώνιος

Σεκουῦνδος ἡγνόησαν, ὥς γε καὶ λέγονται· ἥ τε γὰρ Δομιτία αἰεί ποτε ὑπ' αὐτοῦ ἐμισεῖτο καὶ διὰ τοῦτ' ἐφοβεῖτο μὴ καὶ ἀποθάνῃ, καὶ οἱ ἄλλοι οὐκέτ' αὐτὸν ἐφίλουν, οἱ μὲν ὅτι ἐνεκαλοῦντό τινα, οἱ δ' ὅτι προσεδέχοντο. ἤκουσα δὲ ἔγωγε καὶ ἐκεῖνο ὅτι πάντας 3 ἅμα αὐτοὺς ὁ Δομιτιανὸς ὑποπτεύσας ἀποκτεῖναι ἠθέλησε, καὶ σφῶν τὰ ὀνόματα ἐς σανίδιον φιλύρινον δίθυρον ἐσγράψας ὑπὸ τὸ προσκεφάλαιον ἐν τῇ κλίνῃ ἐν ἣ ἀνεπαύετο ὑπέθηκε, καὶ αὐτὸ παιδίον τι τῶν γυμνῶν τῶν ψιθύρων καθεύδοντος αὐτοῦ μεθ' ἡμέραν ἀφελόμενον εἶχεν, οὐκ εἰδὼς ὅ,τι φέροι, προστυχοῦσα 4 δὲ αὐτῷ ἡ Δομιτία τὰ τε γεγραμμένα ἀνέγνω καὶ ἐμήνυσσε καὶ ἐκείνοις, καὶ τούτου καὶ ἄλλως διανοούμενοι συνετάχυναν τὴν ἐπιβουλήν. οὐ μέντοι πρότερον ἐπεχείρησαν ἔργῳ πρὶν τὸν διαδεξόμενον τὴν ἀρχὴν αὐτοῦ βεβαιώσασθαι. διελέξαντο μὲν δὴ καὶ 5 ἄλλοις τισί, μηδενὸς δὲ ἐκείνων δεξαμένου, πάντες γὰρ αὐτοὺς ὥς διαπειρωμένους σφῶν ἐφοβήθησαν, ἐπὶ τὸν Νερούαν ἦλθον, ἐπειδὴ καὶ εὐγενέστατος καὶ ἐπιεικέστατος ἦν, καὶ προσέτι καὶ ἐκινδύνευσε διαβληθεὶς ὑπ' ἀστρολόγων. ἐξ οὐπὲρ ῥᾶον ἔπεισαν αὐτὸν ἀναδέξασθαι τὴν ἡγεμονίαν. πάντως γὰρ καὶ 6 ὁ Δομιτιανὸς τῶν πρώτων τὰς τε ἡμέρας καὶ τὰς ὥρας ἐν αἷς ἐγεγέννηντο διασκοπῶν, οὐκ ὀλίγους καὶ τούτου τῶν ἐλπιζομένων ἐν δυνάμει τινὲ ἐσσεσθαι προανήλυσκε· καὶ τὸν γε Νερούαν ἀπέσφαξεν ἄν, εἰ μὴ τις τῶν ἀστρολόγων εὐνοίαν αὐτῷ ἔχων ἔφη ὅτι ἐντὸς ὀλίγων ἡμερῶν τελευτήσῃ.

καὶ οὐ γὰρ ἐστὶν οὐδὲν τῶν τηλικούτων ἀπρό- 16 οπτον, ἄλλα τε αὐτῷ σημεῖα ἐγένετο, καὶ αὐτὸς ἐν τῷ ὕπνῳ τὸν τε Ῥούστικον ξίφει προσιέναι οἶ, καὶ τὴν Ἀθηνᾶν, ἣν ἐν τῷ κοιτῶνι ἰδρυμένην εἶχε, τὰ

ὄπλα ἀποβεβληκέναι καὶ ἐπὶ ἄρματος ἵππων μελάνων
 ἐς χάσμα ἐσπίπτειν ἔδοξεν. ὃ δὲ δὴ μάλιστα διὰ πάν-
 2 των ἄξιον θαυμάσαι ἐστί, Λαργῖνός τις Πρόκλος δη-
 μοσία προειπὼν ἐν Γερμανίᾳ ὅτι τῇ ἡμέρᾳ ἐκείνῃ ἐν
 ἣ ἀπέθανε τελευτήσῃ, ἀνεπέμφθη τε ἐς τὴν Ῥώμην
 ὑπὸ τοῦ ἄρχοντος, καὶ ἐσαχθεὶς πρὸς τὸν Δομιτιανὸν
 ἔφη καὶ τότε τοῦθ' οὕτως ἔξειν, καὶ καταδικασθεὶς
 τὴν ἐπὶ θανάτῳ ἀνεβλήθη τε ὅπως διαφυγόντος αὐ-
 τοῦ τὸν κίνδυνον ἀποθάνῃ, καὶ τούτῳ τοῦ Δομιτια-
 νοῦ σφαγέντος ἐσώθη καὶ δέκα μυριάδας δραχμῶν
 3 παρὰ τοῦ Νερούα ἔλαβεν. ἕτερός τέ τις πρότερόν
 ποτε εἰπὼν αὐτῷ καὶ ὁπότε καὶ ὅπως φθαρήσεται,
 ἔπειτα ἐρωτηθεὶς ὁποῖῳ αὐτὸς τέλει τοῦ βίου χρή-
 σεται, καὶ ἀποκρινάμενος ὅτι ὑπὸ κυνῶν ἀναλωθή-
 σεται, ἐκελεύσθη μὲν ζῶν κατακαυθῆναι καὶ τὸ πῦρ
 αὐτῷ προσήχθη, ὅτε τοῦ δὲ ἐν τούτῳ πολλοῦ καταρ-
 ρυέντος ἢ τε πυρὰ ἐσβέσθη καὶ ἐκεῖνον κύνες ὀπίσω
 τῷ χεῖρσι δεδεμένον καὶ ἐπικείμενον ἐπ' αὐτῆς εὐρόν-
 τες διεσπάραξαν.

- 17 ἔχω δὲ καὶ ἄλλο τι εἰπεῖν παραδοξότατον, ὃ ἐπει-
 δὲν περὶ τῆς τελευτῆς αὐτοῦ φράσω, σημανῶ. ἐπειδὴ
 γὰρ τάχιστα ἐκ τοῦ δικαστηρίου ἀνέστη καὶ ἀναπαύ-
 σεσθαι τὸ μεθήμερινόν, ὥσπερ εἰώθει, ἔμελλε, πρῶ-
 τον μὲν τοῦ ξίφους, ὃ αἰεὶ ποτε ὑπὸ τῷ προσκεφαλαίῳ
 αὐτοῦ ἔκειτο, τὸ σιδήριον ὃ Παρθένιος ἐξεῖλεν, ὅπως
 μὴ χρήσῃται, ἔπειτα τὸν Στέφανον ἐρωμενέστερον
 2 τῶν ἄλλων ὄντα ἐσέπεμψε· καὶ ἐκεῖνος ἐπληξεν μὲν
 τὸν Δομιτιανόν, οὐ μὲν καιρίαν, ἀλλὰ καταβληθεὶς
 ὑπ' αὐτοῦ ἔκειτο. οὕτω δὲ δείσας μὴ διαφύγῃ, ἐπεσε-
 πήδησεν, ἢ ὥς γέ τισι δοκεῖ, Μάξιμον ἐξελεύθερον
 ἐπεσέπεμψε. καὶ ὃ τε Δομιτιανὸς οὕτω κατεσφάγη,
 καὶ ὃ Στέφανος παραχρῆμα συνδραμόντων ἐπ'

αὐτὸν τῶν οὐ συμμετεσχηκότων τῆς συνωμοσίας
προσαπώλετο.

ὁ δ' εἶπον ὅτι ὑπὲρ πάντα τ' ἄλλα θαυμάσας ἔχω, 18
τόδ' ἐστίν. Ἀπολλώνιος τις Τυανεύς ἐν τε τῇ ἡμέρᾳ
ἐκείνῃ καὶ τῇ ὥρᾳ αὐτῇ ἐκείνῃ ἐν ᾗ ὁ Δομιτιανὸς
ἐσφάττετο, τοῦτο γὰρ ὕστερον ἐκ τῶν ἐκατέρωθεν
γενομένων ἠκριβώθη, ἀναβὰς ἐπὶ τινα λίθον ὑψηλὸν
ἐν Ἐφέσῳ, ἢ καὶ ἐτέρωθι, καὶ συγκαλέσας τὸ πλῆθος
ταῦτα εἶπεν "καλῶς, Στέφανε, εὖ γε, Στέφανε· παῖε 2
τὸν μαιφόνον. ἐπληξας, ἔτρωσας, ἀπέκτεινας." τοῦτο
μὲν οὕτως ἐγένετο, καὶ μυριάκις τις ἀπιστήσῃ· Δο-
μιτιανὸς δὲ ἔζησε μὲν ἔτη τέσσαρα καὶ τεσσαράκοντα
καὶ μῆνας δέκα καὶ ἡμέρας ἕξ καὶ εἴκοσιν, ἐμονάρ-
χησε δὲ ἔτη πεντεκαίδεκα καὶ ἡμέρας πέντε. καὶ
αὐτοῦ τὸ σῶμα Φυλλίς ἡ τροφὸς κλέψασα ἔθαψεν.

ΕΡΙΤΟΜΕ LIB. LXVIII.

Μετὰ δὲ Δομιτιανὸν Νερούαν Κοκκήιον οἱ Ῥωμαῖοι ἀπέδειξαν αὐτοκράτορα. μίσει δὲ τοῦ Δομιτιανοῦ αἱ εἰκόνες αὐτοῦ, πολλαὶ μὲν ἀργυραὶ πολλαὶ δὲ καὶ χρυσαὶ οὖσαι, συνεχωνεύθησαν, καὶ ἐξ αὐτῶν
2 μεγάλα χρήματα συνελέγη· καὶ αἱ ἀψίδες πλείσται δὴ ἐνὶ ἀνδρὶ ποιοῦμεναι καθηρέθησαν. καὶ ὁ Νερούας τοὺς τε κρινομένους ἐπ' ἀσεβείᾳ ἀφῆκε καὶ τοὺς φεύγοντας κατήγαγε, τοὺς τε δούλους καὶ τοὺς ἐξελευθέρους τοὺς τοῖς δεσπόταις σφῶν ἐπιβουλεύσαντας πάντας ἀπέκτεινε. καὶ τοῖς μὲν τοιούτοις οὐδ' ἄλλο τι ἔγκλημα ἐπιφέρειν ἐπὶ τοὺς δεσπότας ἐφῆκε, τοῖς δὲ δὴ ἄλλοις οὐτ' ἀσεβείας οὐτ' Ἰουδαϊκοῦ βίου καταιτιᾶσθαι τινας συνεχώρησε. πολλοὶ δὲ καὶ τῶν συκοφαντησάντων θάνατον κατεδικάσθησαν·
3 ἐν οἷς καὶ Σέρας ἦν ὁ φιλόσοφος. ταραχῆς οὖν γενομένης οὐ τῆς τυχούσης ἐκ τοῦ πάντας πάντων κατηγορεῖν, λέγεται Φρόντωνα τὸν ὕπατον εἰπεῖν ὥς κακὸν μὲν ἐστὶν αὐτοκράτορα ἔχειν ἐφ' οὗ μηδενὶ μηδὲν ἔξεστι ποιεῖν, χειρόν δὲ ἐφ' οὗ πᾶσι πάντα· καὶ ὁ Νερούας ἀκούσας ταῦτα ἀπηγόρευσε τοῦ λοιποῦ γίνεσθαι τὰ τοιαῦτα. ἦν δὲ ὁ Νερούας ὑπὸ τε τοῦ γήρως καὶ ὑπ' ἀρρωστίας, ἀφ' ἧς καὶ τὴν τροφήν
2 αἰεὶ ποτε ἦμει, ἀσθενέστερος. ἀπεῖπε δὲ καὶ ἀνδρι-

ἄντας αὐτῷ χρυσοῦς ἢ ἀργυροῦς γίνεσθαι. τοῖς δὲ τῶν
 οὐσιῶν ἐπὶ τοῦ Δομιτιανοῦ μάτην ἐστερημένοις πάντα
 ἀπέδωκεν ὅσα ἐν τῷ βασιλείῳ ἔτι ὄντα εὗρέθη. τοῖς τε
 πάνυ πένησι τῶν Ῥωμαίων ἐς χιλιάδα καὶ πεντακο-
 σίας μυριάδας γῆς κτήσιν ἐχαρίσατο, βουλευταῖς τισι
 τὴν τε ἀγορασίαν αὐτῶν καὶ τὴν διανομὴν προστά-
 ξας. χρημάτων δὲ ἀπορῶν πολλὰ μὲν ἱμάτια καὶ 2
 σκεύη καὶ ἀργυρᾶ καὶ χρυσᾶ, ἄλλα τε ἐπιπλά καὶ ἐκ
 τῶν ιδίων καὶ ἐκ τῶν βασιλικῶν, πολλὰ δὲ καὶ χω-
 ρία καὶ οἰκίας, μᾶλλον δὲ πάντα πλὴν τῶν ἀναγκαίων,
 ἀπέδοτο· οὐ μέντοι καὶ περὶ τὰς τιμὰς αὐτῶν ἐμικρο-
 λογήσατο, ἀλλὰ καὶ ἐν αὐτῷ τούτῳ πολλοὺς εὐηργέ-
 τησε. καὶ πολλὰς μὲν θυσίας πολλὰς δὲ ἵπποδρο- 3
 μίας ἄλλας τέ τινας θεὰς κατέλυσε, συστέλλων ὥς
 οἶόν τε τὰ δαπανήματα. ὥμοσε δὲ καὶ ἐν τῷ συνε-
 δρίῳ μηδένα τῶν βουλευτῶν φονεύσειν, ἐβεβαίωσέ
 τε τὸν ὄρκον καίπερ ἐπιβουλευθεῖς. ἔπραττε δὲ οὐ-
 δὲν ὅ,τι μὴ μετὰ τῶν πρώτων ἀνδρῶν. ἐνομοθέτησε 4
 δὲ ἄλλα τε καὶ περὶ τοῦ μὴ εὐνουχίζεσθαι τινα μηδὲ
 ἀδελφιδὴν γαμεῖν. τὸν δὲ Ροῦφον τὸν Οὐεργίνιον,
 καίπερ πολλάκις αὐτοκράτορα ὀνομασθέντα, οὐκ ὥκνη-
 σεν ὑπατεύσας συνάρχοντα προσλαβεῖν· ἐφ' οὗ τῷ ^{a. C.} 97
 μνήματι τελευτήσαντος ἐπεγράφη ὅτι νικήσας Οὐίν-
 δικα τὸ κράτος οὐχ ἑαυτῷ περιποιήσατο ἀλλὰ τῇ
 πατρίδι.

Νερούας δὲ οὕτως ἤρχε καλῶς ὥστε ποτὲ εἰπεῖν 3
 “οὐδὲν τοιοῦτον πεποίηκα ὥστε μὴ δύνασθαι τὴν ἀρχὴν
 τε καταθέσθαι καὶ ἀσφαλῶς ιδιωτεῦσαι.” Κράσσου 2
 τε Καλπουρνίου, τῶν Κράσσων ἐκείνων ἐκγόνου,
 ἐπιβεβουλευκότος μετὰ καὶ ἄλλων αὐτῷ, παρεκαθί-
 σατό τε αὐτοὺς ἐν τινι θεᾷ ἀγνοοῦντας ἔτι ὅτι κατα-
 μεμήνυνται, καὶ ἔδωκεν αὐτοῖς ξίφη, λόγῳ μὲν ἵν'

ἐπισκέψονται αὐτά, ὅπερ εἶωθε γίνεσθαι, εἰ ὀξέα
 ἐστίν, ἔργῳ δὲ ἐπιδεικνύμενος ὅτι οὐδὲν αὐτῷ μέλει
 3 καὶ αὐτοῦ παραχρῆμα ἀποθάνη. Αἰλιανὸς δὲ ὁ Κα-
 σπέριος ἄρχων καὶ ὑπ' αὐτοῦ, καθάπερ ὑπὸ τοῦ Δο-
 μιτιανοῦ, τῶν δορυφόρων γενόμενος τοὺς στρατιώτας
 ἐστασίασε κατ' αὐτοῦ, παρασκευάσας ἐξαιτησαί τινας
 ὥστε θανατωθῆναι. πρὸς οὓς ὁ Νερούας τοσοῦτον
 ἀντέσχευ ὥστε καὶ τὴν κλεῖν ἀπογυμνῶσαι καὶ τὴν
 σφαγὴν αὐτοῦ προδεῖξαι. οὐ μὲν τι καὶ ἥνυσεν, ἀλλ'
 4 ἀνηρέθησαν οὓς ὁ Αἰλιανὸς ἐβουλήθη. ὅθεν ὁ Νε-
 ρούας διὰ τὸ γῆρας καταφρονούμενος ἀνέβη τε ἐς τὸ
 Καπιτώλιον, καὶ ἔφη γεγωνήσας "ἀγαθὴ τύχη τῆς
 τε βουλῆς καὶ τοῦ δήμου τῶν Ῥωμαίων καὶ ἐμοῦ
 αὐτοῦ Μάρκον Οὐλπίον Νερούαν Τραιανὸν ποιῶ-
 μαι." καὶ μετὰ ταῦτα ἐν τῷ συνεδρίῳ Καίσαρά τε
 αὐτὸν ἀπέδειξε, καὶ ἐπέστειλεν αὐτῷ αὐτοχειρίᾳ,
 ἥρχε δὲ τῆς Γερμανίας ἐκεῖνος, τίσειαν Δαναοὶ ἐμὰ
 4 δάκρυα σοῖσι βέλεσσιν. οὕτω μὲν ὁ Τραιανὸς Καί-
 σαρ καὶ μετὰ τοῦτο αὐτοκράτωρ ἐγένετο, καίτοι συγ-
 γενῶν τοῦ Νερούα ὄντων τινῶν. ἀλλ' οὐ γὰρ τῆς
 τῶν κοινῶν σωτηρίας ὁ ἀνὴρ τὴν συγγένειαν προετί-
 μησεν, οὐδ' αὖ ὅτι Ἰβηρ ὁ Τραιανὸς ἀλλ' οὐκ Ἰταλὸς
 οὐδ' Ἰταλιώτης ἦν, ἥττόν τι παρὰ τοῦτο αὐτὸν ἐποι-
 2 ῆσατο, ἐπειδὴ μηδεὶς πρόσθεν ἄλλοεθνῆς τὸ τῶν
 Ῥωμαίων κράτος ἐσχήκει· τὴν γὰρ ἀρετὴν ἀλλ' οὐ
 a. C. 98 τὴν πατρίδα τινὸς ἐξετάζειν δεῖν ᾧετο. πράξας δὲ
 ταῦτα μετήλλαξεν, ἄρξας ἔτει ἐνὶ καὶ μηνὶ τέσσαρσι
 καὶ ἡμέραις ἐννέα· προεβεβήκει δ' ἐς πέντε καὶ ἐξή-
 κοντα ἔτη καὶ μῆνας δέκα καὶ ἡμέρας δέκα.
 5 Τραιανῷ δὲ ὄναρ ἐγεγόνει, πρὶν αὐταρχῆσαι,
 τοιόνδε· ἐδόκει ἄνδρα πρεσβύτην ἐν ἱματίῳ καὶ
 ἐσθῇτι περιπορφύρῳ, ἔτι δὲ καὶ στεφάνῳ ἐστολισμέ-

νον, οἷά που καὶ τὴν γερουσίαν γράφουσι, δακτυλίῳ
τινὶ σφραγιδα αὐτῷ ἔς τε τὴν ἀριστερὰν σφαγὴν καὶ
μετὰ τοῦτο καὶ ἔς τὴν δεξιὰν ἐπιβεβληκέναι. ὥς δὲ 2
αὐτοκράτωρ ἐγένετο, ἐπέστειλε τῇ βουλῇ αὐτοχειρία
ἄλλα τε καὶ ὥς οὐδένα ἄνδρα ἀγαθὸν ἀποσφάξοι ἢ
ἀτιμάσοι, καὶ ταῦτα καὶ ὅρκοις οὐ τότε μόνον ἀλλὰ
καὶ ὕστερον ἐπιστώσατο.

ὅτι οὗτος ὥμοσεν ὥς οὐ μαιφονήσει, καὶ τοῦτο 3
ἔργῳ ἐνεπέδωσε καίπερ ἐπιβουλευθεὶς. τῇ τε γὰρ
φύσει οὐδὲν οὔτε διπλοῦν οὔτε δόλιον οὔτε τραχὺ
εἶχεν, ἀλλὰ τοὺς μὲν ἀγαθοὺς ἐφίλει καὶ ἐδεξιοῦτο
καὶ ἐτίμα, τῶν δὲ ἄλλων ἡμέλει· τὸ δὲ καὶ ὑπὸ τῆς
ἡλικίας πεπαίτερος ἐγεγόνει. V p. 710.

Αἰλιανὸν δὲ καὶ τοὺς δορυφόρους τοὺς κατὰ 4
Νερούα στασιάσαντας ὥς καὶ χρησόμενός τι αὐτοῖς,
μεταπεμψάμενος ἐκποδῶν ἐποιήσατο. ἔς δὲ τὴν Ῥώ- ^{a. C.}
μην ἐσελθὼν πολλὰ ἐποίει πρὸς τε διόρθωσιν τῶν ⁹⁹
κοινῶν καὶ πρὸς χάριν τῶν ἀγαθῶν, ἐκείνων τε δια-
φερόντως ἐπιμελούμενος, ὥς καὶ ταῖς πόλεσι ταῖς
ἐν Ἰταλίᾳ πρὸς τὴν τῶν παίδων τροφὴν πολλὰ χαρί-
σασθαι, καὶ τούτους εὐεργετῶν. Πλωτῖνα δὲ ἡ γυνὴ 5
αὐτοῦ ὅτε πρῶτον ἔς τὸ παλάτιον ἐσῆει, ἐπὶ τοὺς ἀνα-
βαθμοὺς καὶ πρὸς τὸ πλῆθος μεταστραφεῖσα εἶπε
"τοιαύτη μέντοι ἐνταῦθα ἐσέρχομαι οἷα καὶ ἐξελθεῖν
βούλομαι." καὶ οὕτω γε ἑαυτὴν διὰ πάσης τῆς ἀρχῆς
διήγαγεν ὥστε μηδεμίαν ἐπηγορίαν σχεῖν.

διατρίψας δὲ ἐν τῇ Ῥώμῃ χρόνον τινὰ ἐστράτευ- 6
σεν ἐπὶ Δακούς, τὰ τε πραχθέντα αὐτοῖς λογιζόμενος, ^{a. C.}
τοῖς τε χρήμασιν ἃ κατ' ἔτος ἐλάμβανον, βαρυνόμενος ¹⁰⁰
τάς τε δυνάμεις αὐτῶν αὐξανομένας καὶ τὰ φρονήματα
ὀρῶν. πνυθόμενος δὲ ὁ Δεκέβαλος τὴν ὁρμὴν αὐτοῦ ἐφο- 2
βήθη, ἅτε καὶ εὖ εἰδὼς ὅτι πρότερον μὲν οὐ Ῥωμαίους

ἀλλὰ Δομιτιανὸν ἐνενικήκει, τότε δὲ ὡς πρὸς τε Ῥω-
 μαίους καὶ πρὸς Τραιανὸν αὐτοκράτορα πολεμήσοι.
 πλεῖστον γὰρ ἐπὶ τε δικαιοσύνῃ καὶ ἐπ' ἀνδρείᾳ τῇ τε
 3 ἀπλότητι τῶν ἡθῶν διέπρεπε. τῷ τε γὰρ σώματι
 ἔρρωτο, δεύτερον γὰρ καὶ τεσσαρακοστὸν ἔτος ἄγων
 ἦρξεν, ὡς ἐξ ἴσου πάντα τοῖς ἄλλοις τρόπον τινὰ
 πονεῖσθαι, καὶ τῇ ψυχῇ ἠκμαζεν ὥστε μήθ' ὑπὸ νεότη-
 4 τος θρασύνεσθαι μήθ' ὑπὸ γήρως ἀμβλύνεσθαι. καὶ
 οὔτ' ἐφθόνει οὔτε καθήρει τινά, ἀλλὰ καὶ πάνυ πάν-
 τας τοὺς ἀγαθοὺς ἐτίμα καὶ ἐμεγάλυνε, καὶ διὰ
 τοῦτο οὔτε ἐφοβεῖτό τινα αὐτῶν οὔτε ἐμίσει. διαβο-
 λαῖς τε ἠκιστα ἐπίστευε, καὶ ὀργῇ ἠκιστα ἐδουλοῦτο,
 τῶν τε χρημάτων τῶν ἀλλοτρίων ἴσα καὶ φόνων τῶν
 7 ἀδίκων ἀπείχετο. καὶ ἔδαπάνη πάμπολλα μὲν ἐς τοὺς
 πολέμους πάμπολλα δὲ ἐς τὰ τῆς εἰρήνης ἔργα, καὶ
 πλεῖστα καὶ ἀναγκαιότατα καὶ ἐν ὁδοῖς καὶ ἐν λιμέσι
 καὶ ἐν οἰκοδομήμασι δημοσίοις κατασκευάσας οὐδε-
 2 νὸς αἶμα ἐς οὐδὲν αὐτῶν ἀνάλωσεν. οὕτω γὰρ πού
 καὶ μεγαλόφρων καὶ μεγαλογνώμων ἔφυν ὥστε καὶ τῷ
 ἵπποδρόμῳ ἐπιγράψαι ὅτι ἐξαρκοῦντα αὐτὸν τῷ τῶν
 Ῥωμαίων δήμῳ ἐποίησεν, ἐπειδὴ διαφθαρέντα πῃ καὶ
 11 μείζω καὶ περικαλλέστερον ἐξεργάσατο. φιλούμενός
 τε οὖν ἐπ' αὐτοῖς μᾶλλον ἢ τιμώμενος ἔχαιρε, καὶ τῷ τε
 δήμῳ μετ' ἐπιεικείας συνεγίνετο καὶ τῇ γερουσίᾳ
 σεμνοπρεπῶς ὠμίλει, ἀγαπητὸς μὲν πᾶσι, φοβερὸς
 δὲ μηδενὶ πλὴν πολεμίοις ὢν. καὶ γὰρ θήρας καὶ
 συμποσίων ἔργων τε καὶ βουλευμάτων τε συμμετεῖχε
 σφίσι, καὶ πολλάκις καὶ τέταρτος ὦχεῖτο, ἔς τε τὰς
 οἰκίας αὐτῶν καὶ ἄνευ γε φρουρᾶς ἔστιν ὢν ἐσιῶν
 4 εὐθυμεῖτο. παιδείας μὲν γὰρ ἀκριβοῦς, ὅση ἐν λό-
 γοις, οὐ μετέσχεν, τό γε μὴν ἔργον αὐτῆς καὶ ἠπίστατο

καὶ ἐποίει. οὐδὲ ἔστιν ὅ,τι οὐκ ἄριστον εἶχε. καὶ οἶδα μὲν ὅτι καὶ περὶ μαιράκια καὶ περὶ οἶνον ἐσπουδάκει· ἀλλ' εἰ μὲν τι ἐκ τούτων ἢ αἰσχροὺν ἢ κακὸν ἢ ἐδεδράκει ἢ ἐπεπόνθει, ἐπηγορίαν ἂν εἶχε, νῦν δὲ τοῦ τε οἶνου διακόρως ἔπινε καὶ νήφων ἦν, ἐν τε τοῖς παιδικοῖς οὐδένα ἐλύπησεν. εἰ δὲ καὶ φιλοπό- 5 λεμος ἦν, ἀλλὰ τῇ τε κατορθώσει καὶ τῇ τοῦ ἐχθίστου μὲν καθαιρέσει τοῦ οἰκείου δὲ αὐξήσει ἤρκεϊτο. οὐδὲ γὰρ οὐδ' ὅπερ εἶωθεν ἐν τοῖς τοιούτοις γίνεσθαι, τὸ τοὺς στρατιώτας ἐξογκοῦσθαι τε καὶ ὑπερφρονεῖν, συνέβη ποτὲ ἐπ' αὐτοῦ· οὕτως ἐγκρατῶς αὐτῶν ἦρχε.

διὰ ταῦτα μὲν οὖν οὐκ ἀπεικότης ὁ Δεκέβαλος αὐτὸν ἐδεδίει· στρατεύσαντι δὲ τῷ Τραιανῷ κατὰ 8 τῶν Δακῶν καὶ ταῖς Τάπαις, ἐνθα ἐστρατοπέδευον οἱ βάρβαροι, πλησιάσαντι μύκης μέγας προσεκομίσθη, γράμμασι Λατίνοις λέγων ὅτι ἄλλοι τε τῶν συμμάχων καὶ Βοῦροι παραινοῦσι Τραιανῷ ὀπίσω ἀπιέναι καὶ εἰρηνῆσαι. συμβαλὼν δὲ αὐτοῖς ὁ Τραιανὸς πολλοὺς 2 μὲν τῶν οἰκείων τραυματίας ἐπεῖδε, πολλοὺς δὲ τῶν πολεμίων ἀπέκτεινεν· ὅτε καὶ ἐπιλιπόντων τῶν ἐπιδέσμων οὐδὲ τῆς ἑαυτοῦ ἐσθῆτος λέγεται φείσασθαι, ἀλλ' ἐς τὰ λαμπάδια ταύτην κατατεμεῖν, τοῖς δὲ τελευτήσασι τῶν στρατιωτῶν ἐν τῇ μάχῃ βωμόν τε στῆσαι καὶ κατ' ἔτος ἐναγίζειν κελεῦσαι. ὥς δὲ καὶ 5 ἐς αὐτὰ τὰ ἄκρα ἐπεχείρησεν ἀναβῆναι, λόφους ἐκ 101 λόφων μετὰ κινδύνων καταλαμβάνων, καὶ τοῖς τῶν Δακῶν βασιλείοις ἐπέλασεν, ὃ τε Λούσιος ἐτέρωθι προσβαλὼν καὶ ἐφόνευσε πολλοὺς καὶ ἐξώγρησε πλείονας, τηνικαῦτα ὁ Δεκέβαλος πρέσβεις πέμψας τοὺς ἀρίστους τῶν πιλοφόρων, καὶ δι' αὐτῶν τοῦ αὐτοκράτορος δεηθεῖς, οὐδὲν ὅ,τι οὐχ ἐτοίμως τῶν προσ- ταχθέντων ἔσχε συνθέσθαι.

9 ὅτι ὁ Δεκέβαλος ἐπεπόμφει μὲν καὶ πρὸ τῆς ἡτ-
 τῆς πρέσβεις, οὐκέτι τῶν κομητῶν ὥσπερ πρότερον,
 2 ἀλλὰ τῶν πιλοφόρων τοὺς ἀρίστους. καὶ ἐκεῖνοι τά
 τε ὅπλα ῥίψαντες καὶ ἑαυτοὺς ἐς τὴν γῆν καταβα-
 λόντες ἐδεήθησαν τοῦ Τραιανοῦ μάλιστα μὲν αὐτῷ
 τῷ Δεκεβάλῳ καὶ ἐς ὄψιν καὶ ἐς λόγους αὐτοῦ ἐλθεῖν,
 ὥς καὶ πάντα τὰ κελευσθησόμενα ποιήσουσι, ἐπι-
 τραπῆναι, εἰ δὲ μή, σταλῆναί γέ τινα τὸν συμβη-
 σόμενον αὐτῷ. καὶ ἐπέμφθη ὁ Σούρας καὶ Κλαύδιος
 3 Λιουιανὸς ὁ ἑπαρχος. ἐπράχθη δὲ οὐδέν· ὁ γὰρ Δε-
 κέβαλος οὐδὲ ἐκείνοις ἐτόλμησε συμμίξαι, ἔπεμψε δὲ
 καὶ τότε. ὁ δὲ Τραιανὸς ὄρη τε ἐντετειχισμένα ἔλαβε,
 καὶ ἐν αὐτοῖς τά τε ὅπλα τά τε μηχανήματα καὶ τὰ
 αἰχμάλωτα τό τε σημεῖον τὸ ἐπὶ τοῦ Φούσκου ἄλὸν
 4 εὔρε. δι' οὖν ταῦτα ὁ Δεκέβαλος, ἄλλως τε καὶ
 ἐπειδὴ ὁ Μάξιμος ἐν τῷ αὐτῷ χρόνῳ τὴν τε ἀδελφὴν
 αὐτοῦ καὶ χωρίον τι ἰσχυρὸν εἶλεν, οὐδὲν ὅ,τι οὐχ
 ἐτοίμως τῶν προσταχθέντων ἔσχε συνθέσθαι, οὐχ
 ὅτι καὶ ἐμμενεῖν αὐτοῖς ἔμελλεν, ἀλλ' ἵν' ἐκ τῶν πα-
 5 ρόντων ἀναπνεύσῃ. τὰ γὰρ ὅπλα καὶ τὰ μηχανήματα
 τοὺς τε μηχανοποιοὺς παραδοῦναι καὶ τοὺς αὐτομό-
 λους ἀποδοῦναι, τά τε ἐρύματα καθελεῖν καὶ τῆς
 χώρας τῆς ἐαλωκυίας ἀποστήναι, καὶ προσέτι τοὺς
 τε αὐτοὺς ἐχθροὺς καὶ φίλους τοῖς Ῥωμαίοις νομίζειν,
 6 καὶ μήτ' αὐτῶν ὅλως τινὰ ὑποδέχεσθαι μήτε στρα-
 τιώτῃ τινὶ ἐκ τῆς τῶν Ῥωμαίων ἀρχῆς χρῆσθαι, τοὺς
 γὰρ πλείστους τοὺς τε ἀρίστους ἐκεῖθεν ἀναπελίδων
 προσεποιεῖτο, καὶ ἅκων ὁμολόγησε, πρὸς τε τὸν
 Τραιανὸν ἐσελθὼν καὶ ἐς τὴν γῆν πεσὼν καὶ προσκυ-
 7 νήσας αὐτὸν καὶ τὰ ὅπλα ἀπορρίψας. καὶ πρέ-
 σβεις ἐπὶ τούτοις ἐς τὸ βουλευτήριον ἔπεμψεν, ὅπως
 καὶ παρ' ἐκείνου τὴν εἰρήνην βεβαιώσῃται. ταῦτα

συνθέμενος καὶ στρατόπεδον ἐν Ζερμιζεγεθούσῃ καταλιπών, τήν τε ἄλλην χώραν φρουραῖς διαλαβών, ἐς Ἰταλίαν ἀνεκομίσθη. U p. 401.

καὶ οἱ παρὰ τοῦ Δεκεβάλου πρέσβεις ἐς τὸ συνέ- 10
δριον ἐσήχθησαν, τὰ τε ὅπλα καταθέντες συνῆψαν ^{a. C.} 103
τὰς χεῖρας ἐν αἰχμαλώτων σχήματι καὶ εἰπὸν τέ τινα
καὶ ἰκέτευσαν, καὶ οὕτω τήν τε εἰρήνην ἐσπείσαντο
καὶ τὰ ὅπλα ἀπέλαβον. Τραιανὸς δὲ τὰ τε νικητήρια 2
ἤγαγε καὶ Δακικὸς ἐπωνομάσθη, ἐν τε τῷ θεάτρῳ
μονομάχους συνέβαλε, καὶ γὰρ ἔχαιρεν αὐτοῖς, καὶ
τοὺς ὀρχηστὰς ἐς τὸ θέατρον ἐπανήγαγε, καὶ γὰρ
ἐνὸς αὐτῶν τοῦ Πυλάδου ἦρα, οὐ μέντοι, οἷα πολε-
μικὸς ἀνὴρ, τᾶλλα ἤττον διῆγεν ἢ καὶ ἤττον ἐδίκαζεν,
ἀλλὰ τοτὲ μὲν ἐν τῇ ἀγορᾷ τοῦ Αὐγούστου, τοτὲ δ'
ἐν τῇ στοᾷ τῇ Λιουλᾷ ὠνομασμένη, πολλάκις δὲ καὶ
ἄλλοθι ἔκρινεν ἐπὶ βήματος.

ἐπεὶ δὲ ὁ Δεκέβαλος πολλὰ παρὰ τὰς συνθήκας 3
ἀπηγγέλλετο αὐτῷ ποιῶν, καὶ ὅπλα κατεσκευάζετο,
καὶ τοὺς αὐτομολοῦντας ἐδέχετο, τὰ τε ἐρύματα ἐπε-
σκεύαζε, παρὰ τε τοὺς ἀστυγείτοντας ἐπρεσβεύετο,
καὶ τοῖς τάναντία οἱ φρονήσασιν πρότερον ἐλυμαίνετο,
καὶ τῶν Ἰαζύγων καὶ χώραν τινὰ ἀπετέμετο, ἣν μετὰ
ταῦτα ἀπαιτήσασιν αὐτοῖς Τραιανὸς οὐκ ἀπέδωκεν,
οὕτω δὲ καὶ αὐθις πολέμιον αὐτὸν ἢ βουλὴν ἐψηφί- 4
φίσατο, καὶ ὁ Τραιανὸς δι' ἑαυτοῦ καὶ αὐθις, ἀλλ'
οὐ δι' ἑτέρων στρατηγῶν τὸν πρὸς ἐκεῖνον πόλεμον
ἐποιήσατο.

ὅτι τῶν Δακῶν συχνῶν μεθισταμένων πρὸς 11
Τραιανόν, καὶ δι' ἄλλα τινὰ ἐδεήθη αὐθις ὁ Δεκέ- ^{a. C.}
βαλος εἰρήνης. ὥς δ' οὐκ ἐπείσθη τὰ τε ὅπλα καὶ 104
ἑαυτὸν παραδοῦναι, τὰς δυνάμεις φανερώς ἤθροιζε
καὶ τοὺς περιχώρους προσπαρεκάλει, λέγων ὅτι ἐὰν 2

αὐτὸν πρόωνται καὶ αὐτοὶ κινδυνεύουσιν, καὶ ὅτι ἀσφαλέστερον καὶ ῥᾶον μεθ' ἑαυτοῦ, πρὶν τι κακὸν παθεῖν, ἀγωνισάμενοι τὴν ἐλευθερίαν φυλάξουσιν ἢ ἂν σφᾶς τε ἀπολλυμένους περιίδωσι καὶ αὐτοὶ ὕστερον, ἐρημωθέντες τῶν συμμάχων, χειρωθῶσιν.
U p. 402.

καὶ ὁ Δεκέβαλος κατὰ μὲν τὸ ἰσχυρὸν κακῶς ἔπραττε, δόλῳ δὲ δὴ καὶ ἀπάτῃ ὀλίγου μὲν καὶ τὸν Τραιανὸν ἀπέκτεινε, πέμψας ἐς τὴν Μυσίαν αὐτομόλους τινάς, εἴ πως αὐτὸν εὐπρόσοδον ὄντα καὶ ἄλλως, τότε δὲ καὶ διὰ τὴν τοῦ πολέμου χρείαν πάντα ἀπλῶς τὸν βουλούμενον ἐς λόγους δεχόμενον κατεργάσαιντο. ἀλλὰ τοῦτο μὲν οὐκ ἠδυνήθησαν πράξαι, συλληφθέντος τινὸς ἐξ ὑποψίας καὶ πᾶν τὸ ἐπιβού-
12 λευμα αὐτοῦ ἐκ βασάνων ὁμολογήσαντος· Λογγῖνον δὲ τινὰ στρατοπέδου Ῥωμαϊκοῦ ἐξηγούμενον καὶ δεινὸν ἐν τοῖς πολέμοις αὐτῷ γεγεννημένον προσκαλεσάμενος, καὶ ἀναπείσας συμμίξαι οἱ ὥς καὶ τὰ προσταχθησόμενα ποιήσων, συνέλαβε καὶ ἀνέκρινε δημοσίᾳ περὶ τῶν τοῦ Τραιανοῦ βουλευμάτων, ἐπειδὴ τε μηδὲν ὁμολογῆσαι ᾔθέλησεν, ἐν ἀδέσμῳ φυλακῇ
2 περιῆγε. καὶ πρέσβιν τινὰ πέμψας πρὸς τὸν Τραιανὸν ἠξίου τὴν τε χώραν μέχρι τοῦ Ἰστροῦ κομίσασθαι καὶ τὰ χρήματα, ὅσα ἐς τὸν πόλεμον ἐδεδαπανήκει, ἀπολαβεῖν ἐπὶ τῷ τὸν Λογγῖνόν οἱ ἀποδοῦναι. ἀποκριναμένου δὲ τινὰ αὐτῷ μέσα, ἐξ ὧν οὔτε ἐν μεγάλῳ οὔτε ἐν σμικρῷ λόγῳ τὸν Λογγῖνον ποιεῖσθαι δόξειν ἔμελλε, τοῦ μήτ' ἀπολέσθαι αὐτὸν μήτ' ἐπὶ πολλῷ
3 σφίσιν ἀνασωθῆναι, Δεκέβαλος μὲν ἔτι διασκοπῶν ὅτι πράξῃ ἀνεῖχεν, Λογγῖνος δὲ ἐν τούτῳ φαρμάκου

διὰ τοῦ ἀπελευθέρου εὐπορήσας ὑπέσχετό τε αὐτῷ
 τὸν Τραιανὸν καταλλάξειν, ἵνα ὥς ἥκιστα ὑποτοπήσῃ
 τὸ γεννησόμενον, μὴ καὶ φυλακὴν αὐτοῦ ἀκριβεστέραν
 ποιήσῃται, καὶ γράμματά τινα ἱκετείαν ἔχοντα γράψας
 ἔδωκε τῷ ἐξελευθέρῳ πρὸς τὸν Τραιανὸν ἀποκομίσαι,
 ἵν' ἐν ἀσφαλείᾳ γένηται. καὶ οὕτως ἀπελθόντος 4
 αὐτοῦ τὸ φάρμακον νυκτὸς ἔπιε καὶ ἀπέθανε. γενο-
 μένου δὲ τούτου ὁ Δεκέβαλος ἐξήτησε παρὰ τοῦ
 Τραιανοῦ τὸν ἀπελεύθερον, τό τε σῶμα τοῦ Λογγί-
 νου καὶ δέκα αἰχμαλώτους ἀντιδώσειν οἱ ὑποσχόμε-
 νος, καὶ εὐθύς γε τὸν ἑκατόνταρχον τὸν ἀλόντα μετ'
 αὐτοῦ ἔπεμψεν ὥς καὶ ταῦτα διαπράξοντα· παρ' οὗ 5
 πάντα τὰ κατὰ τὸν Λογγῖνον ἐγνώσθη. οὐ μέντοι
 οὔτε ἐκεῖνον ὁ Τραιανὸς ἀπέπεμψε, οὔτε τὸν ἐξελεύ-
 θερον ἔξεδωκε, προτιμοτέραν τὴν σωτηρίαν αὐτοῦ
 πρὸς τὸ τῆς ἀρχῆς ἀξίωμα τῆς τοῦ Λογγίνου ταφῆς
 ποιησάμενος.

Τραιανὸς δὲ γέφυραν λιθίνην ἐπὶ τοῦ Ἰστροῦ κα- 13
 τεσκευάσατο, περὶ ἧς οὐκ ἔχω πῶς ἂν ἀξίως αὐτὸν
 θαυμάσω· ἔστι μὲν γὰρ καὶ τᾶλλα αὐτοῦ ἔργα δια-
 πρεπέστατα, τοῦτο δὲ καὶ ὑπὲρ ἐκεῖνα. ὥς γὰρ κρη-
 πιδές εἰσι λίθου τετραπέδου εἴκοσι, τὸ μὲν ὕψος
 πεντήκοντα καὶ ἑκατὸν ποδῶν πλὴν τῶν θεμελίων,
 τὸ δὲ πλάτος ἐξήκοντα· καὶ αὐταὶ ἑβδομήκοντα καὶ 2
 ἑκατὸν ἀπ' ἀλλήλων πόδας ἀπέχουσιν ἀψῖσι συνω-
 κοδόμηνται. πῶς οὐκ ἂν τις τὸ ἀνάλωμα τὸ ἐς αὐτὰς
 δαπανηθὲν θαυμάσειε; πῶς δ' οὐκ ἂν τὸν τρόπον
 ὃν ἕκαστα αὐτῶν ἐν τε ποταμῷ πολλῷ καὶ ἐν ὕδατι
 δινώδει δαπέδῳ τε ἰλυώδει ἐγένετο; οὐ γάρ τοι καὶ
 παρατρέψαι ποὶ τὸ ῥεῦμα ἠδυνήθη. τὸ δὲ δὴ πλάτος 3

12, 3, 2. διὰ τοῦ ἀπελευθέρου et 12, 4, 2, γενομένου —
 5, 3, ποιησάμενος inserta ex U p. 402.

τοῦ ποταμοῦ εἶπον οὐχ ὅτι διὰ τοσούτου ῥεῖ, καὶ γὰρ ἐπὶ διπλάσιον ἔστιν οὗ καὶ ἐπὶ τριπλάσιον αὐτοῦ πελαγίζει, ἀλλ' ὅτι τό τε στενώτατον καὶ τὸ ἐπιτηδειότατον ἐς τὸ γεφυρωθῆναι τῶν ἐκείνῃ χωρίων τοσούτόν ἐστιν. ὅσῳ δὲ δὴ ἐς στενὸν ταύτῃ ἐκ πελάγους μεγάλου καταβαίνων καὶ ἐς πέλαγος αὐθις μεῖζον προχωρῶν κατακλείεται, τόσῳ πον καὶ ῥωδέστατος καὶ βαθύτατος γίνεται, ὥστε καὶ τοῦτο ἐς τὴν χαλεπότητα τῆς κατασκευῆς τῆς γεφύρας τεῖναι. ἡ μὲν οὖν μεγαλόνοια τοῦ Τραιανοῦ καὶ ἐκ τούτων δείκνυται· οὐ μέντοι καὶ ὠφέλειάν τινα ἡμῖν ἡ γέφυρα παρέχεται, ἀλλ' ἔστασιν αἱ κρηπίδες ἄλλως, δίοδον οὐκ ἔχουσαι, καθάπερ ἐπ' αὐτῷ τούτῳ μόνον γενόμεναι ἵν' ἐπιδείξωσι τὴν ἀνθρωπίνην φύσιν οὐδὲν ὅ,τι οὐ δυναμένην ἐξεργάσασθαι. ὁ μὲν γὰρ Τραιανὸς δείσας μήποτε παγέντος τοῦ Ἰστροῦ πόλεμος τοῖς πέραν Ῥωμαίοις γένηται, ἐποίησε τὴν γέφυραν ἵνα αἱ ἐπιβασίαι ῥαδίως δι' αὐτῆς διεξίωσιν. Ἀδριανὸς δὲ τοῦναντίον φοβηθεὶς μὴ καὶ τοῖς βαρβάροις τοὺς φρουροὺς αὐτῆς βιαζομένοις ῥαδία διάβασις ἐς τὴν Μυσίαν ἢ, ἀφείλε τὴν ἐπιπολῆς κατασκευήν.

14 Τραιανὸς δὲ διὰ ταύτης τῆς γεφύρας τὸν Ἰστρον
 105 ^{a. C.} περαιωθεὶς, καὶ δι' ἀσφαλείας μᾶλλον ἢ διὰ σπουδῆς τὸν πόλεμον ποιούμενος, σὺν χρόνῳ καὶ μόλις ἐκράτησε τῶν Δακῶν, πολλὰ μὲν αὐτὸς στρατηγίας ἔργα καὶ ἀνδρείας ἐπιδειξάμενος, πολλὰ δὲ καὶ τῶν στρατιωτῶν αὐτῷ κινδυνευσάντων καὶ ἀριστευσάντων. ἔνθα δὲ καὶ ἵππεύς τις κακῶς πληγὴς ἐξήχθη μὲν ἐκ τῆς μάχης ὥς καὶ θεραπευθῆναι δυνάμενος, αἰσθόμενος δὲ ὥς ἀνιάτως ἔχοι ἐκ τε τοῦ σκηνώματος ἐξεπήδησεν, οὐ γάρ πω τὸ κακὸν αὐτοῦ καθῆκτο, καὶ ἐς τάξιν αὐθις κατι-

στὰς ἑαυτὸν ἀπέθανε, μεγάλα ἐπιδειξάμενος. Δεκέ- 3
 βαλος δέ, ὥς καὶ τὸ βασίλειον αὐτοῦ καὶ ἡ χώρα κα-
 τείληπτο σύμπασα καὶ αὐτὸς ἐκινδύνευσεν ἀλῶναι,
 διεχρήσατο ἑαυτόν, καὶ ἡ κεφαλὴ αὐτοῦ ἐς τὴν Ῥώμην
 ἀπεκομίσθη· καὶ οὕτως ἡ Δακία Ῥωμαίων ὑπήκοος
 ἐγένετο, καὶ πόλεις ἐν αὐτῇ ὁ Τραιανὸς κατώκισεν. εὐ- 4
 ρέθησαν δὲ καὶ οἱ τοῦ Δεκεβάλου θησαυροί, καίτοι ὑπὸ
 τὸν ποταμὸν τὸν Σαργετίαν τὸν παρὰ τοῖς βασιλείοις
 αὐτοῦ κεκρυμμένοι. διὰ γὰρ αἰχμαλώτων τινῶν τὸν
 τε ποταμὸν ἐξέτρεψε καὶ τὸ ἔδαφος αὐτοῦ ὥρυξε, καὶ
 ἐς αὐτὸ πολὺν μὲν ἄργυρον πολὺν δὲ χρυσόν, τὰ τε
 ἄλλα τὰ τιμιώτατα καὶ ὑγρότητα τινα ἐνεγκεῖν δυνά-
 μενα, ἐμβαλὼν λίθους τε ἐπ' αὐτοῖς ἐπέθηκε καὶ
 χοῦν ἐπεφόρησε καὶ μετὰ τοῦτο τὸν ποταμὸν ἐπήγαγε·
 καὶ ἐς τὰ σπήλαια διὰ τῶν αὐτῶν ἐκείνων τὰ τε
 ἱμάτια καὶ τὰ ἄλλα τὰ ὁμοιότροπα κατέθετο. ποιήσας 5
 δὲ ταῦτα διέφθειρεν αὐτούς, ἵνα μηδὲν ἐκλαλήσωσι.
 Βίκιλις δέ τις ἑταῖρος αὐτοῦ, τὸ γεγονὸς εἰδὼς, ἔαλω
 τε καὶ κατεμήνυσε ταῦτα. κατὰ δὲ τὸν αὐτὸν τοῦτον
 χρόνον καὶ Πάλμας τῆς Συρίας ἄρχων τὴν Ἀραβίαν
 τὴν πρὸς τῇ Πέτρᾳ ἐχειρώσατο καὶ Ῥωμαίων ὑπήκοον
 ἐποίησατο.

πρὸς δὲ τὸν Τραιανὸν ἐς τὴν Ῥώμην ἐλθόντα 15
 πλεῖσται ὅσαι πρεσβεῖαι παρὰ βαρβάρων ἄλλων τε ^{a. C.} 107
 καὶ Ἰνδῶν ἀφίκοντο. καὶ θεὰς ἐν τρισὶ καὶ εἴκοσι
 καὶ ἑκατὸν ἡμέραις ἐποίησεν, ἐν αἷς θηρία τε καὶ
 βοτὰ χίλιά που καὶ μύρια ἐσφάγη καὶ μονομάχοι
 μύριοι ἠγωνίσαντο.

ὅτι ὁ Τραιανὸς τοὺς πρεσβευτὰς τοὺς παρὰ τῶν 2
 βασιλέων ἀφικνουμένους ἐν τῷ βουλευτικῷ θεάσα-
 σθαι ἐποίει. U p. 401.

καὶ κατὰ τοὺς αὐτοὺς χρόνους τὰ τε ἔλη τὰ Πον- 3

τῖνα ὥδοποίησε λίθῳ, καὶ τὰς ὁδοὺς παροικοδομήμασι
 καὶ γεφύραις μεγαλοπρεπεστάταις ἐξεποίησε. τό τε
 νόμισμα πᾶν τὸ ἐξίτηλον συνεχώνευσε. τῷ δὲ Σούρα
 τῷ Λικινίῳ καὶ ταφὴν δημοσίαν καὶ ἀνδριάντα ἔδωκε
 τελευτήσαντι· ὅστις ἐς τοῦτο καὶ πλούτου καὶ αὐχέ-
 ματος ἀφίκετο ὥστε καὶ γυμνάσιον Ῥωμαίοις οἰκοδο-
 4 μῆσαι. τοσαύτῃ δὲ φιλίᾳ καὶ πίστει ὃ τε Σούρας
 πρὸς τὸν Τραιανὸν ἐχρήσατο καὶ Τραιανὸς πρὸς ἐκεῖ-
 νον ὥστε πολλάκις αὐτόν, οἷά που περὶ πάντας τοὺς
 τι παρὰ τοῖς αὐτοκράτορσι δυναμένους γίνεσθαι
 πέφυκε, διαβληθέντα οὔτε ὑπώπτευσέ ποτε οὔτε
 ἐμίσησεν, ἀλλὰ καὶ ἐγκειμένων οἱ τῶν φθονούντων
 5 αὐτῷ οἴκαδ' ἐτε ἄκλητος πρὸς αὐτὸν ἐπὶ δεῖπνον ἦλθε,
 καὶ πᾶσαν τὴν φρουρὰν ἀποπέμψας ἐκάλεσε πρῶτον
 μὲν τὸν ἰατρὸν αὐτοῦ, καὶ δι' ἐκείνου τοὺς ὀφθαλ-
 μοὺς ὑψηλείψατο, ἔπειτα τὸν κουρέα, καὶ δι' ἐκείνου
 τὸ γένειον ἐξύρατο, τοῦτο γὰρ ἐκ παλαιοῦ πάντες οἱ
 ἄλλοι καὶ αὐτοὶ οἱ αὐτοκράτορες ἐποιοῦν· Ἀδριανὸς
 6 γὰρ πρῶτος γενειᾶν κατέδειξε· πράξας δὲ ταῦτα,
 καὶ μετὰ ταῦτα καὶ λουσάμενος καὶ δειπνήσας, ἔπειτα
 τοῖς φίλοις τοῖς εἰωθόσιν αἰεί τι περὶ αὐτοῦ φαῦλον
 λέγειν ἔφη τῇ ὑστεραίᾳ ὅτι εἰ ἤθελέ με Σούρας ἀπο-
 16 κτεῖναι, χθὲς ἂν ἀπεκτόνει. μέγα μὲν οὖν ἐποίησε
 καὶ τὸ ἀποκινδυνεύσαι πρὸς διαβεβλημένον ἄνθρω-
 πον, πολὺ δὲ δὴ μείζον ὅτι ἐπίστευσε μηδὲν ἂν ποτε
 ὑπ' αὐτοῦ παθεῖν. ἀλλὰ καὶ ὅτε πρῶτον αὐτῷ μέλ-
 λοντι τῶν δορυφόρων ἐπάρξεν τὸ ξίφος, ὃ παρα-
 ξώννυσθαι αὐτὸν ἐχρήν, ὥρεξεν, ἐγύμνωσέ τε αὐτὸ
 καὶ ἀνατείνας ἔφη· λαβὲ τοῦτο τὸ ξίφος, ἵνα, ἂν μὲν
 καλῶς ἄρχω, ὑπὲρ ἐμοῦ, ἂν δὲ κακῶς, κατ' ἐμοῦ
 2 αὐτῷ χρήσῃ. ἔστησε δὲ καὶ τοῦ Σοσίου τοῦ τε

Πάλμου καὶ τοῦ Κέλσου εἰκόνας· οὕτω που αὐτοὺς τῶν ἄλλων προετίμησε. τοὺς μέντοι ἐπιβουλεύοντας αὐτῷ, ἐν οἷς ἦν καὶ Κράσσος, ἐτιμωρεῖτο ἐσάγων ἐς τὴν βουλήν. κατεσκεύασε δὲ καὶ βιβλίων ἀποθήκας. καὶ ^{a. C. 114} ἔστησεν ἐν τῇ ἀγορᾷ καὶ κίονα μέγιστον, ἅμα μὲν ἐς ταφὴν ἑαυτοῦ, ἅμα δὲ ἐς ἐπίδειξιν τοῦ κατὰ τὴν ἀγορὰν ἔργου· παντὸς γὰρ τοῦ χωρίου ἐκείνου ὄρει- νοῦ ὄντος κατέσκαψε τοσοῦτον ὅσον ὁ κίων ἀνίσχει, καὶ τὴν ἀγορὰν ἐκ τούτου πεδινὴν κατεσκεύασε.

μετὰ δὲ ταῦτα ἐστράτευσεν ἐπ' Ἀρμενίους καὶ 17 Πάρθους, πρόφασιν μὲν ὅτι μὴ τὸ διάδημα ὑπ' αὐ- τοῦ εἰλήφει, ἀλλὰ παρὰ τοῦ Πάρθων βασιλέως, ὁ τῶν Ἀρμενίων βασιλεύς, τῇ δ' ἀληθείᾳ δόξης ἐπιθυμία.

ὅτι τοῦ Τραιανοῦ ἐπὶ Πάρθους στρατεύσαντος 2 καὶ ἐς Ἀθήνας ἀφικομένου πρεσβεία αὐτῷ ἐνταῦθα παρὰ τοῦ Ὀρρόου ἐνέτυχε, τῆς εἰρήνης δεομένη καὶ δῶρα φέρουσα. ἐπειδὴ γὰρ ἔγνω τὴν τε ὁρμὴν αὐ- τοῦ, καὶ ὅτι τοῖς ἔργοις τὰς ἀπειλὰς ἐτεκμηρίου, κα- τέδειξε, καὶ ὑφείς τοῦ φρονήματος ἔπεμψεν ἱκετεύων μὴ πολεμηθῆναι, τὴν τε Ἀρμενίαν Παρθαμασίριδι Πακόρου καὶ αὐτῷ υἱεῖ ἦται, καὶ ἐδεῖτο τὸ διάδημα αὐτῷ πεμφθῆναι· τὸν γὰρ Ἐξηδάρην ὥς οὐκ ἐπιτή- 3 δειον οὔτε τοῖς Ῥωμαίοις οὔτε τοῖς Πάρθοις ὄντα πεπαυκέναι ἔλεγεν. καὶ ὅς οὔτε τὰ δῶρα ἔλαβεν, οὔτ' ἄλλο τι ἀπεκρίνατο ἢ καὶ ἐπέστειλε πλὴν ὅτι ἡ φιλία ἔργοις καὶ οὐ λόγοις κρίνεται, καὶ διὰ τοῦτ', ἐπειδὴν ἐς τὴν Συρίαν ἔλθῃ, πάντα τὰ προσήκοντα ποιήσῃ. καὶ οὕτω διανοίας ὦν ἐπὶ τε τῆς Ἀσίας καὶ ἐπὶ Λυκίας τῶν τε ἐχομένων ἐθνῶν ἐς Σελεύκειαν ἐκομίσθη. γενομένῳ δὲ αὐτῷ ἐν Ἀντιοχείᾳ Αὐγαρος 18 ὁ Ὀρροηνὸς αὐτὸς μὲν οὐκ ἔφθῃ, δῶρα δὲ δὴ καὶ λόγους φίλους ἔπεμψεν· ἐκείνόν τε γὰρ ὁμοίως καὶ

τοὺς Πάρθους φοβούμενος ἐπημποτέρειζε, καὶ διὰ τοῦτ' οὐκ ἠθέλησέν οἱ συμμίξαι. U p. 403.

2 ἐπεὶ δὲ ἐνέβαλεν ἐς τὴν πολεμίαν, ἀπήντων αὐτῷ οἱ τῇδε σατράπαι καὶ βασιλεῖς μετὰ δώρων, ἐν οἷς καὶ ἵππος ἦν δεδιδαγμένος προσκυνεῖν· τοῖς τε γὰρ ποσὶ τοῖς προσθίοις ὠκλαξε, καὶ τὴν κεφαλὴν
3 ὑπὸ τοὺς τοῦ πέλας πόδας ὑπετίθει. Τραιανὸς δὲ ἀμαχὶ πάντα χειρούμενος ἐς Σάταλα ἦλθε καὶ ἐς Ἐλέγειαν, τῆς Ἀρμενίας χωρία, καὶ τὸν Ἡνιόχων βασιλέα ἐτίμησε, Παρθαμάσιριν δὲ τὸν Ἀρμενίων ἐτιμωρήσατο. ἐπεὶ δὲ πᾶσαν τὴν Ἀρμενίων χώραν εἶλε, καὶ πολλοὺς τῶν βασιλέων τοὺς μὲν ὑποπεσόντας ἐν τοῖς φίλοις ἤγε, τοὺς δὲ τινὰς καὶ ἀπειθοῦντας ἀμαχὶ ἐχειροῦτο.

19 ὅτι ὁ Παρθαμάσιρις βίαιόν τι ἐποίησε. γράψας δὲ δὴ τὰ πρῶτα τῷ Τραιανῷ ὡς βασιλεύς, ἐπειδὴ μηδὲν ἀντεγράφη, ἐπέστειλέ τε αὐτῷ τὸ ὄνομα τοῦτο περικόψας, καὶ ἤτησε Μάρκον Ἰούνιον τὸν τῆς Καππαδοκίας ἄρχοντα πεμφθῆναί οἱ ὡς καὶ δι' αὐτοῦ τι
2 αἰτησόμενος. ὁ οὖν Τραιανὸς ἐκείνῳ μὲν τὸν τοῦ Ἰουνίου υἱὸν ἐπεμψεν, αὐτὸς δὲ μέχρι Σαμοσάτων προχωρήσας καὶ ἀμαχὶ αὐτὰ παραλαβὼν ἐς τὰ Σάταλα ἦλθε, καὶ Ἀγχίαλον τὸν Ἡνιόχων τε καὶ Μαχελόνων βασιλέα δώροις ἡμείψατο. ἐν δὲ Ἐλεγειᾷ τῆς
3 Ἀρμενίας τὸν Παρθαμάσιριν προσεδέξατο. καθῆστο δὲ ἐπὶ βήματος ἐν τῷ ταφρεύματι· καὶ ὃς ἀσπασάμενος αὐτὸν τό τε διάδημα ἀπὸ τῆς κεφαλῆς ἀφείλε καὶ πρὸς τοὺς πόδας αὐτοῦ ἔθηκε, σιγῇ τε εἰστήκει, καὶ προσεδόκα αὐτὸ ἀπολήψεσθαι. συμβοησάντων δὲ ἐπὶ τούτῳ τῶν στρατιωτῶν, καὶ αὐτοκράτορα τὸν
4 Τραιανὸν ὡς καὶ ἐπὶ νίκη τινὶ ἐπικαλεσάντων, νίκην γὰρ ἀσέλινον, ἀναιμον, ὠνόμαζον ὅτι τὸν βασιλέα

τὸν Ἀρσακίδην, τὸν Πακόρου παῖδα, τὸν Ὀρρόου
ἀδελφιδοῦν, προσεστηκότα αὐτῷ ἄνευ διαδήματος
εἶδον ὥσπερ αἰχμάλωτον, ἐξεπλάγη τε καὶ ἐνόμισεν
ἐπὶ ὕβρει καὶ ὀλέθρῳ αὐτοῦ γεγονέναι. καὶ μετε- 5
στράφη μὲν ὥς καὶ φευξόμενος, ἰδὼν δὲ ὅτι περι-
εστοίχισται ἐξητήσατο τὸ μὴ ἐν τῷ ὄχλῳ τι εἰπεῖν.
καὶ οὕτως ἐς τὴν σκηνὴν ἐσαχθεὶς οὐδενὸς ἔτυχεν
ὧν ἐβούλετο. ἐκπηδήσαντος οὖν ὀργῇ καὶ ἐκείθεν 20
ἐκ τοῦ στρατοπέδου μετεπέμψατο αὐτὸν ὁ Τραιανός,
καὶ ἀναβὰς αὐθις ἐπὶ τὸ βῆμα ἐκέλευσεν αὐτῷ πάν-
των ἀκουόντων εἰπεῖν ὅσα ἤθελεν, ἵνα μὴ ἀγνοήσαν-
τές τινες τὰ κατὰ μόνας σφίσιν εἰρημένα λογοποι-
ήσωσί τινα διάφορα. ἀκούσας τοῦτο ὁ Παρθαμάσιρις 2
οὐκέτι τὴν ἡσυχίαν ἤγεν, ἀλλὰ μετὰ πολλῆς παρρη-
σίας ἄλλα τέ τινα εἶπε καὶ ὅτι οὐχ ἡττηθεὶς οὐδὲ
ξωγρηθεὶς ἀλλ' ἐκὼν ἀφίκετο, πιστεύσας ὅτι οὔτε τι
ἀδικηθήσεται καὶ τὴν βασιλείαν ἀπολήψεται ὥσπερ
καὶ ὁ Τιριδάτης παρὰ τοῦ Νέρωνος. καὶ αὐτῷ ὁ 3
Τραιανὸς πρὸς τε τᾶλλα ἀντέλεξεν ὅσα ἤρμοξεν, καὶ
Ἀρμενίαν μὲν οὐδενὶ προήσεσθαι ἔφη, Ῥωμαίων τε
γὰρ εἶναι καὶ ἄρχοντα Ῥωμαῖον ἔξειν, ἐκείνῳ μέντοι
ἀπελθεῖν ὅποι βούλεται ἐπιτρέψειν. καὶ τὸν μὲν Παρ- 4
θαμάσιριν μετὰ τῶν Πάρθων τῶν συνόντων οἱ ἀπέ-
πεμψεν, ἀγωγούς σφίσιν ἱππέας, ὅπως μήτε τινὲ
συγγένωνται μήτε τι νεοχμώσωσι, δούς· τοὺς δὲ
Ἀρμενίους πάντας τοὺς μετ' αὐτοῦ ἐλθόντας προσ-
έταξε κατὰ χώραν, ὥς καὶ αὐτοῦ ἤδη ὄντας, μεῖναι.
U p. 404.

ὅτι ὁ Τραιανὸς φρουρὰς ἐν τοῖς ἐπικαίροις κατα- 21
λιπὼν ἦλθεν ἐς Ἑδεσσαν, κἀνταῦθα πρῶτον Αὐγάρου
εἶδεν. πρότερον μὲν γὰρ καὶ πρέσβεις καὶ δῶρα τῷ
βασιλεῖ πολλάκις ἐπεμψεν, αὐτὸς δὲ ἄλλοτε κατ' ἄλλας

προφάσεις οὐ παρεγένετο, ὥσπερ οὐδὲ ὁ Μάννος ὁ
 τῆς Ἀραβίας τῆς πλησιοχώρου οὐδὲ ὁ Σποράκης ὁ τῆς
 2 Ἀνθεμουσίας φύλαρχος. τότε δὲ τὰ μὲν καὶ ὑπὸ τοῦ
 υἱέος Ἀρβάνδου καλοῦ καὶ ὠραίου ὄντος καὶ διὰ
 τοῦτο τῷ Τραιανῷ ὠκειωμένου πεισθεῖς, τὰ δὲ καὶ
 τὴν παρουσίαν αὐτοῦ φοβηθεῖς, ἀπήντησέ τε αὐτῷ
 προσιόντι καὶ ἀπελογήσατο, συγγνώμης τε ἔτυχεν.
 3 ὁ γὰρ παῖς λαμπρόν οἱ ἰκέτευμα ἦν. καὶ ὁ μὲν φίλος
 τε ἐκ τούτου τῷ Τραιανῷ ἐγένετο καὶ εἰστίασεν αὐ-
 τόν, ἐν τε τῷ δείπνῳ παῖδα ἑαυτοῦ ὀρχησόμενον
 βαρβαρικῶς πῶς παρήγαγεν. U p. 405.

22 ὅτι τοῦ Τραιανοῦ ἐς Μεσοποταμίαν ἐλθόντος, καὶ
 τοῦ Μάννου ἐπικηρυκευσαμένου, καὶ τοῦ Μανισάρου
 πρέσβεις ὑπὲρ εἰρήνης διὰ τὸ τὸν Ὀρρόην ἐπιστρα-
 τεύειν αὐτῷ πέμψαντος καὶ τῆς τε Ἀρμενίας καὶ τῆς
 Μεσοποταμίας ἐαλωκυίας ἀποστῆναι ἐτοίμως ἔχου-
 τος, οὔτε ἐκείνῳ πιστεύσειν τι ἔφη πρὶν ἂν ἐλθὼν
 2 πρὸς αὐτόν, ὥσπερ ὑπισχνεῖτο, τοῖς ἔργοις τὰς ἐπαγ-
 γελίας βεβαιώσῃ, καὶ τὸν Μάννον ὑπώπτειν ἄλλως
 τε καὶ ὅτι συμμαχίαν Μηβαρσάπῃ τῷ τῆς Ἀδιαβη-
 νῆς βασιλεῖ πέμψας πᾶσαν αὐτὴν ὑπὸ τῶν Ῥωμαίων
 ἀπεβεβλήκει. διόπερ οὐδὲ τότε ἐπιόντας αὐτοὺς
 ὑπέμεινεν, ἀλλ' ἐς τὴν Ἀδιαβηνὴν πρὸς ἐκείνους
 ἐξεχώρησε. καὶ οὕτω τὰ τε Σίγγαρα καὶ ἄλλα τινὰ
 ἀμαχί διὰ τοῦ Λουσίου κατεσχέθη. U p. 406.

3 ὅτι Ἀθήνυστραι τεῖχος ἦν ἰσχυρόν, πρὸς ὃ Σέν-
 τιός τις ἐκατόνταρχος πεμφθεὶς πρὸς τὸν Μηβαρσά-
 πην πρεσβευτῆς καὶ δεθεὶς ὑπ' αὐτοῦ, ἐν τε τῷ
 χωρίῳ ἐκείνῳ ὢν, ἔπειτ' ἐπειδὴ οἱ Ῥωμαῖοι ἐπλη-
 σίασαν αὐτῷ, τῶν τε συνδεσμωτῶν τινὰς παρεσκεύ-
 ασε, καὶ μετ' αὐτῶν ἐκ τε τῶν δεσμῶν διαδράς καὶ

τὸν φρούραρχον ἀποκτείνας ἀνέωξε τὰς πύλας τοῖς ὁμοφύλοις. U p. 407.

τά τε ἄλλα ἐψηφίζετο αὐτῷ πολλὰ ἢ βουλή, καὶ 23
ὄπτιμον, εἴτ' οὖν ἄριστον, ἐπωνόμασεν. ἐβάδιζεν
ἀεὶ μετὰ παντὸς τοῦ στρατοῦ πεζῇ, διεκόσμει τε αὐ-
τοὺς κατὰ πᾶσαν τὴν πορείαν καὶ διέταπτεν ἄλλοτε
ἄλλως ἄγων, τοὺς τε ποταμούς, ὅσους γε καὶ ἐκεῖνοι,
πεζῇ διέβαινε. καὶ ἔστιν ὅτι καὶ ἀγγελίας ψευδεῖς 2
διὰ τῶν προσκόπων ἐποίει, ἵν' ἅμα τε τὰ τακτικὰ
μελετῶεν καὶ ἔτοιμοι πρὸς πάντα καὶ ἀνέκπληκτοι
εἴεν. καὶ ὠνομάσθη μὲν, ἐπειδὴ καὶ τὴν Νίσιβιν
εἶλε καὶ τὰς Βάτνας, Παρθικός, πολλῷ δὲ μᾶλλον
ἐπὶ τῇ τοῦ ὀπτίμου προσηγορίᾳ ἢ ταῖς ἄλλαις συμ-
πάσαις, ἅτε καὶ τῶν τρόπων αὐτοῦ μᾶλλον ἢ τῶν
ὀπλων οὔσῃ, ἐσεμνύνετο.

διατρίβοντος δὲ αὐτοῦ ἐν Ἀντιοχείᾳ σεισμὸς 24
ἐξαίσιος γίνεται· καὶ πολλαὶ μὲν ἔκαμον πόλεις, μά-
λιστα δὲ ἡ Ἀντιόχεια ἐδυστύχησεν. ἅτε γὰρ τοῦ
Τραιανοῦ ἐκεῖ χειμάζοντος, καὶ πολλῶν μὲν στρατιω-
τῶν πολλῶν δὲ ἰδιωτῶν κατὰ τε δίκας καὶ κατὰ
πρεσβείας ἐμπορίαν τε καὶ θεωρίαν πανταχόθεν συμ-
πεφοιτηκότων, οὔτε ἔθνος οὐδὲν οὔτε δῆμος οὐδεὶς 2
ἀβλαβὴς ἐγένετο, καὶ οὕτως ἐν τῇ Ἀντιοχείᾳ πᾶσα
ἡ οἰκουμένη ἢ ὑπὸ τοῖς Ῥωμαίοις οὔσα ἐσφάλῃ.
ἐγένοντο μὲν οὖν καὶ κεραυνοὶ πολλοὶ καὶ ἀλλόκοτοι
ἄνεμοι· ἀλλ' οὔτι καὶ προσεδόκησεν ἄν τις ἐκ τού-
των τοσαῦτα κακὰ γενήσεσθαι. πρῶτον μὲν γὰρ μύ- 3
κημα ἐξαπίνης μέγα ἐβρυχήσατο, ἔπειτα βρασμὸς ἐπ'
αὐτῷ βιαίότατος ἐπεγένετο, καὶ ἄνω μὲν ἡ γῆ πᾶσα
ἀνεβάλλετο, ἄνω δὲ καὶ τὰ οἰκοδομήματα ἀνεπήδα,
καὶ τὰ μὲν ἀνέκαθεν ἐπαιρόμενα συνέπιπτε καὶ κα-
τερρήγνυτο, τὰ δὲ καὶ δεῦρο καὶ ἐκεῖσε κλονούμενα

ὥσπερ ἐν σάλῳ περιετρέπετο, καὶ ἐπὶ πολὺ καὶ τοῦ
■ ὑπαίθρου προσκατελάμβανεν. ὃ τε κτύπος θραυ-
ομένων καὶ καταγνυμένων ξύλων ὁμοῦ, κεράμων,
λίθων ἐκπληκτικώτατος ἐγίνετο, καὶ ἡ κόνις πλείστη
ὄση ἠγείρετο, ὥστε μήτε ἰδεῖν τινα μήτε εἰπεῖν μήτ'
ἀκοῦσαί τι δύνασθαι. τῶν δὲ δὴ ἀνθρώπων πολλοὶ
5 μὲν καὶ ἐκτὸς τῶν οἰκιῶν ὄντες ἐπόνησαν· ἀναβαλ-
λόμενοί τε γὰρ καὶ ἀναρριπτούμενοι βιαίως, εἶθ'
ὥσπερ ἀπὸ κρημνοῦ φερόμενοι προσηράσσοντο, καὶ
οἱ μὲν ἐπηροῦντο οἱ δὲ ἔθνησκον. καί τινα καὶ δέν-
δρα αὐταῖς ῥίζαις ἀνέθορε. τῶν δὲ ἐν ταῖς οἰκίαις
καταληφθέντων ἀνεξεύρετος ἀριθμὸς ἀπώλετο· παμ-
πόλλους μὲν γὰρ καὶ αὐτὴ ἡ τῶν συμπιπτόντων ῥύμη
ἔφθειρε, παμπληθεῖς δὲ καὶ τὰ χῶματα ἔπνιξεν.
6 ὅσοι δὲ δὴ μέρους τοῦ σώματός σφων ὑπὸ λίθων ἢ
ξύλων κρατούμενοι ἔκειντο, δεινῶς ἐταλαιπώρησαν,
25 μήτε ζῆν ἔτι μήτ' ἀποθανεῖν αὐτίκα δυνάμενοι. καὶ
ἐσώθησαν γὰρ ὅμως καὶ ἐκ τούτων, ἅτε καὶ ἐν ἀμυ-
θήτῳ πλήθει, συχνοί, οὐδὲ ἐκεῖνοι πάντες ἀπαθεῖς
ὑπεχώρησαν. συχνοὶ μὲν γὰρ σκελῶν συχνοὶ δὲ ὤμων
ἐστερήθησαν, ἄλλοι κεφαλῆς. ἄλλοι αἷμα ἤμουν, ὧν
εἷς καὶ ὁ Πέδων ὁ ὑπατος ἐγένετο· καὶ εὐθύς τε γὰρ
2 ἀπέθανε. συνελόντι δὲ εἰπεῖν, οὐδὲν τὸ παράπαν
βιαίου πάθους τότε τοῖς ἀνθρώποις ἐκείνοις οὐ συνη-
νέχθη. καὶ ἐπὶ πολλὰς μὲν ἡμέρας καὶ νύκτας σεί-
οντος τοῦ θεοῦ ἐν ἀπόροις καὶ ἀμηχάνοις ἦσαν οἱ
ἄνθρωποι, οἱ μὲν ὑπὸ τῶν ἐρειπομένων οἰκοδομημά-
3 των καταχωννύμενοι καὶ φθειρόμενοι, οἱ δὲ καὶ λιμῶ
ἀπολλύμενοι, ὅσοις συνέβη ἐν διακένῳ τινί, τῶν
ξύλων οὕτω κλιθέντων, ἢ καὶ ἐν ἄψιδοειδεῖ τινι με-
ταστυλίῳ σωθῆναι. καταστάντος δὲ ποτε τοῦ κακοῦ
θαροσῆσας τις ἐπιβῆναι τῶν πεπτωκότων γυναικὸς

ζώσης ἥσθετο. αὕτη δὲ ἦν οὐ μόνη, ἀλλὰ καὶ βρέ-
 φος εἶχε, καὶ τρέφουσα τῷ γάλακτι καὶ ἑαυτὴν καὶ
 τὸ παιδίον ἀντήρκεσεν. ἐκείνην τε οὖν ἀνορύξαντες 4
 ἀνεσώσαντο μετὰ τοῦ τέκνου, καὶ τούτου καὶ τᾶλλα
 ἀνηρεύνων, ἐν οἷς ζῶντα μὲν οὐδένα ἔτι, πλὴν παι-
 δίου πρὸς μαστῷ τὴν μητέρα καὶ τεθνηκυῖαν θηλά-
 ζοντος, εὗρεῖν ἠδυνήθησαν, τοὺς δὲ νεκροὺς ἐξέλ-
 κοντες οὐκέτ' οὐδὲ ἐπὶ τῇ σφετέρᾳ σωτηρίᾳ ἔχαιρον.

τοσαῦτα μὲν τότε πάθη τὴν Ἀντιόχειαν κατειλή- 5
 φει· Τραιανὸς δὲ διέφυγε μὲν διὰ θυρίδος ἐκ τοῦ
 οἰκήματος ἐν ᾧ ἦν, προσελθόντος αὐτῷ μείζονός
 τινος ἢ κατὰ ἄνθρωπον καὶ ἐξαγαγόντος αὐτόν, ὥστε
 μικρὰ ἅττα πληγέντα περιγενέσθαι, ὡς δ' ἐπὶ πλείους
 ἡμέρας ὁ σεισμὸς ἐπεῖχεν, ὑπαίθριος ἐν τῷ ἵππο-
 δρόμῳ διῆγεν. ἐσελθὼν δὲ καὶ αὐτὸ τὸ Κάσιον οὕτως 6
 ὥστε τὰ ἄκρα αὐτοῦ καὶ ἐπικλίνεσθαι καὶ ἀπορρήγνυ-
 σθαι καὶ ἐς αὐτὴν τὴν πόλιν ἐσπίπτειν δοκεῖν. ὄρη
 τε ἄλλα ὑφίζησε, καὶ ὕδωρ πολὺ μὲν οὐκ ὄν πρότε-
 ρον ἀνεφάνη, πολὺ δὲ καὶ ῥέον ἐξέλιπε.

Τραιανὸς δὲ ἐς τὴν τῶν πολεμίων ὑπὸ τὸ ἔαρ 26
 ἠπείχθη. ἐπειδὴ δὲ ἡ χώρα ἡ πρὸς τῷ Τίγριδι ἄφο-
 ρος ναυπηγησίμων ξύλων ἐστί, τὰ πλοῖα, ἃ ἐν ταῖς
 ὕλαις ταῖς περὶ τὴν Νίσιβιν ἐπεποιήτο, ἐπὶ τὸν ποτα-
 μὸν ἤγαγεν ἐφ' ἀμάξαις· οὕτω γὰρ πῶς κατεσκεύαστο
 ὥστε διαλύεσθαι καὶ συμπήγνυσθαι. καὶ ἐξευξεν αὐτὸν 2
 κατὰ τὸ Κάρδυνον ὄρος ἐπιπονώτατα· οἱ γὰρ βάρ-
 βαροι ἀντικαταστάντες ἐκώλυον. ἀλλ' ἦν γὰρ πολλὴ
 τῷ Τραιανῷ καὶ τῶν νεῶν καὶ τῶν στρατιωτῶν πε-
 ριουσία, αἱ μὲν ἐξεύγνυντο πολλῷ τάχει, αἱ δὲ πρὸ
 ἐκείνων ἀνωκώχευον ὀπλίτας τε καὶ τοξότας φέρου-
 σαι, ἑτεραι δὲ ἐνθεν καὶ ἐνθεν ὥς διαβησόμεναι
 ἐπείρων. ἔκ τε οὖν τούτων καὶ ἐξ αὐτῆς τῆς ἐκπλή- 3

ξεως τοῦ τοσαύτας ἅμα ναῦς ἀθρόας ἐξ ἡπείρου ἀξύ-
 λου ἀναφανῆναι ἐνέδοσαν οἱ βάρβαροι. καὶ ἐπεραι-
 ώθησαν οἱ Ῥωμαῖοι, καὶ τήν τε Ἀδιαβηνήν ἅπασαν
 παρεστήσαντο, ἔστι δὲ τῆς Ἀσσυρίας τῆς περὶ Νίνου
 4 μέρος αὕτη, καὶ τὰ τε Ἀρβηλα καὶ τὰ Γαυγάμηλα,
 παρ' οἷς ὁ Ἀλέξανδρος τὸν Δαρεῖον ἐνίκησε, ταῦτα
 τῆσδ' ἐστι· καὶ πού καὶ Ἀτυρία διὰ τοῦτο βαρβα-
 ριστί, τῶν σίγμα ἐς τὸ ταῦ μεταπεσόντων, ἐκλήθη,
 καὶ μετὰ ταῦτα καὶ μέχρι τῆς Βαβυλῶνος αὐτῆς ἐχώ-
 ρησαν κατὰ πολλὴν τῶν κωλυσόντων αὐτοὺς ἐρημίαν,
 ὅτε καὶ τῆς τῶν Πάρθων δυνάμεως ἐκ τῶν ἐμφυλίων
 πολέμων ἐφθαρμένης καὶ τότε ἔτι στασιαζούσης.
 27 ἐνθα μέντοι τήν τε ἄσφαλτον εἶδε Τραιανὸς ἐξ ἧς
 τὰ τεῖχη Βαβυλῶνος ὠκοδόμητο, τοσαύτην γὰρ ἀσφά-
 λειαν πλίνθοις ὀπταῖς ἢ καὶ λίθοις λεπτοῖς συμμι-
 χθεῖσα παρέχεται ὥστε καὶ πέτρας καὶ σιδήρου παν-
 2 τὸς ἰσχυρότερα αὐτὰ ποιεῖν, καὶ τὸ στόμιον ἐθεάσατο
 ἐξ οὗ πνεῦμα δεινὸν ἀναδίδοται, ὥστε πᾶν μὲν ἐπί-
 γειον ζῶον πᾶν δὲ πετηνὸν ἀποφθεῖρειν, εἰ καὶ ἐφ'
 ὅποσονοῦν ὄσφροϊτό τι αὐτοῦ. καὶ εἶπερ ἐπὶ πολὺ
 ἄνω ἐχώρει ἢ καὶ πέριξ ἐσκεδάννυτο, οὐδ' ἂν ὠκεῖτο
 ὁ χῶρος· νῦν δὲ αὐτὸ ἐν ἑαυτῷ ἀνακνυλούμενον
 3 κατὰ χώραν μένει. εἶδον ἐγὼ τοιοῦτον ἕτερον ἐν
 Ἱερᾷ πόλει τῆς Ἀσίας, καὶ ἐπειράθην αὐτοῦ δι' ὀρνέων,
 αὐτός τε ὑπερκύψας καὶ αὐτὸς ἰδὼν τὸ πνεῦμα·

26, 4, 1. ἡ δὲ Σεμίραμις — πόλιν εἰς ὄνομα τοῦ βασι-
 λέως ταύτης ἀνδρὸς ἐπυργώσατο — σταδίων τὴν περίμετρον
 ἔχουσαν κατὰ Κοκκειανὸν Κάσσιον Δίωνα τετρακοσίων.
 Tzetzes Exeg. in Hom. Il. p. 141, 12—16 coll. Hist. 9, 572.

27, 3, 1. Λέγει δὲ ὁ Δίων τοιοῦτόν τι ἐν Ἱερᾷ πόλει τῆς
 Ἀσίας, ὅπερ πάντα τὰ ὀσφραϊνόμενα φθεῖρει πλὴν τῶν εὐ-
 νούχων. Ἐκλογαὶ διάφοροι in Crameri Anecd. Paris. vol.
 1, p. 383, 14.

κατακέκλειται γὰρ ἐν δεξαμενῇ τινι, καὶ θέατρον ὑπὲρ αὐτοῦ ὠκοδόμητο, φθείρει τε πάντα τὰ ἔμψυχα πλὴν τῶν ἀνθρώπων τῶν τὰ αἰδοῖα ἀποτετμημένων. οὐ μὲν καὶ τὴν αἰτίαν αὐτοῦ συννοῆσαι ἔχω, λέγω δὲ ἅ τε εἶδον ὥς εἶδον καὶ ἅ ἤκουσα ὥς ἤκουσα.

Τραιανὸς δὲ ἐβουλεύσατο μὲν τὸν Εὐφράτην 28
κατὰ διώρυχα ἐς τὸν Τίγριν ἐσαγαγεῖν, ἵνα τὰ πλοῖα ^{a. C.} 116
δι' αὐτῆς κατελθόντα τὴν γέφυραν αὐτῷ ποιῆσαι
παράσχη· μαθὼν δὲ ὅτι πολὺ ὑψηλότερος τοῦ Τίγρι-
δός ἐστι, τοῦτο μὲν οὐκ ἔπραξε, φοβηθεὶς μὴ καὶ
ἅπλουν τὸν Εὐφράτην ἀπεργάσῃται ἀθρόου τοῦ ρεύ-
ματος ἐς τὸ κάταντες φερομένου, ὑπερενεγκὼν δὲ
τὰ πλοῖα ὀλκοῖς διὰ τοῦ μέσου τῶν ποταμῶν ἐλαχί-
στου ὄντος, τὸ γὰρ ρεῦμα τὸ τοῦ Εὐφράτου πᾶν ἔς
θ' ἔλος ἐκπίπτει καὶ ἐκεῖθεν πῶς τῷ Τίγριδι συμ-
μίννυται, τὸν Τίγριν ἐπεραιώθη, καὶ ἐς τὴν Κτησι-
φῶντα ἐσῆλθε, παραλαβὼν τε αὐτὴν αὐτοκράτωρ
ἐπωνομάσθη καὶ τὴν ἐπὶ κλησιν τοῦ Παρθικοῦ ἐβε-
βαιώσατο. ἐψηφίσθη δὲ αὐτῷ παρὰ τῆς βουλῆς τὰ τε 3
ἄλλα, καὶ νικητήρια ὅσα ἐθελήσει διορτάσαι. ἐλὼν
δὲ τὴν Κτησιφῶντα ἐπεθύμησεν ἐς τὴν Ἐρυθρὰν
θάλασσαν καταπλεῦσαι. αὕτη δὲ τοῦ τε ὠκεανοῦ
μοῖρά ἐστι, καὶ ἀπὸ τινος ἐνδυναστεύσαντός ποτε ἐν
αὐτῇ οὕτω κέκληται. καὶ τὴν μὲν νῆσον τὴν ἐν τῷ 4
Τίγριδι τὴν Μεσσήνην, ἧς Ἀθάμβιλος ἐβασίλευεν,
ἀπόνως ὠκειώσατο, ὑπὸ δὲ δὴ χειμῶνος τῆς τε τοῦ
Τίγριδος ὀξύτητος καὶ τῆς τοῦ ὠκεανοῦ ἀναρροίας
ἐκινδύνευσεν. καὶ οἱ τὸν χάρακα δὲ τὸν Σπασίνου
καλούμενον οἰκοῦντες, ἐν δὲ δὴ τῇ τοῦ Ἀθαμβίλου

28, 4, 2. ὅτι ὁ Σάμβηλος ὁ τῆς νήσου ἄρχων τῆς ἐν τῷ Τίγριδι οὔσης πιστὸς διέμεινε τῷ Τραιανῷ, καίπερ ὑπο-
τελεῖν προσταχθεὶς. V p. 713.

29 ἐπικρατεία ἦσαν, φιλικῶς αὐτὸν ὑπεδέξαντο. κἀν-
 τεῦθεν ἐπ' αὐτὸν τὸν ὠκεανὸν ἐλθὼν, τὴν τε φύσιν
 αὐτοῦ καταμαθὼν καὶ πλοῖόν τι ἐς Ἰνδίαν πλέον
 ἰδὼν, εἶπεν ὅτι πάντως ἂν καὶ ἐπὶ τοὺς Ἰνδοὺς, εἰ
 νέος ἔτι ἦν, ἐπεραιώθην. Ἰνδοὺς τε γὰρ ἐνενόει,
 καὶ τὰ ἐκείνων πράγματα ἐπολυπραγμόνει, τὸν τε
 Ἀλέξανδρον ἐμακάριζε. καίτοι ἔλεγε καὶ ἐκείνου
 2 περαιτέρω προκεχωρηκέναι, καὶ τοῦτο καὶ τῇ βουλῇ
 ἐπέστειλε, μὴ δυνηθεὶς μηδὲ ἂ ἐκχείρωτο σῶσαι.
 καὶ ἐπ' αὐτῷ ἄλλα τε ἔλαβε, καὶ ἐπινίκια ὄσων ἂν
 ἐθελήσῃ ἐθνῶν πέμψαι· διὰ γὰρ τὸ πλῆθος τῶν ἀεί-
 σφισι γραφομένων οὔτε συνεῖναί τινα αὐτῶν οὔτε
 3 ὀνομάσαι καλῶς ἐδύναντο. καὶ οἱ μὲν ἀψῖδα αὐτῷ
 τροπαιοφόρον πρὸς πολλοῖς ἄλλοις ἐν αὐτῇ τῇ ἀγορᾷ
 αὐτοῦ παρεσκεύαζον, καὶ ἡτοιμάζοντο ὥς πορρωτέρω
 ἀπαντήσοντες εἰ ἐπανίοι· ἔμελλε δ' ἄρα μήτε ἐς τὴν
 Ῥώμην ἔτι ἀφίξεσθαι μήτε ἄξιόν τι τῶν προκατειρ-
 γασμένων πράξειν, καὶ προσέτι καὶ αὐτὰ ἐκεῖνα ἀπο-
 4 λέσειν. ἐν γὰρ τῷ χρόνῳ ἐν ᾧ ἐπὶ τὸν ὠκεανὸν κα-
 τέπλει καὶ ἐκεῖθεν αὐθις ἀνεκομίζετο, πάντα τὰ
 ἐαλωκότα ἐταράχθη καὶ ἀπέστη, καὶ τοὺς παρὰ σφίσιν
 ἕκαστοι φρουροὺς οἱ μὲν ἐξέβαλλον οἱ δ' ἀπεκτίν-
 νυσαν.

30 μαθὼν δὲ ταῦτα ὁ Τραιανὸς ἐν Βαβυλῶνι, καὶ
 γὰρ ἐκεῖσε ἦλθε κατὰ τε τὴν φήμην, ἧς οὐδὲν ἄξιον
 εἶδεν, ὅ,τι μὴ χῶματα καὶ λίθους καὶ ἐρείπια, καὶ
 διὰ τὸν Ἀλέξανδρον, ᾧ καὶ ἐνήγισεν ἐν τῷ οἰκήματι
 ἐν ᾧ ἐτετελευτήκει, μαθὼν δὲ ταῦτα τὸν τε Λούσιον
 καὶ τὸν Μάξιμον ἐπὶ τοὺς ἀφεστηκότας ἔπεμψε.
 2 καὶ οὗτος μὲν ἀπέθανεν ἡττηθεὶς μάχῃ, Λούσιος δὲ
 ἄλλα τε πολλὰ κατώρθωσε καὶ τὴν Νίσιβιν ἀνέλαβε,
 τὴν τε Ἑδεσσαν ἐξεπολιόρκησε καὶ διέφθειρε καὶ

ἐνέπρησεν. ἐάλω δὲ καὶ ἡ Σελεύκεια πρὸς τε Ἐρυκίου
 Κλάρου καὶ πρὸς Ἰουλίου Ἀλεξάνδρου ὑποστρατήγων,
 καὶ ἐκαύθη. Τραιανὸς δὲ φοβηθεὶς μὴ καὶ οἱ Πάρθοι 3
 τι νεοχμώσωσι, βασιλέα αὐτοῖς ἴδιον δοῦναι ἠθέλησε,
 καὶ ἐς Κτησιφῶντα ἐλθὼν συνεκάλεσεν ἐς πεδλίον τι
 μέγα πάντας μὲν τοὺς Ῥωμαίους, πάντας δὲ τοὺς Πάρ-
 θους τοὺς ἐκεῖ τότε ὄντας, καὶ ἐπὶ βῆμα ὑψηλὸν ἀνα-
 βάς, καὶ μεγαληγορήσας ὑπὲρ ὧν καὶ κατειργάσατο,
 Παρθαμασπάτην τοῖς Πάρθοις βασιλέα ἀπέδειξε, τὸ
 διάδημα αὐτῷ ἐπιθείς. μετὰ δὲ ταῦτα ἐς τὴν Ἀραβίαν 31
 ἦλθε, καὶ τοῖς Ἀτρηνοῖς, ἐπειδὴ καὶ αὐτοὶ ἀφειστή-
 κεσαν, ἐπεχείρησε. καὶ ἔστι μὲν οὔτε μεγάλη οὔτε
 εὐδαίμων ἡ πόλις· ἥ τε πέριξ χώρα ἔρημος ἐπὶ πλεῖ-
 στὸν ἔστι, καὶ οὔθ' ὕδωρ, ὅ,τι μὴ βραχὺ καὶ τοῦτο
 δυσχερές, οὔτε ξύλον οὔτε χιλὸν ἴσχει. καὶ πρὸς τε 2
 αὐτῶν τούτων, ἀδύνατον τὴν προσεδρείαν πλήθει
 ποιούντων, πρὸς τε τοῦ ἡλίου, ὥπὲρ που καὶ ἀνά-
 κειται, ῥύεται· οὔτε γὰρ ὑπὸ Τραιανοῦ τότε οὔτε
 ὑπὸ Σεουήρου ὕστερον ἦλω, καίτοι καὶ καταβαλόν-
 των μέρη τινὰ τοῦ τείχους αὐτῆς. Τραιανὸς δὲ τοὺς 3
 τε ἱππέας πρὸς τὸ τεῖχος προπέμψας ἐσφάλη, ὥστε
 καὶ ἐς τὸ στρατόπεδον αὐτοὺς ἐσαραχθῆναι, καὶ αὐ-
 τὸς παριππεύσας βραχυτάτου ἐδέησε τρωθῆναι, καίπερ
 τὴν βασιλικὴν στολὴν ἀποθέμενος ἵνα μὴ γνωρισθῇ.
 τῆς δὲ πολιᾶς αὐτοῦ τὸ γαῦρον καὶ τὸ σεμνοπρεπὲς
 τοῦ προσώπου ἰδόντες ὑπετόπησάν τε εἶναι ὅς ἦν, καὶ
 ἐπετόξευσαν αὐτῷ, καὶ ἱππέα τινὰ τῶν συνόντων οἱ
 ἀπέκτειναν. ἐγίνοντο δὲ βρονταί, καὶ ἱριδες ὑπεφαί- 4
 νοντο, ἀστραπαί τε καὶ ξάλη χάλαζά τε καὶ κεραυνοὶ
 τοῖς Ῥωμαίοις ἐνέπιπτον, ὅποτε προσβάλοιεν. καὶ
 ὅποτε οὖν δειπνοῖεν, μυῖαι τοῖς βρώμασι καὶ τοῖς πώ-
 μασι προσιζάνουσαι δυσχερείας ἅπαντα ἐνεπίμπλων.

32 καὶ Τραιανὸς μὲν ἐκεῖθεν οὕτως ἀπῆλθε, καὶ οὐ πολλῷ ὕστερον ἀρρωστεῖν ἤρχετο· καὶ ἐν τούτῳ οἱ κατὰ Κυρήνην Ἰουδαῖοι, Ἀνδρέαν τινὰ προστησάμενοί σφων, τοὺς τε Ῥωμαίους καὶ τοὺς Ἕλληνας ἔφθειρον, καὶ τὰς τε σάρκας αὐτῶν ἐσιτοῦντο καὶ τὰ ἔντερα ἀνεδοῦντο τῷ τε αἵματι ἠλείφοντο καὶ τὰ ἀπολέμματα ἐνεδύοντο, πολλοὺς δὲ καὶ μέσους ἀπὸ κορυφῆς διέπριον· θηρίοις ἐτέρους ἐδίδοσαν, καὶ μονομαχεῖν ἄλλους ἠνάγκαζον, ὥστε τὰς πάσας δύο καὶ εἴκοσι μυριάδας ἀπολέσθαι. ἐν τε Αἰγύπτῳ πολλὰ ἔδρασαν ὅμοια καὶ ἐν τῇ Κύπρῳ, ἡγουμένου τινός σφισιν Ἀρτεμίωνος· καὶ ἀπώλοντο καὶ ἐκεῖ
 3 μυριάδες τέσσαρες καὶ εἴκοσι. καὶ διὰ τοῦτ' οὐδενὶ Ἰουδαίῳ ἐπιβῆναι αὐτῆς ἔξεστιν, ἀλλὰ καὶ ἂν ἀνέμῳ τις βιασθεὶς ἐς τὴν νῆσον ἐκπέσῃ θανατοῦται. ἀλλ' Ἰουδαίους μὲν ἄλλοι τε καὶ Λούσιος ὑπὸ Τραιανοῦ πεμφθεὶς κατεστρέψατο.

4 ὅτι Κυῆτος Λούσιος Μαῦρος μὲν ἦν, καὶ αὐτὸς τῶν Μαύρων ἀρχων καὶ ἐν ἱππεῦσιν ἱλῆς ἐξήταστο, καταγνωσθεὶς δὲ ἐπὶ πονηρίᾳ τότε μὲν τῆς στρατείας ἀπηλλάγη καὶ ἠτιμώθη, ὕστερον δὲ τοῦ Δακίκοῦ πολέμου ἐνστάντος καὶ τοῦ Τραιανοῦ τῆς τῶν Μαύρων συμμαχίας δεηθέντος ἦλθέ τε πρὸς αὐτὸν αὐτε-
 5 πάγγελτος καὶ μεγάλα ἔργα ἀπεδείξατο. τιμηθεὶς δὲ ἐπὶ τούτῳ πολὺ πλείω καὶ μείζω ἐν τῷ δευτέρῳ πολέμῳ ἐξεργάσατο, καὶ τέλος ἐς τοσοῦτον τῆς τε ἀνδραγαθίας ἅμα καὶ τῆς τύχης ἐν τῷδε τῷ πολέμῳ προεχώρησεν ὥστε ἐς τοὺς ἐστρατηγηκότας ἐσγραφῆναι καὶ ὑπατεῦσαι τῆς τε Παλαιστίνης ἀρξαι· ἐξ ὧν πού καὶ τὰ μάλιστα ἐφθονήθη καὶ ἐμισήθη καὶ ἀπώλετο. V p. 710.

33 Τραιανὸς δὲ παρεσκευάζετο μὲν αὐτίς ἐς τὴν

Μεσοποταμίαν στρατεῦσαι, ὥς δὲ τῷ νοσήματι ἐπι-^{a. C.}
έξετο, αὐτὸς μὲν ἐς τὴν Ἰταλίαν ὤρμησε πλεῖν, Πού-¹¹⁷
πλιον δὲ Αἴλιον Ἀδριανὸν ἐν τῇ Συρίᾳ κατέλιπε
μετὰ τοῦ στρατοῦ. οὕτω μὲν οἱ Ῥωμαῖοι τῆς τε Ἀρ-
μενίας καὶ τῆς Μεσοποταμίας τῆς πλείονος τῶν τε
Πάρθων κρατήσαντες μάτην ἐπόνησαν καὶ μάτην
ἐκινδύνευσαν· καὶ γὰρ καὶ οἱ Πάρθοι τὸν Παρθαμα-²
σπάτην ἀπαξιώσαντες ἐν τῷ σφετέρῳ τρόπῳ ἤρξαντο
βασιλεύεσθαι. ἐνόσησε δὲ ὁ Τραιανός, ὥς μὲν αὐτὸς
ὑπώπτευσεν, ἐκ φαρμάκου λήψεως, ὥς δέ τινες λέ-
γουσιν, ἐπισχεθέντος αὐτῷ τοῦ αἵματος ὃ κατ' ἔτος
κάτω διεχώρει· ἐγένετο μὲν γὰρ καὶ ἀπόπληκτος, ■
ὥστε καὶ τοῦ σώματός τι παρεθῆναι, τὸ δ' ὅλον ὑδρω-
πίασε. καὶ ἐς Σελινούντα τῆς Κιλικίας ἐλθὼν, ἣν
δὴ καὶ Τραιανούπολιν καλοῦμεν, ἐξαίφνης ἀπέψυξε,
μοναρχήσας ἔτη δεκαεννέα καὶ μῆνας ἕξ ἡμέρας τε
πεντεκαίδεκα.

EPITOME LIB. LXIX.

Ἀδριανὸς δὲ ὑπὸ μὲν Τραιανοῦ οὐκ ἐσεποιήθη· ἦν μὲν γὰρ πολίτης αὐτοῦ καὶ ἐπετροπεύθη ὑπ' αὐτοῦ, γένους θ' οἱ ἐκοινώνει καὶ ἀδελφιδὴν αὐτοῦ ἐγδαμήκει, τό τε σύμπαν συνῆν αὐτῷ καὶ συνδιη-
 2 τᾶτο, τῇ τε Συρίᾳ ἐπὶ τῷ Παρθικῷ πολέμῳ προσ-
 ετάχθη, οὐ μέντοι οὔτ' ἄλλο τι ἐξαίρετον παρ' αὐτοῦ
 ἔλαβεν οὔθ' ὕπατος ἐν πρώτοις ἐγένετο, ἀλλὰ καὶ
 Καίσαρα αὐτὸν καὶ αὐτοκράτορα τοῦ Τραιανοῦ ἄπαι-
 δος μεταλλάξαντος ὃ τε Ἀττιανὸς πολίτης αὐτοῦ ὢν
 καὶ ἐπίτροπος γεγονώς, καὶ ἡ Πλωτῖνα ἐξ ἐρωτικῆς
 φιλίας, πλησίον τε ὄντα καὶ δύναμιν πολλὴν ἔχοντα
 3 ἀπέδειξαν. ὁ γὰρ πατήρ μου Ἀπρωνιανός, τῆς Κι-
 λικίας ἄρχας, πάντα τὰ κατ' αὐτὸν ἐμεμαθήκει σα-
 φῶς, ἔλεγε δὲ τὰ τε ἄλλα ὡς ἕκαστα, καὶ ὅτι ὁ θάνα-
 τος τοῦ Τραιανοῦ ἡμέρας τινὰς διὰ τοῦτο συνεκρύφθη
 4 ἵν' ἡ ποίησις προεκφοιτήσοι. ἐδηλώθη δὲ τοῦτο καὶ
 ἐκ τῶν πρὸς τὴν βουλὴν γραμμάτων αὐτοῦ· ταῖς
 γὰρ ἐπιστολαῖς οὐκ αὐτὸς ἀλλ' ἡ Πλωτῖνα ὑπέγρα-
 ψεν, ὅπερ ἐπ' οὐδενὸς ἄλλου ἐπεποιήκει.

2 ἦν δέ, ὅτε ἀνηγορεύθη αὐτοκράτωρ, Ἀδριανὸς
 ἐν τῇ μητροπόλει Συρίας Ἀντιοχείᾳ, ἧς ἦρχεν· ἐδόκει
 δὲ ὄναρ πρὸ τῆς ἡμέρας ἐκείνης πῦρ ἐκ τοῦ οὐρανοῦ,
 ἐν τε αἰθρία καὶ ἐν εὐδρίᾳ πολλῇ, ἐς τὴν ἀριστερὰν

αὐτοῦ σφαγὴν ἐμπεσεῖν, ἔπειτα καὶ ἐπὶ τὴν δεξιὰν
 παρελθεῖν, μήτε ἐκφοβῆσαν αὐτὸν μήτε βλάβαν.
 ἔγραψε δὲ πρὸς τὴν βουλὴν ὁ Ἀδριανὸς ἀξιῶν βεβαι- 2
 ωθῆναι αὐτῷ τὴν ἡγεμονίαν καὶ παρ' ἐκείνης, καὶ
 ἀπαγορεύων μηδὲν αὐτῷ μήτε τότε μήτε ἄλλοτε
 τιμὴν δὴ τινα φέρον, οἷα εἰώθει γίνεσθαι, ψηφι-
 σθῆναι, πλὴν ἂν τι αὐτός ποτε ἀξιώσῃ. τὰ δὲ τοῦ 3
 Τραιανοῦ ὅσα ἐν τῷ κίονι αὐτοῦ κατετέθη, καὶ αἱ
 θέαι αἱ Παρθικαὶ ὀνομασθεῖσαι ἐπὶ πολλὰ ἔτη ἐγέ-
 νοντο· ὕστερον γὰρ καὶ αὕτη, ὥσπερ καὶ ἄλλα πολλά,
 κατελύθη.

ὅτι ὁ Ἀδριανὸς ἐν ἐπιστολῇ τινι ἔγραψε τὰ τε 4
 ἄλλα μεγαλοφρονησάμενος, καὶ ἐπομόσας μήτε τι
 ἔξω τῶν τῷ δημοσίῳ συμφερόντων ποιήσῃν μήτε
 βουλευτὴν τινα ἀποσφάξῃν, καὶ ἐξώλειαν ἑαυτῷ,
 ἂν καὶ ὀτιοῦν αὐτῶν ἐκβῇ, προσεπαρασάμενος· ἀλλ'
 ὅμως διεβλήθη ἐς πολλά. V p. 713.

Ἀδριανὸς δέ, καίτοι φιλανθρωπότατα ἄρξας, 5
 ὅμως διὰ τινος φόνους ἀρίστων ἀνδρῶν, οὓς ἐν ἀρχῇ
 τε τῆς ἡγεμονίας καὶ πρὸς τῇ τελευτῇ τοῦ βίου ἐπε-
 ποίητο, διεβλήθη, καὶ ὀλίγου διὰ ταῦτ' οὐδὲ ἐς τοὺς
 ἡρώας ἀνεγράφη. καὶ οἱ μὲν ἐν τῇ ἀρχῇ φονευθέν-
 τες Πάλμας τε καὶ Κέλσος Νιγρίνός τε καὶ Λούσιος
 ἦσαν, οἱ μὲν ἐν θήρᾳ δῆθεν ἐπιβεβουλευκότες αὐτῷ,
 οἱ δὲ ἐφ' ἑτέροις δὴ τισιν ἐγκλήμασιν, οἷα μεγάλα
 δυνάμενοι καὶ πλούτου καὶ δόξης εὖ ἦκοντες· ἐφ' 6
 οἷς Ἀδριανὸς οὕτω τῶν λογοποιοιμένων ἦσθετο ὥστε
 καὶ ἀπελογήσατο καὶ ἐπώμοσε μὴ κεκελευκέναι ἀπο-
 θανεῖν αὐτούς. οἱ δὲ ἐν τῇ τελευτῇ Σερουιανός τε
 ὑπὴρχον καὶ ὁ ἔγγονος αὐτοῦ Φοῦσκος.

ἣν δὲ Ἀδριανὸς γένος μὲν βουλευτοῦ πατρὸς 3

ἐστρατηγηκότος Ἀδριανοῦ Ἄφρου, οὕτω γὰρ ὠνομά-
 ζετο, φύσει δὲ φιλόλογος ἐν ἑκατέρᾳ τῇ γλώσῃ·
 καὶ τινα καὶ περὶ καὶ ἐν ἔπεσι ποιήματα παντοδαπὰ
 2 καταλέλοιπε. φιλοτιμία τε γὰρ ἀπλήστῳ ἐχρῆτο,
 καὶ κατὰ τοῦτο καὶ τᾶλλα πάντα καὶ τὰ βραχύτατα
 ἐπετήδευε· καὶ γὰρ ἔπλασσε καὶ ἔγραφε καὶ οὐδὲν
 ὅ,τι οὐκ εἰρηνικὸν καὶ πολεμικὸν καὶ βασιλικὸν καὶ
 3 ἰδιωτικὸν εἰδέναι ἔλεγεν. καὶ τοῦτο μὲν οὐδὲν που
 τοὺς ἀνθρώπους ἔβλαπτεν, ὁ δὲ δὴ φθόνος αὐτοῦ
 δεινότατος ἐς πάντας τοὺς τινι προέχοντας ὧν πολ-
 λούς μὲν καθεῖλε συχνούς δὲ καὶ ἀπώλεσε. βουλό-
 μενος γὰρ πάντων ἐν πᾶσι περιεῖναι ἐμίσει τοὺς ἐν
 4 τινι ὑπεραίροντας. καὶ τούτου καὶ τὸν Φαουωρίνον
 τὸν Γαλάτην τὸν τε Διονύσιον τὸν Μιλήσιον τοὺς
 σοφιστὰς καταλύειν ἐπεχείρει τοῖς τε ἄλλοις καὶ
 μάλιστα τῷ τοὺς ἀνταγωνιστάς σφων ἐξαίρειν, τοὺς
 μὲν μηδενὸς τοὺς δὲ βραχυτάτου τινὸς ἀξίους ὄντας·
 5 ὅτε Διονύσιος πρὸς τὸν αὐτοῦ ἰδιον Ἠλιόδωρον, τὸν
 τὰς ἐπιστολὰς αὐτοῦ διαγαγόντα, εἰπεῖν λέγεται ὅτι
 Καῖσαρ χρήματα μὲν σοι καὶ τιμὴν δοῦναι δύναται,
 6 ῥήτορα δὲ σε ποιῆσαι οὐ δύναται. καὶ ὁ Φαουωρίνος
 μέλλων παρ' αὐτῷ περὶ τῆς ἀτελείας ἣν ἐν τῇ πα-
 τρίδι ἔχειν ἡξίου δικάσασθαι, ὑποτοπήσας καὶ ἐλατ-
 τωθήσεσθαι καὶ προσυβρισθήσεσθαι, ἐσῆλθε μὲν ἐς
 τὸ δικαστήριον, εἶπε δὲ οὐδὲν ἄλλο ἢ ὅτι ὁ διδάσκα-
 λός μου ὄναρ τῆς νυκτὸς ταύτης ἐπιστάς μοι ἐκέλευσε
 λειτουργεῖν τῇ πατρίδι ὥς καὶ ἐν ἐκείνῃ γεγεννη-
 4 μένον. Ἀδριανὸς δὲ τούτων μὲν, καίπερ ἀχθεσθεῖς

3, 1, 2. οὕτω γὰρ ὠνομάζετο et 8, 1, καὶ τοῦτο — ὧν
 et 4, γὰρ et ἐμίσει — ὑπεραίροντες et 4, 3, τοῖς τε ἄλλοις
 καὶ μηδενὸς μάλιστα et 4, τοὺς μὲν — ὄντας inserta ex
 V p. 713.

σφισιν, ἐφείσατο, μηδεμίαν εὖλογον ὀλέθρου κατ'
 αὐτῶν ἀφορμὴν λαβών· τὸν δ' Ἀπολλόδωρον τὸν
 ἀρχιτέκτονα τὸν τὴν ἀγορὰν καὶ τὸ ὠδεῖον τό τε
 γυμνάσιον, τὰ τοῦ Τραιανοῦ ποιήματα, ἐν τῇ Ῥώμῃ
 κατασκευάσαντα τὸ μὲν πρῶτον ἐφυγάδευσεν, ἔπειτα 2
 δὲ καὶ ἀπέκτεινε, λόγῳ μὲν ὥς πλημμελήσαντά τι,
 τὸ δ' ἀληθὲς ὅτι τοῦ Τραιανοῦ κοινουμένου τι αὐτῷ
 περὶ τῶν ἔργων εἶπε τῷ Ἀδριανῷ παραλαλήσαντί τι
 ὅτι ἄπελθε καὶ τὰς κολοκύνθας γράφε· τούτων γὰρ
 οὐδὲν ἐπίστασαι. ἐτύγχανε δὲ ἄρα τότε ἐκεῖνος τοι-
 οῦτῳ τινὶ γράμματι σεμνυνόμενος. αὐτοκρατορεύσας
 οὖν τότε ἐμνησικάκησε καὶ τὴν παρρησίαν αὐτοῦ
 οὐκ ἤνεγκεν. αὐτὸς μὲν γὰρ τοῦ τῆς Ἀφροδίτης τῆς
 τε Ῥώμης ναοῦ τὸ διάγραμμα αὐτῷ πέμψας, δι' ἐν-
 δεῖξιν ὅτι καὶ ἄνευ ἐκείνου μέγα ἔργον γίνεσθαι
 δύναται, ἤρετο εἰ εὖ ἔχοι τὸ κατασκευάσμα· ὁ δ' 4
 ἀντεπέστειλε περὶ τε τοῦ ναοῦ ὅτι καὶ μετέωρον αὐ-
 τὸν καὶ ὑπεκκεκενωμένον γενέσθαι ἐχρῆν, ἵν' ἔς τε
 τὴν ἱερὰν ὁδὸν ἐκφανέστερος ἐξ ὑψηλοτέρου εἴη καὶ
 ἐς τὸ κοῖλον τὰ μηχανήματα ἐσδέχοιτο, ὥστε καὶ
 ἀφανῶς συμπήγνυσθαι καὶ ἐξ οὐ προειδότος ἐς τὸ
 θέατρον ἐσάγεσθαι, καὶ περὶ τῶν ἀγαλμάτων ὅτι
 μείζονα ἢ κατὰ τὸν τοῦ ὕψους τοῦ μεγάρου λόγον
 ἐποιήθη· “ἂν γὰρ αἱ θεαί” ἔφη “ἐξαναστήσεσθαί τε 5
 καὶ ἐξελθεῖν ἐθελήσωσιν, οὐ δυνήσονται.” ταῦτα
 γὰρ ἄντικρυς αὐτοῦ γράψαντος καὶ ἠγανάκτησε καὶ
 ὑπερήλγησεν ὅτι καὶ ἐς ἀδιόρθωτον ἁμαρτίαν ἐπεπτώ-
 κει, καὶ οὔτε τὴν ὀργὴν οὔτε τὴν λύπην κατέσχευε,
 ἀλλ' ἐφόνευσεν αὐτόν. καὶ οὕτω γε τῇ φύσει τοι- 6
 οῦτος ἦν ὥστε μὴ μόνον τοῖς ζῶσιν ἀλλὰ καὶ τοῖς
 τελευτήσασι φθονεῖν· τὸν γοῦν Ὅμηρον καταλύων

Ἀντίμαχον ἀντ' αὐτοῦ ἐσῆγεν, οὐ μὴδὲ τὸ ὄνομα πολλοὶ πρότερον ἠπίσταντο.

5 ἦτιώντο μὲν δὴ ταῦτά τε αὐτοῦ καὶ τὸ πάνυ ἀκριβὲς τό τε περίεργον καὶ τὸ πολύπραγμον· ἐθεράπευε δὲ αὐτὰ καὶ ἀνελάμβανε τῇ τε ἄλλῃ ἐπιμελείᾳ καὶ προνοίᾳ καὶ μεγαλοπρεπείᾳ καὶ δεξιότητι, καὶ τῷ μήτε τινὰ πόλεμον ταράξαι καὶ τοὺς ὄντας παῦσαι, μήτε τινὸς χρήματα ἀδίκως ἀφελέσθαι, καὶ πολλοῖς πολλά, καὶ δήμοις καὶ ἰδιώταις καὶ βουλευ-
2 ταῖς τε καὶ ἱππεῦσι, χαρίσασθαι. οὐδὲ γὰρ ἀνέμενεν αἰτήθηναί τι, ἀλλὰ πάνυ πρὸς τὴν ἐκάστου χρεῖαν ἐποίει. καὶ τὰ τε στρατιωτικὰ ἀκριβέστατα ἥσκησεν, ὥστ' ἰσχύοντα μήτ' ἀπειθεῖν μήτε ὑβρίζειν, καὶ τὰς πόλεις τὰς τε συμμαχίδας καὶ τὰς ὑπηκόους μεγα-
3 λοπρεπέστατα ὠφέλησε. πολλὰς μὲν γὰρ καὶ εἶδεν αὐτῶν, ὅσας οὐδεὶς ἄλλος αὐτοκράτωρ, πάσαις δὲ ὡς εἰπεῖν ἐπεκούρησε, ταῖς μὲν ὕδωρ ταῖς δὲ λιμένας σῖτόν τε καὶ ἔργα καὶ χρήματα καὶ τιμὰς ἄλλαις ἄλλας διδούς.

6 ἦγε δὲ καὶ τὸν δῆμον τῶν Ῥωμαίων ἐμβριθῶς μᾶλλον ἢ θωπευτικῶς· καί ποτε ἰσχυρῶς αἰτοῦντί τι ἐν ὀπλομαχίᾳ οὐτε ἐνειμε, καὶ προσέτι ἐκέλευσε τοῦτο δὴ τὸ τοῦ Δομιτιανοῦ κηρυχθῆναι "σιωπήσατε."
2 οὐκ ἐλέχθη μὲν γάρ· ὁ γὰρ κῆρυξ ἀνατείνας τὴν χεῖρα καὶ ἐξ αὐτοῦ τούτου ἠσυχάσας, ὥσπερ εἰώθασι ποιεῖν, οὐ γὰρ ἔστιν ὁπότε ὑπὸ κηρύγματος σιγάξονται, ἐπειδὴ ἐσιώπησαν, ἔφη "τοῦτ' ἐθέλει." καὶ οὐχ ὅτι τινὰ ὀργὴν τῷ κήρυκι ἔσχεν, ἀλλὰ καὶ ἐτίμησεν αὐτὸν ὅτι τὴν δυσχέρειαν τοῦ κελεύσματος οὐκ ἐξέ-
3 φηνεν. ἔφερε γὰρ τὰ τοιαῦτα, καὶ οὐκ ἠγανάκτει εἴ τι καὶ παρὰ γνώμην καὶ πρὸς τῶν τυχόντων ὠφελοῖτο. ἀμέλει γυναικὸς παριόντος αὐτοῦ ὁδῷ τινι

δεομένης, τὸ μὲν πρῶτον εἶπεν αὐτῇ ὅτι οὐ σχολάζω, ἔπειτα ὡς ἐκείνη ἀνακραγοῦσα ἔφη “καὶ μὴ βασίλευε”, ἐπεστράφη τε καὶ λόγον αὐτῇ ἔδωκεν.

ἔπραττε δὲ καὶ διὰ τοῦ βουλευτηρίου πάντα τὰ 7
μεγάλα καὶ ἀναγκαιότατα, καὶ ἐδίκαζε μετὰ τῶν
πρώτων τοτὲ μὲν ἐν τῷ παλατίῳ τοτὲ δὲ ἐν τῇ ἀγορᾷ
τῷ τε Πανθείῳ καὶ ἄλλοθι πολλαχόθι, ἀπὸ βήματος,
ὥστε δημοσιεύεσθαι τὰ γιννόμενα. καὶ τοῖς ὑπάτοις
ἔστιν ὅτε δικάζουσι συνεγίγνετο, ἐν τε ταῖς ἵπποδρο-
μίαις αὐτοὺς ἐτίμα. καὶ οἴκαδε ἀνακομιζόμενος ἐν 2
φορείῳ ἐφέρετο, ὅπως μηδένα συνακολουθοῦντά οἱ
ἐνοχλοῖη. ἐν δὲ ταῖς μήτε ἱεραῖς μήτε δημοσίοις ἡμέ-
ραις οἴκοι ἔμενε, καὶ οὐδένα οὐδ’ ὅσον ἀσπάσασθαι
προσεδέχετο, εἰ μή τι ἀναγκαῖον εἴη, ἵνα μὴ πάνυ τα-
λαιπωροῖντο. αἰεὶ τε περὶ ἑαυτὸν καὶ ἐν τῇ Ῥώμῃ καὶ 3
ἔξω τοὺς ἀρίστους εἶχε, καὶ συνῆν σφισι καὶ ἐν τοῖς
συμποσίοις, καὶ διὰ τοῦτο καὶ τέταρτος πολλάκις ὤχεϊ-
το. ἐθήρα δὲ ὅσάκις ἐνεδέχετο, καὶ ἡρίστα ἄνευ οἴνου·
ἔπειτα μετὰ πάντων τῶν πρώτων καὶ ἀρίστων ἐδεί-
πνει, καὶ ἦν αὐτοῦ τὸ θυσιάζειν παντοδαπῶν λόγων
πλήρες. τοὺς τε πάνυ νοσοῦντας φίλους ἐπεσκέπτετο, 4
καὶ ἐορτάζουσί σφισι συνδιητᾶτο, τοῖς τε ἀγροῖς καὶ
ταῖς οἰκίαις αὐτῶν ἡδέως ἐχρῆτο· ὅθεν καὶ εἰκόνας
πολλοῖς μὲν ἀποθανοῦσι, πολλοῖς δὲ καὶ ζῶσιν ἐς τὴν
ἀγορὰν ἔστησεν. οὐ μέντοι οὔτε ἐξύβρισέ τις αὐτῶν
οὔτ’ ἀπέδοτό τι οὔθ’ ὧν ἔλεγεν οὔθ’ ὧν ἔπραττεν,
οἷα οἱ τε Καισάρειοι καὶ οἱ ἄλλοι οἱ περὶ τοὺς αὐ-
τοκράτορας ἔχοντες ποιεῖν εἰώθασιν.

ταῦτα περὶ γε τοῦ τρόπου, ὡς ἐν κεφαλαίῳ εἶπεῖν, 8
προείρηκα· λέξω δὲ καὶ τὰ καθ’ ἕκαστον, ὅσα ἀναγ-
καῖόν ἐστι μνημονεύεσθαι. ἐλθὼν γὰρ ἐς τὴν Ῥώ- a. c.
μην ἀφῆκε τὰ ὀφειλόμενα τῷ τε βασιλικῷ καὶ τῷ 118

δημοσίῳ τῷ τῶν Ῥωμαίων, ἐκκαιδεκαετῇ ὀρίσας χρό-
νον ἀφ' οὗ τε καὶ μέχρις οὗ τηρηθήσεσθαι τοῦτ'
2 ἔμελλεν. ἔν τε τοῖς ἑαυτοῦ γενεθλίοις προῖκα τῷ
δήμῳ τὴν θέαν ἀπένειμε καὶ θηρία πολλὰ ἀπέκτεινεν,
ὥστε ἐφάπαξ καὶ λέοντας ἑκατὸν καὶ λεαίνας ἴσας
πεσεῖν, καὶ δῶρα διὰ σφαιρίων καὶ ἐν τῷ ἵπποδρό-
μῳ χωρὶς μὲν τοῖς ἀνδράσι χωρὶς δὲ ταῖς γυναιξὶ
διέρριψε· καὶ γὰρ καὶ λουῖσθαι χωρὶς ἀλλήλων
αὐτοῖς προσέταξεν.

3 ἐν μὲν τῷ ἔτει ἐκείνῳ ταῦτά τε ἐγένετο καὶ ὁ
Εὐφράτης ὁ φιλόσοφος ἀπέθανεν ἐθελοντής, ἐπιτρέ-
ψαντος αὐτῷ καὶ τοῦ Ἀδριανοῦ κώνειον καὶ διὰ τὸ
9 γῆρας καὶ διὰ τὴν νόσον πιεῖν. Ἀδριανὸς δὲ ἄλλην
ἀπ' ἄλλης διαπορευόμενος ἐπαρχίαν, τάς τε χώρας καὶ
τὰς πόλεις ἐπισκεπτόμενος, καὶ πάντα τὰ φρούρια
καὶ τὰ τείχη περισκοπῶν τὰ μὲν ἐς ἐπικαιροτέρους
τόπους μεθίστη, τὰ δὲ ἔπαυε, τὰ δὲ προσκαθίστατο,
2 αὐτὸς πάντα ἀπλῶς, οὐχ ὅπως τὰ κοινὰ τῶν στρα-
τοπέδων, ὅπλα λέγω καὶ μηχανὰς καὶ τάφρους καὶ
περιβόλους καὶ χαρακώματα, ἀλλὰ καὶ τὰ ἴδια ἐνὸς
ἐκάστου, καὶ τῶν ἐν τῷ τεταγμένῳ στρατευομένων
καὶ τῶν ἀρχόντων αὐτῶν, τοὺς βίους, τὰς οἰκήσεις,
τοὺς τρόπους, καὶ ἐφορῶν καὶ ἐξετάζων· καὶ πολλὰ
γε ἐς τὸ ἀβρότερον ἐκδεδιητημένα καὶ κατεσκευασμένα
3 καὶ μετερρύθμισε καὶ μετεσκεύασεν. ἐγύμναζε τε αὐ-
τοὺς πρὸς πᾶν εἶδος μάχης, καὶ τοὺς μὲν ἐτίμα τοὺς δὲ
ἐνουθέτει, πάντας δὲ ἐδίδασκεν ἃ χρὴ ποιεῖν. καὶ ὅπως
γε καὶ ὁρῶντες αὐτὸν ὠφελοῖντο, σκληρᾷ τε πανταχοῦ
τῇ διαίτῃ ἐχρῆτο, καὶ ἐβάδιζεν ἥ καὶ ἵππευε πάντα,
οὐδ' ἔστιν ὅποτε οὔτε ὀχήματος τότε γε οὔτε τετρα-
4 κύκλου ἐπέβη· οὐδὲ τὴν κεφαλὴν οὐκ ἐν θάλπει,
οὐκ ἐν ῥίγῃ ἐκαλύφθη, ἀλλὰ καὶ ἐν ταῖς χιόσι ταῖς

Κελτικάῖς καὶ ἐν τοῖς Αἰγυπτιακοῖς γυμνῇ αὐτῇ πε-^{a. C. 119}
ριήει. συνελόντι τε εἰπεῖν, οὕτω καὶ τῷ ἔργῳ
καὶ τοῖς παραγγέλμασι πᾶν τὸ στρατιωτικὸν δι' ὅλης
τῆς ἀρχῆς ἤσκησε καὶ κατεκόσμησεν ὥστε καὶ νῦν
τὰ τότε ὑπ' αὐτοῦ ταχθέντα νόμον σφίσι τῆς στρα-
τείας εἶναι. καὶ διὰ τοῦτο καὶ μάλιστα ἐν εἰρήνῃ⁵
τὸ πλεῖστον πρὸς τοὺς ἄλλοφύλους διεγένετο· τήν
τε γὰρ παρασκευὴν αὐτοῦ ὁρῶντες, καὶ μήτε τι ἀδι-
κούμενοι καὶ προσέτι καὶ χρήματα λαμβάνοντες, οὐ-
δὲν ἐνεόχμωσαν. οὕτω γὰρ καλῶς ἤσκητο τὸ στρα-⁶
τιωτικὸν αὐτῷ ὥστε καὶ τὸ ἱππικὸν τῶν καλουμένων
Βαταούων τὸν Ἰστρον μετὰ τῶν ὀπλῶν διενήξαντο·
ἃ ὁρῶντες οἱ βάρβαροι τοὺς μὲν Ῥωμαίους κατεπλήτ-
τοντο, τρεπόμενοι δὲ ἐπὶ σφᾶς αὐτοὺς ἐχρῶντο αὐτῷ
διαιτητῇ τῶν πρὸς ἀλλήλους διαφορῶν.

ἐποίει δὲ καὶ θέατρα καὶ ἀγῶνας, περιπορευ-¹⁰
όμενος τὰς πόλεις, ἄνευ τῆς βασιλικῆς μέντοι παρα-
σκευῆς· οὐδὲ γὰρ ἔξω τῆς Ῥώμης ἐχρήσατό ποτε
αὐτῇ. τὴν δὲ πατρίδα καίπερ μεγάλα τιμήσας καὶ
πολλὰ καὶ ὑπερήφανα αὐτῇ δούς, ὅμως οὐκ εἶδε.
περὶ μέντοι τὰς θήρας ἐσπουδακέναι λέγεται· καὶ²
γὰρ τὴν κλεῖν ἐν ταύταις κατέαξε καὶ τὸ σκέλος μι-
κροῦ ἐπηρώθη, καὶ πόλιν ἐν τῇ Μυσίᾳ οἰκίσας Ἀδρι-^{a. C. 121}
ανοῦ θήρας αὐτὴν ὠνόμασεν. οὐ μέντοι τι παρὰ
τοῦτ' ἄπρακτον τῶν τῇ ἀρχῇ προσηκόντων κατέλιπε.
τῆς δὲ περὶ τὰς θήρας σπουδῆς αὐτοῦ καὶ ὁ Βορυ-
σθένης ὁ ἵππος, ᾧ μάλιστα θηρῶν ἠρέσκετο, σημειόν
ἐστίν· ἀποθανόντι γὰρ αὐτῷ καὶ τάφον κατεσκεύασε
καὶ στήλην ἔστησε καὶ ἐπιγράμματα ἐπέγραψεν. ὅθεν ■
οὐ θαυμαστὸν εἰ καὶ τὴν Πλωτῖναν ἀποθανοῦσαν,
δι' ἧς ἔτυχε τῆς ἀρχῆς ἐρώσης αὐτοῦ, διαφερόντως
ἐτίμησεν, ὥς καὶ ἐπὶ ἡμέρας ἐννέα μελανειμονῆσαι

καὶ ναὸν αὐτῇ οἰκοδομῆσαι καὶ ὕμνους τινὰς ἐς αὐ-
τὴν ποιῆσαι. οὕτω δὲ περὶ τὴν θήραν ἐπιδέξιος ἦν
ὥς καὶ μέγαν ποτὲ σὺν μιᾷ πληγῇ καθελεῖν.

11 ἀφικόμενος δὲ ἐς τὴν Ἑλλάδα ἐπώπτευσεν τὰ μυ-
a. C. στήρια. 122 διὰ δὲ τῆς Ἰουδαίας μετὰ ταῦτα ἐς Αἴγυπτον
παριὼν καὶ ἐνήγισε τῷ Πομπηίῳ· πρὸς ὃν καὶ τουτὶ
τὸ ἔπος ἀπορριψαὶ λέγεται τῷ ναοῖς βρίθοντι πόση
σπάνις ἐπλετο τύμβου. καὶ τὸ μνημα αὐτοῦ διεφθαρ-
2 μένον ἀνωκοδόμησεν. ἐν δὲ τῇ Αἰγύπτῳ καὶ τὴν
Ἀντινόου ὠνομασμένην ἀνωκοδόμησεν πόλιν. ὁ γὰρ
Ἀντίνοος ἦν μὲν ἐκ Βιθυνίου πόλεως Βιθυνίδος, ἣν
καὶ Κλαυδιούπολιν καλοῦμεν, παιδικὰ δὲ αὐτοῦ ἐγε-
γόνει, καὶ ἐν τῇ Αἰγύπτῳ ἐτελεύτησεν, εἴτ' οὖν ἐς
τὸν Νεῖλον ἐκπεσών, ὥς Ἀδριανὸς γράφει, εἴτε καὶ
3 ἱεροουργηθεὶς, ὥς ἡ ἀλήθεια ἔχει· τὰ τε γὰρ ἄλλα
περιεργότατος Ἀδριανός, ὥσπερ εἶπον, ἐγένετο, καὶ
μαντείαις μαγγανείαις τε παντοδαπαῖς ἐχρῆτο. καὶ
οὕτω γε τὸν Ἀντίνοον, ἥτοι διὰ τὸν ἔρωτα αὐτοῦ ἢ
ὅτι ἐθελοντὴς ἐθανατώθη, ἐκουσίου γὰρ ψυχῆς πρὸς
ἃ ἔπραττεν ἐδεῖτο, ἐτίμησεν ὥς καὶ πόλιν ἐν τῷ χω-
ρίῳ, ἐν ᾧ τοῦτ' ἐπαθε, συνοικίσαι καὶ ὀνομάσαι ἀπ'
4 αὐτοῦ. καὶ ἐκείνου ἀνδριάντας ἐν πάσῃ ὥς εἰπεῖν
τῇ οἰκουμένῃ, μᾶλλον δὲ ἀγάλματα, ἀνέθηκε. καὶ
τέλος ἀστέρα τινὰ αὐτός τε ὁρᾶν ὥς τοῦ Ἀντινόου
ὄντα ἔλεγε, καὶ τῶν συνόντων αὐτῷ μυθολογούντων
ἡδέως ἤκουεν ἔκ τε τῆς ψυχῆς τοῦ Ἀντινόου ὄντως
τὸν ἀστέρα γεγενῆσθαι καὶ τότε πρῶτον ἀναπεφη-
νέναι.

a. C. διὰ ταῦτα μὲν οὖν ἐσκώπτετο, καὶ ὅτι Παυλίνῃ
133 12 τῇ ἀδελφῇ ἀποθανούσῃ παραχρῆμα μὲν οὐδεμίαν
τιμὴν ἐνείμεν . . . ἐς δὲ τὰ Ἱεροσόλυμα πόλιν αὐτοῦ
ἀντὶ τῆς κατασκαφείσης οἰκίσαντος, ἣν καὶ Αἰλίαν

Καπιτωλῖναν ὠνόμασε, καὶ ἐς τὸν τοῦ ναοῦ τοῦ θεοῦ
τόπον ναὸν τῷ Διὶ ἕτερον ἀντεγείραντος πόλεμος
οὔτε μικρὸς οὔτε ὀλιγοχρόνιος ἐκινήθη. Ἰουδαῖοι 2
γὰρ δεινὸν τι ποιούμενοι τὸ ἄλλοφύλους τινὰς ἐς
τὴν πόλιν σφῶν οἰκισθῆναι καὶ τὸ ἱερὰ ἁλλότρια ἐν
αὐτῇ ἰδρυθῆναι, παρόντος μὲν ἐν τε τῇ Αἰγύπτῳ
καὶ αὐθις ἐν τῇ Συρίᾳ τοῦ Ἀδριανοῦ ἡσύχαζον, πλὴν
καθ' ὅσον τὰ ὄπλα τὰ ἐπιταχθέντα σφίσιν ἤττον
ἐπιτήδεια ἐξεπλήτηδες κατεσκεύασαν ὥς ἀποδοκιμα-
σθεῖσιν αὐτοῖς ὑπ' ἐκείνων χρήσασθαι, ἐπεὶ δὲ πόρ-
ρῳ ἐγένετο, φανερώς ἀπέστησαν. καὶ παρατάξει μὲν 3
φανερᾷ οὐκ ἐτόλμων διακινδυνεῦσαι πρὸς τοὺς Ῥω-
μαίους, τὰ δὲ τῆς χώρας ἐπὶ καιρῷ κατελάμβανον καὶ
ὑπονόμοις καὶ τείχεσιν ἐκρατύνοντο, ὅπως ἀναφυγὰς
τε ὁπόταν βιασθῶσιν ἔχωσι καὶ παρ' ἀλλήλους ὑπὸ
γῆν διαφοιτῶντες λανθάνωσι, διατιτράντες ἄνω τὰς
ὑπογείους ὁδοὺς ἵνα καὶ ἄνεμον καὶ φέγγος ἐσδέ-
χονται. καὶ τὸ μὲν πρῶτον ἐν οὐδενὶ αὐτοὺς λόγῳ οἱ 13
Ῥωμαῖοι ἐποιοῦντο· ἐπεὶ δ' ἢ τε Ἰουδαία πᾶσα ἐκεκί-
νητο, καὶ οἱ ἅπανταχοῦ γῆς Ἰουδαῖοι συνεταράττοντο
καὶ συνήεσαν, καὶ πολλὰ κακὰ ἐς τοὺς Ῥωμαίους τὰ
μὲν λάθρᾳ τὰ δὲ καὶ φανερώς ἐνεδείκνυντο, πολλοί 2
τε ἄλλοι καὶ τῶν ἄλλοφύλων ἐπιθυμία κέρδους σφίσι
συνελαμβάνοντο, καὶ πάσης ὥς εἰπεῖν κινουμένης
ἐπὶ τούτῳ τῆς οἰκουμένης, τότε δὴ τότε τοὺς κρα-
τίστους τῶν στρατηγῶν ὁ Ἀδριανὸς ἐπ' αὐτοὺς ἐπεμ-
ψεν, ὧν πρῶτος Ἰούλιος Σεουήρος ὑπῆρχεν, ἀπὸ Βρετ-
τανίας ἧς ἦρχεν ἐπὶ τοὺς Ἰουδαίους σταλείς. ὅς ἄντι-
κρος μὲν οὐδαμόθεν ἐτόλμησε τοῖς ἐναντίοις συμβα-
λεῖν, τό τε πλῆθος καὶ τὴν ἀπόγνωσιν αὐτῶν ὁρῶν·
λαμβάνων δ' ὥς ἐκάστους πλήθει τῶν στρατιωτῶν

- καὶ τῶν ὑπάρχων, καὶ τροφῆς ἀπείργων καὶ κατα-
κλείων, ἡδυνήθη βραδύτερον μὲν ἀκινδυνότερον δὲ
κατατρίψαι καὶ ἐκτρυχῶσαι καὶ ἐκκόψαι αὐτούς.
- 14 ὀλίγοι γοῦν κομιδῇ περιεγένοντο. καὶ φρούρια μὲν
αὐτῶν πεντήκοντα τὰ γε ἀξιολογώτατα, κῶμαι δὲ
δὲ ἑνακόσiai καὶ ὀγδοήκοντα καὶ πέντε ὀνομαστότα-
ται κατεσκάφησαν, ἄνδρες δὲ ὀκτὼ καὶ πεντήκοντα
μυριάδες ἐσφάγησαν ἐν τε ταῖς καταδρομαῖς καὶ ἐν
ταῖς μάχαις, τῶν γὰρ λιμῶ καὶ νόσῳ καὶ πυρὶ φθα-
2 ρέντων τὸ πλῆθος ἀνεξερεύνητον ἦν, ὥστε πᾶσαν
ὀλίγου δεῖν τὴν Ἰουδαίαν ἐρημωθῆναι, καθάπερ πού
καὶ πρὸ τοῦ πολέμου αὐτοῖς προεδείχθη· τὸ γὰρ
μνημεῖον τοῦ Σολομῶντος, ὃν ἐν τοῖς σεβασμίοις
οὔτοι ἄγουσιν, ἀπὸ ταῦτομάτου διελύθη τε καὶ συν-
έπεσε, καὶ λύκοι ὕαιναί τε πολλαὶ ἐς τὰς πόλεις
3 αὐτῶν ἐσέπιπτον ὠρνόμεναι. πολλοὶ μέντοι ἐν τῷ
πολέμῳ τούτῳ καὶ τῶν Ῥωμαίων ἀπώλοντο· διὸ καὶ
ὁ Ἀδριανὸς γράφων πρὸς τὴν βουλὴν οὐκ ἐχρήσατο
τῷ προοιμίῳ τῷ συνήθει τοῖς αὐτοκράτορσιν, ὅτι εἰ
αὐτοί τε καὶ οἱ παῖδες ὑμῶν ὑγιαίνετε, εὖ ἂν ἔχοι·
4 ἐγὼ καὶ τὰ στρατεύματα ὑγιαίνομεν. τὸν δὲ Σεου-
ῆρον ἐς Βιθυνίαν ἐπεμψεν, ὅπλων μὲν οὐδέν, ἄρχον-
τος δὲ καὶ ἐπιστάτου καὶ δικαίου καὶ φρονίμου καὶ
ἀξίωμα ἔχοντος δεομένην· ἃ πάντα ἐν ἐκείνῳ ἦν.
καὶ ὁ μὲν διήγαγε καὶ διώκησε καὶ τὰ ἴδια καὶ τὰ
κοινὰ αὐτῶν οὕτως ὥσθ' ἡμᾶς καὶ ἐς δεῦρο ἀεὶ αὐ-
τοῦ μνημονεύειν, τῇ δὲ δὴ βουλῇ καὶ τῷ κλήρῳ ἡ
Παμφυλία ἀντὶ τῆς Βιθυνίας ἐδόθη.
- 15 ὁ μὲν οὖν τῶν Ἰουδαίων πόλεμος ἐς τοῦτο ἐτε-
λεύτησεν, ἕτερος δὲ ἐξ Ἀλβανῶν, εἰσὶ δὲ Μασσαγέ-
ται, ἐκινήθη ὑπὸ Φαρασμάνου, καὶ τὴν μὲν Μηδίαν

ἰσχυρῶς ἐλύπησε, τῆς δ' Ἀρμενίας τῆς τε Καππαδοκίας ἀψάμενος, ἔπειτα τῶν Ἀλβανῶν τὰ μὲν δώροις ὑπὸ τοῦ Οὐολογαΐσου πεισθέντων, τὰ δὲ καὶ Φλαούιον Ἀρριανὸν τὸν τῆς Καππαδοκίας ἄρχοντα φοβηθέντων, ἐπαύσατο.

ὅτι πρεσβευτὰς πεμφθέντας παρὰ τοῦ Οὐολο-²γαΐσου καὶ παρὰ τῶν Ἰαζύγων, ἐκείνου μὲν κατηγοροῦντός τινα Φαρασμάνου, τούτων δὲ τὴν εἰρήνην πιστουμένων, ἐς τὸ βουλευτήριον ἐσήγαγεν Ἀδριανός, καὶ παρ' αὐτοῦ τὰς ἀποκρίσεις ποιήσασθαι ἐπιτραπεὶς συνέγραψέ τε αὐτὰς καὶ ἀνέγνω σφίσιν. U p. 407.

ὅτι Φαρασμάνη τῷ Ἰβηρί ἐς τὴν Ῥώμην μετὰ τῆς³ γυναικὸς ἐλθόντι τὴν τε ἀρχὴν ἐπηύξησε καὶ θῦσαι ἐν τῷ Καπιτωλίῳ ἐφῆκεν, ἀνδριάντα τε ἐπὶ ἵππου ἐν τῷ Ἐννείῳ ἔστησε, καὶ γυμνασίαν αὐτοῦ τε καὶ τοῦ υἱέος τῶν τε ἄλλων πρώτων Ἰβήρων ἐν ὅπλοις εἶδεν. ib.

Ἀδριανὸς δὲ τό τε Ὀλύμπιον τὸ ἐν ταῖς Ἀθήναις,¹⁶ ἐν ᾧ καὶ αὐτὸς ἰδρυται, ἐξεποίησε, καὶ δράκοντα ἐς αὐτὸ ἀπὸ Ἰνδίας κομισθέντα ἀνέθηκε· τὰ τε Διονύσια, τὴν μεγίστην παρ' αὐτοῖς ἀρχὴν ἄρξας, ἐν τῇ ἐσθῆτι τῇ ἐπιχωρίῳ λαμπρῶς ἐπετέλεσε. τὸν τε² σσηκὸν τὸν ἑαυτοῦ, τὸ Πανελλήνιον ὠνομασμένον, οἰκοδομήσασθαι τοῖς Ἑλλησιν ἐπέτρεφε, καὶ ἀγῶνα ἐπ' αὐτῷ κατεστήσατο, χρήματά τε πολλὰ καὶ σῖτον ἐτήσιον τὴν τε Κεφαλληνίαν ὅλην τοῖς Ἀθηναίοις ἐχαρίσατο. ἐνομοθέτησε δὲ ἄλλα τε πολλά, καὶ ἵνα μηδεὶς βουλευτῆς μήτ' αὐτὸς μήτε δι' ἑτέρου τέλος τι μισθῶται. ἐς δὲ τὴν Ῥώμην ἐλθὼν, ἐπεὶ ἔν τι³νι θεῷ βοῶν ὁ δῆμος ἄρματηλάτην τινὰ ἐλευθερω-^{a. C.}
θῆναι εἰδείτο, ἀντεῖπε διὰ πινακίου γραφῆς, εἰπὼν ¹³⁵

ὅτι οὐ προσήκει ὑμῖν οὔτε παρ' ἐμοῦ αἰτεῖν ἵνα ἄλλότριον δοῦλον ἐλευθερώσω, οὔτε τὸν δεσπότην αὐτοῦ βιάζεσθαι τοῦτο ποιῆσαι.

- 17 ἄρξάμενος δὲ νοσεῖν, αἶμα γὰρ εἰώθει μὲν αὐτῷ καὶ πρότερον διὰ τῆς ρινὸς προχεῖσθαι, τότε δὲ ἰσχυρῶς ἐπλεόνασεν, ἀπεγνωσθῆ μὲν βιώσεσθαι, καὶ διὰ τοῦτο Κόμμοδον μὲν Λούκιον, καίτοι αἶμα ἐμοῦν-
 a. C. 136 τα, Καίσαρα Ῥωμαίοις ἀπέδειξε, Σερουιανὸν δὲ καὶ Φοῦσκον τὸν ἑγγονον αὐτοῦ ὥς καὶ ἀγανακτήσαντας ἐπὶ τούτῳ ἐφόνευσε, τὸν μὲν ἐνενηκοντούτην ὄντα
 1 τὸν δὲ ὀκτωκαιδεκέτην. πρὶν δὲ ἀποσφαγῆναι, ὁ Σερουιανὸς πῦρ ἤτησε, καὶ θυμιῶν ἅμα "ὅτι μὲν οὐδὲν ἀδικῶ" ἔφη "ὑμεῖς, ὦ θεοί, ἴστε· περὶ δὲ Ἀδριανοῦ τοσοῦτον μόνον εὐχομαι, ἵνα ἐπιθυμήσας ἀποθανεῖν μὴ δυνηθῇ." καὶ μέντοι καὶ διετέλεσεν Ἀδριανὸς ἐπὶ πλεῖστον νοσῶν, πολλάκις μὲν ἀποσβῆ-
 2 ναι εὐξάμενος, πολλάκις δὲ καὶ ἀποκτανεῖν ἑαυτὸν ἐθέλησας. ἔστι γε αὐτοῦ καὶ ἐπιστολὴ αὐτὸ τοῦτο ἐνδεικνυμένη, ὅσον κακόν ἐστιν ἐπιθυμοῦντά τινα ἀποθανεῖν μὴ δύνασθαι. τὸν δὲ Σερουιανὸν τοῦτον Ἀδριανὸς καὶ τῆς αὐταρχίας ἄξιον ἐνόμισεν εἶναι· εἰπὼν γοῦν ποτε ἐν συμποσίῳ τοῖς φίλοις ἵνα αὐτῷ δέκα ἄνδρας μοναρχεῖν δυναμένους ὀνομάσωσιν, εἴτ' ὀλίγον ἐπισχὼν ἔφη ὅτι ἐννέα θέομαι μαθεῖν· τὸν γὰρ ἓνα, τοῦτ' ἔστι Σερουιανόν, ἔχω.

- 18 γεγόνασι δὲ καὶ ἄλλοι τότε ἄριστοι ἄνδρες, ὧν ἐπιφανέστατοι Τούρβων τε καὶ Σίμιλις ἦστην, οἳ καὶ ἀνδριᾶσιν ἐτιμήθησαν, Τούρβων μὲν στρατηγικώτα-
 2 τος ἀνὴρ, ὃς καὶ ἑπαρχος γεγονώς, εἴτ' οὖν ἄρχων τῶν δορυφόρων, οὔτε τι ἄβρὸν οὔτε τι ὑπερήφανον ἔπραξεν, ἀλλ' ὥς εἷς τῶν πολλῶν διεβίω. τά τε γὰρ ἄλλα καὶ τὴν ἡμέραν πᾶσαν περὶ τὸν βασιλέα διέτριβε,

καὶ πολλάκις καὶ πρὸ μέσων νυκτῶν πρὸς αὐτὸν ἦει, ὅτε τινὲς τῶν ἄλλων καθεύδειν ἤρχοντο. ἀμέλει καὶ 3 Κορνήλιος Φρόντων ὁ τὰ πρῶτα τῶν τότε Ῥωμαίων ἐν δίκαις φερόμενος, ἐσπέρας ποτὲ βαθείας ἀπὸ δείπνου οἴκαδε ἐπανιών, καὶ μαθὼν παρὰ τινος ᾧ συνηγορήσειν ὑπέσχετο δικάζειν αὐτὸν ἤδη, ἐν τε τῇ στολῇ τῇ δειπνίτιδι, ὥσπερ εἶχεν, ἐς τὸ δικαστήριον αὐτοῦ ἐσῆλθε καὶ ἡσπάσατο, οὔτι γε τῷ ἐωθινῷ προσρήματι τῷ χαῖρε, ἀλλὰ τῷ ἐσπερινῷ τῷ ὑγίαινε χρησάμενος. οἴκοι δὲ ὁ Τούρβων οὔποτε ἡμέρας, οὐδὲ 4 νοσήσας, ὥφθη, ἀλλὰ καὶ πρὸς τὸν Ἀδριανὸν συμβουλεύοντα αὐτῷ ἀτρεμίζειν, εἶπεν ὅτι τὸν ἑπαρχον ἐστῶτα ἀποθνήσκειν δεῖ. ὁ δὲ δὴ Σίμιλις ἡλικία 19 μὲν καὶ τάξει προήκων αὐτοῦ ἐν τρόποις οὐδενὸς τῶν πάνυ, ὥς γε ἐγὼ νομίζω, δεύτερος ἦν. ἔξεστι δὲ καὶ ἐξ ὀλιγοστῶν τεκμήρασθαι. τῷ τε γὰρ Τραιανῷ ἑκατονταρχοῦντα αὐτὸν ἐσκαλέσαντί ποτε ἔσω πρὸ τῶν ἐπάρχων ἔφη "αἰσχροὺν ἐστι, Καῖσαρ, ἑκατοντάρχῳ σε τῶν ἐπάρχων ἔξω ἐστηκότων διαλέγεσθαι", καὶ 2 τὴν τῶν δορυφόρων ἀρχὴν ἄκων τε ἔλαβε καὶ λαβὼν ἐξίστατο, μόλις τε ἀφεθείς ἐν ἀγρῷ ἡσυχος ἐπτά ἔτη τὰ λοιπὰ τοῦ βίου διήγαγε, καὶ ἐπὶ γε τὸ μνημα αὐτοῦ τοῦτο ἐπέγραψεν ὅτι Σίμιλις ἐνταῦθα κεῖται βιοὺς μὲν ἔτη τόσα, ζήσας δὲ ἔτη ἐπτά.

Ἀδριανὸς δὲ φθόῃ τε ἐκ τῆς πολλῆς τοῦ αἵματος 20 ῥύσεως ἐχρῆτο, καὶ ἀπ' αὐτῆς καὶ ὑδρωπίασεν. ἐπεὶ δὲ συνέβη τὸν Λούκιον τὸν Κόμμοδον ἐξαίφνης ἐγκα- a. C. 138 ταλειφθῆναι ὑπὸ τοῦ αἵματος πολλοῦ τε καὶ ἀθρόου ἐκπεσόντος, συνεκάλεσε τοὺς πρώτους καὶ ἀξιολόγους τῶν βουλευτῶν οἴκαδε, καὶ κατακείμενος εἶπεν αὐτοῖς τάδε. "ἐμοί, ᾧ ἄνδρες φίλοι, γόνον μὲν οὐκ 2 ἔδωκεν ἡ φύσις ποιήσασθαι, νόμῳ δὲ ὑμεῖς ἐδώκατε.

διαφέρει δὲ τοῦτο ἐκείνου, ὅτι τὸ μὲν γεννώμενον, ὅποιον ἂν δόξῃ τῷ δαιμονίῳ, γίγνεται, τὸ δὲ δὴ ποιούμενον αὐθαίρετόν τις αὐτὸς ἑαυτῷ προστίθεται, ὥστε παρὰ μὲν τῆς φύσεως ἀνάπνηρον καὶ ἄφρονα πολλάκις δίδοσθαί τινι, παρὰ δὲ τῆς κρίσεως καὶ ἀρτιμελῇ καὶ ἀρτίνουν πάντως αἰρεῖσθαι. καὶ διὰ τοῦτο πρότερον μὲν τὸν Λούκιον ἐξ ἀπάντων ἐξελέξαμην, οἷον οὐδ' ἂν εὗξασθαι παῖδα ἡδυνήθην ἑμαυτῷ γενέσθαι· ἐπεὶ δὲ ἐκείνον τὸ δαιμόνιον ἡμῶν ἀφείλετο, εὖρον ἄντ' ἐκείνου αὐτοκράτορα ὑμῖν, ὃν δίδωμι, εὐγενῇ, πρᾶον, εὖεικτον, φρόνιμον, μήθ' ὑπὸ νεότητος προπετὲς μήθ' ὑπὸ γήρως ἀμελὲς ποιῆσαι τι δυνάμενον, ἡγμένον κατὰ τοὺς νόμους, ἡγεμονευκότα κατὰ τὰ πάτρια, ὥστε μήτε τι ἀγνοεῖν τῶν ἐς τὴν ἀρχὴν φερόντων καὶ πᾶσιν αὐτοῖς καλῶς δύνασθαι χρήσασθαι. λέγω δὲ Αὐρήλιον Ἀντωνῖνον τουτονί· ὃν εἰ καὶ τὰ μάλιστα οἶδα ἀπραγμονέστατόν τε ἀνδρῶν ὄντα καὶ πόρρω τοιαύτης ἐπιθυμίας καθεστηκότα, ἀλλ' οὔτι γε καὶ ἀφροντιστήσῃν οἶμαι οὔτε ἐμοῦ οὔτε ὑμῶν, ἀλλὰ καὶ ἄκοντα τὴν ἀρχὴν ὑποδέξεσθαι."

- 21 οὕτω μὲν ὁ Ἀντωνῖνος αὐτοκράτωρ ἐγένετο· ἐπεὶ δὲ ἦν ἅπαις ἀρρένων παίδων, τόν τε Κομμόδου υἱὸν Κόμμοδον ἐσεποίησεν αὐτῷ καὶ ἔτι πρὸς τούτῳ Μάρκον Ἀννιον Οὐῆρον, βουλευθεὶς ἐπὶ πλεῖστον καὶ τοὺς μετὰ ταῦτα ἀνταρχήσοντας ἀποδείξαι. ἦν δὲ οὗτος ὁ Ἀννιος ὁ Μάρκος, ὁ Κατίλιος πρότερον ὀνομαζόμενος, Ἀννίου Οὐῆρου τοῦ τρις ὑπατεύσαντος καὶ χιλιάρχου ἑγγονος. καὶ ἀμφοτέρους μὲν ἐσποίησασθαι τῷ Ἀντωνίῳ ἐκέλευε, προετίμησε δὲ τὸν Οὐῆρον διὰ τε τὴν συγγένειαν αὐτοῦ καὶ διὰ τὴν ἡλικίαν, καὶ ὅτι φύσιν ψυχῆς ἐρρωμενεστάτην ἤδη ὑπέφαινε· ἄφ'

οὗ καὶ Οὐηρίσσιμον αὐτόν, πρὸς τὴν τοῦ Ῥωμαϊκοῦ
ῥήματος ἔννοιαν κομψευόμενος, ἀπεκάλει.

Ἀδριανὸς δὲ μαγγανείαις μὲν τισι καὶ γοητείαις 22
ἐκενουῖτό ποτε τοῦ ὕγρου, πάλιν δ' αὐτοῦ διὰ ταχέος
ἐπίμπλατο. ἐπεὶ οὖν πρὸς τὸ χεῖρον ἄει ἐπεδίδου
καὶ καθ' ἐκάστην τρόπον τινὰ ἡμέραν ἀπώλλυτο,
ἀποθανεῖν ἐπεθύμησε, καὶ ἦται μὲν πολλάκις καὶ
φάρμακον καὶ ξίφος, ἐδίδου δὲ οὐδεὶς. ὥς δ' οὖν 2
οὐδεὶς αὐτῷ καίτοι χρήματα καὶ ἄδειαν ὑπισχνου-
μένῳ ὑπήκουε, μετεπέμψατο Μάστορα ἄνδρα βάρβα-
ρον Ἰάξυγα, ᾧ αἰχμαλώτῳ γενομένῳ πρὸς τὰς θήρας
διὰ τε ἰσχὺν καὶ δι' εὐτολμίαν ἐκέχρητο, καὶ τὰ μὲν
ἀπειλῶν αὐτῷ τὰ δὲ ὑπισχνούμενος ἠνάγκασεν αὐτὸν
ἐπαγγεῖλασθαι τὴν σφαγὴν. καί τι καὶ χωρίον ὑπὸ 3
τὸν μαστόν, πρὸς Ἑρμογένους τοῦ ἱατροῦ ὑποδειχθέν,
χρῶματί τινι περιέγραψεν, ὅπως κατ' αὐτὸ πληγὴς
καιρίαν ἀλύπως τελευτήσῃ. ἐπεὶ δ' οὐδὲ τοῦτο αὐτῷ
προεχώρησεν, ὁ γὰρ Μάστωρ φοβηθεὶς τὸ πρᾶγμα
καὶ ἐκπλαγεὶς ὑπεχώρησε, πολλὰ μὲν ἑαυτὸν ἐπὶ τῇ
νόσῳ ὠδύρατο πολλὰ δὲ καὶ ἐπὶ τῇ οὐκ ἐξουσίᾳ, ὅτι 4
μὴ οἷός τ' ἦν ἑαυτὸν ἀναχρήσασθαι, καίτοι τοὺς ἄλ-
λους ἔτι καὶ τότε δυνάμενος· καὶ τέλος τῆς τε ἀκρι-
βείας τῆς κατὰ τὴν δίαιταν ἀπέσχετο, καὶ ταῖς μὴ
προσηκούσαις ἐδωδαῖς καὶ ποτοῖς χρῶμενος ἐτελεύ-
τησε, λέγων καὶ βοῶν τὸ δημῶδες, ὅτι πολλοὶ ἱατροὶ
βασιλέα ἀπώλεσαν.

ἔζησε δὲ ἔτη μὲν δύο καὶ ἐξήκοντα μῆνας δὲ 23
πέντε καὶ ἡμέρας ἑννεακαίδεκα, καὶ ἐμονάρχησεν
ἔτη εἴκοσι καὶ μῆνας ἑνδεκα. ἐτάφη δὲ πρὸς αὐτῷ
τῷ ποταμῷ, πρὸς τῇ γεφύρᾳ τῇ Αἰλίας· ἐνταῦθα γὰρ
τὸ μνηῆμα κατεσκευάσατο. τὸ γὰρ τοῦ Αὐγούστου
ἐπεπλήρωτο, καὶ οὐκέτι οὐδεὶς ἐν αὐτῷ ἐτέθη. οὗτος 2

ἐμισήθη μὲν ὑπὸ τοῦ δήμου, καίτοι τ᾽ ἄλλα ἄριστα αὐτῶν ἄρξας, διὰ τε τοὺς πρώτους καὶ τοὺς τελευταίους φόνους ἅτε ἀδίκως καὶ ἀνοσίως γενομένους, ἐπεὶ οὕτω γε ἤκιστα φονικὸς ἐγένετο ὥστε καὶ προσκρουσάντων αὐτῷ τινων ἀρκοῦν νομίζειν τὸ ταῖς πατρίσιν αὐτῶν αὐτὸ τοῦτο γράψαι, ὅτι αὐτῷ οὐκ ἄρέσκουσιν. εἴ τέ τινα τῶν τέκνα ἐχόντων ὀφληῆσαι πάντως τι ἔδει, ἀλλ' οὖν πρὸς γε τὸν ἀριθμὸν τῶν παίδων καὶ τὰς τιμωρίας αὐτῶν ἐπεκούφιζεν. οὐ μέντοι ἀλλ' ἡ γερουσία ἐπὶ πολὺ ἀντέσχε, τὰς τιμὰς μὴ ψηφίσασθαι ἐθέλουσα, καὶ αἰτιωμένη τινὰς τῶν ἐπ' αὐτοῦ πλεονασάντων καὶ διὰ τοῦτο τιμηθέντων, οὓς καὶ κολασθῆναι ἔδει.

⁴ ὅτι ὁ Φάβιος ὁ Ἰούλιος μὴ φέρων τὴν τοῦ νιέος μαλακίαν, ῥίψαι ἑαυτὸν εἰς τὸν ποταμὸν ἤθελεν. Inde a 23, 3, 3, οὐ μέντοι V p. 714.

23, 2, 2. ὑπὸ — 3, ἄρξας inserta ex V p. 714.

ΕΡΙΤΟΜΕ LIB. LXX.

Ἰστέον ὅτι τὰ περὶ τοῦ Ἀντωνίνου τοῦ Εὐσεβοῦς ἐν τοῖς ἀντιγράφοις τοῦ Δίωνος οὐχ εὗρίσκεται, παθόντων τι ὡς εἰκὸς τῶν βιβλίων, ὥστε ἀγνοεῖσθαι τὴν κατ' αὐτὸν ἱστορίαν σχεδὸν σύμπασαν, πλὴν ὅτι τοῦ Λουκίου τοῦ Κομμόδου, ὃν ὁ Ἀδριανὸς ἐποιήσατο, πρὸ τοῦ Ἀδριανοῦ τελευτήσαντος οὗτος παρ' ἐκείνου καὶ ἐποιήθη καὶ αὐτοκράτωρ ἐγένετο, καὶ 2 ὅτι μὴ βουλομένης τῆς γερουσίας τὰς ἡρωικὰς τιμὰς δοῦναι τῷ Ἀδριανῷ τελευτήσαντι διὰ τινος φόνους ἐπιφανῶν ἀνδρῶν, ὁ Ἀντωνῖνος ἄλλα τε πολλὰ δακρύων καὶ ὀδυρόμενος αὐτοῖς διελέχθη, καὶ τέλος εἶπεν· οὐδὲ ἐγὼ ἄρα ὑμῶν ἄρξω, εἴγε ἐκεῖνος καὶ κακὸς καὶ ἐχθρὸς ὑμῖν καὶ πολέμιος ἐγένετο· πάντα γὰρ 3 δῆλον ὅτι τὰ πραχθέντα ὑπ' αὐτοῦ, ὧν ἔν καὶ ἡ ἐμὴ ποίησις ἐστι, καταλύσετε." ἀκούσασα δὲ τοῦτο ἡ γερουσία καὶ αἰδесθεῖσα τὸν ἄνδρα, τὸ δέ τι καὶ τοὺς στρατιώτας φοβηθεῖσα, ἀπέδωκε τῷ Ἀδριανῷ τὰς τιμὰς.

ταῦτα μόνον περὶ τοῦ Ἀντωνίνου ἐν τῷ Δίῳνι 2 σώζεται, καὶ ὅτι Αὐγουστον αὐτὸν καὶ Εὐσεβῇ διὰ τοιαύτην αἰτίαν ἐπωνόμασεν ἡ βουλή. ἐπειδὴ ἐν τῇ ἀρχῇ τῆς αὐτοκρατορίας αὐτοῦ πολλῶν αἰτιαθέντων καὶ τινων καὶ ὀνομαστὶ ἐξαιτηθέντων ὅμως οὐδένα

ἐκόλασεν, εἰπὼν ὅτι οὐ δεῖ με ἀπὸ τοιούτων ἔργων τῆς προστασίας ὑμῶν ἄρξασθαι.

2 οὐ σώζεται δὲ οὐδὲ τοῦ μετὰ Ἀντωνῖνον ἄρξαν-
τος Μάρκου Οὐήρου τὰ πρῶτα τῶν ἱστορουμένων,
a. C. 139 ὅσα περὶ τὸν Λούκιον τὸν τοῦ Κομμόδου υἱόν, ὃν
ὁ Μάρκος γαμβρὸν ἐποιήσατο, ἔπραξεν αὐτός,
καὶ ὅσα οὗτος ἐς τὸν κατὰ Οὐολογαίσου πόλεμον
ὑπὸ τοῦ πενθεροῦ πεμφθεὶς ἔδρασε. διὸ βραχέα
περὶ τούτων ἐξ ἐτέρων ἀναλεξάμενος βιβλίων ἐρῶ·
εἶθ' οὕτως ἐπὶ τὰ ἐξῆς τοῦ Δίωνος μεταβήσομαι.

3 ὁ γὰρ Ἀντωνῖνος ὁμολογεῖται παρὰ πάντων κα-
λός τε καὶ ἀγαθὸς γενέσθαι, καὶ οὔτε τῶν ἄλλων
ὑπηκόων τισὶ βαρὺς οὔτε Χριστιανοῖς ἐπαχθής,
ἀλλὰ πολλήν τινα τούτοις νέμων αἰδῶ, καὶ τῇ τοῦ
a. C. 153 Ἀδριανοῦ τιμῇ, ἣν ἐκεῖνος ἐτίμα Χριστιανούς, προσ-
2 τιθεῖς. ὁ γὰρ τοῦ Παμφίλου Εὐσέβιος καὶ ἐπιστο-
λάς τινας τοῦ Ἀδριανοῦ ἐν τῇ ἐκκλησιαστικῇ αὐτοῦ
ἱστορίᾳ παρατίθεται, ἐν αἷς ἐκεῖνος δείκνυται τοῖς
λυποῦσί τι ἢ κατηγοροῦσι τῶν Χριστιανῶν δεινὰ
ἀπειλῶν, καὶ τὸν Ἡρακλέα ἐπομνύμενος ὥς τεύξον-
3 ται τιμωρίας. λέγεται δὲ ὁ Ἀντωνῖνος ζητητικὸς
γενέσθαι, καὶ μηδὲ περὶ τὰ μικρὰ καὶ τὰ τυχόντα
τῆς ἀκριβολογίας ἀφίστασθαι· ὅθεν αὐτὸν οἱ σκώ-
πτοντες καὶ κυμινοπρίστην ἐκάλουν. Κουαδράτος
a. C. 161 δὲ γηραιὸν μὲν φησιν αὐτὸν τελευτῆσαι, τὴν δὲ
τελευτὴν ἡδίστην αὐτῷ κατ' ἴσον ὕπνῳ τῷ μαλακω-
τάτῳ γενέσθαι.

4 ἐπὶ τοῦ Ἀντωνίνου λέγεται καὶ φοβερώτατος
a. C. 177? περὶ τὰ μέρη τῆς Βιθυνίας καὶ τοῦ Ἑλλησπόντου
σεισμὸς γενέσθαι, καὶ ἄλλας τε πόλεις καμεῖν ἰσχυ-
ρῶς καὶ πεσεῖν ὀλοσχερῶς, καὶ ἐξαιρέτως τὴν Κύζι-
κον, καὶ τὸν ἐν αὐτῇ ναὸν μέγιστόν τε καὶ κάλλιστον

ναῶν ἀπάντων καταρριφῆναι, ὃ τετραόργυιοι μὲν 2
πάχος οἱ κίονες ἦσαν, ὕψος δὲ πεντήκοντα πηχέων,
ἕκαστος πέτρας μιᾶς καὶ τᾶλλα τὰ ἐν αὐτῷ ἕκαστον
θαυμάσαι πλεόν ἢ ἐπαινέσαι. περὶ δὲ τὴν μεσόγειον
ἄνω κορυφῆς ὄρους διαστάσης θαλάσσιόν φασιν ἐκχυ-
θῆναι κύμα, ἐπὶ πολὺ τε τῆς γῆς ἐλθεῖν ῥιπιζομένην
τὴν ἄχνην ἀκράτου καὶ διαυγοῦς θαλάσσης.

ΕΡΙΤΟΜΕ ΛΙΒ. LXXI.

a. C.
161
 Περὶ μὲν οὖν τοῦ Ἀντωνίνου τό γε νῦν ἔχον
 τοσαῦτα, ἤρξε δὲ εἴκοσι καὶ τέσσαρα ἔτη· Μάρκος
 δὲ Ἀντωνῖνος ἐπειδὴ τοῦ ποιησαμένου αὐτὸν τελευ-
 τήσαντος Ἀντωνίνου τὴν ἀρχὴν ἔσχε, προσειλήφει
 ἐς κοινωνίαν τοῦ κράτους εὐθὺς τὸν τοῦ Λουκίου
 2 τοῦ Κομμόδου υἱὸν Λούκιον Οὐῆρον. αὐτὸς μὲν γὰρ
 ἀσθενὴς ἦν τῷ σώματι καὶ τὰ πολλὰ λόγοις ἐσχό-
 λαξε, λέγεται γὰρ καὶ αὐτοκράτωρ ὢν μὴ αἰδεῖσθαι
 [μηδὲ ὀκνεῖν] ἐς διδασκάλου φοιτᾶν, ἀλλὰ καὶ Σέξτω
 προσιέναι τῷ ἐκ Βοιωτῶν φιλοσόφῳ, καὶ ἐς ἀκρόασιν
 τῶν ῥητορικῶν Ἑρμογένους λόγων μὴ ὀκνεῖσαι παρα-
 3 γενέσθαι· προσέκειτο δὲ τοῖς ἐκ τῆς στοᾶς μάλιστα
 δόγμασιν, ὃ δὲ Λούκιος ἔρρωτό τε καὶ νεώτερος ἦν,
 τοῖς στρατιωτικοῖς τε ἔργοις καταλληλότερος. ὅθεν
 καὶ γαμβρὸν αὐτὸν ἐπὶ τῇ θυγατρὶ Λουκίλλᾳ ὁ Μάρ-
 κος ποιήσας ἐς τὸν πρὸς Πάρθους ἐπεμψε πόλεμον.
 2 ὁ γὰρ Οὐολόγαισος πολέμου ἤρξε, καὶ στρατόπεδόν
 τε ὅλον Ῥωμαϊκὸν τὸ ὑπὸ Σεουηριανῷ τεταγμένον
 ἐν τῇ Ἐλεγείᾳ, χωρίῳ τινὶ τῆς Ἀρμενίας, περισχὼν
 πάντοθεν αὐτοῖς ἡγεμόσι κατετόξευσε καὶ διέφθειρε,
 καὶ τῆς Συρίας ταῖς πόλεσι πολὺς ἐπήει καὶ φοβε-
 2 ρός. ὁ οὖν Λούκιος ἐλθὼν ἐς Ἀντιόχειαν καὶ πλεί-
a. C.
162
 στους στρατιώτας συλλέξας, καὶ τοὺς ἀρίστους τῶν

ἡγεμόνων ὑφ' ἑαυτὸν ἔχων, αὐτὸς μὲν ἐν τῇ πόλει ἐκάθητο διατάττων ἕκαστα καὶ τὰς τοῦ πολέμου χορηγίας ἀθροίζων, Κασσίω δὲ τὰ στρατεύματα ἐπέτρεψε. καὶ ὅς ἐπιόντα τε τὸν Οὐολόγαισον γενναίως ³

3, 2, 1. ὅτι Μάρτιος Οὐῆρος τὸν Θουκυδίδην ἐκπέμπει καταγαγεῖν Σόαιμον ἐς Ἀρμενίαν· ὅς δέει τῶν ὅπλων καὶ τῇ οἰκείᾳ περὶ πάντα τὰ προσπίπτοντα εὐβουλία τοῦ πρόσω εἶχετο ἐρρωμένως. ἦν δὲ ἱκανὸς ὁ Μάρτιος οὐ μόνον ὅπλοις βιάσασθαι τοὺς ἀντιπολέμους ἢ ὀξύτητι προλαβεῖν ἢ ἀπάτη κατασοφίσασθαι, ἥπερ ἐστὶ στρατηγῶν ἀλκή, ἀλλὰ καὶ λόγῳ πιθανῶ πείσαι καὶ δωρεαῖς μεγαλόφροσιν οἰκειώσασθαι καὶ ἐλπίδι ἀγαθῇ δελεάσαι. χάρις τε ἦν ἐπὶ πᾶσι τοῖς πρᾶσσομένοις ὑπ' αὐτοῦ καὶ λεγομένοις, τὸ μὲν ἀγανακτοῦν ἐκαστου καὶ τὸ θυμούμενον παραμυθουμένη, τὸ δὲ ἐλπίζον ἐτι μᾶλλον αὐξουσα. κολακείας τε καὶ δώρων καὶ τῆς παρὰ τραπέζαις δεξιώσεως καιρὸν ἥδει. οἷς προσὸν τὸ πρὸς τὰς πράξεις σύντονον καὶ τὸ πρὸς τοὺς ἐχθροὺς σὺν ὀξύτητι δραστήριον, αἰρετώτερον ἐδείκνυε τοῖς βαρβάροις εἶναι τῆς φιλίας αὐτοῦ μᾶλλον ἢ τῆς ἐχθρας ἀντιποιεῖσθαι. ἀφικόμενος οὖν ἐς τὴν καινὴν πόλιν, ἣν φρουρὰ Ῥωμαίων κατεῖχεν ἐκ Πρίσκου καταστᾶσα, νεωτερίζειν πειρωμένους λόγῳ τε καὶ ἔργῳ σωφρονίσας, ἀπέφηνε πρώτην εἶναι τῆς Ἀρμενίας. Suidas v. Μάρτιος. ζεύγνυται δὲ Ῥωμαίοις ἀπονώτατα τῶν ποταμῶν τὰ ρεύματα, ὅτε καὶ τοῦτο διὰ μελέτης αἰὲρ τοῖς στρατιώταις ὄν καὶ ὥσπερ ἄλλο τι τῶν πολεμικῶν ἀσκούμενον ἐπὶ τε Ἰστρῷ καὶ Ῥήνῳ καὶ Εὐφράτῃ. ἐστὶ δὲ ὁ τρόπος, οὐ γὰρ δὴ πάντας εἰδέναι, τοιόσδε. πλατεῖαι μὲν εἰσιν αἱ νῆες δι' ὧν ὁ ποταμὸς ζεύγνυται, ἀνορμίζονται δὲ ὀλίγον ἄνω τοῦ ρεύματος ὑπὲρ τὸν μέλλοντα ζεύγνυσθαι τόπον. ἐπὰν δὲ τὸ σημεῖον δοθῇ, ἀφιαῖσι πρώτην μίαν ναῦν κατὰ ροῦν φέρεσθαι πλησίον τῆς οἰκείας ὀχθῆς. ἐπὰν δὲ κατὰ τὸν ζευγνύμενον ἦκη τόπον, ἐμβάλλουσιν ἐς τὸ ρεῦμα φορμὸν λίθων ἐμπεπλησμένον, καλωδίῳ δήσαντες, ὥσπερ ἄγκυραν· ἀφ' οὗ δεθεῖσα ἡ ναὺς πρὸς τῇ ὀχθῇ ἵσταται σανίσι καὶ ζεύγμασιν, ὥπερ ἄφθονα αὐτοῖς ἡ ναὺς φέρει, καὶ παραχρῆμα μέχρι τῆς ἀποβάσεως καταστρώννυται. εἶτα ἄλλην ἀφιαῖσιν ὀλίγον ἀπ' ἐκείνης, καὶ ἄλλην ἀπ' ἐκεί-

ὑπέμενε, καὶ τέλος ἐγκαταλειφθέντα ὑπὸ τῶν συμ-
 μάχων καὶ ὀπίσω ἀναχωρήσαντα ἐπεδίωξε, μέχρι τε
 165 Σελευκείας καὶ Κτησιφώντος ἤλασε, καὶ τὴν τε Σε-
 λεύκειαν διέφθειρεν ἐμπρήσας, καὶ τὰ τοῦ Οὐολο-
 γαίσου βασιλεία τὰ ἐν τῇ Κτησιφώντι κατέσκαψεν.
 1 ἐν γε μὴν τῇ ὑποστροφῇ πλείστους τῶν στρατιωτῶν
 ὑπὸ λιμοῦ καὶ νόσου ἀπέβαλεν, ἀπενόστησε δ' ὅμως
 εἰς τὴν Συρίαν μετὰ τῶν λοιπῶν στρατιωτῶν. καὶ
 ὁ μὲν Λούκιος τούτοις ἐπεκυδαίνετο καὶ μέγα ἐφρό-
 νει, οὐ μὴν αὐτῷ καὶ τὰ τῆς ἄκρας εὐτυχίας εἰς ἀγα-
 3 θόν τι ἀνέβη· λέγεται γὰρ μετὰ ταῦτα καὶ τῷ πεν-
 169 θερῷ Μάρκῳ ἐπιβεβουλευκώς, πρίν τι καὶ δοῦναι,
 172 φαρμάκῳ διαφθαρῆναι. τὸν μέντοι Κάσσιον ὁ Μάρ-
 κος τῆς Ἀσίας ἀπάσης ἐπιτροπεύειν ἐκέλευσεν. αὐτὸς
 δὲ τοῖς περὶ τὸν Ἰστρον βαρβάροις, Ἰάξυξί τε καὶ
 2 Μαρκομάνοις, ἄλλοτε ἄλλοις χρόνον συχνὸν ὥς εἰπεῖν
 δι' ὅλου τοῦ βίου, τὴν Παννονίαν ἔχων ὁρμητήριον,
 ἐπολέμησε. πολλοὶ δὲ καὶ τῶν ὑπὲρ τὸν Ῥήνον Κελ-
 τῶν μέχρι τῆς Ἰταλίας ἤλασαν, καὶ πολλὰ ἔδρασαν
 εἰς τοὺς Ῥωμαίους δεινά· οἷς ὁ Μάρκος ἀντεπιὼν
 Πομπηιανόν τε καὶ Περτίνακα τοὺς ὑποστρατήγους
 ἀντικαθίστη. καὶ ἠρίστευσεν ὁ Περτίναξ, ὅστις καὶ
 ὕστερον αὐτοκράτωρ ἐγένετο. ἐν μέντοι τοῖς νεκροῖς
 τῶν βαρβάρων καὶ γυναικῶν σώματα ὥπλισμένα
 3 εὐρέθη. καίτοι δὲ ἰσχυροτάτου ἀγῶνος καὶ λαμπρᾶς

νης, ἔστ' ἂν ἐπὶ τὴν ἀντιπέραν ὄχθην ἐλάσῃ τὸ ζεύγμα.
 ἡ δὲ πρὸς τῇ πολεμίᾳ ναῦς καὶ πύργους ἐπ' αὐτῇ καὶ πυ-
 λίδα καὶ τοξότας καὶ καταπέλτας φέρει.

βαλλομένων δὲ τῶν βελῶν πολλῶν ἐπὶ τοὺς ζευγνύοντας,
 ὁ Κάσσιος ἀφιέναι βέλη καὶ καταπέλτας κελεύει. πεσόντων
 δὲ τῶν βαρβάρων τῶν πρώτων ἐφεστηκότων ἕτεροι ἤκον.
 id. v. ζεύγμα.

νίκης γεγενημένης, ὅμως ὁ αὐτοκράτωρ αἰτηθεὶς παρὰ τῶν στρατιωτῶν οὐκ ἔδωκε χρήματα, αὐτὸ τοῦτο εἰπὼν ὅτι ὅσῳ ἂν πλεῖόν τι παρὰ τὸ καθεστηκὸς λάβωσι, τοῦτ' ἐκ τοῦ αἵματος τῶν τε γονέων σφῶν καὶ τῶν συγγενῶν ἐσπεπράξεται· περὶ γάρ 1
τοι τῆς αὐταρχίας ὁ θεὸς μόνος κρίνειν δύναται. οὕτω καὶ σωφρόνως καὶ ἐγκρατῶς αὐτῶν ἦρχεν, ὥστε καίπερ ἐν τοσοῦτοις καὶ τηλικούτοις πολέμοις ὧν μηδὲν ἔξω τοῦ προσήκοντος μήτ' ἐκ κολακείας εἰπεῖν μήτ' ἐκ φόβου ποιῆσαι. τῶν δὲ Μαρκομάνων εὐτυ- 5
χησάντων ἐν τινι μάχῃ καὶ τὸν Οὐίνδικα τὸν Μακρίνον ἑπαρχον ὄντα ἀποκτεινάντων, τούτῳ μὲν τρεῖς ἀνδριάντας ἔστησε, κρατήσας δὲ αὐτῶν Γερμανικὸς ὠνομάσθη· Γερμανοὺς γὰρ τοὺς ἐν τοῖς ἄνω χωρίοις οἰκοῦντας ὀνομάζομεν.

καὶ οἱ καλούμενοι δὲ Βουκόλοι κατὰ τὴν Αἴγυ- 4
πτον κινηθέντες καὶ τοὺς ἄλλους Αἰγυπτίους προσ-
ποστήσαντες ὑπὸ ἱερεῖ τινι Ἰσιδώρῳ, πρῶτον μὲν ἐν
γυναικεῖσι στολαῖς τὸν ἐκατόνταρχον τῶν Ῥωμαίων
ἡπατηκότες ὥς δὴ γυναῖκες τῶν Βουκόλων καὶ χρυσία
δώσουσαι αὐτῷ ὑπὲρ τῶν ἀνδρῶν, προσιόντα σφίσι
κατέκοψαν, καὶ τὸν συνόντα αὐτῷ καταθύσαντες ἐπί
τε τῶν σπλάγχχνων αὐτοῦ συνώμοσαν καὶ ἐκεῖνα κα-
τέφαγον. ἦν δὲ Ἰσίδωρος ἀνδρεία πάντων τῶν 2
καθ' ἑαυτὸν ἄριστος. ἔπειτα ἐκ παρατάξεως τοὺς
ἐν Αἰγύπτῳ Ῥωμαίους νικήσαντες μικροῦ καὶ τὴν
Ἀλεξάνδρειαν εἶλον, εἰ μὴ Κάσσιος ἐκ Συρίας πεμ-
φθεὶς ἐπ' αὐτούς, καὶ στρατηγήσας ὥστε τὴν πρὸς
ἀλλήλους σφῶν ὁμόνοιαν λῦσαι καὶ ἀπ' ἀλλήλων
ἀποχωρίσαι, διὰ γὰρ τὴν ἀπόνοιαν καὶ τὸ πλῆθος
αὐτῶν οὐκ ἐθάρρησε συμβαλεῖν ἀθρόοις αὐτοῖς, οὕτω
δὲ στασιάσαντας ἐχειρώσατο.

5 ἐν δὲ τῷ πολέμῳ τοῦ Μάρκου τῷ πρὸς τοὺς Γερμανοὺς, ἵνα καὶ ταῦτα μνήμης ἀξιοθεΐη, μειράκιον μὲν αἰχμάλωτον ἐρωτηθέν τι ὑπ' αὐτοῦ "οὐ δύναμαι" ἔφη "ἀποκρίνασθαί σοι ὑπὸ τοῦ ῥίγους· ὥστε εἴ τι μαθεῖν ἐθέλεις, κέλευσόν μοι ἱματίδιόν τι, εἷγε
2 ἔχεις, δοθῆναι." στρατιώτης δέ τις νυκτὸς φυλακὴν τοῦ Ἰστρου ποιούμενος, καί τινα βοήν ἐκ τῆς περαίας στρατιωτῶν ἐαλωκότων ἀκούσας, διενήξατο εὐθύς ὥσπερ εἶχε, καὶ λύσας αὐτοὺς ἀνεκομίσθη. ἦν δὲ τῷ Μάρκῳ ὁ Ροῦφος ὁ Βασσαῖος ἑπαρχος, τὰ μὲν ἄλλα ἀγαθός, ἀπαίδευτος δὲ ὑπ' ἀγροικίας, καὶ τὰ πρῶτά
3 γε τοῦ βίου ἐν πενίᾳ τραφεῖς· ἀναδενδράδα δέ ποτε αὐτὸν κλῶντα ἀνέλαβέ τις, καὶ ἐπειδὴ γε μὴ εὐθύς ἅμα τῷ πρώτῳ κελεύσματι κατέβη, ἐπετίμησεν αὐτῷ καὶ ἔφη "εὐ γε, ἑπαρχε, κατὰβηθι." τοῦτο γὰρ ὥς καὶ πρὸς ὑπερηφανοῦντα καὶ τεταπεινωμένον αὐτὸν εἶπεν· ὅπερ ἡ τύχη μετὰ ταῦτα αὐτῷ ἔδωκεν.

6 ὁ δ' αὐτοκράτωρ ὅσάκις ἀπὸ τοῦ πολέμου σχολὴν ἦγεν, ἐδίκαζε, καὶ ὕδωρ πλεῖστον τοῖς ῥήτορσι μετρεῖσθαι ἐκέλευε, τάς τε πύστεις καὶ τὰς ἀνακρίσεις ἐπὶ μακρότερον ἐποιεῖτο, ὥστε πανταχόθεν τὸ δίκαιον ἀκριβοῦν. καὶ κατὰ τοῦτο ἔνδεκα πολλάκις καὶ δώδεκα ἡμέραις τὴν αὐτὴν δίκην, καίπερ νυκτὸς ἔστιν
2 ὅτε δικάζων, ἔκρινε. φιλόπονός γάρ ἦν, καὶ ἀκριβῶς πᾶσι τοῖς τῇ ἀρχῇ προσήκουσι προσεφέρετο, καὶ οὐδὲν ἐν παρέργῳ οὔτε ἔλεγεν οὔτε ἔγραφεν οὔτε ἐποίει, ἀλλ' ἔστιν ὅτε καὶ περὶ τοῦ βραχυτάτου ἡμέρας ὅλας ἀνήλυσεν, οὐκ ἀξιῶν τὸν αὐτοκράτορα ἐξ

5, 2, 4. τὰ μὲν] ὅτι ὁ Μάρκος οὐδ' αὐτῷ ἐκείνῳ συνετὰ ἐφθέγγετο· ἦν γὰρ τὰ μὲν — ἀγροικίας. V p. 717.

5, 3, 1. ἀναδενδράδα] ὅτι οὐδὲ ἐκὼν ἐστράτευτο, ἀλλ' ἀναδενδράδα εὐρεθεὶς κλῶν. ὕστερον δὲ βασιλεύσας. V p. 717.

ἐπιδρομῆς τι πράττειν· καὶ γὰρ ἐνόμιζεν ὅτι καὶ
ἐλάχιστόν τι παρίδῃ, διαβολὴν αὐτῷ τοῦτο καὶ ἐπὶ
τὰ ἄλλα πάντα οἴσει. καίτοι οὕτως ἀσθενὴς τῷ σώ- 3
ματι ἐγένετο ὥστε μήτε τὸ ψῦχος τήν γε πρώτην
ὑπομεῖναι, ἀλλὰ καὶ πρὶν διαλεχθῆναι τοῖς στρατιώ-
ταις συνεληλυθόσιν ἤδη κατὰ τὸ παρηγγελμένον ἀνα-
χωρῆσαι, καὶ τροφὴν βραχυτάτην, καὶ ταύτην ἐν
νυκτὶ αἰεὶ, λαμβάνειν. οὐ γὰρ ἔστιν ὅ,τι μεθ' ἡμέ- 4
ραν πλὴν τοῦ φαρμάκου τοῦ θηριακοῦ καλουμένου
ἔσιτεῖτο. ἐλάμβανε δὲ τοῦ φαρμάκου οὐχ οὕτως ὅτι
ἐδεδίει τι, ὥς ὅτι τοῦ τε στομάχου καὶ τοῦ θώρακος
φάυλως εἶχε· καί φασιν ὅτι δι' ἐκεῖνο ἀνταρκεῖν
πρὸς τε τὰλλα καὶ πρὸς τοῦτο ἐδύνατο.

τοὺς δὲ Ἰάξυγας οἱ Ῥωμαῖοι ἐν τε τῇ γῇ τότε 7
καὶ μετὰ τοῦτο καὶ ἐν τῷ ποταμῷ ἐνίκησαν. λέγω
δὲ οὐχ ὅτι ναυμαχία τις ἐγένετο, ἀλλ' ὅτι διὰ τοῦ
Ἰστροῦ πεπηγότες φεύγουσὶ σφισιν ἐπακολουθήσαν-
τες καὶ ἐκεῖ ὥς ἐν ἡπείρῳ ἐμαχέσαντο. αἰσθόμενοι 2
γὰρ οἱ Ἰάξυγες ὅτι ἐπιδιώκονται, ὑπέστησαν αὐτοὺς
ἐλπίσαντες ῥαδίως ἅτε καὶ ἀήθεις τοῦ κρυστάλλου
ὄντας κατεργάσεσθαι, καὶ οἱ μὲν κατὰ πρόσωπον
αὐτοῖς συνέρραξαν, οἱ δὲ ἐκ τῶν πλαγίων παριππεύ-
σαντες· οἱ γὰρ ἵπποι σφῶν δεδιδαγμένοι καὶ ἐν τῷ
τοιούτῳ θεῖν ἀσφαλῶς ἦσαν. ἰδόντες δὲ τοῦτο οἱ 3
Ῥωμαῖοι οὐκ ἐφοβήθησαν, ἀλλὰ συστραφέντες καὶ
πᾶσιν ἅμα αὐτοῖς ἀντιμέτωποι γενόμενοι τὰς τε
ἀσπίδας οἱ πλείους ἔθηκαν, καὶ τὸν ἕτερον πόδα ἐπ'
αὐτῶν, ὅπως ἦττον ὀλισθαίνωσιν, ἀπερείσαντες ἐδέ-
ξαντό σφας προσπесόντας, καὶ ἀντιλαμβανόμενοι οἱ
μὲν τῶν χαλινῶν οἱ δὲ τῶν ἀσπίδων τῶν τε κοντῶν
ἐπεσπῶντο αὐτούς, καὶ τούτου συμπλεκόμενοι κα- 4
τέβαλλον καὶ τοὺς ἀνδρας καὶ τοὺς ἵππους· ἐκ γὰρ

τοι τῆς βίας οὐκέτ' ἀντέχειν πρὸς τὸν ὀλισθον ἐδύναντο. ὀλίσθαινον μὲν γὰρ καὶ οἱ Ῥωμαῖοι· ἀλλ' εἴθ' ὑπτιός τις αὐτῶν ἔπεσε, συνεφείλκετο τὸν ἀντίπαλον καὶ τοῖς ποσὶν ἐς τοῦπίσω ἀνερρίπτει ὥσπερ
 5 ἐν πάλῃ, καὶ οὕτως ἐπάνωθεν αὐτοῦ ἐγίγνετο· εἶτε καὶ ἐπὶ στόμα, κατελάμβανεν αὐτὸν προκαταπίπτοντα αὐτῷ τῷ στόματι. οἱ γὰρ βάρβαροι καὶ ἄπειροι τοιουτοτρόπου ἀγωνίας καὶ κουφότεροι ὄντες οὐχ οἷοί τε ἦσαν ἀντέχειν, ὥστε καὶ ἀπὸ πολλῶν ὀλίγοι διέφυγον.

8 Μαρκομάνους μὲν οὖν καὶ Ἰάξυγας πολλοῖς καὶ
 a. C. 174 μεγάλοις ἀγῶσι καὶ κινδύνοις Μάρκος ὑπέταξεν· ἐπὶ δὲ τοὺς καλουμένους Κουάδους καὶ πόλεμος αὐτῷ συνέστη μέγας καὶ νίκη παράδοξος εὐτυχήθη, μᾶλλον δὲ παρὰ θεοῦ ἐδωρήθη. κινδυνεύσαντας γὰρ ἐν τῇ μάχῃ τοὺς Ῥωμαίους παραδοξότατα τὸ θεῖον ἐξέσωσε.
 2 κυκλωσάντων γὰρ αὐτοὺς τῶν Κουάδων ἐν τόποις ἐπιτηδείοις συνασπίσαντες οἱ Ῥωμαῖοι προθύμως ἠγωνίζοντο, καὶ οἱ βάρβαροι τὴν μὲν μάχην ἐπέσχον, προσδοκήσαντές σφας ῥαδίως ὑπὸ τε τοῦ καύματος καὶ ὑπὸ τοῦ δίψους αἰρήσειν, πάντα δὲ τὰ πέριξ διαλαβόντες ἀπέφραξαν, ὥπως μηδαμόθεν ὕδωρ λάβωσι· πολὺ γὰρ καὶ τῷ πλήθει περιῆσαν. τῶν οὖν Ῥωμαίων ἐν παντὶ κακοῦ καὶ ἐκ τοῦ καμάτου καὶ ἐκ τῶν τραυμάτων τοῦ τε ἡλίου καὶ τοῦ δίψους γενομένων, καὶ μήτε μάχεσθαι διὰ ταῦτα μήτε χωρῆσαι πῃ δυναμένων, ἀλλ' ἐν τε τῇ τάξει καὶ τοῖς τόποις ἐστηκότων καὶ κατακαιομένων, νέφη πολλὰ ἐξαίφνης συνέδραμε καὶ ὑετὸς πολὺς οὐκ ἀθεεὶ κα-
 4 τερράγη· καὶ γὰρ τοι λόγος ἔχει Ἀρνουφίν τινα μάγον Αἰγύπτιον συνόντα τῷ Μάρκῳ ἄλλους τέ τινας δαίμονας καὶ τὸν Ἑρμῆν τὸν ἄεριον ὅτι μάλιστα

μαγγανείαις τισὶν ἐπικαλέσασθαι καὶ δι' αὐτῶν τὸν ὄμβρον ἐπισπάσασθαι.

ταῦτα μὲν περὶ τούτων ὁ Δίων φησὶν, ἔοικε δὲ ὁ
 ψεύδεσθαι, εἴτε ἐκὼν εἴτε ἄκων. οἶμαι δὲ τὸ πλεόν
 ἐκὼν· καὶ πῶς γὰρ οὐ, ὅστις οὐκ ἡγνός ἐστι τὸ τάγμα
 τῶν στρατιωτῶν τὸ κεραυνοβόλον ἰδίως καλούμενον,
 ἐν γὰρ τῷ τῶν λοιπῶν καταλόγῳ καὶ αὐτοῦ μνημο-
 νεύει, ὅπερ ἀπ' οὐδεμιᾶς ἑτέρας αἰτίας, οὐδὲ γὰρ
 ἄλλη τις λέγεται, ἢ ἀπὸ τοῦ κατὰ τόνδε συμβάντος
 τὸν πόλεμον οὕτω προσηγορεύθῃ. ὁ καὶ αἴτιον τότε
 τοῖς τε Ῥωμαίοις τῆς σωτηρίας ἐγένετο καὶ τοῖς βαρ-
 βάροις τῆς ἀπωλείας, ἀλλ' οὐχ ὁ Ἄρνουφισ ὁ μάγος·
 οὐδὲ γὰρ μάγων συνουσίαις καὶ γοητείαις ὁ Μάρκος
 χαίρειν ἰστόρηται. ἔστι δὲ ὃ λέγω τοιοῦτον. τάγμα ἦν
 τῷ Μάρκῳ, καλοῦσι δὲ τὸ τάγμα οἱ Ῥωμαῖοι λεγεῶ-
 να, τῶν ἀπὸ Μελιτηνῆς στρατιωτῶν· εἰσὶ δὲ τὸν
 Χριστὸν πρεσβεύοντες ἅπαντες. ἐν οὖν τῇ μάχῃ ἐκεί-
 νῃ προσιόντα τῷ Μάρκῳ τὸν ἑπαρχον, ἀμνηχανοῦντι
 πρὸς τὴν περίστασιν καὶ δεδιότι περὶ σύμπαντι τῷ
 στρατῷ, εἰπεῖν λέγεται ὡς οἱ καλούμενοι Χριστιανοὶ
 οὐκ ἔστιν ὅ,τι οὐ δύνανται ταῖς εὐχαῖς, καὶ ὅτι παρὰ
 σφίσι τάγμα ὅλον τυγχάνει ὃν τούτου τοῦ γένους.
 τὸν οὖν Μάρκον ἀκούσαντα παρακλήσει χρήσασθαι
 πρὸς αὐτοὺς ὡς ἂν εὐξωνται τῷ σφετέρῳ θεῷ, εὐ-
 ξαμένων δὲ αὐτῶν παραχρῆμα ἐπακούσαντα τὸν θεὸν
 τοὺς μὲν πολεμίους κεραυνῷ βαλεῖν, τοὺς δὲ Ῥω-
 μαίους ὄμβρῳ παραμυθήσασθαι· ἐφ' οἷς καταπλα-
 γέντα τὸν Μάρκον ἰσχυρῶς τοὺς τε Χριστιανοὺς κατὰ
 δόγμα τιμῆσαι καὶ τὴν λεγεῶνα κεραυνοβόλον προσ-
 αγορεύσαι. λέγεται δὲ καὶ ἐπιστολὴν τινὰ περὶ τού-
 των εἶναι τοῦ Μάρκου. ἀλλ' οἱ Ἕλληνες, ὅτι μὲν τὸ
 τάγμα κεραυνοβόλον λέγεται, ἴσασι καὶ αὐτοὶ μαρ-

τυροῦσι, τὴν δὲ αἰτίαν τῆς προσηγορίας ἤκιστα λέγουσι.

- 10 προστίθῃσι δὲ ὁ Δίων ὅτι τοῦ ὄμβρου καταρρα-
γέντος πρῶτον μὲν ἄνω πάντες ἀνέκλυτον καὶ ἐς τὰ
στόματα αὐτὸν ἐδέχοντο, ἔπειτα οἱ μὲν τὰς ἀσπίδας
οἱ δὲ καὶ τὰ κράνη ὑποβάλλοντες αὐτοὶ τε χανδὸν
ἔσπων καὶ τοῖς ἵπποις πίνειν ἐδίδοσαν, καὶ τῶν βαρ-
βάρων σφίσιν ἐπιδραμόντων ἐπινόον τε ὁμοῦ καὶ ἐμά-
2 χοντο, καὶ ἤδη γέ τινες τιτρωσκόμενοι τό τε αἷμα
περιχεόμενον ἐς τὰ κράνη καὶ τὸ ὕδωρ ἅμα ἀνερρό-
φουν. καὶ ἔπαθόν τι δεινὸν ὑπὸ τῶν πολεμίων ἐπι-
κειμένων αὐτοῖς, περὶ τὸ πίνειν οἱ πλείους ἡσυχολη-
μένοι, εἰ μὴ χάλαζα ἰσχυρὰ καὶ κεραυνοὶ οὐκ ὀλίγοι
3 τοῖς πολεμίοις ἐνέπεσον. ἦν οὖν ὁρᾶν ἐν τῷ αὐτῷ
χωρίῳ ὕδωρ τε ἅμα καὶ πῦρ ἐκ τοῦ οὐρανοῦ φερό-
μενα· καὶ οἱ μὲν ὑγραίνοντό τε καὶ ἐπινον, οἱ δὲ
ἐπυροῦντο καὶ ἔθνησκον. καὶ οὔτε τῶν Ῥωμαίων τὸ
πῦρ ἦπτετο, ἀλλ' εἴ που καὶ προσέμιξέ σφισιν, εὐ-
θύς ἐσβέννυτο· οὔτε τοὺς βαρβάρους ὁ ὕετος ὠφέ-
λει, ἀλλὰ καὶ ἐπὶ μᾶλλον τὴν φλόγα αὐτῶν ὥσπερ
4 ἔλαιον ἠγείρεν, ὕδωρ τε ὑόμενοι ἐξήτουν. καὶ οἱ μὲν
ἑαυτοὺς ἐτίτρωσκον ὥς καὶ τῷ αἵματι τὸ πῦρ κατα-
σβέσοντες, οἱ δὲ καὶ πρὸς τοὺς Ῥωμαίους προσέτρε-
χον ὥς καὶ μόνους σωτήριον ὕδωρ ἔχοντας· ἠλέησε
γούν αὐτοὺς καὶ ὁ Μάρκος. παρὰ δὲ τῶν στρατιωτῶν
■ τὸ ἑβδομον αὐτοκράτωρ προσηγορεύθη. καίπερ δὲ
οὐκ εἰωθώς, πρὶν τὴν βουλὴν ψηφίσασθαι, τοιοῦ-
τόν τι προσίεσθαι, ὅμως ἐδέξατό τε αὐτὸ ὥς καὶ παρὰ
θεοῦ λαμβάνων, καὶ τῇ γερουσίᾳ ἐπέστειλεν. ἡ μέν-
τοι Φαυστίνα μήτηρ τῶν στρατοπέδων ἐπεκλήθη.
- 11 ὅτι ὁ Μάρκος [Ἀντωνῖνος] ἐν τῇ Παννονίᾳ κατέ-
μεινεν, ἵνα καὶ ταῖς τῶν βαρβάρων πρεσβείαις χρη-

ματίξῃ. πολλοὶ γὰρ καὶ τότε πρὸς αὐτὸν ἦλθον, οἱ μὲν συμμαχίας ὑπισχνούμενοι, ὧν ἡγεῖτο Βαττάριος παῖς ἑτῶν δώδεκα, καὶ χρήματά τε ἔλαβον, καὶ Τάρβον δυνάστην πλησιόχωρόν σφων, ἔς τε τὴν Δακίαν ἐλθόντα καὶ ἀργύριον αἰτοῦντα, ἀπειλοῦντά τε πολεμήσειν εἰ μὴ λάβοι, ἀνεῖρξαν· οἱ δὲ εἰρήνην αἰτού- 2 μενοι, ὥσπερ οἱ Κούαδοι, καὶ ἔτυχόν γε αὐτῆς, ἵνα τε ἀπὸ τῶν Μαρκομάννων ἀποσπασθῶσι, καὶ ὅτι ἵππους καὶ βοῦς πολλὰς ἔδωκαν, τοὺς τε αὐτομόλους πάντας καὶ τοὺς αἰχμαλώτους, πρότερον μὲν ἔς μυρίους καὶ τρισχιλίους, ὕστερον δὲ καὶ τοὺς λοιποὺς ἀποδώσειν ὑπέσχοντο. οὐ μέντοι καὶ τῆς ἐπιμιξίας 3 τῆς ἐν ταῖς ἀγοραῖς ἔτυχον, ἵνα μὴ καὶ οἱ Μαρκομάννοι οἳ τε Ἰάξυγες, οὓς οὔτε δέξεσθαι οὔτε διήσειν διὰ τῆς χώρας ὠμωμόκεσαν, ἅμα μινγνύωνταί σφισι καὶ ὥς Κούαδοι καὶ αὐτοὶ ὄντες τὰ τε τῶν Ῥωμαίων κατασκέπτωνται καὶ τὰ ἐπιτήδεια ἀγοράζωσιν. οὗτοί τε οὖν πρὸς τὸν Μάρκον ἀφίκοντο, καὶ ἕτεροι συχνοὶ παραδῶσκοντες ἑαυτοὺς οἱ μὲν κατὰ γένη οἱ δὲ καὶ κατὰ ἔθνη ἐπρεσβεύσαντο. καὶ αὐτῶν οἱ μὲν ἐστρα- 4 τεύσαντο ἄλλοσέ ποι πεμφθέντες, ὥσπερ καὶ τῶν ἀλισκομένων τῶν τε αὐτομολούντων οἱ δυνάμενοι, οἱ δὲ καὶ γῆν οἱ μὲν ἐν Δακίᾳ, οἱ δὲ ἐν Παννονίᾳ, οἱ δὲ Μυσίᾳ καὶ Γερμανίᾳ τῇ τε Ἰταλίᾳ αὐτῇ ἔλαβον. καὶ αὐτῶν ἐν Ῥαβέννῃ τινὲς οἰκοῦντες ἐνεωτέ- 5 ρισαν, ὥστε καὶ τὴν πόλιν κατασχεῖν τολμῆσαι. καὶ διὰ τοῦτ' οὐκέτ' ἔς τὴν Ἰταλίαν οὐδένα τῶν βαρβάρων ἐσήγαγεν, ἀλλὰ καὶ τοὺς προαφιγμένους ἐξώκισεν. U p. 407.

ὅτι Ἀστιγγοὶ, ὧν Ῥαός τε καὶ Ῥάπτος ἡγοῦντο, 12 ἦλθον μὲν ἔς τὴν Δακίαν οἰκῆσαι ἐλπίδι τοῦ καὶ χρήματα καὶ χώραν ἐπὶ συμμαχίᾳ λήψεσθαι, μὴ τυ-

- χόντες δὲ αὐτῶν παρακατέθεντο τὰς γυναῖκας καὶ τοὺς παῖδας τῷ Κλήμεντι ὡς καὶ τὴν τῶν Κοστούβων χώραν τοῖς ὅπλοις κτησόμενοι, νικῆσαντες δὲ² ἐκείνους καὶ τὴν Δακίαν οὐδὲν ἤττον ἐλύπουν. δεισαντες δὲ οἱ Δάκριγγοι μὴ καὶ ὁ Κλήμης φοβηθεὶς σφας ἐς τὴν γῆν ἣν αὐτοὶ ἐνώκουν ἐσαγάγῃ, ἐπέθεντο αὐτοῖς μὴ προσδεχομένοις καὶ πολὺ ἐκράτησαν, ὥστε μηδὲν ἔτι πολέμιον τοὺς Ἀστίγγους πρὸς τοὺς Ῥωμαίους πρᾶξαι, πολλὰ δὲ δὴ τὸν Μάρκον ἰκετεύσαντας χρήματά τε παρ' αὐτοῦ λαβεῖν καὶ χώραν γε ἐπαιτῆσαι, ἅν γέ τι κακὸν τοὺς τότε πολεμοῦντάς οἱ δράσωσι. καὶ οὗτοι μὲν ἐπραξάν τι ὧν ὑπέσχοντο, Κοτινοὶ δὲ ἐπηγγείλαντο μὲν αὐτοῖς ὅμοια, Ταρρουτήνιον δὲ Πάτερνον τὸν τὰς ἐπιστολὰς αὐτοῦ τὰς Λατίνας διὰ χειρὸς ἔχοντα παραλαβόντες ὡς καὶ ἐπὶ τοὺς Μαρκομάννους αὐτῷ συστρατεύοντες οὐ μόνον οὐκ ἐποίησαν τοῦτο, ἀλλὰ καὶ αὐτὸν ἐκεῖνον δεινῶς ἐκάκωσαν, καὶ μετὰ ταῦτα ἀπώλοντο. U p. 408.
- ¹³ ὅτι ἐπρεσβεύσαντο οἱ Ἰάξυγες εἰρήνης δεόμενοι πρὸς Μάρκον, οὐ μέντοι καὶ ἔτυχόν τινος· ἄπιστόν τε γὰρ τὸ φύλον αὐτῶν ὁ Μάρκος εἰδὼς ὄν, καὶ προσέτι καὶ ὑπὸ τῶν Κουάδων ἀπατηθεὶς, ἐπίπαν² ἐξελθεῖν ἠθέλησεν. οἱ γὰρ Κούαδοι οὐχ ὅτι ἐκείνοις τότε συνεμάχησαν, ἀλλὰ καὶ τοὺς Μαρκομάννους πρότερον, ὡς ἔτι ἐπολέμουν, καταφεύγοντας ἐς τὴν σφετέραν ὅτε βιασθεῖεν ἐδέχοντο, καὶ οὐτ' ἄλλο τι ὧν ὡμολογήκεσαν ἐποίουν, οὔτε τοὺς ἀίχμαλώτους πάντας ἀπέδοσαν ἀλλ' ὀλίγους, καὶ τούτους οἷς οὔτε ἐς πρᾶσιν οὔτε ἐς ὑπηρεσίαν τινὰ χρήσασθαι ἐδύναντο.
- ³ εἰ δ' οὖν τινας καὶ τῶν ἀκμαζόντων ἀπεδίδοσαν, ἀλλὰ τοὺς γε συγγενεῖς αὐτῶν οἴκοι κατεῖχον, ἵνα καὶ ἐκεῖνοι πρὸς αὐτοὺς αὐτομολῶσι. καὶ τὸν βασι-

λέα σφῶν Φούρτιον ἐκβαλόντες Ἀριόγαισον αὐτοὶ
ἐφ' ἐαυτῶν βασιλέα σφίσιν ἐστήσαντο. καὶ τούτοις ⁴
διὰ ταῦτα ὁ αὐτοκράτωρ οὔτε ἐκείνον ὥς καὶ νόμῳ
τινὶ γεγονότα ἐβεβαίωσεν, οὔτε τὰς σπονδάς, καίπερ
πέντε μυριάδας αἰχμαλώτων ἀποδώσειν ὑπισχνουμέ-
νοις, ἀνενεώσατο. U p. 409.

ὅτι τῷ Ἀριογαίῳ ὁ Μάρκος οὕτω χαλεπῶς ἔσχεν ¹⁴
ὥστε καὶ ἐπικηρύξαι ἵνα, ἂν μὲν τις ζῶντα αὐτὸν
ἀγάγῃ, χιλίους, ἂν δὲ ἀποκτείνῃς τὴν κεφαλὴν αὐ-
τοῦ ἀποδείξῃ, πεντακοσίους χρυσοῦς λάβῃ, καίτοι τά-
τε ἄλλα αἰεὶ ποτε φιλανθρωπῶς καὶ τοῖς πολεμικῶτά-
τοις χρώμενος, καὶ Τιριδάτην σατράπην τὰ τε ἐν τῇ ²
Ἀρμενίᾳ ταράξαντα καὶ τὸν τῶν Ἡνιόχων βασιλέα
ἀποσφάξαντα, τῷ τε Οὐήρῳ ἐπιτιμῶντί οἱ περὶ τού-
των τὸ ξίφος ἐπανατεινόμενον, μὴ κτείνῃς ἀλλ' ἐς
Βρεττανίαν πέμψας. οὕτω μὲν οὖν τότε ἐπ' αὐτὸν
παρωξύνθη, οὐ μέντοι καὶ κακόν τι ἄλόντα μετὰ
ταῦτα ἔδρασεν, ἀλλ' ἐς Ἀλεξάνδρειαν ἀπέστειλεν.
V p. 717.

ὅτι τοῖς Μαρκομάννοις πρεσβεύσασιν, ὅτι πάντα ¹⁵
τὰ προσταχθέντα σφίσι χαλεπῶς μὲν καὶ μόλις,
ἐποίησαν δ' οὖν, τό τε ἥμισυ τῆς χώρας τῆς με-
θορίας ἀνῆκεν, ὥστε αὐτοὺς ὀκτώ πον καὶ τριά-
κοντα σταδίους ἀπὸ τοῦ Ἰστρου ἀποικεῖν, καὶ τὰ
χωρία τὰς τε ἡμέρας τῆς ἐπιμιξίας ἀφώρισε, πρό-
τερον γὰρ οὐ διεκέκριντο, τοὺς τε ὁμήρους ἡλλά-
ξατο. U p. 410.

ὅτι οἱ Ἰάζυγες κακωθέντες ἐς ὁμολογίαν ἦλθον, ¹⁶
αὐτοῦ Ζαντικοῦ τὸν Ἀντωνῖνον ἱκετεύσαντος. πρό-
τερον μὲν γὰρ τὸν Βανάδασπον τὸν δευτέρον σφῶν
βασιλέα ἔδησαν, ὅτι διεκηρυκεύσατο αὐτῷ· τότε δὲ
πάντες οἱ πρῶτοι μετὰ τοῦ Ζαντικοῦ ἦλθον, καὶ συν-

έθεντο τὰ αὐτὰ τοῖς Κουάδοις καὶ τοῖς Μαρκομά-
νοις, πλὴν καθ' ὅσον τὸ διπλάσιον αὐτῶν ἀπὸ τοῦ
Ἰστρου ἀποικήσειν ἤθελον. ὁ γὰρ αὐτοκράτωρ ἤθελε
2 μὲν αὐτοὺς καὶ παντάπασιν ἐκκόψαι· ὅτι γὰρ καὶ
τότε ἔτι ἔρρωντο καὶ ὅτι μεγάλα τοὺς Ῥωμαίους κακὰ
ἔδρασαν, ἐξ ἐκείνου κατεφάνη ὅτι τῶν τε αἰχμαλώ-
των μυριάδας δέκα ἀπέδωσαν, οὓς μετὰ πολλοὺς μὲν
πραθέντας πολλοὺς δὲ τελευτήσαντας πολλοὺς δὲ καὶ
φυγόντας εἶχον, καὶ ἱππέας εὐθύς ὀκτακισχιλίους ἐς
συμμαχίαν οἱ παρέσχον, ἀφ' ὧν πεντακισχιλίους καὶ
πεντακοσίους ἐς Βρεττανίαν ἔπεμψεν. ib.

17 ὅτι ὁ Κάσσιος καὶ ἡ Συρία νεοχμώσαντες ἠνάγκα-
σαν καὶ παρὰ γνώμην τὸν Μάρκον [Ἀντωνῖνον] τοῖς
Ἰάξυξι συμβῆναι· οὕτω γὰρ πρὸς τὰ ἀγγελθέντα ἐξε-
πλάγη ὥστε μηδὲ ἐπιστεῖλαι τῷ συνεδρίῳ τὰς αἰρέ-
σεις ἐφ' αἷς αὐτοῖς συνηλλάγη, καθάπερ ἐπὶ τῶν
ἄλλων ἐποίει. ib.

18 ὅτι οἱ Ἰάξυγες ἐπρεσβεύσαντο, καὶ ἤτησάν τινα
ἀφεθῆναί σφισιν ἐκ τῶν ὡμολογημένων· καὶ συνεχω-
ρήθη τινὰ αὐτοῖς, ἵνα μὴ καὶ παντελῶς ἀλλοτριω-
θῶσιν. οὐ μέντοι πρότερον οὔτε οὗτοι οὔτε οἱ Βοῦ-
ροι συμμαχῆσαι τοῖς Ῥωμαίοις ἠθέλησαν, πρὶν πίστεις
παρὰ Μάρκου λαβεῖν ἢ μὴν μέχρι παντὸς τῷ πολέμῳ
χρήσεσθαι· ἐφοβοῦντο γὰρ μὴ καταλλαγέντος αὐτοῦ
τοῖς Κουάδοις, ὥσπερ καὶ πρότερον, πρόσκοιός σφισι
πόλεμος ὑπολείπεται. ib.

19 ὅτι ὁ Μάρκος τοὺς πρεσβευομένους τῶν ἐθνῶν
ἐδέχετο οὐκ ἐπὶ τοῖς αὐτοῖς πάντας, ἀλλ' ὥς που
ἕκαστοι αὐτῶν ἢ πολιτείαν ἢ ἀτέλειαν αἰδίου ἢ καὶ
πρὸς χρόνον τινὰ ἄνεσιν τοῦ φόρου λαβεῖν ἢ καὶ τὴν
τροφὴν ἀθάνατον ἔχειν ἄξιοι ἦσαν. καὶ ἐπειδὴ οἱ
2 Ἰάξυγες χρησιμώτατοι αὐτῷ ἐγίννοντο, πολλὰ καὶ ἐκ

τῶν ἐπιτεταγμένων σφίσιν ἀφῆκε, μᾶλλον δὲ πάντα πλὴν τῶν κατὰ τε τὰς συνόδους αὐτῶν καὶ κατὰ τὰς ἐπιμιξίας συγκειμένων, τοῦ τε μὴ ἰδίῳις πλοίοις σφᾶς χρῆσθαι καὶ τοῦ τῶν νήσων τῶν ἐν τῷ Ἰστροῦ ἀπέχεσθαι. καὶ ἐφῆκεν αὐτοῖς πρὸς τοὺς Ῥοξολάνους διὰ τῆς Δακίας ἐπιμίγνυσθαι, ὅσᾳκις ἂν ὁ ἄρχων αὐτῆς ἐπιτρέψῃ σφίσιν. U p. 411.

ὅτι τοῖς Κουάδοις καὶ τοῖς Μαρκομάννοις πρεσ- 20
βευσαμένοις δύο μυριάδες ἑκατέροις στρατιωτῶν ἐν
τείχεσιν ὄντες οὔτε νέμειν οὔτε γεωργεῖν οὔτ' ἄλλο
τι μετὰ ἀδείας ποιεῖν . . . , ἀλλὰ καὶ αὐτομόλους παρ'
αὐτῶν καὶ αἰχμαλώτους τῶν σφετέρων πολλοὺς ὑπε-
δέχοντο, μὴ πάνυ τι αὐτοὶ ταλαιπωρούμενοι διὰ τὸ
καὶ βαλανεῖα καὶ πάντα ἀφθόνως ἔχειν τὰ ἐπιτήδεια,
ὥστε καὶ τοὺς Κουάδους μὴ φέροντας τὸν ἐπιτειχι- 2
σμὸν μεταναστῆναι πανδημὶ πρὸς Σεμνόνας ἐπιχει-
ρῆσαι. ὁ δὲ Ἀντωνῖνος προμαθὼν τὴν διάνοιαν αὐ-
τῶν, τὰς διόδους ἀποφράξας ἐκώλυσεν. οὕτως οὐ
τὴν χώραν αὐτῶν προσκτήσασθαι, ἀλλὰ τοὺς ἀνθρώ-
πους τιμωρήσασθαι ἐπεθύμει. U p. 411.

ὅτι καὶ Ναρισταὶ ταλαιπωρήσαντες τρισχίλιοι ἅμα 21
ἠὺτομόλησεν καὶ γῆν ἐν τῇ ἡμετέρᾳ ἔλαβον. U p. 412.

τοῦ δὲ Περτίνακος ἐπὶ ταῖς ἀνδραγαθίαις ὑπα- 22
τείαν λαβόντος, ὅμως ἦσαν οἱ νεμεσῶντες ἐπὶ τῷ
εἶναι αὐτὸν τὸ γένος ἐξ ἀφανῶν τὸ τῆς τραγωδίας
ἐπέλεγον, τοιαῦθ' ὁ τλήμων πόλεμος ἐξεργάζεται,
οὐκ εἰδότες ὅτι καὶ μοναρχήσει.

τοῦ δὲ Κασσίου κατὰ τὴν Συρίαν νεωτερίσαντος 2
σφόδρα ἐκπλαγεὶς ὁ Μάρκος τὸν Κόμμοδον τὸν υἱὸν ^{a. C.} 175
ἐκ τῆς Ῥώμης, ὥς καὶ ἐς ἐφήβους ἤδη τελεῖν δυνά-
μενον, μετεπέμψατο. ὁ δὲ δὴ Κάσσιος Σύρος μὲν ἐκ
τῆς Κύρρου ἦν, ἀνὴρ δὲ ἄριστος ἐγένετο, καὶ ὅποιον

- ἂν τις αὐτοκράτορα ἔχειν εὖξαιτο, πλὴν καθ' ὅσον
 Ἑλιοδώρου τινὸς ἀγαπητῶς ἐς τὴν τῆς Αἰγύπτου
 ἡγεμονίαν ἐξ ἐμπειρίας ῥητορικῆς προχωρήσαντος
 1 υἱὸς ἦν. τοῦτο δὲ δὴ δεινῶς ἤμαρτεν ὑπὸ Φαυστί-
 νης ἀπατηθεὶς· αὕτη γὰρ τὸν ἄνδρα ἀρρωστήσαντα,
 ἦν δὲ τοῦ Εὐσεβοῦς Ἀντωνίνου θυγάτηρ, προσδο-
 κήσασα ὅσον οὐκ ἤδη τελευτήσῃν, ἐφοβήθη μὴ τῆς
 ἀρχῆς ἐς ἄλλον τινά, ἅτε τοῦ Κομμόδου καὶ νέου καὶ
 ἀπλουστεροῦ τοὺς τρόπους ὄντος, περιελθούσης ἰδιω-
 τεύσει, καὶ ἐπεισε τὸν Κάσσιον δι' ἀπορρήτων παρα-
 σκευάσασθαι ἱν', ἂν τι ὁ Ἀντωνῖνος πάθῃ, καὶ αὐ-
 23 τὴν καὶ τὴν αὐταρχίαν λάβῃ. ταῦτ' οὖν αὐτῷ δια-
 νοουμένῳ ἀγγελία ἦλθε τὸν Μάρκον τεθνηκέναι,
 οἷά που φιλεῖ τοιαῦτα ἐπὶ τὸ χεῖρον αἰεὶ θρυλεῖσθαι·
 καὶ εὐθύς, οὐκ ἀναμείνας αὐτὴν ἀκριβῶσαι, ἔφεςιν
 τῆς ἀρχῆς ἐποιήσατο ὥς καὶ πρὸς τῶν στρατιωτῶν
 τῶν ἐν τῇ Παννονίᾳ τότε ὄντων προκεχειρισμένος.
 2 καὶ ὁ μὲν, εἰ καὶ τὰ μάλιστα μὴ ἐς μακρὰν τ' ἀληθὲς
 ἔμαθεν, ὅμως ἐπειδήπερ ἅπαξ ὑπεκεκινήκει οὐ μετε-
 βάλετο, ἀλλὰ τὰ τε ἐντὸς τοῦ Ταύρου πάντα διὰ
 βραχείος προσεποιήσατο καὶ παρεσκευάζετο ὥς καὶ
 3 πολέμῳ τὸ κράτος ἔξων· ὁ δὲ δὴ Μάρκος παρὰ τοῦ
 Οὐήρου τοῦ τῆς Καππαδοκίας ἀρχοντος τὴν ἐπανά-
 στασιν αὐτοῦ μαθὼν τέως μὲν συνέκρυπτεν αὐτά,
 ἐπεὶ δὲ οἱ στρατιῶται τῇ τε φήμῃ ἰσχυρῶς ἐταράσ-
 σοντο καὶ ἐλογοποιοῦν πολλά, συνεκάλεσεν αὐτοὺς
 καὶ ἀνέγνω τοιάδε.
 24 "οὐκ ἀγανακτήσων, ὥς συστρατιῶται, ἢ ὀδυρού-
 μενος παρελήλυθα. χαλεπαίνειν μὲν γὰρ τί δεῖ πρὸς
 τὸ δαιμόνιον, ὥς πάντα ἔξεστιν; ὀλοφύρεσθαι δὲ ἴσως
 ἀνάγκη τοὺς ἀδίκως δυστυχοῦντας· ὁ καὶ ἐμοὶ νῦν
 συμβέβηκε. πῶς γὰρ οὐ δεινὸν πολέμοις ἡμᾶς ἐκ πο-

λέμων συμφέρεσθαι; πῶς δ' οὐκ ἄτοπον καὶ ἐμφυ-
λίῳ συμπλακῆναι; πῶς οὐκ ἀμφοτέρω καὶ δεινότητι ²
καὶ ἀτοπία νικᾷ τὸ μηδὲν πιστὸν ἐν ἀνθρώποις εἶναι,
ἀλλ' ἐπιβεβουλευσθαι τέ με ὑπὸ τοῦ φιλτάτου καὶ
ἐς ἀγῶνα ἀκούσιον καθίστασθαι μήτε τι ἡδίκηκότα
μήτε τι πεπλημμεληκότα; τίς μὲν γὰρ ἀρετὴ ἀσφα-
λῆς, τίς δὲ φιλία ἔτι νομισθήσεται ἐμοῦ ταῦτα πε-
πονθότος; πῶς δ' οὐκ ἀπόλωλε μὲν πίστις, ἀπόλωλε
δὲ ἐλπίς ἀγαθή; ἀλλ' εἰ μὲν μόνος ἐγὼ ἐκινδύνευον, ³
παρ' οὐδὲν ἂν τὸ πρᾶγμα ἐποιησάμην· οὐ γάρ που
καὶ ἀθάνατος ἐγεννήθην· ἐπεὶ δὲ δημοσία τε ἀπό-
στασις, μᾶλλον δὲ ἐπανάστασις γέγονε, καὶ ὁ πόλεμος
πάντων ὁμοίως ἡμῶν ἅπτεται, ἐβουλόμην, εἰ οἷόν τε
ἦν, προσκαλέσασθαι τὸν Κάσσιον καὶ δικαιολογήσα-
σθαι πρὸς αὐτὸν παρ' ὑμῖν ἢ παρὰ τῇ γερουσίᾳ·
καὶ ἡδέως ἂν ἀμαχίᾳ παρεχώρησα αὐτῷ τῆς ἡγεμονίας, ⁴
εἰ τοῦτο τῷ κοινῷ συμφέρειν ἔδόκει. ὑπὲρ τοῦ κοι-
νοῦ γὰρ καὶ πονῶν καὶ κινδυνεύων διατελῶ, τοσοῦ-
τόν τε ἐνταυθοῖ χρόνον ἔξω τῆς Ἰταλίας πεποίηκα,
ἄνθρωπος καὶ γέρον ἤδη καὶ ἀσθενὴς καὶ οὔτε τρο-
φήν ἄλυπον οὔθ' ὕπνον ἄφροντιν λαβεῖν δυνάμενος.
ἐπεὶ δ' οὐκ ἂν ποτε συγκαθεῖναι ἐς τοῦτο ὁ Κάσσιος ²⁵
ἐθελήσειε, πῶς γὰρ ἂν πιστεύσειέ μοι, ἄπιστος οὕτω
περὶ ἐμὲ γεγενημένος; ὑμᾶς γε, ὧ συστρατιῶται, χρὴ
θαρρεῖν. οὐ γάρ που κρείττους Κίλικες καὶ Σύροι
καὶ Ἰουδαῖοι καὶ Αἰγύπτιοι ὑμῶν οὔτε ἐγένοντό ποτε
οὔτε ἔσονται, οὐδ' ἂν μυριάκις πλείους ὑμῶν, ὅσῳ
νῦν ἐλάττους εἰσίν, ἀθροισθῶσιν. οὐ μὲν οὐδ' αὐ- ²
τὸς ὁ Κάσσιος, εἰ καὶ τὰ μάλιστα καὶ στρατηγικὸς
εἶναι καὶ πολλὰ κατωρθώκεναι δοκεῖ, λόγου τινὸς
ἄξιος νῦν ἂν φανείη· οὔτε γὰρ ἀετὸς κολοιῶν ἢ καὶ
λέων νεβρῶν ἡγησάμενος ἀξιόμαχος γίνεται, καὶ τὸν

- Ἀραβικὸν τὸν τε Παρθικὸν ἐκεῖνον πόλεμον οὐ Κάσ-
 3 σιος ἀλλ' ὑμεῖς κατειργάσασθε. ἄλλως τε, εἰ καὶ
 ἐκεῖνος ἐκ τῶν πρὸς Πάρθους πραχθέντων εὐδόκι-
 μός ἐστιν, ἔχετε καὶ ὑμεῖς Οὐῆρον, ὃς οὐδὲν ἤττον
 ἀλλὰ καὶ μᾶλλον αὐτοῦ καὶ ἐνίκησε πλείω καὶ κατε-
 κτήσατο. ἀλλὰ τάχα μὲν καὶ ἤδη μετανενόηκε, ζῶντά
 με μεμαθηκώς· οὐ γάρ που καὶ ἄλλως ἢ ὥς τετελευ-
 τηκότος μου τοῦτ' ἐποίησεν. ἂν δὲ καὶ ἐπὶ πλείον
 ἀντίσχη, ἀλλ' ὅταν γε καὶ προσιόντας ἡμᾶς πύθηται,
 πάντως γνωσιμαχήσει, καὶ ὑμᾶς φοβηθεὶς καὶ ἐμὲ αἰ-
 26 δεσθεὶς. ἐγὼ γοῦν ἐν μόνον δέδοικα, ὥς συστρατιῶται,
 εἰρήσεται γὰρ πᾶσα πρὸς ὑμᾶς ἡ ἀλήθεια, μὴ ἥτοι
 αὐτὸς ἑαυτὸν ἀποκτείνῃ, αἰσχυνθεὶς ἐς τὴν ἡμετέραν
 ὄψιν ἐλθεῖν, ἢ ἕτερός τις μαθὼν ὅτι τε ἤξω καὶ ὅτι
 2 ἐπ' αὐτὸν ὀρμῶμαι τοῦτο ποιήσῃ. μέγα γάρ μου
 ἄθλον καὶ τοῦ πολέμου καὶ τῆς νίκης, καὶ ἡλίκον οὐ-
 δεὶς πώποτε ἀνθρώπων ἔλαβεν, ἀφαιρήσεται. τί δὲ
 τοῦτό ἐστιν; ἀδικήσαντα ἄνθρωπον ἀφεῖναι, πρὸς
 φιλίαν ὑπερβάντα φίλον μεῖναι, πίστιν καταλύσαντι
 3 πιστὸν διαγενέσθαι. παράδοξα μὲν ἴσως ταῦθ' ὑμῖν
 φαίνεται, ἀλλ' οὐκ ἀπιστεῖν ὑμᾶς αὐτοῖς δεῖ· οὐ γάρ
 που καὶ ἀπλῶς πάντα τὰ ἀγαθὰ ἐκ τῶν ἀνθρώπων
 ἀπόλωλεν, ἀλλ' ἔστι καὶ παρ' ἡμῖν ἔτι τῆς ἀρχαίας
 ἀρετῆς λείψανον. ἂν δέ που ἀπιστῇ τις, καὶ διὰ
 τοῦτο μεῖζόν ἐστί μοι τὸ ἐπιθύμημα, ἵνα ὃ μηδεὶς ἂν
 πιστεύσειε γενέσθαι δύνασθαι, τοῦτο ἴδῃ γενόμενον.
 4 ὥς ἔγωγε τοῦτ' ἂν μόνον ἐκ τῶν παρόντων κακῶν
 κερδάναιμι, εἰ δυνηθείην καλῶς θέσθαι τὸ πρᾶγμα
 καὶ δεῖξαι πᾶσιν ἀνθρώποις ὅτι καὶ ἐμφυλίοις πολέ-
 μοις ἔστιν ὀρθῶς χρήσασθαι.”
- 27 ταῦτα μὲν ὁ Μάρκος καὶ πρὸς τοὺς στρατιώτας
 εἶπε καὶ πρὸς τὴν γερουσίαν ἔγραψεν, οὐδὲν οὐδα-

μοῦ τὸν Κάσσιον κακηγορήσας, πλὴν ὅτι ἀχάριστον αὐτὸν συνεχῶς ἀπεκάλει. οὐ μὴν οὐδὲ ἐκεῖνος ὑβριστικόν τι οὔτε εἶπέ ποτε ἐς τὸν Μάρκον οὔτ' ἔγραψε. παρασκευαζομένῳ δὲ Μάρκῳ πρὸς τὸν ἐμφύλιον πό-² λεμον ἄλλαι τε πολλαὶ νῆκαι κατὰ διαφόρων βαρβάρων ἐν ταύτῳ καὶ ὁ Κασσίου θάνατος ἀπηγγέλθη. προσπεσὼν γὰρ βαδίζοντι τῷ Κασσίῳ Ἀντώνιος ἐκατόνταρχος ἐξαίφνης ἔτρωσε κατὰ τοῦ αὐχένος οὐ πάνυ πληγῇ καιρίᾳ. καὶ ὁ μὲν τῇ ῥύμῃ τοῦ ἵππου ἐξαχθεὶς³ ἀτελὲς τὸ τόλμημα κατέλιπεν, ὥστ' ὀλίγου διαφυγεῖν αὐτόν, ὁ δὲ δέκαρχος ἐν τούτῳ τὸ λοιπὸν προσκατειργάσατο· καὶ τὴν κεφαλὴν αὐτοῦ ἀποτεμόντες πρὸς τὸν αὐτοκράτορα ὤρμησαν. καὶ ὁ μὲν οὕτω μῆνās τε τρεῖς καὶ ἡμέρας ἔξ τὴν ἀρχὴν ὄνειρώξας ἐσφάγη, καὶ ὁ υἱὸς αὐτοῦ ἐτέρωθι ὧν ἐφονεύθη· καὶ ὁ Μάρ-⁴ κος ἐπιὼν τὰ ἔθνη τὰ τῷ Κασσίῳ συνεξαναστάντα πάνυ φιλανθρωπῶς πᾶσιν ἐχρήσατο, καὶ οὐδένα οὔτε τῶν ἐλαττόνων οὔτε τῶν ἐπιφανεστέρων διεχρήσατο.

ὅτι ὁ Μάρκος τοσοῦτον ἤχθετο τῷ τοῦ Κασσίου²⁸ ὀλέθρῳ ὥστε ἀποκεφαλισθέντος οὐδὲ τὴν κεφαλὴν αὐτοῦ ἰδεῖν ὑπέμεινεν, ἀλλὰ πρὶν πλησιάσαι τοὺς αὐτόχειρας ταφῆναί που ἐκέλευσεν. V p. 717.

ὅτι ὁ αὐτὸς τῶν βουλευτῶν τινα τῶν σὺν τῷ Κασ-² σίῳ οὔτ' ἀπέσφαξεν οὔτε ἔδησεν οὔτε ἐν ἄλλῃ τινὶ φρουρᾷ οὐδένα ἐποιήσατο, οὐ μὴν οὐδὲ ἐς τὸ δικαστήριον αὐτοῦ ἐσήγαγεν, ἀλλ' ἀπλῶς ὡς καὶ ἄλλο τι ἐγκαλουμένους πρὸς τὴν γερουσίαν ἔπεμψεν, ἡμέραν αὐτοῖς ῥητὴν δίκης προθείς. τῶν δ' ἄλλων ὀλίγους³ πάνυ, ὅσοι καὶ ἔργῳ τι οὐ μόνον τῷ Κασσίῳ συνεπεπράχεσαν ἀλλὰ καὶ καθ' ἑαυτοὺς ἐκεκακουργήκεσαν, ἐδικαίωσε. τεκμήριον δὲ ὅτι Φλαούιον Καλουίσιον τὸν τῆς Αἰγύπτου ἄρχοντα οὔτε ἐφόνευσεν οὔτε

τὴν οὐσίαν ἀφείλετο, ἀλλ' ἐς νῆσον ἀπλῶς ἐνέβαλε.
 4 τὰ δὲ ὑπομνήματα τὰ περὶ αὐτοῦ γενόμενα κατέκαυσεν, ἵνα μὴδ' ὀνειδισμὰ τι ἐξ αὐτῶν σχῇ, καὶ πάντας τοὺς συγγενομένους αὐτῷ ἀφῆκεν. ib.

29 κατὰ δὲ τὸν αὐτὸν τοῦτον χρόνον μετήλλαξε καὶ
 a. C. 176 ἡ Φαυστίνα, εἴτε ὑπὸ τῆς ποδάγρας ἦν εἶχεν, εἴτε ἄλλως, ἵνα μὴ ἐλεγχθῇ ἐφ' οἷς πρὸς τὸν Κάσσιον συνετέθειτο. καίτοι ὁ Μάρκος πάντα τὰ γράμματα τὰ ἐν τοῖς κιβωτίοις εὑρεθέντα τοῦ Πούδεντος διέφθειρε μὴδὲ ἀναγνούς, ἵνα μὴδ' ὄνομα τινῶν τῶν ἐπιβούλων μάθῃ τῶν τι κατ' αὐτοῦ γεγραφότων, καὶ 2 τούτου καὶ ἄκων αὐτοὺς ἀναγκασθῇ μισῆσαι. λέγεται δὲ καὶ ὅτι Οὐῆρος ἐς τὴν Συρίαν, ἧς καὶ τὴν ἀρχὴν ἔλαβε, προπεμφθεὶς, καὶ εὐρῶν αὐτὰ ἐν τοῖς σκεύεσι τοῦ Κασσίου ἠφάνισεν, εἰπὼν ὅτι μάλιστα μὲν ἐκείνῳ τοῦτ' ἔσται κεχαρισμένον, ἂν δὲ καὶ χαλεπήνῃ τι, ἄμεινόν γε ἔσται ἕνα ἑαυτὸν ἀντὶ πολλῶν 3 ἀπολέσθαι. Μάρκος γε μὴν οὕτω τι φόνοις οὐκ ἔχαιρεν ὥστε καὶ τοὺς μονομάχους ἐν τῇ Ῥώμῃ ὥσπερ ἀθλητὰς ἀκινδύνως ἐώρα μαχομένους· σιδήριον γὰρ οὐδέποτε οὐδενὶ αὐτῶν ὅξυ ἔδωκεν, ἀλλὰ καὶ ἀμβλέσιν ὥσπερ 4 ἐσφαιρωμένοις πάντες ἐμάχοντο. καὶ οὕτω γε πόρρω παντὸς φόνου καθειστήκει ὥστε καὶ λέοντά τινα δεδιδαγμένον ἀνθρώπους ἐσθίειν ἐκέλευσε μὲν ἐσαχθῆναι αἰτήσαμένου τοῦ δήμου, οὔτε δὲ ἐκεῖνον εἶδεν οὔτε τὸν διδάσκαλον αὐτοῦ ἠλευθέρωσε, καίπερ ἐπὶ πολὺ τῶν ἀνθρώπων ἐγκειμένων οἱ, ἀλλὰ καὶ κηρυχθῆναι προσέταξεν ὅτι οὐδὲν ἄξιον ἐλευθερίας πεποίηκεν.

30 τὴν δὲ Φαυστίναν ἀποθανοῦσαν ἰσχυρῶς πενθήσας ἔγραψε τῇ βουλῇ μηδένα τῶν Κασσίων συνα-

29, 1, 1. τὰ — Πούδεντος — 6, μὴδ' — 8, τούτου, 4, καὶ — 7, πεποίηκεν inserta ex V p. 718.

ραμένων τεθνάναι, ὥς καὶ ἐκ μόνου τούτου παρα-
 μυθίου τινὸς ἐπὶ τῇ Φαυστίνῃ τυχεῖν δυνησόμενος.
 “μὴ γὰρ γένοιτο” ἔφη “μηδένα ὑμῶν ἐπ’ ἐμοῦ μήτε ²
 τῇ ἐμῇ μήτε τῇ ὑμετέρᾳ ψήφῳ σφαγῆναι.” καὶ τέλος
 ἔφη ὅτι ἂν μὴ τούτου τύχῳ, σπεύσω πρὸς τὸν θάνα-
 τον. οὕτω τι καθαρὸς διὰ πάντων καὶ χρηστὸς καὶ
 εὐσεβὴς ἐγένετο, καὶ οὐδὲν αὐτὸν ἐξεβιάσατο ἔξω τι
 τῶν ἑαυτοῦ ἡθῶν προᾶξαι, οὐχ ἡ ἀνοσιουργία τῶν
 τετολμημένων, οὐχ ἡ προσδοκία τῶν ὁμοίων ἐκ τῆς
 πρὸς ἐκείνους συγγνώμης. τοσοῦτον γὰρ ἀπέσχε ³
 συμπλάσαι τινὰ ἐπιβουλὴν ἐψευσμένην καὶ σκευωρή-
 σασθαι τινὰ τραγωδίαν μὴ γεγενημένην, ὥστε καὶ
 τοὺς φανερώτατα ἐπαναστάνας αὐτῷ καὶ ὅπλα κατὰ
 τε αὐτοῦ καὶ κατὰ τοῦ νιέος αὐτοῦ λαβόντας, καὶ
 στρατηγοὺς καὶ δημάρχους καὶ βασιλέας, ἀφεῖναι,
 καὶ μηδένα αὐτῶν μήτε δι’ ἑαυτοῦ μήτε διὰ τῆς γε-
 ρουσίας μήτε δι’ ἄλλης προφάσεως μηδεμιᾶς ἀπο-
 κτεῖναι. ἐξ οὐπερ καὶ πάννυ τι πιστεύω ὅτι καὶ τὸν ⁴
 Κάσσιον αὐτόν, εἶπερ ἐξωγρήκει, πάντως ἂν ἐσεσώ-
 κει. καὶ γὰρ πολλοὺς καὶ εὐηργέτησε τῶν σφαγέων,
 ὅσον τὸ ἐπ’ αὐτοῖς, αὐτοῦ τε καὶ τοῦ νιέος αὐτοῦ.

ἐνομοθετήθη δὲ τότε μηδένα ἐν τῷ ἔθνει ὅθεν
 τὸ ἀρχαῖον ἔστιν ἄρχειν, ὅτι ὁ Κάσσιος ἐν τῇ Συρίᾳ ³¹
 τὴν πατρίδα αὐτοῦ ἐχούσῃ ἡγεμονεύων ἐνεόχμωσε.
 τῷ δὲ Μάρκῳ καὶ τῇ Φαυστίνῃ ἐψηφίσατο ἡ βουλὴ
 ἐν τε τῷ Ἀφροδισίῳ τῷ τε Ῥωμαίῳ εἰκόνας ἀργυρᾶς
 ἀνατεθῆναι καὶ βωμὸν ἰδρυθῆναι, καὶ ἐπ’ αὐτοῦ πά-
 σας τὰς κόρας τὰς ἐν τῷ ἄστει γαμουμένας μετὰ τῶν ²
 νυμφίων θύειν, καὶ ἐς τὸ θέατρον χρυσῇν εἰκόνα
 τῆς Φαυστίνης ἐπὶ δίφρου ἀεῖ, ὅσάκις γ’ ἂν ἐκεῖνος
 θεωρῇ, ἐσφéréσθαι τε καὶ ἐν τῇ προεδρίᾳ ἐξ ἧς

ξῶσα ἐθεᾶτο τίθεσθαι, καὶ περὶ αὐτὴν τὰς γυναῖκας τὰς δυνάμει προεχούσας συγκαθίζεσθαι.

3 ὁ δὲ Μάρκος ἐλθὼν ἐς τὰς Ἀθήνας καὶ μνηθεὶς ἔδωκε μὲν τοῖς Ἀθηναίοις τιμὰς, ἔδωκε δὲ καὶ πᾶσιν ἀνθρώποις διδασκάλους ἐν ταῖς Ἀθήναις ἐπὶ 32 πάσης λόγων παιδείας μισθὸν ἐτήσιον φέροντας. ἐλθὼν δὲ ἐς τὴν Ῥώμην καὶ πρὸς τὸν δῆμον διαλεγόμενος, ἐπειδὴ μεταξὺ λέγοντος αὐτοῦ τὰ τε ἄλλα καὶ ὅτι πολλοῖς ἔτεσιν ἀποδεδημηκῶς ἦν, ἀνεβόησαν "ὀκτώ" καὶ τοῦτο καὶ ταῖς χερσίν, ἵνα δὴ καὶ χρυσοὺς τοσοῦτους ἐς τὸ δεῖπνον λάβωσι, προσενεδείξαντο, διεμειδίασε καὶ ἔφη καὶ αὐτὸς "ὀκτώ", καὶ μετὰ ταῦτα ἀνὰ διακοσίας δραχμὰς αὐτοῖς κατένει- 2 μεν, ὅσον οὕπω πρότερον εἰλήφεσαν. ταῦτά τε ἔπραξε, καὶ τοῖς ὀφείλουσί τι τῷ βασιλικῷ καὶ τῷ δημοσίῳ πᾶσι πάντα τὰ ὀφειλόμενα ἀφῆκεν ἀπὸ ἐτῶν ἑξ καὶ τεσσαράκοντα, χωρὶς τῶν ἑκκαίδεκα τοῦ Ἀδριανοῦ· καὶ πάντα τὰ περὶ αὐτῶν γράμματα ἐν τῇ ἀγορᾷ 3 καυθῆναι ἐκέλευσε. χρήματά τε πολλὰς πόλεσιν 177 ἔδωκεν, ἐν αἷς καὶ τῇ Σμύρνῃ δεινῶς ὑπὸ σεισμῶ φθαρείσῃ· καὶ αὐτὴν καὶ βουλευτῇ ἐστρατηγηκότι ἀνοικοδομῆσαι προσέταξεν. ἀφ' οὗπερ καὶ νῦν θαυμάζω τῶν αἰτιωμένων αὐτὸν ὥς οὐ μεγαλόφρονα γε- 4 νόμενον· τὰ μὲν γὰρ ἄλλα οἰκονομικώτατος ὥς ἀληθῶς ἦν, τῶν δ' ἀναγκαίων ἀναλωμάτων οὐδὲ ἐν ἐξίστατο, καίπερ μήτε τινὰ ἐσπράξει χρημάτων, ὥσπερ εἶπον, λυπῶν, καὶ πλείστα ὅσα ἐξ ἀνάγκης ἔξω τῶν ἐγκυκλίων δαπανῶν.

33 ἐπειδὴ δὲ τὰ Σκυθικὰ αὐθις αὐτοῦ ἐδεήθη, γυναῖκα τῷ υἱεῖ θᾶπτον δι' αὐτὰ ἣ ἐβούλετο Κρισπῖναν συνώκισεν· οἱ γὰρ Κυντίλιοι οὐκ ἠδυνήθησαν, καίπερ δύο τε ὄντες καὶ φρόνημα καὶ ἀνδρείαν

ἐμπειρίαν τε πολλήν ἔχοντες, τὸν πόλεμον παῦσαι, καὶ διὰ τοῦτ' ἀναγκαίως αὐτοὶ οἱ αὐτοκράτορες ἐξεστράτευσαν. ὁ δὲ Μάρκος καὶ χρήματα ἐκ τοῦ δη-²μοσίου ἤτησε τὴν βουλήν, οὐχ ὅτι μὴ ἔκειντο ἐπὶ τῇ^{a. C. 178} τοῦ κρατοῦντος ἐξουσίᾳ, ἀλλ' ὅτι ὁ Μάρκος πάντα τῆς βουλῆς καὶ τοῦ δήμου καὶ αὐτὰ καὶ τᾶλλα ἔλεγεν εἶναι· "ἡμεῖς γάρ" ἔφη πρὸς τὴν βουλήν λέγων "οὕτως οὐδὲν ἴδιον ἔχομεν ὥστε καὶ ἐν τῇ ὑμετέρᾳ οἰκίᾳ οἰκοῦμεν." ταῦτά τε εἰπὼν, καὶ τὸ δόρυ τὸ αἵματῶ-¹δες παρὰ τῷ Ἐννείῳ ἐς τὸ πολέμιον δὴ χωρίον, ὥς γε καὶ τῶν συγγενομένων αὐτῷ ἤκουσα, ἀκοντίσας ἐξωρμήθη, καὶ τῷ Πατέρῳ δούς χεῖρα μεγάλην ἔπεμψεν αὐτὸν ἐς τὸν τῆς μάχης ἀγῶνα. καὶ οἱ βάρβαροι ἀντέτειναν μὲν διὰ τῆς ἡμέρας ἀπάσης, κατεκόπησαν δὲ ὑπὸ τῶν Ῥωμαίων πάντες, καὶ ὁ Μάρ-⁴κος τὸ δέκατον αὐτοκράτωρ προσηγορεύθη. καὶ εἵγε πλέον ἐβεβίῳκει, πάντα τὰ ἐκεῖ ἂν ἐκεχείρωτο· νῦν δὲ τῇ ἐπτακαιδεκάτῃ τοῦ Μαρτίου μετήλλαξεν,^{a. C. 180} οὐχ ὑπὸ τῆς νόσου ἦν καὶ τότε ἐνόσησεν, ἀλλ' ὑπὸ τῶν ἰατρῶν, ὥς ἐγὼ σαφῶς ἤκουσα, τῷ Κομμόδῳ χαριζομένων. μέλλων οὖν ἀποθνήσκειν τοῦτόν τε τοῖς³⁴ στρατιώταις παρακατέθετο, οὐ γὰρ ἤθελε δοκεῖν ὑπ' αὐτοῦ θνήσκειν, καὶ τῷ χιλιάρχῳ τὸ σύνθημα αἰτοῦντι ἔφη "ἄπελθε πρὸς τὸν ἀνατέλλοντα· ἐγὼ γὰρ ἤδη δύομαι." τελευτήσας δὲ ἄλλα τε πολλὰ ἐς τιμὴν ἔλαβε καὶ χρυσοῦς ἐς αὐτὸ τὸ συνέδριον ἔστη. ὁ μὲν οὖν Μάρκος οὕτω μετήλλαξεν.

ὅτι οὕτω θεοσεβὴς ἦν ὁ Μάρκος ὥστε καὶ ἐν ταῖς² ἀποφράσιν οἶκοι θύειν. V p. 721.

ὅτι εἶχε μὲν καὶ τὰς ἄλλας ἀρετὰς ἀπάσας, καὶ ἄριστα δὴ ἀπάντων τῶν ἐν κράτει τινὲς γενομένων ἠρξε, πλὴν καθ' ὅσον οὐ πολλὰ τῷ σώματι ἀν-

δριζέσθαι ἐδύνατο· καίτοι τοῦτο ἐξ ἀσθενεστάτου
 3 καρτερικώτατον ἀπέδειξε. πλεῖστον δὲ ἐν εὐεργεσίᾳ
 διῆγεν· ὅθεν πού καὶ νεῶν αὐτῆς ἐν τῷ Καπιτωλίῳ
 ἰδρύσατο, ὀνόματί τινι ἰδιωτάτῳ καὶ μήπω ἀκου-
 σθέντι προσκαλέσας αὐτήν. αὐτὸς μὲν γὰρ ἀπάντων
 τῶν ἁμαρτημάτων ἀπείχετο, καὶ οὔτε ἐκὼν οὔτ'
 ἄκων ἐπλημμέλει. τὰ δὲ δὴ τῶν ἄλλων ἁμαρτήματα,
 4 καὶ μάλιστα τὰ τῆς γυναικός, ἔφερε καὶ οὔτε ἐπολυ-
 πραγμόνει οὔτε ἐκόλαζεν, ἀλλ' εἰ μὲν τις χρηστόν τι
 ἔπραττεν, ἐπήνει καὶ ἐχρῆτο ἐς ἐκεῖνο αὐτῷ, τῶν δὲ
 ἐτέρων οὐ προσεποιεῖτο, λέγων ὅτι ποιῆσαι μὲν τινι
 ἀνθρώπους ὁποίους βούλεται ἔχειν ἀδύνατόν ἐστι,
 τοῖς δὲ δὴ οὔσι προσήκει, ἐς ὅ,τι ἂν τις αὐτῶν τῷ
 κοινῷ χρήσιμος ᾖ, χρῆσθαι. καὶ ὅτι οὐ προσποιήτως,
 5 ἀλλ' ἐξ ἀρετῆς πάντα ἔπραττε, πρόδηλον· ἔτη γὰρ
 ὀκτὼ καὶ πεντήκοντα καὶ μῆνας δέκα ἡμέρας τε εἴ-
 κοσι καὶ δύο ζήσας, κὰν τούτοις τῷ τε πρὶν Ἀντω-
 νίνῳ συχνὸν χρόνον ὑπάρξας καὶ αὐτὸς ἐννέα καὶ
 δέκα ἔτη καὶ ἑνδεκα ἡμέρας αὐταρχήσας, ὅμοιος διὰ
 πάντων ἐγένετο καὶ ἐν οὐδενὶ ἡλλοιώθη. οὕτως ὥς
 ἀληθῶς ἀγαθὸς ἀνὴρ ᾗν καὶ οὐδὲν προσποίητον εἴ-
 35 χε. πάμπολλα μὲν γὰρ καὶ ὑπὸ παιδείας ὠφελήθη,
 ἐν τε τοῖς ῥητορικοῖς ἐν τε τοῖς ἐκ φιλοσοφίας λόγοις
 ἀσκηθεὶς· τῶν μὲν γὰρ τὸν τε Φρόντωνα τὸν Κορ-
 νήλιον καὶ τὸν Ἡρώδην τὸν Κλαύδιον διδασκάλους
 εἶχε, τῶν δὲ τὸν τε Ρούστικον τὸν Ἰούνιον καὶ Ἀπολ-
 λώνιον τὸν Νικομηδέα, τοὺς Ζηνωνεῖους λόγους με-
 2 λετῶντας, ἀφ' οὗ δὴ παμπληθεῖς φιλοσοφεῖν ἐπλάτ-
 τουτο, ἵν' ὑπ' αὐτοῦ πλουτίζωνται. πλεῖστον δὲ ὅμως
 ὑπὸ τῆς φύσεως ἐξήρθη· καὶ γὰρ πρὶν ἐκείνοις ὁμι-
 λῆσαι, ἰσχυρῶς πρὸς ἀρετὴν ὥρμητο. τοῖς τε γὰρ
 συγγενέσι πᾶσι, πολλοῖς καὶ δυνατοῖς πλουσίοις τε

οὕσιν, οὕτω τι ἔτι παῖς ὢν ἤρεσεν ὥσθ' ὑπὸ πάντων 3
 αὐτῶν ἀγαπηθῆναι, καὶ διὰ τοῦτο ὑπὸ τοῦ Ἀδριανοῦ
 ὅτι μάλιστα ἐς τὸ γένος ποιηθεὶς οὐχ ὑπερεφρόνη-
 σεν, ἀλλὰ καίτοι νέος ὢν καὶ Καῖσαρ τῷ τε Ἀντω-
 νίνῳ παρὰ πᾶσαν τὴν ἀρχὴν ἐμμελέστατα ἐδούλευσε
 καὶ τοὺς ἄλλους τοὺς πρώτους ἀνεπαχθῶς ἐτίμησεν.
 ἡσπάζετό τε τοὺς ἀξιωτάτους ἐν τῇ Τιβεριανῇ οἰκίᾳ 4
 ἐν ἣ ὦκει, πρὶν τὸν πατέρα ἰδεῖν, οὐχ ὅπως τὴν
 στολὴν τὴν καθήκουσαν ἐνδεδυκώς, ἀλλὰ καὶ ἰδιω-
 τικῶς ἐσταλμένος, καὶ ἐν αὐτῷ γε τῷ δωματίῳ ἐν ᾧ
 ἐκάθευδε. καὶ πολλοὺς νοσοῦντας ἐπεσκέπτετο, καὶ
 πρὸς τοὺς διδασκάλους οὐκ ἔστιν ὅτε οὐκ ἐφοίτα.
 μανδύας τε φαιάς, ὅσάκις γε καὶ ἄνευ τοῦ πατρὸς 5
 προήει, ἐνεδύετο, καὶ τῷ φωτὶ τῷ προηγουμένῳ οὐκ
 ἔστιν ὅτε καθ' ἑαυτὸν ἐχρήσατο. καὶ πρόκριτος τῆς
 ἱππάδος ἀποδειχθεὶς ἐσῆλθεν ἐς τὴν ἀγορὰν μετὰ
 τῶν λοιπῶν, καίπερ Καῖσαρ ὢν. οὕτω μὲν οὖν ἄλ- 6
 λως τε καλῶς ἐπεφύκει καὶ ἐκ τῆς παιδείας ἐπὶ πλεῖ-
 στον ὠφελήθη, Ἑλληνικῶν τε καὶ Λατίνων ῥητορι-
 κῶν καὶ φιλοσόφων λόγων, καίπερ ἐς ἄνδρας ἡδη
 τελῶν καὶ ἐλπίδα αὐταρχήσειν ἔχων, αἰεὶ διεπίμπλατο.
 καὶ πρὸ τοῦ Καῖσαρ ἀποδειχθῆναι ὄναρ ἔδοξεν ὥμους 36
 τε καὶ χεῖρας ἐλεφαντίνους ἔχειν καὶ αὐταῖς πάντα
 ὅσα τοῖς ἄλλοις χρῆσθαι. ἐκ δ' οὖν τῆς πολλῆς ἀσχο-
 λίας τε καὶ ἀσκήσεως ἀσθενέστατον τὸ σῶμα ἔσχε,
 καίτοι τοσαύτῃ εὐεξίᾳ ἀπ' ἀρχῆς χρησάμενος ὥστε 2
 καὶ ὀπλομαχεῖν καὶ σῦς ἀγρίους ἐν θήρᾳ καταβάλ-
 λειν ἀπὸ ἵππου, τὰς τε ἐπιστολὰς τὰς πλείστας οὐ
 μόνον ἐν τῇ πρώτῃ ἡλικίᾳ, ἀλλὰ καὶ μετὰ ταῦτα αὐ-

35, 3, 3. ἀλλὰ — 6, 2, ὠφελήθη et 35, 6, 4. καίπερ
 — 5, ἔχων, et 36, 2, 3. τὰς τε — 5, γράφειν inserta ex
 V p. 722.

3 τοχειρία τοῖς πάνυ φίλοις γράφειν. οὐ μέντοι καὶ
ἐπαξίως ἑαυτοῦ εὐδαιμόνησεν· οὔτε γὰρ τὸ σῶμα
ἔρρωτο, καὶ κακοῖς πλείστοις παρὰ πᾶσαν ὥς εἰπεῖν
τὴν ἡγεμονίαν περιέπεσεν. ἀλλ' ἔγωγε ἐξ αὐτῶν
τούτων μᾶλλον αὐτὸν τεθαύμακα, ὅτι ἐν τε ἀλλοκό-
τοις καὶ ἐν ἐξαισίοις πράγμασι καὶ αὐτὸς διεγένετο
4 καὶ τὴν ἀρχὴν διεσώσατο. ἐν δ' οὖν τοῦτο ἐς τὴν
οὐκ εὐδαιμονίαν αὐτοῦ συνηνέχθη, ὅτι τὸν υἱὸν καὶ
θρέψας καὶ παιδεύσας ὥς οἶόν τε ἦν ἄριστα, πλεῖ-
στον αὐτοῦ ὅσον διήμαρτε. περὶ οὗ ἤδη ῥητέον,
ἀπὸ χρυσῆς τε βασιλείας ἐς σιδηρᾶν καὶ κατιωμένην
τῶν τε πραγμάτων τοῖς τότε Ῥωμαίοις καὶ ἡμῖν νῦν
καταπεσούσης τῆς ἱστορίας.

36, 3, 2. τὸ σῶμα inserta ex V p. 722.

ΕΡΙΤΟΜΕ LIB. LXXII.

Κόμμοδος πανούργος μὲν οὐκ ἔφυν, ἀλλ' εἰ καὶ
 τις ἄλλος ἀνθρώπων ἄκακος, ὑπὸ δὲ δὴ τῆς πολλῆς
 ἀπλότητος καὶ προσέτι καὶ δειλίας ἐδούλευσε τοῖς
 συνοῦσι, καὶ ὑπ' αὐτῶν ἀγνοία τὸ πρῶτον τοῦ κρείτ-
 τonos ἀμαρτῶν ἐς ἔθος καὶ τούτου ἐς φύσιν ἀσελγῆ
 καὶ μαιφόνον προήχθη. καί μοι δοκεῖ καὶ τοῦτο καὶ 2
 ὁ Μάρκος σαφῶς προγνῶναι. ἦν δὲ ἑννεακαιδεκαέτης
 ὅτε μετήλλαξεν ὁ πατήρ αὐτοῦ, πολλοὺς αὐτῷ καὶ
 τοὺς κρατίστους τῶν βουλευτῶν ἐπιτρόπους καταλι-
 πών· ὧν ὁ Κόμμοδος ταῖς ὑποθήκαις καὶ συμβου-
 λiais χαίρειν εἰπών, καὶ τοῖς βαρβάροις σπείσάμενος,
 ἐς τὴν Ῥώμην ἠπείχθη.

ὅτι οἱ Μαρκομάννοι οὔτε τροφήν οὔτ' ἄνδρας 2
 συχνοὺς ὑπὸ τε τοῦ πλήθους τῶν ἀπολλυμένων καὶ
 ὑπὸ τῆς ἀελ τῶν χωρίων κακώσεως ἔτι εἶχον· δύο
 γοῦν μόνους τῶν πρώτων καὶ δύο ἄλλους τῶν κατα-
 δεεστέρων πρέσβεις πρὸς αὐτὸν ὑπὲρ τῆς εἰρήνης
 ἔπεμψαν. καὶ ἐξεργάσασθαι αὐτοὺς δυνάμενος ῥα- 2
 δίως, μισόπονός δὲ δὴ ὧν καὶ πρὸς τὰς ἀστικὰς ῥα-
 στῶνας ἐπειγόμενος ἐσπείσατο αὐτοῖς ἐπὶ τε τοῖς ἄλ-
 λοις ἐφ' οἷς ὁ πατήρ αὐτοῦ συνετέθειτο, καὶ ἵνα τοὺς
 τε αὐτομόλους καὶ τοὺς αἰχμαλώτους, οὓς μετὰ ταῦτα

1, 2, 1. καί μοι δοκεῖ — 2, προγνῶναι inserta ex V p. 722.

ἔλαβον, ἀποδῶσιν αὐτῷ, καὶ σῖτόν τινα κατ' ἔτος
 ■ τακτὸν τελῶσιν, ὃν ὕστερον αὐτοῖς ἀφῆκεν. ὅπλα τέ
 τινα παρ' αὐτῶν ἔλαβε, καὶ στρατιώτας παρὰ μὲν
 τῶν Κουάδων μυρίους καὶ τρισχιλίους, παρὰ δὲ τῶν
 Μαρκομάννων ἐλάττους· ἀνθ' ὧν ἀνῆκεν αὐτοῖς τῶν
 4 κατ' ἔτος διδόναι τινάς. προσεπέταξε μέντοι σφίσιν
 ἵνα μήτε πολλάκις μήτε πολλαχοῦ τῆς χώρας ἀθροί-
 ζονται, ἀλλ' ἅπαξ ἐν ἐκάστῳ μηνὶ καὶ ἐς τόπον ἓνα,
 ἑκατοντάρχου τινὸς Ῥωμαίου παρόντος, πρὸς δὲ καὶ
 ἵνα μήτε τοῖς Ἰάξυξι μήτε τοῖς Βούροις μήτε τοῖς
 Οὐανδήλοις πολεμῶσιν. ἐπὶ μὲν τούτοις συνηλλάγη,
 καὶ τὰ φρούρια πάντα τὰ ἐν τῇ χώρᾳ αὐτῶν ὑπὲρ
 τὴν μεθορίαν τὴν ἀποτετμημένην ὄντα ἐξέλιπεν.
 U p. 412.

3 ὅτι τοῖς Βούροις ὁ Κόμμοδος εἰρήνην ἔδωκε
 πρεσβεύσασιν. πρότερον μὲν γάρ, καίτοι πολλάκις
 αὐτὴν αἰτηθεῖς, οὐκ ἐποιήσατο, ὅτι τε ἔρρωντο καὶ
 ὅτι οὐκ εἰρήνην, ἀλλὰ ἀνοχὴν ἐς τὸ παρασκευάσασθαι
 2 λαβεῖν ᾗθελον· τότε δέ, ἐπειδὴ ἐξετρουχώθησαν,
 συνηλλάγη σφίσιν ὁμήρους λαβὼν καὶ αἰχμαλώτους
 παρὰ τε τῶν Βούρων πολλοὺς καὶ παρὰ τῶν ἄλλων
 μυρίους καὶ πεντακισχιλίους κομισάμενος, καὶ ἀνα-
 γκάσας τοὺς ἄλλους ὁμόσαι ὥστε μήτ' ἐνοικήσειν
 ποτὲ μήτ' ἐννεμεῖν τεσσαράκοντα στάδια τῆς χώρας
 3 σφῶν τῆς πρὸς τῇ Δακίᾳ οὕσης. ὁ δὲ Σαβινιανὸς
 καὶ Δακῶν τῶν προσόρων μυρίους καὶ διςχιλίους ἐκ
 τῆς οἰκείας ἐκπεσόντας καὶ μέλλοντας τοῖς ἄλλοις
 βοηθήσειν ὑπηγάγετο, γῆν τινα αὐτοῖς ἐν τῇ Δακίᾳ
 τῇ ἡμετέρᾳ δοθήσεσθαι ὑποσχόμενος. U p. 413.

ὅτι ὁ Κόμμοδος πολλὰ μὲν καὶ ἀπρεπῆ ἔπραξε,
 πλείστους δὲ ἐφόνευσε. V p. 722.

4 καὶ ἐπεβουλεύθη μὲν πολλάκις ὑπὸ τινων, πλεί-

στους δὲ ἐφόνευσε καὶ ἄνδρας καὶ γυναῖκας, τοὺς
 μὲν φανερώς τοὺς δὲ λάθρα φαρμάκοις, καὶ ὥς εἰπεῖν
 πάντας τοὺς ἐπὶ τοῦ πατρὸς αὐτοῦ καὶ ἐπ' αὐτοῦ
 ἐκείνου ἀνθήσαντας, πλὴν τοῦ τε Πομπηιανοῦ καὶ ²
 τοῦ Περτίνακος καὶ τοῦ Οὐικτωρίνου· τούτους γὰρ
 οὐκ οἶδ' ὅπως οὐκ ἀπέκτεινε. λέγω δὲ ταῦτά τε καὶ
 τὰ λοιπὰ οὐκ ἐξ ἀλλοτρίας ἔτι παραδόσεως ἀλλ' ἐξ
 οἰκείας ἤδη τηρήσεως. ἐλθὼν δὲ ἐς τὴν Ῥώμην καὶ
 πρὸς τὴν γερουσίαν διαλεχθεὶς ἄλλα τέ τινα ἀπελή-
 ρησε, καὶ τι καὶ τοιοῦτον ἐν τοῖς αὐτοῦ ἐπαίνοις εἶ- ³
 πεν, ὅτι τὸν πατέρα ποτὲ ἐς πηλὸν βαθὺν ἐμπεσόντα
 ἱππεύων ἐρρύσατο. τοιαῦτα μὲν τὰ σεμνολογήματα
 αὐτοῦ ἦν, ἐσιόντι δὲ αὐτῷ ἐς τὸ θέατρον τὸ κυνηγε- ⁴
 τικὸν Κλαύδιος Πομπηιανὸς ἐπεβούλευσε· ξίφος ^{a. C. 182}
 γὰρ τι ἐν αὐτῇ τῇ τῆς ἐσόδου στενοχωρίᾳ ἀνατείνας
 "ἰδοῦ" ἔφη, "τοῦτό σοι ἡ βουλὴ πέπομφε." οὗτος
 ἠγγύητο μὲν τὴν θυγατέρα Λουκίλλης, ἐχρήτο δὲ
 καὶ αὐτῇ ταύτῃ καὶ τῇ τῆς κόρης μητρί, καὶ διὰ
 ταῦτα τῷ Κομμόδῳ ὠκείωτο ὥς καὶ συνεστιᾶσθαι καὶ ⁵
 συννεανιεύεσθαι αὐτῷ. ἡ γὰρ Λουκίλλα οὐδὲν ἐπιει-
 κεστέρα οὐδὲ σωφρονεστέρα τοῦ ἀδελφοῦ Κομμόδου
 ὑπάρχουσα ἤχθετο μὲν τῷ ἀνδρὶ αὐτῆς τῷ Πομπηια-
 νῷ· ὅθεν καὶ ἀνέπεισε τὸν εἰρημένον ἐπιθέσθαι τῷ
 Κομμόδῳ, καὶ αὐτόν τε ἀπώλεσε καὶ αὐτὴ φωραθεῖσα
 ἐπανηρέθη. ἀπέκτεινε δὲ καὶ τὴν Κρισπίναν ὁ Κόμ- ⁶
 μος, ἐπὶ μοιχείᾳ δὴ τινι ὀργισθεὶς αὐτῇ. πρὸ δὲ
 τοῦ ἀναιρεθῆναι καὶ ἀμφοτέραι ἐς τὴν νῆσον τὴν
 Καπρίαν ὑπερωρίσθησαν. Μαρκία δὲ τις Κουαδρά-
 του τῶν τότε φονευθέντων ἐνὸς παλλακῆ, καὶ Ἐκλε-
 κτος πρόκοιτος, ὁ μὲν καὶ τοῦ Κομμόδου πρόκοιτος
 ἡ δὲ παλλακὴ ἐγένετο, καὶ τοῦ Ἐκλέκτου μετὰ ταῦτα
 γυνή· καὶ ἐπεῖδε καὶ ἐκείνους βιαίως ἀποθνήσκον- ⁷

τας. ἱστορεῖται δὲ αὕτη πολλά τε ὑπὲρ τῶν Χριστιανῶν σπουδάσαι καὶ πολλὰ αὐτοὺς εὐηργετηκέναι, ἅτε καὶ παρὰ τῷ Κομμόδῳ πᾶν δυναμένη.

- 5 ὅτι ὁ Κόμμοδος καὶ Ἰουλιανὸν τὸν Σαλούιον καὶ Πάτερνον Ταρρουτήνιον ἐς τοὺς ὑπατευκότας κατειλεγμένον, ἄλλους τε μετ' αὐτῶν καὶ τινὰ καὶ γυναῖκα εὐπάτριδα ἀπέσφαξε. καίτοι καὶ Ἰουλιανὸς δυνηθεὶς ἂν μετὰ τὴν Μάρκου τελευτὴν πᾶν εὐθύς κατ' αὐτοῦ ὅ,τι καὶ ἐβούλετο, ἅτε καὶ ἐλλογιμώτατος ὢν καὶ στρατιὰν μεγάλην ἐπιτετραμμένος τοὺς τε στρατιώτας ἀνηρτημένος, προᾶξαι, οὐδὲν ἠθέλησε διὰ τὴν ἑαυτοῦ ἐπιείκειαν καὶ διὰ τὴν ἐκείνου καὶ τεθνηκότος εὐνοίαν νεοχμῶσαι· καὶ ὁ Πάτερνος ῥαδίως ἂν αὐτόν, εἴπερ ἐπεβεβουλεύκει οἱ, ὥσπερ ἠτιάθη, φονεύσας ἕως ἔτι τῶν δορυφόρων ἤρχεν, οὐκ ἐποίησεν.
- 3 ἐφόνευσε δὲ καὶ τοὺς Κυντιλίους, τὸν τε Κουνδιανὸν καὶ τὸν Μάξιμον· μεγάλην γὰρ εἶχον δόξαν ἐπὶ παιδείᾳ καὶ ἐπὶ στρατηγίᾳ καὶ ὁμοφροσύνῃ καὶ πλούτῳ. ἐκ γὰρ δὴ τῶν προσόντων σφίσιν ὑπωπτεύοντο καλῶν, εἰ καὶ μηδὲν νεώτερον ἐνενόουν, ἄχθεσθαι τοῖς παροῦσι.
- 4 καὶ οὕτως αὐτοί, ὥσπερ ἔζησαν ἅμα, οὕτω καὶ ἀπέθανον μεθ' ἐνὸς τέκνου· διαπρεπέστατα γὰρ τῶν πώποτε ἐφίλησαν ἀλλήλους, καὶ οὐκ ἔστιν ὅτε οὐδὲ ἐν ταῖς ἀρχαῖς διεχωρίσθησαν. ἐγένοντο δὲ καὶ πολυκτήμενες καὶ παμπλούσιοι, καὶ ἤρχον ὁμοῦ καὶ παρήδρευον ἀλλήλοις.

- 6 Κουνδιανὸς δὲ Σέξτος ὁ τοῦ Μαξίμου υἱός, φύσει τε καὶ παιδείᾳ τῶν ἄλλων διαφέρων, ἐπειδὴ ἤσθετο καὶ τῆς ἐς αὐτὸν φερούσης θανατηφόρου ψήφου, διέτριβε δὲ ἐν Συρίᾳ, αἷμα λαγῶ ἐπιε, καὶ μετὰ τοῦτ' ἐπὶ τε ἵππον ἀνέβη καὶ κατέπεσεν ἀπ' αὐτοῦ ἐπίτη-

δες, τό τε αἷμα ἤμεσεν ὡς ἴδιον, καὶ ἄρθεις ὡς καὶ
 παραχρῆμα τελευτήσων ἐς οἶκημα ἐκομίσθη, καὶ αὐ- 2
 τὸς μὲν ἀφανῆς ἐγένετο, κριοῦ δὲ σῶμα ἐς λάρνακα
 ἀντ' αὐτοῦ ἐμβληθὲν ἐκάνυθη. καὶ ἐκ τούτου, ὁ μὲν
 ἀμείβων ἀεὶ τὸ σχῆμα καὶ τὴν ἐσθῆτα ἄλλοτε ἄλλη
 ἐπλανᾶτο, διαδοθέντος δὲ τοῦ λόγου τούτου, οὐ γὰρ
 οἷόν τ' ἐστὶ τὰ τηλικαῦτα ἐπὶ πολὺν χρόνον λανθά-
 νειν, ζήτησις αὐτοῦ μεγάλη πανταχοῦ ὁμοίως ἐγένετο,
 καὶ πολλοὶ μὲν ἀντ' αὐτοῦ δι' ὁμοιότητα πολλοὶ δὲ 3
 ὡς καὶ συνεγνωκότες τι αὐτῷ ἢ καὶ ὑποδεδεγμένοι
 πη αὐτὸν ἐκολάσθησαν, ἔτι δὲ πλείους οὐδὲ ἑορακό-
 τες ποτὲ ἴσως αὐτὸν τῶν οὐσιῶν ἐστερήθησαν. καὶ 4
 ὁ μὲν εἴτε ὄντως ἐσφάγη, πλείσται γὰρ κεφαλαὶ ὡς
 ἐκείνου οὔσαι ἐς τὴν Ῥώμην ἐκομίσθησαν, εἴτε καὶ
 ἀπέφυγεν, οὐδεὶς οἶδεν· ἕτερος δὲ τις ἐτόλμησέ μετὰ
 τὸν τοῦ Κομμόδου θάνατον Σέξτος τε εἶναι φῆσαι
 καὶ πρὸς ἀνάληψιν τοῦ τε πλούτου καὶ τοῦ ἀξιώμα-
 τος αὐτοῦ ὁρμῆσαι. καὶ πόλλά γε ὑπὸ πολλῶν ἀνα-
 κριθεὶς ἐκομψεύσατο, ὡς μέντοι καὶ τῶν Ἑλληνικῶν 5
 τι αὐτὸν ὁ Περτίναξ, ὃν ἐκεῖνος διεπεφύκει, ἀνή-
 ρετο, πλείστον ἐσφάλη, μηδὲ συνεῖναι τὸ λεγόμενον
 δυνηθεὶς. οὕτω που τὸ μὲν εἶδος ἐκ φύσεως καὶ
 τᾶλλα ἐξ ἐπιτηδεύσεως αὐτῷ ἐώκει, τῆς δὲ δὴ παι-
 δείας αὐτοῦ οὐ μετεσχῆκει.

τοῦτό τε οὖν αὐτὸς ἤκουσα παρών, καὶ ἕτερον 7
 τοιόνδε τι εἶδον. ἔστιν ἐν Μαλλῶ πόλει τῆς Κιλικίας
 Ἀμφιλόχου χρηστήριον, καὶ χρᾶ δι' ὄνειράτων. ἔχρη-
 σεν οὖν καὶ τῷ Σέξτῳ, ὃ διὰ γραφῆς ἐκεῖνος ἐδήλω-
 σε· παιδίον γὰρ τῷ πίνακι ἐνεγέγραπτο δύο δρά-
 κοντας ἀποπνῖγον καὶ λέων νεβρὸν διώκων. οὐδὲ 2
 ἔσχον αὐτὰς συμβαλεῖν, τῷ πατρὶ συνὼν ἄρχοντι τῆς

Κιλικίας, πρὶν πυθέσθαι τοὺς τε ἀδελφοὺς ὑπὸ τοῦ Κομμόδου, ὅς μετὰ ταῦτα τὸν Ἡρακλέα ἐξήλωσε τρόπον τινά, πνιγέοντας, ὥσπερ καὶ ὁ Ἡρακλῆς ἔτι νήπιος ὢν ἰστόρηται τοὺς ὑπὸ τῆς Ἥρας ἐπιπεμφθέντας αὐτῷ δράκοντας ἀποπνίξαι [καὶ γὰρ οἱ Κυιντίλιοι ἀπηγχονήθησαν], καὶ τὸν Σέξτον φεύγοντα καὶ διωκόμενον ὑπὸ τοῦ κρείττονος.

■ πάμπολυν ἂν ὄχλον τῇ συγγραφῇ παράσχοιμι, εἰ ἀκριβῶς καθ' ἕκαστον τοὺς θανατωθέντας ὑπ' αὐτοῦ γράφοιμι, ὅπόσους ἐκεῖνος ἢ διὰ συκοφαντίας ψευδεῖς ἢ δι' ὑποψίας οὐκ ἀληθεῖς ἢ διὰ πλοῦτον λαμπρὸν ἢ διὰ γένος εὐδόκιμον ἢ διὰ παιδείας ὑπεροχὴν ἢ δι' ἄλλην τινὰ ἀρετὴν διεχρήσατο.

4 ὅτι ὁ Κόμμοδος πολλὰ μὲν πλούτου ἐπιδείγματα, πολλῷ δὲ πλείῳ καὶ φιλοκαλίας ἐν αὐτῇ τῇ Ῥώμῃ παρέσχετο. ἔστι δέ τι καὶ δημωφελὲς ὑπ' αὐτοῦ πραχθέν· Μανιλίου γὰρ τῷ Κασσίῳ συγγενομένου καὶ τὰς ἐπιστολὰς αὐτοῦ τὰς Λατίνας διοικήσαντος καὶ μέγιστον παρ' αὐτῷ δυνηθέντος καὶ φυγόντος, εἶτα φωραθέντος, οὔτε τι ἀκοῦσαι καίτοι πολλὰ μηνύσειν ὑπισχνουμένου ἠθέλησε, καὶ τὰ γράμματα αὐτοῦ πάντα κατέκαυσε πρὶν ἀναγνωσθῆναι.
V p. 725.

8 ἐγένοντο δὲ καὶ πόλεμοί τινες αὐτῷ πρὸς τοὺς
a. C. 184 ὑπὲρ τὴν Δακίαν βαρβάρους, ἐν οἷς ὁ τε Ἀλβῖνος καὶ ὁ Νίγρος οἱ τῷ αὐτοκράτορι Σεουήρῳ μετὰ ταῦτα ἀντιπολεμήσαντες εὐδοκίμησαν, μέγιστος δὲ ὁ Βρεττανικός. τῶν γὰρ ἐν τῇ νήσῳ ἔθνων ὑπερβεβηκότων τὸ τεῖχος τὸ διορίζον αὐτούς τε καὶ τὰ τῶν Ῥωμαίων στρατόπεδα, καὶ πολλὰ κακουργούντων, στρατηγόν τέ τινα μετὰ τῶν στρατιωτῶν οὓς εἶχε κατακοψάντων, φοβηθεὶς ὁ Κόμμοδος Μάρκελλον Οὐλπιον ἐπ'

αὐτοὺς ἔπεμψεν. οὐτοσί δὲ ὁ ἀνὴρ μέτριος καὶ εὐ- 3
 τελὴς ὢν, στρατιωτικῶς τε ἀεὶ καὶ περὶ τὴν τροφήν
 καὶ περὶ πάντα τᾶλλα ζῶν, ὅτε ἐπολέμει, ὑψηλόφρων
 καὶ φρονηματώδης ἐγίγνετο, χρημάτων τε διαφανῶς
 ἀδωρότατος ἦν, οὐ μὲν καὶ ἡδὺς τὸ ἦθος ἢ φιλάν-
 θρωπος. ἀυπνότατος δὲ τῶν στρατηγῶν γενόμενος, 4
 καὶ τοὺς ἄλλους τοὺς συνόντας αὐτῷ ἐγρηγορέναι
 βουλόμενος, δώδεκα γραμματεῖα, οἷά γε ἐκ φιλύρας
 ποιεῖται, καθ' ἐκάστην ἐσπέραν ὥς εἰπεῖν συνέγρα-
 φε, καὶ προσέταττέ τινι ἄλλο ἄλλῃ ὥρα κομίζειν τι-
 σὶν, ἵν' ἐγρηγορέναι τὸν στρατηγὸν ἀεὶ νομίζοντες
 μηδὲ αὐτοὶ ἄδην καθεύδοιεν. ἦν μὲν γὰρ καὶ ἄλλως
 ὑπνομαχεῖν πεφυκώς, ἐπὶ πλεόν δὲ τοῦτο ἐκ τῆς
 ἀσιτίας ἡσκήκει. τὰ τε γὰρ ἄλλα ἥκιστα ἄδην ἐσι- 5
 τεῖτο, καὶ ὅπως μηδὲ τῶν ἄρτων διαπιμπλάται, ἐκ
 τῆς Ῥώμης αὐτοὺς μετεπέμπετο, οὐχ ὥς οὐ δυνάμε-
 νος τῶν ἐπιχωρίων ἐσθλίνει, ἀλλ' ἵν' ὑπὸ τῆς πα-
 λαιότητος αὐτῶν μὴ δύνηται μηδὲ σμικρῷ πλέον τοῦ
 πάνυ ἀναγκαίου φαγεῖν· τὰ γὰρ οὐλα αὐτοῦ κακῶς
 ἔχοντα ῥαδίως ὑπὸ τῆς τῶν ἄρτων ξηρότητος ἡμάσ-
 σετο. ἐπετήδευε δ' οὖν ἐπὶ μεῖζον αὐτὸ πλάττεσθαι,
 ἵν' ὥς μάλιστα διαγρυπνεῖν δοκῇ.

Μάρκελλος μὲν δὴ τοιοῦτος ὢν τοὺς τε βαρβά- 6
 ρους τοὺς ἐν Βρεττανίᾳ δεινῶς ἐκάκωσε, καὶ μικροῦ
 δεῖν ὑπὸ τοῦ Κομμόδου μετὰ ταῦτα διὰ τὴν ἰδίαν
 ἀρετὴν ἀποθανεῖν μελλήσας ὅμως ἀφείθη· Περὲν- 9

8, 3, 3. δωροδοκίας τοσοῦτον ἀπεῖχεν ὅσον τῆς τε φιλαν-
 θρωπίας καὶ τῆς ἡμερότητος V p. 725 et, qui μετεῖχε addit
 post ἡμερότητος, Suidas v. Μάρκελλος.

8, 4, 6. ἵν' ὥς καὶ ἀεὶ ἐγρηγορῶς θαυμάζεται V et Suidas.

8, 5, 1. τὰ τε — 2, καὶ et 3, οὐχ ὥς — 4, ἀλλ' et 6, τὰ —
 9, δοκῇ inserta ex V p. 726.

a. C.
185

- νιον δὲ τῶν δορυφόρων μετὰ τὸν Πάτερνον ἄρχοντα
 συνέβη διὰ τοὺς στρατιώτας στασιάσαντας ἀναιρε-
 θῆναι. τοῦ γὰρ Κομμόδου ἄρματηλασίαις καὶ ἀσελ-
 γείαις ἐκδεδωκότος ἑαυτόν, καὶ τῶν τῇ ἀρχῇ προση-
 κόντων οὐδὲν ὥς εἰπεῖν πράττοντος, ὁ Περέννιος
 ἤναγκάζετο οὐχ ὅτι τὰ στρατιωτικὰ ἀλλὰ καὶ τᾶλλα
 2 διὰ χειρὸς ἔχειν καὶ τοῦ κοινοῦ προστατεῖν. οἱ οὖν
 στρατιῶται, ὅποτε τί σφισι μὴ καταθύμιον ἀπαντή-
 σαι, τὴν αἰτίαν ἐπὶ τὸν Περέννιον ἀναφέροντες ἐμη-
 νίων αὐτῷ. καὶ οἱ ἐν Βρεττανίᾳ τοίνυν ὑπάρχοντες,
 ἐπειδὴ τι καὶ ἐπετιμήθησαν ἐφ' οἷς ἐστασίαζον, οὐ
 γὰρ πρὶν ἡσύχασαν ἢ αὐτοὺς τὸν Περτίνακα παῦ-
 σαι, χιλίους καὶ πεντακοσίους ἀκοντιστὰς ἀπὸ σφῶν
 3 ἀπολέξαντες ἐς τὴν Ἰταλίαν ἐπεμψαν. ὧν μηδενὸς
 κωλύοντος τῇ Ῥώμῃ πλησιασάντων, ὁ Κόμμοδος
 ἀπήντησέ τε αὐτοῖς καὶ ἐπύθετο "τί ταῦτα, ὧς συ-
 στρατιῶται; τί βουλόμενοι πάρεστε;" εἰπόντων δὲ
 αὐτῶν "ἤκομεν· Περέννιος γὰρ σοι ἐπιβουλεύει, ἵνα
 αὐτοκράτορα τὸν υἱὸν ἀποδείξῃ" ἐπείσθη τε αὐτοῖς,
 ἄλλως τε καὶ τοῦ Κλεάνδρου ἐνάγοντος, ὃς κωλυό-
 μενος ὑπὸ τοῦ Περεννίου ποιεῖν ὅσα ἠβούλετο δει-
 4 νῶς αὐτὸν ἐμίσει, καὶ ἐξέδωκε τὸν ἑπαρχον τοῖς
 στρατιώταις ὧν ἦρχεν, οὐδὲ ἐτόλμησε καταφρονῆσαι
 χιλίων καὶ πεντακοσίων, πολλαπλασίους αὐτῶν δο-
 ρυφόρους ἔχων. καὶ αὐτὸν ἐκεῖνοι καὶ ἠκίσαντο καὶ
 κατέκοψαν, καὶ ἡ γυνὴ αὐτοῦ καὶ ἡ ἀδελφὴ καὶ υἱεῖς
 δύο προσδιεφθάρησαν.
- 10 ὁ μὲν οὖν οὕτως ἐσφάγη, ἥκιστα δὲ τοῦτο πα-
 θεῖν καὶ δι' ἑαυτὸν καὶ διὰ τὴν πᾶσαν τῶν Ῥωμαίων
 ἀρχὴν ὀφείλων, πλὴν καθ' ὅσον διὰ τὴν φιλαρχίαν
 αἰτιώτατος τῷ Πατέρνῳ τῷ συνάρχοντι τοῦ ὀλέθρου
 ἐγένετο· ἰδίᾳ μὲν γὰρ οὐδὲν πώποτε οὔτε πρὸς δό-

ξαν οὔτε πρὸς πλοῦτον περιεβάλετο, ἀλλὰ καὶ ἀδω-
 ρότατα καὶ σωφρονέστατα διήγαγε, τοῦ δὲ Κομμό-
 δου καὶ τῆς ἀρχῆς αὐτοῦ πᾶσαν ἀσφάλειαν ἐποιεῖτο.
 καὶ οἱ Καيسάρειοι τούτου ἀπαλλαγέντες, ἦν δὲ αὐ- 2
 τῶν κορυφαῖος ὁ Κλέανδρος, οὐδὲν ὅ,τι κακὸν οὐκ
 ἔδρων, πωλοῦντες πάντα, ὑβρίζοντες, ἀσελγαίνοντες.
 Κόμμοδος δὲ τὸ πλεῖστον τοῦ βίου περί τε τὰς ῥα-
 στῶνας καὶ τοὺς ἵππους περί τε τὰς μάχας τῶν τε
 θηρίων καὶ τῶν ἀνδρῶν εἶχεν. ἄνευ γὰρ ὧν οἴκοι 3
 ἔδρα, πολλοὺς μὲν ἄνδρας ἐν τῷ δημοσίῳ πολλά δὲ
 καὶ θηρία πολλάκις ἔφθειρε· καὶ πέντε γοῦν ἵπ-
 πους ποταμίους ἅμα καὶ δύο ἐλέφαντας ἄλλη καὶ
 ἄλλη ἡμέρᾳ χωρὶς αὐτὸς ταῖς ἑαυτοῦ χερσὶ κατεχρή-
 σατο, καὶ προσέτι καὶ ῥινοκέρωτας ἀπέκτεινε καὶ κα-
 μηλοπάρδαλιν. ταῦτα μὲν μοι κατὰ παντὸς τοῦ περὶ
 αὐτὸν λόγου γέγραπται.

ὅτι τῷ Οὐικτωρίνῳ πολιαρχήσαντι ἀνδριᾶς ἔστη. 11
 ἀπέθανε δὲ οὐκ ἐξ ἐπιβουλῆς, καὶ δὴ ποτε πολλῆς
 μὲν φήμης πολλῶν δὲ καὶ λόγων ὥς εἰπεῖν περὶ τοῦ
 ὀλέθρου αὐτοῦ γιγνομένων ἀπεθρασύνετο, καὶ πρὸς
 τὸν Περέννιον προσελθὼν “ἀκούω” ἔφη “ὅτι με
 ἀποκτεῖναι ἐθέλετε· τί οὖν μέλλετε; τί δὲ ἀναβάλ-
 λεσθε, ἐξὸν ὑμῖν ἤδη καὶ τήμερον αὐτὸ δρᾶσαι;

10, 2, 3. ὅτι ὁ Κόμμοδος εὐθυμίας τε πάνυ προσέκειτο
 καὶ ἄρματηλασία προσεῖχε, καὶ οὗτ’ ἀρχὴν τῶν τοιούτων τι
 αὐτῷ ἔμελεν, οὗτ’ εἰ καὶ σφόδρα ἐπεφροντίκει, διαθέσθαι γε
 αὐτὰ ὑπὸ τῆς ἀβρότητας καὶ τῆς ἀπειρίας ἐδύνατο. V p. 726.

11, 1, 1. Pro his Xiphilinus p. 273: Βικτωρίνῳ δὲ τῷ
 πολιαρχήσαντι τελευτήσαντι ὁ ἀνδριᾶς ἐδόθη. οὗτος βου-
 λομένου πολλάκις ἀνελεῖν αὐτὸν τοῦ Κομμόδου, ἀναβαλλομέ-
 νου δὲ καὶ ὀκνοῦντος τὴν πράξιν, ὁ γὰρ Βικτωρίνος τῇ τε
 τῆς ψυχῆς ἀρετῇ καὶ τῇ τῶν λόγων παρασκευῇ οὐδενὸς τῶν
 καθ’ ἑαυτὸν δεύτερος ἐγένετο, προσελθὼν.

- 2 ἄλλ' οὐδὲ ἐκ τούτου δεινὸν ὑπ' ἄλλου τινὸς ἔπαθεν,
 ἄλλ' αὐτομάτῳ θανάτῳ ἐχρήσατο, καίπερ καὶ ὑπὸ τοῦ
 Μάρκου ἐν τοῖς πάνυ τίμηθεις, καὶ τῇ τῆς ψυχῆς
 ἀρετῇ καὶ τῇ τῶν λόγων παρασκευῇ οὐδενὸς τῶν
 καθ' ἑαυτὸν δεύτερος γενόμενος. ἀμέλει δὲ ταῦτ'
 11 εἰπὼν πάντα τὸν τρόπον αὐτοῦ δηλώσω. τῆς τε Γερ-
 μανίας ποτὲ ἄρχων τὸ μὲν πρῶτον οἴκοι καθ' ἑαυτὸν
 ἐπειράθη τὸν ὑποστράτηγον πείσαι μὴ δωροδοκεῖν,
 ἐπεὶ δ' οὐκ ἐσήκουεν αὐτοῦ, ἀνέβη τε ἐπὶ τὸ βῆμα
 καὶ σιγὴν τῷ κήρυκι κηρύξαι προστάξας ὥμοσε μήτ'
 4 εἰληφέναι δῶρά ποτε μήτε λήψεσθαι, ἔπειτα καὶ
 ἐκεῖνον ὁμόσαι ἐκέλευσεν, ὥς δ' οὐκ ἠθέλησεν ἐπιор-
 κῆσαι, ἐκέλευσεν αὐτὸν ἀπαλλαγῆναι τῆς ἀρχῆς· καὶ
 μετὰ τοῦτο τῆς Ἀφρικῆς ἡγεμονεύσας ἕνα τῶν παρ-
 ἑδρῶν ὁμοιότροπόν πῶς ἐκείνῳ ὄντα τοῦτο μὲν οὐκ
 ἐποίησεν, ἐπὶ πλοῖον δέ τι ἐπιθεὶς ἐς τὴν Ῥώμην
 ἀπέπεμψεν.
- 12 τοιοῦτος μὲν τις ὁ Οὐικτωρίνος ἦν, ὁ δὲ δὴ
 Κλέανδρος ὁ μετὰ τὸν Περέννιον μέγιστον δυνηθεὶς
 καὶ ἐπράθη μετὰ τῶν ὁμοδούλων, μεθ' ὧν καὶ ἀχθη-
 φορήσων ἐς τὴν Ῥώμην ἐκεκόμιστο, χρόνου δὲ προ-
 ιόντος οὕτως ηὔξηθη ὥστε καὶ τοῦ Κομμόδου προκοι-
 2 τῆσαι, τὴν τε παλλακίδα αὐτοῦ Δαμοστρατίαν γῆμαι,
 καὶ τὸν Σαώτερον τὸν Νικομηδέα τὸν πρὸ αὐτοῦ τὴν
 τιμὴν ἔχοντα ταύτην ἀποκτεῖναι πρὸς πολλοῖς καὶ
 ἄλλοις, καίτοι καὶ ἐκεῖνος μέγιστον ἠδυνήθη, καὶ
 διὰ τοῦτο καὶ οἱ Νικομηδεῖς καὶ ἀγῶνα ἄγειν καὶ
 νεῶν τοῦ Κομμόδου ποιήσασθαι παρὰ τῆς βουλῆς
 3 ἔλαβον. ὁ δ' οὖν Κλέανδρος μέγας ὑπὸ τῆς τύχης
 ἀρθεὶς καὶ ἐχαρίσατο καὶ ἐπώλησε βουλείας, στρα-

11, 2, 1. ἄλλ' — 6, δηλώσω et 11, 3, 5. σιγὴν — προσ-
 τάξας et 11, 4, 3. καὶ — 6, ἀπέπεμψεν inserta ex V p. 726.

τείας, ἐπιτροπείας, ἡγεμονίας, πάντα πράγματα. καὶ ἤδη τινὲς πάντα τὰ ὑπάρχοντά σφισιν ἀναλώσαντες βουλευταὶ ἐγένοντο, ὥστε καὶ λεχθῆναι ἐπὶ Ἰουλίου Σόλωνος ἀνδρὸς ἀφανεστάτου ὅτι ἐς τὸ συνέδριον τῆς οὐσίας στερηθεὶς ἐξωρίσθη. ταῦτά τε ὁ Κλέαν- 4
δρος ἐποίει, καὶ ὑπάτους ἐς ἓνα ἐνιαυτὸν πέντε καὶ ^{a. C.} 189
εἴκοσιν ἀπέδειξεν· ὃ μήτε πρότερόν ποτε μήθ' ὕστε-
ρον ἐγένετο· καὶ ἐν αὐτοῖς καὶ Σεουῆρος ὁ μετὰ
ταῦτα αὐταρχήσας ὑπάτευσεν. ἡργυρολόγει μὲν οὖν 5
πανταχόθεν, καὶ ἐκτήσατο πλεῖστα τῶν πώποτε ὀνο-
μασθέντων προκοίτων, καὶ ἀπ' αὐτῶν πολλὰ μὲν τῷ
Κομμόδῳ ταῖς τε παλλακαῖς αὐτοῦ ἐδίδου, πολλὰ δὲ
καὶ ἐς οἰκίας καὶ ἐς βαλανεῖα ἄλλα τέ τινα χρήσιμα
καὶ ἰδιώταις καὶ πόλεσιν ἐδαπάνα.

οὗτος οὖν ὁ Κλέανδρος ἐς τοσοῦτον ὄγκον ἀρθεὶς 13
ἔπεσε καὶ αὐτὸς ἐξαίφνης καὶ ἀπώλετο μετὰ ἀτιμίας.
ἀπέκτειναν δὲ αὐτὸν οὐχ οἱ στρατιῶται ὥσπερ τὸν
Περέννιον, ἀλλ' ὁ δῆμος. ἐγένετο μὲν γὰρ καὶ ἄλλως
ἰσχυρὰ σιτοδεία, ἐπὶ πλεῖστον δ' αὐτὴν Παπίριος
Διονύσιος ἐπὶ τοῦ σίτου τεταγμένος ἐπηύξησεν, ἔν'
ὥς αἰτιώτατον αὐτῆς τὸν Κλέανδρον ἀπὸ τῶν κλεμ-
μάτων ὄντα καὶ μισήσωσιν οἱ Ῥωμαῖοι καὶ διαφθεί-
ρωσι. καὶ ἔσχεν οὕτως. Ἱπποδρομία τις ἦν, μελλόν- 3
των δὲ τὸ ἑβδομον τῶν ἵππων ἀγωνιεῖσθαι πλήθος
τι παιδίων ἐς τὸν ἱππόδρομον ἐσέδραμε, καὶ αὐτῶν
παρθένος τις μεγάλη καὶ βλοσυρὰ ἤγειτο, ἣν δαί-
μονα ἐκ τῶν μετὰ ταῦτα συμβάντων ἐνόμισαν γεγο-
νέναι. τὰ τε γὰρ παιδία συνεβόησαν πολλὰ καὶ δει- 4
νά, καὶ ὁ δῆμος παραλαβὼν αὐτὰ οὐδὲν ὅ,τι οὐκ
ἐξέκραγε, καὶ τέλος καταπηδήσας ὤρμησε πρὸς τὸν
Κόμμοδον ἐν τῷ Κυντιλίῳ προαστείῳ ὄντα, πολλὰ
μὲν ἐκείνῳ κἀγαθὰ ἐπευχόμενος, πολλὰ δὲ καὶ κακὰ

τοῦ Κλεάνδρου καταρώμενος. καὶ ὃς στρατιώτας
 τινὰς ἐπ' αὐτοὺς ἔπεμψε, καὶ ἔτρωσάν τινας καὶ
 ■ ἀπέκτειναν· οὐ μέντοι καὶ ἀνείρχθη διὰ τοῦτο ὁ δῆ-
 μος, ἀλλὰ τῷ τε πλήθει σφῶν καὶ τῇ τῶν δορυφό-
 ρων ἰσχύι θαρρήσας ἐπὶ μᾶλλον ἠπείχθη. πλησια-
 ζόντων δὲ αὐτῶν τῷ Κομμόδῳ, καὶ μηδενὸς οἱ
 μηνύοντος τὸ γιγνόμενον, Μαρκία ἐκείνη ἡ τοῦ
 6 Κουαδράτου ἐσήγγειλε τὸ πραττόμενον· καὶ ὁ Κόμ-
 μodos οὕτως ἔδεισεν, ἄλλως τε καὶ δειλότατος ὢν,
 ὥστε αὐτίκα καὶ τὸν Κλεάνδρον καὶ τὸ παιδίον αὐ-
 τοῦ, ὃ καὶ ἐν ταῖς τοῦ Κομμόδου χερσὶν ἐτρέφετο,
 σφαγῆναι κελεῦσαι. καὶ τὸ μὲν παιδίον προσουδίσθη
 καὶ διεφθάρη, τὸ δὲ τοῦ Κλεάνδρου σῶμα παραλα-
 βόντες οἱ Ῥωμαῖοι ἔσυραν καὶ ἠκίσαντο, καὶ τὴν κε-
 φαλὴν αὐτοῦ διὰ πάσης τῆς πόλεως ἐπὶ κοντοῦ πε-
 ριήνεγκαν, καὶ τινας καὶ ἄλλους τῶν μέγα ἐπ' αὐτοῦ
 δυναμένων ἐφόνευσαν.

- 14 Κόμμοςος δὲ ἀπὸ τῶν εὐθυμιῶν καὶ παιδιῶν
 ἀνανεύων ἐφύνα καὶ τοὺς ἐπιφανεῖς ἄνδρας διεχει-
 ρίζετο· ὢν ἦν καὶ Ἰουλιανὸς ὁ ἑπαρχος, ὃν καὶ δη-
 μοσίᾳ περιελάμβανέ τε καὶ κατεφίλει καὶ πατέρα
 ὠνόμαζεν, Ἰούλιός τε Ἀλέξανδρος, οὗτος μὲν ὥς καὶ
 ■ λέοντα ἀπὸ τοῦ ἵππου κατακοντίσας· ὅστις ἐπειδὴ
 καὶ τοὺς σφαγέας παρόντας ἥσθετο, ἐκείνους τε τῆς
 νυκτὸς ἐφόνευσε, καὶ τῶν Ἑμεσηνῶν, ὅθεν ἦν, τοὺς
 ἐχθροὺς τοὺς ἑαυτοῦ πάντας προσκατεχρήσατο, ποιή-
 σας δὲ ταῦτα ἵππον τε ἀνέβη καὶ πρὸς τοὺς βαρβά-
 ρους ὤρμησε. καὶ ἐξέφυγεν, εἰ μὴ παιδικά τινα
 3 συνεπῆκτο· αὐτὸς μὲν γὰρ κράτιστα ἵππευε, τὸ δὲ
 μειράκιον καμὸν οὐχ ὑπέμεινε καταλιπεῖν, ἀλλ' ὥς
 κατελαμβάνετο, ἀπέκτεινε καὶ ἐκεῖνο καὶ ἑαυτόν.
 ἀνηρέθη δὲ καὶ Διονύσιος πρὸς τοῦ Κομμόδου, ὃ

ἐπὶ τοῦ σίτου ταχθεῖς. γέγονε δὲ καὶ νόσος μεγίστη
 ὧν ἐγὼ οἶδα· δισχίλιοι γοῦν πολλάκις ἡμέρας μιᾶς
 ἐν τῇ Ῥώμῃ ἐτελεύτησαν. πολλοὶ δὲ καὶ ἄλλως οὐκ ⁴
 ἐν τῷ ἄστει μόνον ἀλλὰ καὶ ἐν ὅλῃ ὥς εἰπεῖν τῇ
 ἀρχῇ ὑπ' ἀνδρῶν κακούργων ἀπέθανον· βελόνας
 γὰρ μικρὰς δηλητηρίοις τισὶ φαρμάκοις ἐγχρίοντες
 ἐνίεσαν δι' αὐτῶν ἐς ἑτέρους ἐπὶ μισθῷ τὸ δεινόν·
 ὅπερ πού καὶ ἐπὶ τοῦ Δομιτιανοῦ ἐγεγόνει.

καὶ οὗτοι μὲν ἐν οὐδενὶ λόγῳ ἀπώλλυντο, ἦν ¹⁵
 δὲ ἀπάντων νοσημάτων καὶ ἀπάντων κακουργημά- ^{a. C. 190}
 των χαλεπώτερος Ῥωμαίοις ὁ Κόμμοδος, διὰ τε τᾶλλα
 καὶ ὅτι ἠναγκάζοντο, ἃ τῷ πατρὶ αὐτοῦ κατ' εὐνοίαν
 ἐψηφίζοντο, ταῦτ' ἐκείνῳ διὰ φόβον ἀπονέμειν ἐξ
 ἐπιτάγματος. Κομμοδιανὴν γοῦν τήν τε Ῥώμην αὐ- ²
 τήν καὶ τὰ στρατόπεδα Κομμοδιανά, τήν τε ἡμέραν
 ἐν ἣ ταῦτα ἐψηφίζετο Κομμοδίαν καλεῖσθαι προσέ-
 ταξεν. ἑαυτῷ δὲ ἄλλας τε παμπόλλας ἐπωνυμίας
 καὶ τήν Ἡρακλέους ἀπήνεγκε. τήν δὲ Ῥώμην ἀθά-
 νατον, εὐτυχῇ, κολωνίαν, οἰκουμένην τῆς γῆς, καὶ γὰρ
 ἄποικον αὐτὴν ἑαυτοῦ δοκεῖν ἐβούλετο, ἐπωνόμασεν.
 καὶ ἀνδριάς τε αὐτῷ χρυσοῦς χιλίων λιτρῶν μετὰ τε ³
 ταύρου καὶ βοῶς θηλείας ἐγένετο, καὶ τέλος καὶ οἱ
 μῆνες ἀπ' αὐτοῦ πάντες ἐπεκλήθησαν, ὥστε κατα-
 ριθμεῖσθαι αὐτοὺς οὕτως, Ἀμαζόνιος, Ἀνίκητος, Εὐ-
 τυχής, Εὐσεβής, Λούκιος, Αἴλιος, Αὐρήλιος, Κόμμο-
 δος, Αὐγουστος, Ἡράκλειος, Ῥωμαῖος, Ὑπεραίρων. αὐ- ⁴
 τὸς μὲν γὰρ ἄλλοτε ἄλλα μετελάμβανε τῶν ὀνομάτων,
 τὸν δ' Ἀμαζόνιον καὶ τὸν Ὑπεραίροντα παγίως ἑαυτῷ
 ἔθετο ὥς καὶ πᾶσιν ἀπλῶς πάντας ἀνθρώπους καθ'
 ὑπερβολὴν νικῶν· οὕτω καθ' ὑπερβολὴν ἐμεμήνει
 τὸ κάθαρμα. καὶ τῇ βουλῇ οὕτως ἐπέστελλεν "αὐτο- ⁵
 κράτωρ Καῖσαρ, Λούκιος Αἴλιος Αὐρήλιος Κόμμο-

δος, Ἀύγουστος εὐσεβὴς εὐτυχής, Σαρματικός, Γερμανικὸς μέγιστος, Βρεττανικός, εἰρηνοποιὸς τῆς οἰκουμένης ἀνίκητος, Ῥωμαῖος Ἡρακλῆς, ἀρχιερεὺς, δημορχικῆς ἐξουσίας τὸ ὀκτωκαιδέκατον, αὐτοκράτωρ τὸ ὄγδοον, ὑπάτος τὸ ἑβδομον, πατὴρ πατρίδος, ὑπᾶτοις, στρατηγοῖς, δημορχικοῖς, γερουσίᾳ Κομμοδιανῇ
 6 εὐτυχεῖ χαίρειν.” καὶ ἀνδριάντες αὐτοῦ παμπληθεῖς ἐν Ἡρακλέους σχήματι ἔστησαν. καὶ τὸν αἰῶνα τὸν ἐπ’ αὐτοῦ χρυσοῦν τε ὀνομάζεσθαι καὶ ἐς τὰ γράμματα πάντα ὁμοίως ἐσγράφεσθαι ἐψηφίσθη.
 16 οὗτος οὖν ὁ χρυσοῦς, οὗτος ὁ Ἡρακλῆς, οὗτος ὁ θεός, καὶ γὰρ τοῦτ’ ἤκουεν, ἐξαίφνης ποτὲ μετὰ μεσημβρίαν ἐκ τοῦ προαστείου σπουδῇ ἐς τὴν Ῥώμην ἐλάσας τριάκοντα ἵππων ἀμίλλας ἐν δυσὶν ὥραις ἐποίησεν. ὅθεν οὐχ ἦκιστα καὶ τὰ χρήματα αὐτὸν ἐπέ-
 2 λιπεν. ἦν μὲν γὰρ καὶ φιλόδωρος, καὶ πολλάκις τῷ δήμῳ κατ’ ἄνδρα δραχμὰς ἑκατὸν καὶ τεσσαράκοντα ἔδωκεν· τὸ δὲ πλεῖστον ἐς ἐκεῖνα ἃ εἶπον ἔδαπάνη. ὅθεν καὶ ἐγκλήματα καὶ γυναιξὶ καὶ ἀνδράσιν ἐπι-
 3 ούσίας αὐτῶν ἐπίπρασκε. καὶ τέλος ἐν τοῖς γενεθλίοις τοῖς ἑαυτοῦ ἡμᾶς τε καὶ τὰς γυναῖκας ἡμῶν καὶ τοὺς παῖδας δύο χρυσοῦς ἕκαστον, ὥσπερ τινὰ ἀπαρχήν, κατ’ ἔτος ἐκέλευσέν οἱ ἀποφέρειν, τοὺς τε ἐν ταῖς ἄλλαις ἀπάσαις πόλεσι βουλευτὰς κατὰ πέντε δραχμὰς. καὶ οὐδὲν ἐκ τούτων περιποιεῖτο, ἀλλὰ

16, 2, 3. ὅτι ὁ Κόμμοδος πολλὰ παραλόγως ἔδαπάνη, καὶ διὰ τοῦτο οὔτε τᾶλλα αὐτῷ οὔτε τὰ πρὸς τοῦ Κλεάνδρου πορισθέντα, καίπερ ἀμύθητα ὄντα, ἐξήρκεσεν, ἀλλ’ ἠναγκάσθη ἐγκλήματα καὶ γυναιξὶ καὶ ἀνδράσι, θανάτου μὲν οὐκ ἄξια φόβου δὲ τινος καὶ ἀπειλῆς γέμοντα, ἐπιφέρειν. καὶ τούτου πολλοῦ τὴν σωτηρίαν αὐτοῖς ἐπίπρασκε καὶ ὥς παρ’ ἐκόντων αὐτῶν τινὰ ἀνάγκη ἐλάμβανεν. V p. 729.

πάντα κακῶς ἐς τὰ θηρία καὶ τοὺς μονομάχους ἀνή-
 λισκε. καὶ ἐν μὲν τῷ δημοσίῳ οὐδαμόθεν ἄρματα ¹⁷
 ἦλασε, πλὴν εἰ μή που ἐν ἀσελήνῳ νυκτί, ἐπιθυμή- ^{a. C. 192}
 σας μὲν καὶ δημοσίᾳ ἄρματηλατῆσαι, αἰσχυνθεὶς δὲ
 καὶ ὀφθῆναι τοῦτο ποιῶν· οἴκοι δὲ συνεχῶς τοῦτ'
 ἔπραττε, τῇ πρασίῳ σκευῇ χρώμενος. θηρία μέντοι ²
 πολλὰ μὲν οἴκοι ἀπέσφαξε, πολλὰ δὲ καὶ ἐν τῷ δη-
 μοσίῳ. καὶ μέντοι καὶ ἐμονομάχει, οἴκοι μὲν ὥστε
 καὶ φονεύειν τινά, ἐν ξυρῷ τε ἐτέρων, ὥς καὶ τὰς
 τρίχας ἀφαιρῶν, παρέτεμε τῶν μὲν ῥῖνα τῶν δὲ οὐς
 τῶν δὲ ἄλλο τι, ἐν δὲ τῷ κοινῷ ἄνευ σιδήρου καὶ
 ἄνευ αἵματος ἀνθρωπείου. ἐνέδυνε δέ, πρὶν μὲν ἐς τὸ ³
 θέατρον ἐσιέναι, χιτῶνα χειριδωτὸν σηρικὸν λευκὸν
 διάχρυσον, καὶ ἐν τούτῳ γε αὐτὸν τῷ σχήματι ὄντα
 ἡσπαζόμεθα, ἐσιὼν δὲ ὀλοπόρφυρον χρυσῷ κατὰ-
 παστον, χλαμύδα τε ὁμοίαν τὸν Ἑλληνικὸν τρόπον
 λαμβάνων, καὶ στέφανον ἔκ τε λίθων Ἰνδικῶν καὶ
 ἔκ χρυσοῦ πεποιημένον, κηρύκειόν τε τοιοῦτον φέ-
 ρων ὅποιον ὁ Ἑρμῆς· ἡ γὰρ λεοντῇ τό τε ῥόπαλον ⁴
 ἐν τε ταῖς ὁδοῖς προεφέρετο αὐτοῦ, καὶ ἐν τοῖς θεά-
 τροις ἐπὶ δίφρου ἐπιχρύσου, εἴτε παρείη εἴτε καὶ
 ἀπείη, ἐτίθετο· αὐτὸς δὲ ἐν τῷ τοῦ Ἑρμοῦ σχήματι
 ἐσῆει τε ἐς τὸ θέατρον, καὶ ἀπορρίψας τὰ ἄλλα οὕ-
 τως ἐν τῷ χιτῶνι ἀνυπόδητος ἔργου εἶχετο. καὶ ἐν ¹⁸
 μὲν τῇ πρώτῃ ἡμέρᾳ ἄρκτους τε ἑκατὸν αὐτὸς μόνος,
 ἄνωθεν ἀπὸ τῆς περιβολῆς τῆς κρηπίδος ἀκοντίζων,
 ἀπέκτεινε· διείληπτο γὰρ τὸ θέατρον πᾶν συμπή-
 κτοισι τισὶ διαμέτροις, τήν τε στέγην περίδρομον
 ἔχουσι καὶ διχῇ τέμνουσιν ἄλληλα, ἵν' ἐξ ὀλίγου παν-
 ταχόθεν τετραχῇ τὰ θηρία μεμερισμένα ῥᾶον ἀκον-
 τίζηται. καὶ ἔπιεν ἐν μέσῃ τῇ ἀγωνίᾳ καμών, κύλικι ²
 ῥοπαλωτῇ παρὰ γυναικὸς γλυκὺν οἶνον ἐψυγμένον

λαβών, ἀμυστί· ἔφ' ὧ καὶ ὁ δῆμος καὶ ἡμεῖς παρα-
 χρήμα πάντες τοῦτο δὴ τὸ ἐν τοῖς συμποσίοις εἰωθὸς
 λέγεσθαι ἐξεβοήσαμεν, "ζήσειας."

8 καὶ μή μέ τις κηλιδοῦν τὸν τῆς ἱστορίας ὄγκον,
 ὅτι καὶ τὰ τοιαῦτα συγγράφω, νομίση. ἄλλως μὲν
 γὰρ οὐκ ἂν εἶπον αὐτά· ἐπειδὴ δὲ πρὸς τε τοῦ αὐτο-
 κράτορος ἐγένετο καὶ παρὼν αὐτὸς ἐγὼ καὶ εἶδον
 ἕκαστα καὶ ἤκουσα καὶ ἐλάλησα, δίκαιον ἡγησάμην
 μηδὲν αὐτῶν ἀποκρύψασθαι, ἀλλὰ καὶ αὐτά, ὥσπερ
 τι ἄλλο τῶν μεγίστων καὶ ἀναγκαιοτάτων, τῇ μνήμῃ
 4 τῶν ἐσέπειτα ἐσομένων παραδοῦναι. καὶ μέντοι καὶ
 τᾶλλα πάντα τὰ ἐπ' ἐμοῦ πραχθέντα καὶ λεπτοურ-
 γήσω καὶ λεπτολογήσω μᾶλλον ἢ τὰ πρότερα, ὅτι τε
 συνεγενόμην αὐτοῖς, καὶ ὅτι μηδένα ἄλλον οἶδα τῶν
 τι δυναμένων ἐς συγγραφὴν ἄξιον λόγου καταθέ-
 σθαι διηκριβωκότα αὐτὰ ὁμοίως ἐμοί.

19 ἐν μὲν οὖν τῇ πρώτῃ ἡμέρᾳ ταῦτ' ἐγένετο· ἐν
 δὲ ταῖς ἄλλαις τοτὲ μὲν βοτά, κάτω ἐς τὸ τοῦ κύκλου
 ἔδαφος καταβαίνων ἄνωθεν, ὅσα ἐπλησίαζε, τὰ δὲ
 καὶ προσαγόμενα ἢ καὶ ἐν δικτύοις αὐτῷ προσφερό-
 μενα, κατέκοπτε, καὶ τίγριν ἔσφαξεν ἵππον τε ποτά-
 2 μιον καὶ ἐλέφαντα. πράξας δὲ ταῦτα ἀπηλλάττετο,
 καὶ μετὰ τοῦτο ἐξ ἀρίστου ἐμονομάχει. ἤσκει δὲ καὶ
 ἐχρήτο τῇ ὀπλίσει τῇ τοῦ σεκούτωρος καλουμένου,
 τὴν μὲν ἀσπίδα ἐν τῇ δεξιᾷ τὸ δὲ ξίφος τὸ ξύλινον
 ἐν τῇ ἀριστερᾷ ἔχων· καὶ πάνυ καὶ ἐπὶ τούτῳ μέγα
 3 ἐφρόνει ὅτι ἦν ἐπαρίστερος. ἀντηγωνίζετο δὲ αὐτῷ
 γυμναστῆς τις ἢ καὶ μονομάχος νάρθηκα ἔχων, ἔστι
 μὲν ὅτε ὃν αὐτὸς προεκαλεῖτο, ἔστι δὲ ὅτε ὃν ὁ δῆ-
 4 μος ἠρεῖτο· καὶ γὰρ τοῦτο καὶ τᾶλλα ἐξ ἴσου τοῖς
 ἄλλοις μονομάχοις ἐποίει, πλὴν καθ' ὅσον ἐκεῖνοι
 μὲν ὀλίγον τι λαμβάνοντες ἐσίασι, τῷ δὲ δὴ Κομμό-

δω πέντε καὶ εἴκοσι μυριάδες καθ' ἑκάστην ἡμέραν
ἐκ τῶν μονομαχικῶν χρημάτων ἐδίδοντο. παρειστή- 4
κεσαν δὲ αὐτῷ μαχομένῳ Αἰμίλιός τε Λαῖτος ὁ ἑπαρχος
καὶ Ἐκλεκτος ὁ πρόκοιτος, οὓς καὶ σκιαμαχήσας καὶ
νικήσας δῆλον ὅτι ἐφίλει ὥσπερ εἶχε διὰ τοῦ κράνους.
καὶ μετὰ τοῦτο καὶ οἱ ἄλλοι ἐμάχοντο. καὶ τῇ γε πρώτῃ
ἡμέρᾳ αὐτὸς πάντας σφᾶς κάτωθεν, τό τε τοῦ Ἑρ-
μοῦ σχῆμα πᾶν μετ' ἐπιχρύσου ῥάβδου λαβὼν καὶ
ἐπὶ βῆμα ὅμοιον ἀναβάς, συνέβαλεν· ὅπερ πού καὶ
ἐν τέρατος λόγῳ ἔσχομεν. καὶ μετὰ τοῦτο ἐπὶ τε τὴν 5
συνήθη ἔδραν ἀνῆει καὶ ἐκεῖθεν τὰ λοιπὰ μεθ' ἡμῶν
ἐθεώρει· ἐπράττετο δ' οὐδὲν ἔτι παιδιᾶς ἐχόμενον,
ἀλλ' ὥστε πάνυ πολλοὺς ἀποθνήσκειν. καὶ δὴ ποτε
βραδυνάντων τινῶν περὶ τὰς σφαγὰς τοὺς τε ἀντι-
πάλους συνέδησεν ἀλλήλοις καὶ πάντας ἅμα μάχε-
σθαι ἐκέλευσε. καὶ τούτου ἡγωνίσαντο μὲν εἰς πρὸς 6
ἓνα οἱ συνδεδεμένοι, ἔσφαξαν δέ τινες καὶ τοὺς οὐ-
δὲν προσήκοντάς σφισιν, ὑπὸ τε τοῦ ὄχλου καὶ τῆς
στενοχωρίας ἐμπλασθέντες αὐτοῖς.

τοιαύτῃ μὲν τὸ σύμπαν ἡ θέα ἐκείνη τέσσαρσι 20
καὶ δέκα ἡμέραις ἐγένετο· ἀγωνιζομένου δ' αὐτοῦ
ἡμεῖς μὲν οἱ βουλευταὶ αἰεὶ μετὰ τῶν ἱππέων συνε-
φοιτῶμεν, χωρὶς ἢ ὅτι Πομπηιανὸς Κλαύδιος ὁ γέ-
ρων οὐκ ἔστιν ὅτε ἀπήντησεν, ἀλλὰ τοὺς μὲν νίεις
ἐπεμπεν, αὐτὸς δὲ οὐδέποτε ἀφίκετο, αἰρούμενος
ἀποσφαγῆναι ἐπὶ τούτῳ μᾶλλον ἢ τὸν αὐτοκράτορα
τὸν τοῦ Μάρκου παῖδα ἐπιδεῖν τοιαῦτα ποιοῦντα.
πρὸς γὰρ τοῖς ἄλλοις καὶ ἐπεβοῶμεν τὰ τε ἄλλα ὅσα 2
ἐκελευόμεθα, καὶ αὐτὸ τοῦτο συνεχῶς, "καὶ κύριος
εἶ καὶ πρῶτος εἶ καὶ πάντων εὐτυχέστατος. νικᾶς,
νικήσεις. ἀπ' αἰῶνος, Ἀμαζόνιε, νικᾶς." τοῦ δὲ δὴ
λοιποῦ δήμου πολλοὶ μὲν οὐδὲ ἐσῆλθον εἰς τὸ θέα-

τρον, εἰσὶ δ' οἱ παρακύνψαντες ἀπηλλάττοντο τὸ μὲν
 τι αἰσχυνόμενοι τοῖς ποιουμένοις, τὸ δὲ καὶ δεδιότες,
 ἐπειδὴ λόγος διῆλθεν ὅτι τοξεῦσαί τινας ἐθελήσει
 ὥσπερ ὁ Ἡρακλῆς τὰς Στυμφαλίδας. καὶ ἐπιστεύθη
 3 γε οὗτος ὁ λόγος, ἐπειδὴ ποτε πάντας τοὺς τῶν πο-
 δῶν ἐν τῇ πόλει ὑπὸ νόσου ἢ ἐτέρας τινὸς συμφο-
 ρᾶς ἐστερημένους ἀθροίσας δρακόντων τέ τινα αὐ-
 τοῖς εἶδη περὶ τὰ γόνατα περιέπλεξε, καὶ σπόγγους
 ἀντὶ λίθων βάλλειν δοὺς ἀπέκτεινέ σφας ῥοπάλῳ
 παίῳν ὥς γίγαντας.

21 οὗτος μὲν ὁ φόβος πᾶσι κοινὸς καὶ ἡμῖν καὶ τοῖς
 ἄλλοις ἦν· ἔπραξε δὲ καὶ ἕτερόν τι τοιούνδε πρὸς
 ἡμᾶς τοὺς βουλευτάς, ἐξ οὗ οὐχ ἦκιστα ἀπολειῖσθαι
 προσεδοκήσαμεν. στρουθὸν γὰρ ἀποκτείνας καὶ τὴν
 κεφαλὴν αὐτοῦ ἀποτεμὼν προσῆλθεν ἔνθα ἐκαθή-
 μεθα, τῇ τε ἀριστερᾷ χειρὶ ἐκίνησεν καὶ τῇ δεξιᾷ τὸ
 2 ξίφος ἡματωμένον ἀνατείνας, καὶ εἶπε μὲν οὐδέν,
 τὴν δὲ κεφαλὴν τὴν ἑαυτοῦ σεσηρῶς ἐκίνησεν, ἐν-
 δεικνύμενος ὅτι καὶ ἡμᾶς τὸ αὐτὸ τοῦτο δράσοι. καὶ
 συχνοὶ παραχρῆμα ἐπ' αὐτῷ γελάσαντες ἀπηλλάγη-
 σαν τῷ ξίφει, γέλως γὰρ ἡμᾶς ἄλλ' οὐ λύπη ἔλαβεν,
 εἰ μὴ δάφνης φύλλα, ἃ ἐκ τοῦ στεφάνου εἶχον, αὐ-
 τὸς τε διέτραγον καὶ τοὺς ἄλλους τοὺς πλησίον μου
 καθήμενους διατραγεῖν ἔπεισα, ἵν' ἐν τῇ τοῦ στό-
 ματος συνεχεῖ κινήσει τὸν τοῦ γελαῖν ἔλεγχον ἀπο-
 κρυψώμεθα.

3 τοιούτων δ' οὖν τούτων γενομένων παρεμυθή-
 σατο ἡμᾶς ὅτι μέλλων αὐθις μονομαχῆσαι παρήγγει-
 λεν ἡμῖν ἐν τε τῇ στολῇ τῇ ἱππᾷ καὶ ἐν ταῖς
 μανδύαις εἰς τὸ θέατρον ἐσελθεῖν, ὅπερ οὐκ ἄλλως
 ποιούμεν ἐσιόντες εἰς τὸ θέατρον εἰ μὴ τῶν αὐτοκρα-
 τῶν τις μεταλλάξειε, καὶ ὅτι ἐν τῇ τελευταίᾳ ἡμέρᾳ

τὸ κράνος αὐτοῦ κατὰ τὰς πύλας καθ' ἃς οἱ τελευ-
τῶντες ἐκφέρονται ἐξεκομίσθη. ἐκ γὰρ τούτων καὶ
πάνυ πᾶσι πάντως ἀπαλλαγὴ τις αὐτοῦ γενήσεσθαι
ἐνομίζετο. ἀπέθανέ γέ τοι, μᾶλλον δὲ ἀνηρέθη, οὐκ 22
ἐς μακράν. ὁ γὰρ Λαῖτος καὶ ὁ Ἐκλεκτος ἀχθόμενοι
αὐτῷ δι' ἃ ἐποίει, καὶ προσέτι καὶ φοβηθέντες, ἠπεί-
λει γὰρ σφισιν, ὅτι ἐκωλύετο ταῦτα ποιεῖν, ἐπεβού-
λευσαν αὐτῷ. ὁ γὰρ Κόμμοδος ἀμφοτέρους ἀνελεῖν 2
ἐβούλετο τοὺς ὑπάτους, Ἐρύκιόν τε Κλαῖρον καὶ Σό-
σιον Φάλκωνα, καὶ ὑπατός τε ἅμα καὶ σεκούτῳρ ἐν
τῇ νομηνίᾳ ἐκ τοῦ χωρίου ἐν ᾧ οἱ μονομάχοι τρέ-
φονται προελθεῖν· καὶ γὰρ τὸν οἶκον τὸν πρῶτον
παρ' αὐτοῖς, ὡς καὶ εἰς ἕξ αὐτῶν ὧν, εἶχε. καὶ μη- 3
δεὶς ἀπιστήσῃ· καὶ γὰρ τοῦ κολοσσοῦ τὴν κεφαλὴν
ἀποτεμὼν καὶ ἑτέραν ἑαυτοῦ ἀντιθείς, καὶ ῥόπαλον
δοὺς λέοντά τέ τινα χαλκοῦν ὑποθείς ὡς Ἡρακλεῖ
ἐοικέναι, ἐπέγραψε πρὸς τοῖς δηλωθεῖσιν αὐτοῦ ἐπω-
νύμοις καὶ τοῦτο, "πρωτόπαλος σεκουτῳρῶν, ἀριστε-
ρὸς μόνος νικήσας δωδεκάκις" οἶμαι "χιλίους." διὰ 4
μὲν δὴ ταῦτα ὁ τε Λαῖτος καὶ ὁ Ἐκλεκτος ἐπέθεντο
αὐτῷ, κοινωσάμενοι καὶ τῇ Μαρκίᾳ τὸ βούλευμα. ἐν
γοῦν τῇ τελευταίᾳ τοῦ ἔτους ἡμέρᾳ, ἐν τῇ νυκτί,
τῶν ἀνθρώπων ἀσχολίαν περὶ τὴν ἑορτὴν ἐχόντων,
φάρμακον διὰ τῆς Μαρκίας ἐν κρέασι βοείοις αὐτῷ
ἔδωκαν. ἐπεὶ δ' οὐκ ἠδυνήθη παραχρῆμα ὑπὸ τε 5
τοῦ οἴνου ὑπὸ τε τῶν λουτρῶν, οἷς αἰεὶ ἀπλήστως
ἐχρῆτο, φθαρῆναι, ἀλλὰ καὶ ἐξήμεσέ τι καὶ τούτου
ὑποτοπήσας αὐτὸ ἠπείλει τινά, οὕτω δὴ Νάρκισσόν
τινα γυμναστὴν ἐπέπεμψαν αὐτῷ, καὶ δι' ἐκείνου
λούμενον αὐτὸν ἀπέπνιξαν. τῷ μὲν οὖν Κομμόδῳ 6
τοῦτο τὸ τέλος ἐγένετο ἔτη δώδεκα καὶ μῆνας ἑννέα
καὶ ἡμέρας τέσσαρας καὶ δέκα ἄρξαντι, ἐβίω δὲ ἔτη

τριάκοντα ἔν καὶ μῆνας τέσσαρας· καὶ ἐς αὐτὸν ἢ οἰκία ἢ τῶν ὥς ἀληθῶς Αὐρηλίων αὐταρχοῦσα ἐπαύσατο.

- 23 πόλεμοι δὲ μετὰ τοῦτο καὶ στάσεις μέγισται συνέβησαν, συνέθηκα δ' ἐγὼ τούτων τὴν συγγραφὴν ἐξ αἰτίας τοιαῦσδε. βιβλίον τι περὶ τῶν ὀνειράτων καὶ τῶν σημείων δι' ὧν ὁ Σεουήρος τὴν αὐτοκράτορα
- 2 ἀρχὴν ἤλπισε, γράψας ἐδημοσίευσεν· καὶ αὐτῷ καὶ ἐκεῖνος πεμφθέντι παρ' ἐμοῦ ἐντυχὼν πολλὰ μοι καὶ καλὰ ἀντεπέστειλε. ταῦτ' οὖν ἐγὼ τὰ γράμματα πρὸς ἐσπέραν ἤδη λαβὼν κατέδαρθον, καὶ μοι καθύδοντι προσέταξε τὸ δαιμόνιον ἱστορίαν γράφειν.
- 3 καὶ οὕτω δὴ ταῦτα περὶ ὧν νῦν καθίσταμαι ἔγραψα. καὶ ἐπειδὴ γε τοῖς τε ἄλλοις καὶ αὐτῷ τῷ Σεουήρῳ μάλιστα ἤρεσε, τότε δὴ καὶ τᾶλλα πάντα τὰ τοῖς Ῥωμαίοις προσήκοντα συνθεῖναι ἐπεθύμησα· καὶ διὰ τοῦτο οὐκέτι ἰδίᾳ ἐκεῖνο ὑπολιπεῖν ἀλλ' ἐς τήνδε τὴν συγγραφὴν ἐμβαλεῖν ἔδοξέ μοι, ἵν' ἐν μιᾷ πραγματείᾳ ἀπ' ἀρχῆς πάντα, μέχρις ἂν καὶ Τύχῃ δόξη,
- 4 γράψας καταλίπω. τὴν δὲ δὴ θεὸν ταύτην ἐπιρρωννύουσάν· με πρὸς τὴν ἱστορίαν εὐλαβῶς πρὸς αὐτὴν καὶ ὀκνηρῶς διακείμενον, καὶ πονούμενον ἀπαγορεύοντά τε ἀνακτωμένην δι' ὀνειράτων, καὶ καλὰς ἐλπίδας περὶ τοῦ μέλλοντος χρόνου διδοῦσάν μοι ὥς ὑπολείψοντος τὴν ἱστορίαν καὶ οὐδαμῶς ἀμαυρώσαντος, ἐπίσκοπον τῆς τοῦ βίου διαγωγῆς, ὥς ἔοικεν,
- 5 εἴληχα, καὶ διὰ τοῦτο αὐτῇ ἀνάκειμαι. συνέλεξα δὲ πάντα τὰ ἀπ' ἀρχῆς τοῖς Ῥωμαίοις μέχρι τῆς Σεουήρου μεταλλαγῆς πραχθέντα ἐν ἔτεσι δέκα, καὶ συνέγραψα ἐν ἄλλοις δώδεκα· τὰ γὰρ λοιπά, ὅπου ἂν καὶ προχωρήσῃ, γεγράφεται.

- 24 πρὸ δὲ τῆς τοῦ Κομμόδου τελευτῆς σημεῖα τάδε

ἐγένετο· ἀετοί τε γὰρ περὶ τὸ Καπιτώλιον πολλοὶ
 καὶ ἔξεδροι ἐπλανῶντο, προσεπιφθεγγόμενοι οὐδὲν
 εἰρηναῖον, καὶ βύας ἀπ' αὐτοῦ ἔβυξε, πῦρ τε νύκτωρ
 ἄρθεν ἐξ οἰκίας τινὸς καὶ ἐς τὸ Εἰρηναῖον ἐμπεσὼν ^{a. C.} 191
 τὰς ἀποθήκας τῶν τε Αἰγυπτίων καὶ τῶν Ἀραβίων
 φορτίων ἐπενείματο, ἔς τε τὸ παλάτιον μετεωρισθὲν 2
 ἐσῆλθε καὶ πολλὰ πάνυ αὐτοῦ κατέκαυσεν, ὥστε καὶ
 τὰ γράμματα τὰ τῇ ἀρχῇ προσήκοντα ὀλίγου δεῖν
 πάντα φθαρῆναι. ἀφ' οὗ δὴ καὶ τὰ μάλιστα δῆλον
 ἐγένετο ὅτι οὐκ ἐν τῇ πόλει τὸ δεινὸν στήσεται, ἀλλὰ
 καὶ ἐπὶ πᾶσαν τὴν οἰκουμένην αὐτῆς ἀφίξεται. οὐδὲ 3
 γὰρ κατασβεσθῆναι ἀνθρωπίνη χειρὶ ἠδυνήθη, καί-
 τοι παμπόλλων μὲν ἰδιωτῶν παμπόλλων δὲ στρατιω-
 τῶν ὑδροφορούντων, καὶ αὐτοῦ τοῦ Κομμόδου ἐπελ-
 θόντος ἐκ τοῦ προαστείου καὶ ἐπισπέρχοντος. ἀλλ'
 ἐπειδὴ πάντα ὅσα κατέσχε διέφθειρεν, ἐξαναλωθὲν
 ἐπαύσατο.

EPITOME LIB. LXXIII.

a. C.
193

Περτίναξ δὲ ἦν μὲν τῶν καλῶν καγαθῶν, ἤρξε δὲ πάνυ βραχύν τινα χρόνον, εἶτα πρὸς τῶν στρατιωτῶν ἀνηρέθη. λανθάνοντος γὰρ ἔτι τοῦ γεγενημένου περὶ τὸν Κόμμοδον ἦλθον πρὸς αὐτὸν οἱ περὶ τὸν Ἐκλεκτον καὶ Λαῖτον, καὶ τὸ πραχθὲν ἐμήνυσαν· διὰ τὴν ἀρετὴν γὰρ καὶ τὸ ἀξίωμα αὐτοῦ ἠδέως αὐτὸν ἐπέλεξαντο. ἰδὼν δὲ αὐτοὺς ἐκεῖνος, καὶ ἀκούσας ὧν ἔλεγον, ἔπεμψε τὸν πιστότατον τῶν ἐταίρων τὸ σῶμα τὸ τοῦ Κομμόδου ὀψόμενον. ὥς δὲ τὸ πραχθὲν ἐβεβαιώσατο, οὕτω δὴ ἐς τὸ στρατόπεδον κρύφα ἐσεκομίσθη, καὶ ἐκπληξιν μὲν τοῖς στρατιώταις παρέσχε, τῇ δὲ δὴ παρουσίᾳ τῶν περὶ τὸν Λαῖτον, καὶ ἐξ ὧν ὑπέσχετο, τρισχιλίας γὰρ αὐτοῖς δραχμὰς κατ' ἄνδρα δώσειν ἐπηγγείλατο, προσεποιήσατο αὐτούς. καὶ πάντως ἡσύχασαν, εἰ μὴ τελευτῶν τὸν λόγον ὧδέ πως εἶπε, "πολλὰ μὲν, ὧ ἄνδρες συστρατιῶται, καὶ δυσχερὴ τῶν παρόντων ἐστίν, ἀλλὰ τὰ μὲν ἄλλα αὐτίς σὺν ὑμῖν ἐπανορθώσεται." ἀκούσαντες γὰρ τοῦτο ὑπετόπησαν πάντα τὰ ἑαυτοῖς ὑπὸ τοῦ Κομμόδου παρὰ τὸ καθεστηκὸς δεδομένα καταλυθήσεσθαι, καὶ ἐδυσκόλαναν μὲν, ἡσύχασαν δὲ ὅμως ἐπικρύπτοντες τὴν ὀργήν. ἐξελθὼν δὲ ἐκ τοῦ τείχους πρὸς τὸ συνέδριον νυκτὸς ἔτι οὔσης ἀφίκετο,

καὶ ἀσπασάμενος ἡμᾶς ὅπως τις, οἷα ἐν ὁμίλῳ καὶ ἐν ὠθισμῷ τοσούτῳ, προσελθεῖν αὐτῷ ἡδυνήθη, ἔπειτα ἐκ τοῦ αὐτοσχεδίου εἶπεν ὅτι ὠνόμασμαι μὲν ὑπὸ τῶν στρατιωτῶν αὐτοκράτωρ, οὐδὲν μέντοι τῆς ἀρχῆς δέομαι, ἀλλ' ἐξίσταμαι ἤδη καὶ τήμερον αὐτῆς διὰ τε τὴν ἑαυτοῦ ἡλικίαν καὶ ἀρρωστίαν καὶ διὰ τὴν τῶν πραγμάτων δυσχέρειαν. λεχθέντων δὲ καὶ 5 ἐπηγοῦμεν αὐτὸν ἀπὸ γνώμης καὶ ὡς ἀληθῶς ἡρούμεθα· τὴν τε γὰρ ψυχὴν ἀριστος ἦν καὶ τῷ σώματι ἔρρωτο, πλὴν καθ' ὅσον βραχύ τι ὑπὸ τῶν ποδῶν ἐνεποδίζετο. καὶ οὕτως ὁ τε Περτίναξ αὐτοκράτωρ 2 καὶ ὁ Κόμμοδος πολέμιος ἀπεδείχθη, πολλά γε ἐς αὐτὸν καὶ δεινὰ καὶ τῆς βουλῆς καὶ τοῦ δήμου συμβοησάντων. ἠθέλησαν μὲν γὰρ καὶ τὸ σῶμα αὐτοῦ σῦραι καὶ διάσπασαι ὥσπερ καὶ τὰς εἰκόνας, εἰπόντος δὲ τοῦ Περτίνακος τῇ γῇ ἤδη τὸν νεκρὸν κεκρύφθαι, τοῦ μὲν σώματος ἀπέσχοντο, τῶν δ' ἄλλων ἐνεφοροῦντο, οὐδὲν ὅ,τι οὐκ ἐπιλέγοντες· Κόμμοδον 2 μὲν γὰρ οὐδεὶς οὐδ' αὐτοκράτορα αὐτὸν ὠνόμαζεν, ἀλιτήριον δέ τινα καὶ τύραννον ἀποκαλοῦντες προσετίθεσαν ἐπισκώπτοντες τὸν μονομάχον, τὸν ἄρμα- τηλάτην, τὸν ἀριστερόν, τὸν κηλήτην. τοῖς τε βου- 3 λευταῖς, ὅσοις καὶ μάλιστα ἐκ τοῦ Κομμόδου φόβος ἐπηώρητο, ὁ ὄχλος ἐπέλεγεν "εὗγε εὗγε, ἐσώθης, ἐνίκησας." ὅσα τε εἰώθεσαν ἐν τοῖς θεάτροις ἐπὶ τῇ τοῦ Κομμόδου θεραπείᾳ εὐρύθμως πως ἐκβοᾶν, ταῦτα τότε μετασχηματίζοντες ἐς τὸ γελοιότατον ἐξη- δον. τοῦ μὲν γὰρ ἀπηλλαγμένοι, τὸν δὲ οὐδέπω φο- 4 βούμενοι, τό τε διὰ μέσου αὐτῶν ὡς ἐλεύθεροι ἐκαρ- ποῦντο, καὶ ἀξίωμα παρρησίας ἐν τῷ ἀδεεῖ αὐτοῦ ἐλάμβανον· οὐ γὰρ ἐξήρκει σφίσι τὸ μηκέτι φοβεῖσθαι, ἀλλ' ἐν τῷ θαρσοῦντι καὶ ἐξυβρίζειν ἠθέλον.

5 ὅτι τοσοῦτον τὸ διάφορον τῆς περὶ Περτίνακος
 δόξης πρὸς τὸν Κόμμοδον πάντες εἶχον, ὥστε τοὺς
 ἀκούοντας τὰ γεγονότα ὑποπτεύειν ὑπὸ τοῦ Κομμό-
 δου τὸν λόγον τοῦτον ἐπὶ πείρᾳ καθεῖσθαι, καὶ διὰ
 6 τοῦτο πολλοὺς τῶν ἐν τοῖς ἔθνεσιν ἀρχόντων τοὺς
 ἀγγείλαντάς σφισιν αὐτὰ καταδῆσαι, οὐχ ὅτι οὐκ
 ἤθελον ἀληθῆ εἶναι, ἀλλ' ὅτι μᾶλλον ἐφοβοῦντο δό-
 ξαι τὸν Κόμμοδον ἀπολωλέναι ἢ τῷ Περτίνακι μὴ
 προστίθεσθαι, διότι τὸν μὲν καὶ ἁμαρτῶν τι τοιοῦτο
 πᾶς ἐθάρσει, τὸν δὲ οὐδεὶς οὐδ' ἀναμάρτητος ὢν.
 V p. 729.

3 ἦν δὲ ὁ Περτίναξ Λίγυς ἐξ Ἀλβης Πομπηίας,
 πατρὸς οὐκ εὐγενοῦς, γράμματα ὅσον ἀποζῆν ἐξ αὐ-
 τῶν ἡσκημένος. κατὰ τοῦτο καὶ τῷ Πομπηιανῷ τῷ
 Κλαυδίῳ συνεγεγόνει, καὶ δι' αὐτὸν ἐν τοῖς ἱππεῦσι
 χιλιαρχήσας ἐς τοῦτο προεχώρησεν ὥστε καὶ ἐκείνου
 2 αὐτοῦ ἀνταρχῆσαι. καὶ ἔγωγε τότε ἐπὶ τοῦ Περτίνα-
 κος καὶ πρῶτον καὶ ἔσχατον ἐν τῷ βουλευτηρίῳ τὸν
 Πομπηιανὸν εἶδον· ἐν γὰρ τοῖς ἀγροῖς τὰ πλεῖστα
 διὰ τὸν Κόμμοδον διῆγε καὶ ἐς τὸ ἄστυ ἐλάχιστα κα-
 τέβαινε, τό τε γῆρας καὶ τὸ τῶν ὀφθαλμῶν νόσημα
 προβαλλόμενος, οὐδὲ ἔστιν ὅτε πρότερον ἐμοῦ παρόν-
 11 τος ἐς τὴν γερουσίαν ἐσῆλθε. καὶ μέντοι καὶ μετὰ
 τὸν Περτίνακα πάλιν ἐνόσει· ἐπὶ γὰρ ἐκείνου καὶ
 ἔβλεπε καὶ ἔρρωτο καὶ ἐβούλευε, καὶ αὐτὸν ὁ Περ-
 τίναξ τὰ τε ἄλλα ἰσχυρῶς ἐτίμα καὶ ἐπὶ τοῦ βάθρου
 ἐν τῷ συνεδρίῳ παρεκάθιζε. καὶ τοῦτο καὶ τὸν
 Γλαβρίωνα τὸν Ἀκίλιον ἐποίει· καὶ γὰρ ἐκεῖνος τότε
 καὶ ἤκουε καὶ ἔβλεπε. τούτους μὲν οὖν ἐς ὑπερβο-

3, 2, 2. ἐν τῷ β. et 4, καὶ ἐς — κατέβαινε et 6, οὐδὲ
 — 7, ἐσῆλθε et 3, 2, ἐπὶ — 3, ἐβούλευε et 5, τοῦτο — 8, ἐτί-
 μα inserta ex V p. 729.

λὴν ἐτίμα, ἐχρῆτο δὲ καὶ ἡμῖν δημοτικώτατα· καὶ 4
 γὰρ εὐπροσήγορος ἦν, ἤκουέ τε ἐτοίμως ὅ,τι τις ἀξι-
 οίῃ, καὶ ἀπεκρίνετο ἀνθρωπίνως ὅσα αὐτῷ δοκοίῃ.
 εἰστία τε ἡμᾶς σωφρόνως· καὶ ὅποτε μὴ τοῦτο ποιοίῃ,
 διέπεμπεν ἄλλοις ἄλλα καὶ τὰ εὐτελέστατα. καὶ αὐ-
 τὸν ἐπὶ τούτῳ οἱ μὲν πλούσιοι καὶ μεγάλαυχοι διε-
 γέλων, οἱ δὲ ἄλλοι, οἷς ἀρετὴ ἀσελγείας προτιμοτέρα
 ἦν, ἐπηνουῶμεν.

ἔτι δὲ ὄντος αὐτοῦ ἐν Βρεττανίᾳ μετὰ τὴν μεγά- 4
 λην ἐκείνην στάσιν ἦν ἔπαυσε, καὶ ἐπαίνων παρὰ
 πᾶσιν ἀξιουμένου, ἵππος τις ὄνομα Περτίναξ ἐνίκη-
 σεν ἐν τῇ Ῥώμῃ· ἦν δὲ τῶν πρασίνων καὶ ὑπὸ τοῦ
 Κομμόδου ἐσπουδάζετο. τῶν οὖν στασιωτῶν αὐτοῦ 2
 μέγα ἀναβοησάντων, καὶ εἰπόντων τοῦτο, “Περτίναξ
 ἐστίν,” οἱ ἕτεροι οἱ ἀντιστασιασταί σφων, οἷά που
 ἀχθόμενοι τῷ Κομμόδῳ, προσεπεύξαντο, εἰπόντες οὐ
 πρὸς τὸν ἵππον ἀλλὰ πρὸς τὸν ἄνδρα “εἰ γὰρ ὥφει-
 λεν εἶναι.” ὕστερον δὲ τὸν αὐτὸν τοῦτον ἵππον ἀπαλ- 3
 λαγέντα τε τῶν δρόμων ὑπὸ τοῦ γήρως καὶ ἐν ἀγρῷ
 ὄντα μετεπέμψατο ὁ Κόμμοδος, καὶ ἐσήγαγεν ἐς τὸν
 ἵππόδρομον τὰς τε ὀπλὰς αὐτοῦ καταχρυσώσας καὶ τὰ
 νῶτα δέρματι ἐπιχρύσῳ κοσμήσας· καὶ αὐτὸν οἱ ἄν-
 θρωποι ἐξαπίνης ἰδόντες ἀνεβόησαν αὐθις “Περτίναξ
 ἐστί.” καὶ ἦν μὲν που μαντικὸν αὐτὸ καθ’ ἑαυτὸ
 τὸ λεχθέν, ἐπειδὴ τῇ ἐσχάτῃ ἐν τῷ ἔτει ἐκείνῳ ἵππο- 4
 δρομίᾳ ἐγένετο, καὶ εὐθύς ἐπ’ αὐτῇ τὸ κράτος ἐς τὸν
 Περτίνακα περιῆλθεν· ἐλογοποιήθη δὲ καὶ ἐπὶ τοῦ ῥο-
 πάλου τὰ ὅμοια, ἐπειδὴ τῷ Περτίνακι αὐτὸ ὁ Κόμμο-
 δος μονομαχήσειν τῇ τελευταίᾳ ἡμέρᾳ μέλλων ἔδωκεν.

οὕτω μὲν ἐς τὴν ἀρχὴν ὁ Περτίναξ κατέστη, καὶ 5
 ἔλαβε τὰς τε ἄλλας ἐπικλήσεις τὰς προσηκούσας καὶ
 ἑτέραν ἐπὶ τῷ δημοτικῷ εἶναι βούλεσθαι· πρόκρι-

τος γὰρ τῆς γερουσίας κατὰ τὸ ἀρχαῖον ἐπωνομά-
 σθη. καὶ εὐθὺς ἐς κόσμον, ὅσα πρὶν πλημμελῶς εἶχε
 2 καὶ ἀτάκτως, καθίστατο· φιλανθρωπία τε γὰρ καὶ
 χρηστότης καὶ οἰκονομία βελτίστη καὶ πρόνοια τοῦ
 κοινοῦ ἐπιμελεστάτη περὶ τὸν αὐτοκράτορα διεδεί-
 κνυτο. τὰ τε γὰρ ἄλλα, ὅσα ἂν ἀγαθὸς αὐτοκράτωρ,
 ἔπραττεν ὁ Περτίναξ, καὶ τὴν ἀτιμίαν ἀφείλε τῶν
 ἀδίκως πεφονευμένων, καὶ προσέτι καὶ ἐπώμοσε μη-
 3 δέποτε τοιαύτην δίκην προσδέξεσθαι, καὶ αὐτίκα οἱ
 μὲν τοὺς συγγενεῖς οἱ δὲ τοὺς φίλους ἀνεκάλουν μετὰ
 δακρύων ὁμοῦ καὶ χαρᾶς· οὐδὲ γὰρ οὐδὲ τοῦτο πρὶν
 ἐξῆν ποιεῖν· καὶ μετὰ ταῦτα ἀνορύττοντες τὰ σώ-
 ματα, οἱ μὲν ὁλόκληρα οἱ δὲ μέρη, ὥς που ἕκαστον
 αὐτῶν ἢ τοῦ ὀλέθρου ἢ τοῦ χρόνου εἶχεν, εὐθέτουν
 4 καὶ ἐς τὰ προγονικὰ μνημεῖα ἀπετίθεντο. τοσαύτη δ'
 ἄρα τότε τὸ βασίλειον εἶχεν ἀχρηματία ὥστε πέντε
 καὶ εἴκοσι μυριάδες δραχμῶν μόναι εὐρέθησαν. χα-
 λεπῶς δ' οὖν ὁ Περτίναξ ἔκ τε τῶν εἰκόνων καὶ τῶν
 ὀπλῶν τῶν τε ἵππων καὶ τῶν ἐπίπλων καὶ τῶν παι-
 δικῶν τῶν τοῦ Κομμόδου ἀγείρας ἀργύριον, τοῖς τε
 δορυφόροις ἔδωκεν ὅσα ὑπέσχητο, καὶ τῷ δήμῳ καθ'
 5 ἑκατὸν δραχμάς. σύμπαντα γὰρ ὅσα ὁ Κόμμοδος ἐπί-
 τε τῇ τρυφῇ καὶ ἐς ὀπλομαχίαν ἢ καὶ ἐς ἄρματηλα-
 σίαν ἐκέκτητο, ἐς τὸ πωλητήριον ἐξετέθη, τὸ μὲν
 πλεῖστον πράσεως ἕνεκα, ἥδη δὲ καὶ ἐς ἐπίδειξιν τῶν
 τε ἔργων αὐτοῦ καὶ τῶν διαιτημάτων, καὶ προσέτι
 καὶ ἐς ἔλεγχον τῶν ὠνησομένων αὐτά.

6 ὁ δὲ Λαῖτος τὸν Περτίνακα δι' εὐφημίας ἤγε καὶ
 τὸν Κόμμοδον ὕβριζε. βαρβάρους γοῦν τινὰς χρυ-
 σίον παρ' αὐτοῦ πολὺ ἐπ' εἰρήνῃ εἰληφότας μετα-

6, 1, 1. ὁ — 2, ὕβριζε] ὅτι ὁ Λαῖτος ὁ ὕπατος ὅσα κα-
 κῶς ἐποίησεν ὁ Κόμμοδος ἐξήλεγχεν. V p. 730.

πεμψάμενος, ἔτι γὰρ ἐν ὁδῷ ἦσαν, ἀπήτησεν αὐτό, εἰπὼν ὅτι λέγετε τοῖς οἴκοι Περτίνακα ἄρχειν· ἦδεσαν γὰρ καὶ πάννυ τὸ ὄνομα αὐτοῦ ἐξ ὧν ἐπεπόνθεσαν ὅτε μετὰ τοῦ Μάρκου ἐστρατεύετο. καὶ ἕτερον 2 δέ τι τοιόνδε ἐπὶ τῇ τοῦ Κομμόδου διαβολῇ ὁμοίως ἔπραξε. κοπρίας τινὰς καὶ γελωτοποιοὺς αἰσχίστα μὲν τὰ εἶδη αἰσχύω δὲ τὰ ὀνόματα καὶ τὰ ἐπιτηδεύματα ἔχοντας καὶ διὰ τὴν ὕβριν τὴν τε ἀσέλγειαν ὑπὸ τοῦ Κομμόδου ὑπερπλουτοῦντας εὐρών, ἐδημοσίευσεν τὰς τε προσηγορίας αὐτῶν καὶ τὸ πλῆθος ὧν ἐκέκτηντο, καὶ ἦν ἐπὶ μὲν τοῖς γέλωσι, ἐπὶ δὲ τοῖς ὀργῇ καὶ λύπῃ· τοσαῦτα γὰρ τινες αὐτῶν ἔχοντες ἦσαν ἐφ' ὅσοις ἐκεῖνος πολλοὺς καὶ τῶν βουλευτῶν ἐσφάκει. οὐ μέντοι γε καὶ δι' ὅλου ὁ Λαῖτος πιστὸς 3 ἔμεινε τῷ Περτίνακι, μᾶλλον δὲ οὐδ' ἐν ἀκαρεῖ· ὧν γὰρ ἠθέλε μὴ τυγχάνων προσπαρώξυνε τοὺς στρατιώτας, ὥς λελέξεται, κατ' αὐτοῦ.

τὸν μὲν οὖν πενθερὸν αὐτοῦ ὁ Περτίναξ τὸν 7 Σουλπικιανὸν τὸν Φλαούιον πολιαρχεῖν ἔταξε, καὶ ἄλλως ἄξιον ὄντα τούτου τυχεῖν· οὔτε δὲ τὴν γυναῖκα Αὐγουσταν οὔτε τὸν υἱὸν Καίσαρα, καίπερ ψηφισαμένων ἡμῶν, ποιῆσαι ἠθέλησεν, ἀλλ' ἑκάτερον ἰσχυρῶς διεκρούσατο, εἴτ' οὖν ὅτι μηδέπω τὴν 2 ἀρχὴν ἐρριζώκει, εἴτε καὶ ὅτι ἐκείνην τε ἀκολασταίνουσιν οὐκ ἠβουλήθη τὸ τῆς Αὐγούστης ὄνομα μιᾶναι, καὶ τὸν υἱὸν παιδίον ἔτι ὄντα οὐκ ἠθέλησε, πρὶν παιδευθῆναι, τῷ τε ὄγκῳ καὶ τῇ ἐλπίδι τῇ ἐκ τοῦ ὀνόματος διαφθαρῆναι. ἀλλ' οὐδ' ἐν τῷ παλατίῳ αὐτὸν ἔτρεφεν, ἀλλὰ καὶ πάντα τὰ ὑπάρχοντα αὐτῷ 3 πρότερον ἐν τῇ πρώτῃ εὐθύς ἡμέρᾳ ἀποθέμενος, ταῦτά τε τοῖς τέκνοις διένειμε, καὶ γὰρ καὶ θυγατέρα εἶχε, καὶ παρὰ τῷ πάππῳ διαιτᾶσθαι αὐτὰ ἐκέλευ-

σεν, ὀλίγα ἅττα αὐτοῖς, ὥς πατήρ καὶ οὐχ ὥς αὐτοκράτωρ, συγγινόμενος.

- 8 ἐπεὶ οὖν οὔτε τοῖς στρατιώταις ἀρπάζειν οὔτε τοῖς Καισαρείοις ἀσελγαίνειν ἔτι ἔξῃν, δεινῶς οὗτοι ἐμίσουν αὐτόν. ἀλλ' οἱ μὲν Καισάρειοι οὐδέν, ἅτε καὶ ἄοπλοι ὄντες, ἐνεωτέρισαν, οἱ δὲ δὴ στρατιῶται
2 οἱ δορυφόροι καὶ ὁ Λαῖτος ἐπεβούλευσαν αὐτῷ. καὶ πρῶτα μὲν τὸν ὑπατον Φάλκωνα, ὅτι καὶ γένει καὶ χρήμασιν ἠκμαζεν, αὐτοκράτορα ἐπιλέγονται, καὶ ἐς τὸ στρατόπεδον αὐτὸν ἐσάξουν, τοῦ Περτίνακος ἐπὶ τῇ θαλάσῃ τὴν τοῦ σίτου παρασκευὴν ἐξετάζοντος,
3 ἤμελλον. μαθὼν δὲ τοῦτ' ἐκεῖνος σπουδῇ ἐς τὴν πόλιν ἦλθε, καὶ παρελθὼν ἐς τὴν γερουσίαν ἔφη "οὐ χρὴ ὑμᾶς ἀγνοεῖν, ὦ πατέρες, ὅτι πέντε πού καὶ εἴκοσι μυριάδας δραχμῶν εὐρῶν τοσοῦτον τοῖς στρατιώταις διένειμα ὅσον Μάρκος τε καὶ Λούκιος, οἷς ἑξακισμύρια καὶ ἑπτακισχίλια καὶ πεντακόσια μυριάδες κατελείφθησαν. ἀλλ' αἵτιοι τῆς ἀχρηματίας ταύτης οἱ θαυμαστοὶ Καισάρειοι γεγόνασι." καὶ ἐψεύσατο μὲν ὁ Περτίναξ ὅτι ἐπ' ἰσῆς τῷ Λουκίῳ καὶ τῷ Μάρκῳ τοῖς στρατιώταις ἐδώρῃσατο, ὁ μὲν γὰρ ἐς πεντακισχιλίας ὁ δὲ ἐς τρισχιλίας αὐτοῖς ἐδεδώκει, οἱ δὲ δὴ στρατιῶται καὶ οἱ Καισάρειοι παρόντες ἐν τῷ συνεδρίῳ, πάμπολλοι δὲ ἦσαν, δεινῶς ἠγανάκτησαν καὶ φοβερόν τι διετονθόρυσαν. μελλόντων δὲ
5 ἡμῶν καταψηφιεῖσθαι τοῦ Φάλκωνος, καὶ ἤδη γε αὐτὸν πολέμιον ὀνομαζόντων, ἀναστὰς ὁ Περτίναξ καὶ ἀνακραγὼν "μὴ γένοιτο" ἔφη "μηδένα βουλευτὴν ἐμοῦ ἄρχοντος μηδὲ δικαίως θανατωθῆναι." καὶ ὁ
9 μὲν οὕτως ἐσώθη, ὁ δὲ Λαῖτος παραλαβὼν τὴν κατὰ

8, 5, 2. καὶ ἤδη — 3, ὀνομαζόντων et 5, καὶ — 6, ἐσώθη inserta ex V p. 730.

τὸν Φάλκωνα ἀφορμήν, πολλοὺς τῶν στρατιωτῶν ὥς
καὶ ἐκείνου κελεύοντος διέφθειρεν. οἱ δὲ λοιποὶ
τοῦτο αἰσθόμενοι, καὶ φοβηθέντες μὴ καὶ αὐτοὶ
προσαπόλωνται, ἐθορύβησαν. διακόσιοι δὲ οἱ τῶν 2
ἄλλων θρασύτεροι καὶ ἐς τὸ παλάτιον τὰ ξίφη ἀνα-
τετακότες ὤρμησαν. οὐδὲ ἔγνω πρότερον προσιόντας
ὁ Περτίναξ αὐτοὺς πρὶν ἄνω γενέσθαι· τότε δὲ ἡ
γυνὴ αὐτοῦ ἐσδραμοῦσα ἐμήνυσεν αὐτῷ τὸ γενόμε-
νον. μαθὼν οὖν ταῦτ' ἐκεῖνος πρᾶγμα εἶτ' οὖν γεν- 3
ναῖον εἶτε ἀνόητον, εἶθ' ὅπως τις αὐτὸ ὀνομάσαι
ἐθέλει, ἔπραξε. δυνηθεὶς γὰρ ἂν μάλιστα μὲν ἀπο-
κτεῖναι τοὺς ἐπελθόντας, τῇ τε γὰρ νυκτερινῇ φυ-
λακῇ καὶ τοῖς ἱππεῦσιν ὤπλιστο, καὶ ἦσαν καὶ ἄλλοι
ἐν τῷ παλατίῳ τότε ἄνθρωποι πολλοί, εἰ δὲ μή, κα-
τακρυφθῆναί γε καὶ διαφυγεῖν ποι τὰς τε πύλας τοῦ 4
παλατίου καὶ τὰς ἄλλας τὰς διὰ μέσου θύρας κλεί-
σας, τούτων μὲν οὐδέτερον ἐποίησεν, ἐλπίσας δὲ
καταπλήξειν αὐτοὺς ὀφθαλμοὶ καὶ πείσειν ἀκουσθεὶς
ἀπήντησε τοῖς προσιοῦσιν ἐν τῇ οἰκίᾳ ἥδη οὖσιν·
οὔτε γὰρ τῶν συστρατιωτῶν τις αὐτοὺς εἶρε, καὶ οἱ
πυλωροὶ οἳ τε ἄλλοι Καيسάρειοι οὐχ ὅτι τι συνέκλει-
σαν, ἀλλὰ καὶ πάντα ἀπλῶς προσανέωξαν. ἰδόντες 10
δ' οὖν οἱ στρατιῶται τὸ μὲν πρῶτον ἠδέσθησαν, πλὴν
ἐνός, καὶ τοὺς τε ὀφθαλμοὺς ἐς τὸ δάπεδον ἤρρισαν
καὶ τὰ ξίφη ἐς τοὺς κολεοὺς ἐναπέθεντο· ἐπεὶ δὲ
ἐκεῖνος προπηδήσας εἶπέ τε ὅτι τοῦτό σοι τὸ ξίφος
οἱ στρατιῶται πεπόμφασι, καὶ προσπесὼν εὐθύς
ἐπληξεν αὐτόν, οὐκ ἐπέσχον ἀλλὰ τὸν τε αὐτοκρά-
τορά σφων κατέκοψαν καὶ τὸν Ἐκλεκτον. μόνος γὰρ 2
δὴ οὗτος οὗτ' ἐγκατέλιπεν αὐτὸν καὶ ἐπήμυνεν αὐτῷ
ὅσον ἠδυνήθη, ὥστε καὶ τρωσαί τινας· ὅθεν ἐγὼ καὶ
πρὸ τοῦ ἄνδρα αὐτὸν ἀγαθὸν γεγονέναι νομίζων,

τότε δὴ καὶ πάνυ ἐθαύμασα. ἀποτεμόντες δὲ οἱ στρα-
τιῶται τὴν κεφαλὴν τοῦ Περτίνακος περὶ τε δόρυ
3 περιέπειραν, τῷ ἔργῳ ἐλλαμπρυνόμενοι. οὕτω μὲν ὁ
Περτίναξ ἐπιχειρήσας ἐν ὀλίγῳ πάντα ἀνακαλέσα-
σθαι ἐτελεύτησεν, οὐδὲ ἔγνω, καίπερ ἐμπειρότατος
πραγμάτων ὢν, ὅτι ἀδύνατόν ἐστιν ἀθρόα τινὰ ἀσφα-
λῶς ἐπανορθοῦσθαι, ἀλλ' εἶπερ τι ἄλλο, καὶ πολιτικὴ
κατάστασις καὶ χρόνου καὶ σοφίας χρήζει. ἐβίω δὲ
ἔτη ἑπτὰ καὶ ἐξήκοντα τεσσάρων μηνῶν καὶ τριῶν
ἡμερῶν δέοντα, ἦρξε δὲ ἡμέρας ὀγδοήκοντα καὶ ἑπτὰ.

11 διαγγελλομένου δὲ τοῦ κατὰ τὸν Περτίνακα πά-
θους οἱ μὲν ἐς τὰς οἰκίας ἔτρεχον, οἱ δὲ ἐς τὰς τῶν
στρατιωτῶν, καὶ τῆς ἑαυτῶν ἀσφαλείας πρόνοιαν
ἐποιοῦντο. Σουλπικιανὸς δέ, ἔτυχε γὰρ παρὰ τοῦ
Περτίνακος ἀποσταλεῖς ἐς τὸ στρατόπεδον, ἵνα τὰ
ἐκεῖ καταστήσῃται, ἔμεινέ τε ἐν αὐτῷ, καὶ ἔπραττεν
2 ὅπως ἂν αὐτοκράτωρ ἀποδειχθῇ. καὶ τούτῳ Ἰουλια-
νὸς ὁ Δίδιος, χρηματιστὴς τε ἄπληστος καὶ ἀναλω-
τὴς ἀσελγής, νεωτέρων τε αἰεὶ πραγμάτων ἐπιθυμῶν,
διὸ καὶ πρὸς τοῦ Κομμόδου ἐς τὴν ἑαυτοῦ πατρίδα
τὸ Μεδιόλανον ἐξελήλατο, οὗτος οὖν ἀκούσας τὸν
θάνατον τοῦ Περτίνακος σπουδῇ ἐς τὸ στρατόπεδον
παρεγένετο, καὶ πρὸς ταῖς πύλαις τοῦ τείχους ἐστῶς
παρεκάλει τοὺς στρατιώτας ὑπὲρ τῆς τῶν Ῥωμαίων
3 ἡγεμονίας. ὅτε δὴ καὶ πρᾶγμα αἰσχιστόν τε καὶ ἀνά-
ξιον τῆς Ῥώμης ἐγένετο· ὥσπερ γὰρ ἐν ἀγορᾷ καὶ ἐν
πωλητηρίῳ τινὲ καὶ αὐτὴ καὶ ἡ ἀρχὴ αὐτῆς πᾶσα
ἀπεκηρύχθη. καὶ αὐτὰς ἐπίπρασκον μὲν οἱ τὸν αὐτο-

11, 2, 1. ὅτι ὁ Ἰουλιανὸς ὁ Δίδιος ἦν τὸ μὲν γένος βου-
λευτικὸν τὸν δὲ τρόπον δεινὸν ἔχων· τὰ τε γὰρ ἄλλα καὶ
χρημάτων ἐπιθυμητὴς ἄπληστος καὶ ἀναλωτὴς ἀσελγής ἐγέ-
νετο, ὅθεν πού νεωτέρων πραγμάτων αἰεὶ ἐπεθύμει. V p. 730.

κράτορά σφων ἀπεκτονότες, ὠνητίων δὲ ὃ τε Σουλ-
 πικιανὸς καὶ ὁ Ἰουλιανὸς ὑπερβάλλοντες ἀλλήλους,
 ὁ μὲν ἔνδοθεν ὁ δὲ ἔξωθεν. καὶ μέχρι γε πεντακισ- 4
 χιλίων δραχμῶν κατ' ἄνδρα κατὰ βραχὺ προστι-
 θέντες προῆλθον, διαγγελλόντων τινῶν καὶ λεγόν-
 των τῷ τε Ἰουλιανῷ ὅτι Σουλπικιανὸς τοσοῦτον δίδωσι· τί οὖν σὺ προστίθης; καὶ τῷ Σουλπικιανῷ
 ὅτι Ἰουλιανὸς τοσοῦτον ἐπαγγέλλεται· τί οὖν σὺ
 προσυπισχνῇ; καὶ ἐπεκράτησεν ὁ Σουλπικιανὸς ἐν- 5
 δον τε ὦν καὶ πολιαρχῶν, τάς τε πεντακισχιλίας πρό-
 τερος ὀνομάσας, εἰ μὴ ὁ Ἰουλιανὸς οὐκέτι κατ' ὀλί-
 γον ἀλλὰ χιλίαις καὶ διακοσίαις καὶ πεντήκοντα ἅμα
 δραγμαῖς ὑπερέβαλε, καὶ τῇ φωνῇ μέγα βοῶν καὶ
 ταῖς χερσὶν ἐνδεικνύμενος. τῇ τε γὰρ ὑπερβολῇ αὐ- 6
 τοῦ δουλωθέντες, καὶ ἅμα καὶ τὸν Σουλπικιανὸν ὥς
 καὶ τιμωρήσονται τῷ Περτίνακι φοβηθέντες, ὅπερ ὁ
 Ἰουλιανὸς αὐτοῖς ὑπέτεινεν, ἐσεδέξαντό τε αὐτὸν καὶ
 αὐτοκράτορα ἀπέδειξαν.

καὶ ὁ μὲν οὕτω πρὸς ἐσπέραν ἔς τε τὴν ἀγορὰν 12
 καὶ πρὸς τὸ βουλευτήριον ἠπείχθη, παμπληθεῖς δο-
 ρυφόρους μετὰ σημείων συχνῶν ὥσπερ ἔς παράταξιν
 τινα ἄγων, ἵνα καὶ ἡμᾶς καὶ τὸν δῆμον προκαταπλή-
 ξας πρόσθῃται· καὶ αὐτὸν οἱ στρατιῶται τά τε ἄλλα
 ἐμεγάλυνον καὶ Κόμμοδον ἐπωνόμαζον. ἡμεῖς δὲ 2
 πυνθανόμενοι ταῦτα, ὥς που ἐκάστῳ διηγγέλλετο,
 ἐφοβούμεθα μὲν τὸν Ἰουλιανὸν καὶ τοὺς στρατιώτας,
 καὶ μάλιστα ὅσοις τι ἢ πρὸς τὸν Περτίνακα ἐπιτή-
 δειον . . . , καὶ γὰρ ἐγὼ εἷς ἐξ αὐτῶν ἦν, ἐπειδὴ ὑπό
 τε τοῦ Περτίνακος τά τε ἄλλα ἐτετιμήμην καὶ στρα-
 τηγὸς ἀπεδεδείγμην, καὶ ἐκείνον πολλὰ πολλάκις ἐν
 δίκαις συναγορεύων τισὶν ἀδικοῦντα ἐπεδεδείχην·
 ὅμως δ' οὖν καὶ διὰ ταῦτα, οὐ γὰρ ἐδόκει ἡμῖν 3

ἀσφαλὲς εἶναι οἴκοι, μὴ καὶ ἐξ αὐτοῦ τούτου ὑπο-
 πτευθῶμεν, καταμεῖναι, προήλθομεν, οὐχ ὅτι λελου-
 μένοι ἀλλὰ καὶ δεδειπνηκότες, καὶ ὥσάμενοι διὰ τῶν
 στρατιωτῶν ἐς τὸ βουλευτήριον ἐσήλθομεν, καὶ ἠκού-
 4 σαμεν αὐτοῦ τά τε ἄλλα ἀξίως ἑαυτοῦ λέγοντος, καὶ
 ὅτι ὑμᾶς τε ὁρῶ ἄρχοντος δεομένους, καὶ αὐτός, εἰ
 καὶ τις ἄλλος, ἀξιωτάτος εἰμι ὑμῶν ἡγεμονεῦσαι. καὶ
 εἶπον ἂν πάντα τὰ προσόντα μοι ἀγαθὰ, εἰ μὴ καὶ
 ἥδείτε καὶ πεπειραμένοι μου ἦτε. διὸ οὐδὲ ἐδεήθην
 πολλοὺς στρατιώτας ἐπάγεσθαι, ἀλλ' αὐτὸς μόνος
 πρὸς ὑμᾶς ἀφῖγμαι, ἵνα μοι τὰ ὑπ' ἐκείνων δοθέντα
 5 ἐπικυρώσητε. μόνος τε γὰρ ἦκω ἔλεγε, πᾶν μὲν ἔξω-
 θεν τὸ βουλευτήριον ὀπλίταις περιεστοιχισμένος,
 πολλοὺς δὲ καὶ ἐν αὐτῷ τῷ συνεδρίῳ στρατιώτας
 ἔχων· καὶ τοῦ συνειδότος ἡμᾶς τοῦ περὶ αὐτὸν
 ἀνεμίμνησκεν, ἐξ οὗ καὶ ἐμισοῦμεν αὐτὸν καὶ ἐφο-
 βούμεθα.

- 13 καὶ ὁ μὲν οὕτω τὴν αὐταρχίαν καὶ ἐκ τῶν τῆς
 βουλῆς δογμάτων βεβαιωσάμενος ἀνῆλθεν ἐς τὸ πα-
 λάτιον, καὶ εὐρὼν τὸ δεῖπνον τὸ τῷ Περτίνακι πα-
 ρεσκευασμένον πολλὰ τε αὐτοῦ κατεγέλασε, καὶ μετα-
 πεμψάμενος ὅθεν τι καὶ ὅπως οὖν εὐρεθῆναι τότε
 ἠδυνήθη πολυτίμητον, διεπίμπλατο ἔνδον ἔτι τοῦ
 νεκροῦ κειμένου, καὶ ἐκύβευεν, ἄλλους τε καὶ Πυ-
 2 λάδην τὸν ὀρχηστὴν παραλαβών. τῇ δὲ δὴ ὑστεραία
 ἡμεῖς μὲν ἀνῆειμεν ὥς αὐτόν, πλαττόμενοι τρόπον
 τινὰ καὶ σχηματιζόμενοι ὅπως μὴ κατάφωροι ἐπὶ τῇ
 λύπῃ γενώμεθα· ὁ δὲ δῆμος ἐσκυθρώπαζε φανερώς,
 καὶ διελάλουν ὅσα ἠθέλον, καὶ παρεσκευάζοντο πρᾶ-
 3 ξαι ὅσα ἠδύναντο. καὶ τέλος, ἐπειδὴ πρὸς τὸ συνέ-
 δριον ἦλθε καὶ τῷ Ἰανῷ τῷ πρὸ τῶν θυρῶν αὐτοῦ
 θύσειν ἔμελλεν, ἐξέκραγον πάντες ὥσπερ ἐκ συγκει-

μένου τινός, τῆς τε ἀρχῆς ἄρπαγα αὐτὸν καὶ πατροφόνον ὀνομάζοντες. ὥς δὲ προσποιησάμενος μὴ χαλεπαίνειν ἀργύριόν τι αὐτοῖς ὑπέσχετο, ἀγανακτήσαντες ὥς καὶ δεκαζόμενοι ἀνεβόησαν ἅμα πάντες "οὐ θέλομεν, οὐ λαμβάνομεν." καὶ αὐτοῖς καὶ τὰ 4
 πέριξ οἰκοδομήματα φρικῶδές τι συνεπήχησαν. ἀκούσας δὲ ταῦτα ὁ Ἰουλιανὸς οὐκέτ' ἐκαρτέρησεν, ἀλλὰ τοὺς ἐγγὺς προσεσσηκώτας κτείνεσθαι προσέταξε. καὶ ὁ δῆμος ἔτι καὶ μᾶλλον ἐπιπαρωξύνθη, καὶ οὐκ ἐπαύσατο οὔτε τὸν Περτίνακα ποθῶν οὔτε τὸν Ἰουλιανὸν λοιδορῶν οὔτε τοὺς θεοὺς ἐπιβοώμενος οὔτε τοῖς στρατιώταις ἐπαρώμενος, ἀλλὰ καίτοι πολλοὶ πολλαχοῦ τῆς πόλεως καὶ τιτρωσκόμενοι καὶ φονευόμενοι ἀντεῖχον. καὶ τέλος ὅπλα ἀρπάσαντες συνέδρα- 5
 μον ἐς τὸν ἱππόδρομον, κἀνταῦθα διετέλεσαν τὴν νύκτα καὶ τὴν μετ' αὐτὴν ἡμέραν ἄσιτοι καὶ ἄποτοι βοῶντες, τοὺς τε λοιποὺς στρατιώτας καὶ μάλιστα τὸν Νίγρον τὸν Περσέννιον καὶ τοὺς μετ' αὐτοῦ ἐν τῇ Συρίᾳ ὄντας ἐπαμῦναί σφισι δεόμενοι. καὶ μετὰ τοῦτο τῇ τε κραυγῇ καὶ τῷ λιμῷ τῇ τε ἀγρυπνίᾳ κακωθέντες διελύθησαν καὶ ἡσυχίαν ἤγον τὰς ἑξωθεν ἐλπίδας ἀναμένοντες.

Ἰουλιανὸς δὲ οὕτω τὴν ἀρχὴν ἀρπάσας ἀνελευ- 14
 θέρως τοῖς πράγμασιν ἐχρῆτο, θωπεύων τὴν βουλὴν καὶ τοὺς τι δυναμένους καὶ τὰ μὲν ἐπαγγελλόμενος τὰ δὲ χαριζόμενος, προσεγέλα τε καὶ προσέπαιζε πρὸς τοὺς τυχόντας, ἔς τε τὰ θέατρα συνεχῶς ἐσεφοίτα, καὶ συμπόσια πολλὰ συνεκρότει, τό τε σύμπαν οὐδὲν 2
 ὅ,τι οὐκ ἐπὶ θεραπείᾳ ἡμῶν ἐποίει. οὐ μέντοι καὶ πιθανὸς ἦν, ἀλλ' ὥς ἀκράτῳ τῇ θωπείᾳ χρώμενος ὑπωπτεύετο· πᾶν γὰρ τὸ ἑξωθεν τοῦ εἰκότος, κἂν χαρίζεσθαι τισι δοκῇ, δολερὸν τοῖς νοῦν ἔχουσι νομίζεται.

3 ἐν μὲν δὴ τῇ Ῥώμῃ ταῦτα ἐγένετο, περὶ δὲ τῶν
 ἔξω ταύτης γενομένων καὶ νεωτερισθέντων ἤδη ἔρω.
 τρεῖς γὰρ δὴ τότε ἄνδρες, τριῶν ἕκαστος πολιτικῶν
 στρατοπέδων καὶ ἄλλων ξενικῶν συχνῶν ἄρχοντες,
 ἀντελάβοντο τῶν πραγμάτων, ὃ τε Σεουῆρος καὶ ὁ
 Νίγρος καὶ ὁ Ἀλβῖνος, οὗτος μὲν τῆς Βρεττανίας
 ἄρχων, Σεουῆρος δὲ τῆς Παννονίας, Νίγρος δὲ τῆς
 4 Συρίας. καὶ τούτους ἄρα οἱ ἀστέρες οἱ τρεῖς οἱ ἑξαί-
 φνης φανέντες καὶ τὸν ἥλιον περισχόντες, ὅτε τὰ
 ἐσιτήρια πρὸ τοῦ βουλευτηρίου ἔθνευ ὁ Ἰουλιανὸς
 παρόντων ἡμῶν, ὑπηνίττοντο. οὕτω γὰρ ἐκφανέστα-
 τοι ἦσαν ὥστε καὶ τοὺς στρατιώτας συνεχῶς τε αὐ-
 τοὺς ὁρᾶν καὶ ἀλλήλοις ἀντεπιδεικνύειν, καὶ προσέτι
 5 καὶ διαθροεῖν ὅτι δεινὸν αὐτῷ συμβήσεται. ἡμεῖς
 γὰρ εἰ καὶ τὰ μάλιστα καὶ ἡνυχόμεθα ταῦθ' οὕτω γε-
 νέσθαι καὶ ἠλπίζομεν, ἀλλ' ὑπὸ γε τοῦ παρόντος
 δέους οὐδ' ἀναβλέπειν ἐς αὐτούς, εἰ μὴ παρορῶντές
 πως, ἐτολμῶμεν. καὶ τοιοῦτο μὲν τοῦτο οἶδα γενόμε-
 15 νον· τῶν δὲ δὴ τριῶν ἡγεμόνων ὧν εἴρηκα δεινό-
 τατος ὁ Σεουῆρος ὧν, καὶ προγνοὺς ὅτι μετὰ τὸ κα-
 ταλῦσαι τὸν Ἰουλιανὸν καὶ σφίσιν αὐταῖς οἱ τρεῖς
 συναράξουσι καὶ ἀντιπολεμήσουσιν ὑπὲρ τῆς ἀρχῆς,
 ἐγνώκει τὸν ἕνα τὸν ἐγγύτερον αὐτῷ προσποιήσα-
 σθαι, καὶ γράμματά τινι τῶν πιστῶν δοὺς τῷ Ἀλβί-
 2 νῳ ἐπεπόμφει, Κάισαρα αὐτὸν ποιῶν· τὸν γὰρ δὴ
 Νίγρον φρόνημα ἔχοντα ἐκ τοῦ ἐπὶ κλητον ὑπὸ τοῦ
 δήμου γεγονέναι ἀπέγνω. καὶ ὁ μὲν Ἀλβῖνος ὥς καὶ
 κοινωνὸς τῆς ἀρχῆς τῷ Σεουῆρῳ ἐσόμενος κατὰ χώραν

15, 1, 1. ὅτι ὁ Σεουῆρος δεινότατος ἦν τό τε μέλλον
 ἀκριβῶς προνοῆσαι καὶ τὸ παρὸν ἀσφαλῶς διοικῆσαι, καὶ
 πᾶν μὲν τὸ κεκρυμμένον ὥς καὶ ἐμφανὲς ἐξευρεῖν, πᾶν δὲ
 τὸ δυσδιάθετον ὥς καὶ ῥᾶστον ἐξεργάσασθαι. V p. 730.

ἔμεινεν, ὁ δὲ Σεουήρος τὰ ἐν τῇ Εὐρώπῃ πάντα πλὴν τοῦ Βυζαντίου προσποιησάμενος ἐπὶ τὴν Ῥώμην ἠπείγετο, οὐδέποτε ἔξω τῶν ὅπλων γινόμενος, ἀλλ' ἔξα- 3 κοσίους τοὺς ἀρίστους ἐπιλεξάμενος ἐν μέσοις αὐτοῖς μεθ' ἡμέραν καὶ νύκτωρ διῆγεν· οὐδὲ ἀπεδύσαντό ποτε ἐκεῖνοι τοὺς θώρακας πρὶν ἐν τῇ Ῥώμῃ γενέσθαι.

καὶ ὁ Ἰουλιανὸς ταῦτα μαθὼν πολέμιόν τε τὸν 16 Σεουήρον διὰ τῆς βουλῆς ἐποιήσατο, καὶ παρσκευάζετο κατ' αὐτοῦ· καὶ γὰρ τάφρευμα ἐν τῷ προαστείῳ διετάφρευσε καὶ πύλας ἐπ' αὐτῷ ἐπέστησεν ὥς καὶ ἐνταῦθα ἐκστρατεύσων καὶ ἐκεῖθεν πολεμήσων. καὶ 2 ἐγένετο ἡ πόλις ἐν ταῖς ἡμέραις ταύταις οὐδὲν ἄλλο ἢ στρατόπεδον, ὥσπερ ἐν πολεμίᾳ. πολλὴ μὲν γὰρ ταραχὴ καὶ αὐλιζομένων καὶ γυμναζομένων ὥς ἐκάστων, ἀνδρῶν, ἵππων, ἐλεφάντων, πολὺς δὲ καὶ φόβος ἐς τοὺς λοιποὺς ἐκ τῶν ὀπλισμένων, ἅτε καὶ μισούντων σφᾶς, ἐγίγνετο. ἔστι δὲ ὅτε καὶ γέλως 3 ἡμᾶς ἐλάμβανεν· οὔτε γὰρ οἱ δορυφόροι ἄξιόν τι τοῦ τε ὀνόματος καὶ τῆς ἐπαγγελίας σφῶν, ἅτε καὶ ἄβρωῳ διαιτᾶσθαι μεμαθηκότες, ἐποιοῦν, καὶ οἱ ἐκ τοῦ ναυτικοῦ τοῦ ἐν τῷ Μισηνῷ ναυλοχοῦντος μεταπεμφθέντες οὐδ' ὅπως γυμνάσωνται ἤδεσαν, οἳ τε ἐλέφαντες ἀχθόμενοι τοῖς πύργοις οὐδ' αὐτοὺς ἔτι τοὺς ἐπιβάτας ἔφερον, ἀλλὰ καὶ ἐκείνους κατέβαλλον. μά- 4 λιστα δὲ ἐγελῶμεν ὅτι τὸ παλάτιον κιγκλίσι τε καὶ θύραις ἰσχυραῖς ἐκρατύνατο· ἐπεὶ γὰρ τὸν Περτίνακα οὐκ ἂν ποτε οἱ στρατιῶται ῥαδίως οὕτως, εἴπερ συνεκέκλειτο, πεφονευκέναι ἐδόκουν, ἐπίστευεν ὅτι

16, 1, 3. καὶ — 4, πολεμήσων inserta ex V p. 730.

16, 2, 6. ἅτε — σφᾶς et 3, 8, ἀλλὰ — κατέβαλλον inserta ex V p. 733.

δυνήσεται κατακλεισθεὶς εἰς αὐτό, ἂν ἡττηθῇ, περι-
 5 γενέσθαι. ἔσφαξε μὲν οὖν καὶ τὸν Λαῖτον καὶ τὴν
 Μαρκίαν, ὥστε σύμπαντας τοὺς ἐπιβουλεύσαντας τῷ
 Κομμόδῳ φθαρῆναι, καὶ γὰρ τὸν Νάρκισσον ὕστε-
 ρον ὁ Σεουήρος θηρίοις ἔδωκεν, αὐτὸ τοῦτο κηρύ-
 ξας ὅτι οὗτός ἐστιν ὁ Κόμμοδον ἀποπνίξας, ἔκτεινε
 δὲ καὶ παῖδας συχνοὺς ἐπὶ μαγγανεύμασιν, ὥς καὶ
 ἀποστρέψαι τι τῶν μελλόντων, εἰ προμάθοι αὐτά,
 δυνησόμενος. ἐπὶ τε τὸν Σεουήρον αἰεί τινας ὥς δο-
 17 λοφονήσοντας αὐτὸν ἀπέστειλεν. ἐπεὶ δὲ ἐκεῖνος εἰς
 τὴν Ἰταλίαν ἀφίκετο καὶ τὴν Ῥάβενναν ἀκονιτὶ πα-
 ρέλαβε, καὶ οὓς ἐκεῖνος ἐπ' αὐτὸν ἔπεμπεν ἢ πείσου-
 2 τας ὑποστρέψαι ἢ εἰρξοντας τῶν παρόδων, προσεχώ-
 ρουν αὐτῷ, οἳ τε δορυφόροι, οἷς μάλιστα ὁ Ἰουλιανὸς
 ἐθάρρει, τῇ τε συνεχείᾳ τῶν πόνων ἀπεκναίοντο καὶ
 πρὸς τὴν φήμην τῆς τοῦ Σεουήρου παρουσίας δει-
 νῶς ἐξεπλήττοντο, συγκαλέσας ἡμᾶς ὁ Ἰουλιανὸς κοι-
 νωνὸν αὐτῷ τῆς ἀρχῆς ἐκέλευε τὸν Σεουήρον ψηφί-
 3 σασθαι. οἳ δὲ δὴ στρατιῶται ἐκ γραμμάτων τοῦ Σε-
 ουήρου πεισθέντες ὅτι οὐδὲν κακόν, ἂν τοὺς σφα-
 γέας τοῦ Περτίνακος ἐκδῶσι καὶ αὐτοὶ τὴν ἡσυχίαν
 ἄγωσι, πείσονται, τοὺς τε ἀποκτείναντας τὸν Περτί-
 νακα συνέλαβον, καὶ αὐτὸ τοῦτο Σιλίῳ Μεσσάλα τῷ
 4 ὑπατεύοντι τότε ἐμήνυσαν. καὶ ὃς συναγαγὼν ἡμᾶς
 εἰς τὸ Ἀθήναιον καλούμενον ἀπὸ τῆς ἐν αὐτῷ τῶν

17, 1, 1. ὅτι Οὐεσπρώνιος Κάνδιδος ἀξιῶσει μὲν εἰς τὰ
 πρῶτα ἀνήκων, σκυθρωπότητι δὲ καὶ ἀγροικίᾳ πολὺ πλεῖον
 προφέρων, ἐκινδύνευσεν ἀποθανεῖν ὑπὸ τῶν στρατιωτῶν.
 V p. 733.

17, 3, 1. ὅτι οὗτος ὁ Φολούιος ἐπὶ πονηρίᾳ καὶ ἀπλη-
 στία ἀσελγείᾳ τε ὑπὸ τοῦ Περτίνακος, ὅτε τῆς Ἀφρικῆς ἤρχε,
 κατεδεδίκαστο, τότε δὲ ἐν τοῖς πρώτοις ὑπ' αὐτοῦ ἐκείνου
 τῇ τοῦ Σεουήρου χάριτι ἀπεδέδεικτο. V p. 730.

παιδευομένων ἀσκήσεως, τὰ παρὰ τῶν στρατιωτῶν
ἐδήλωσε· καὶ τοῦ τε Ἰουλιανοῦ θάνατον κατεψηφι-
σάμεθα καὶ τὸν Σεουήρον αὐτοκράτορα ὠνομάσαμεν,
τῷ τε Περτίνακι ἥρωικὰς τιμὰς ἀπεδώκαμεν. ὁ μὲν 5
οὖν Ἰουλιανὸς οὕτως ἐν αὐτῷ τῷ παλατίῳ κατακεί-
μενος ἐφονεύθη, τοσοῦτον μόνον εἰπών, “καὶ τί δει-
νὸν ἐποίησα; τίνα ἀπέκτεινα”; ἔζησε δὲ ἐξήκοντά τε
ἔτη καὶ μῆνας τέσσαρας καὶ ἡμέρας ἴσας, ἀφ’ ὧν ἔξ
καὶ ἐξήκοντα ἤρξεν ἡμέρας.

EPITOME LIB. LXXIV.

Σεουῆρος μὲν δὴ αὐτοκράτωρ οὕτω γενόμενος τοὺς μὲν χειρουργήσαντας τὸ κατὰ τὸν Περτίνακα ἔργον θανάτῳ ἐξημίωσε, τοὺς δὲ ἄλλους δορυφόρους, πρὶν ἐν τῇ Ῥώμῃ γενέσθαι, μεταπεμψάμενος καὶ ἐν πεδίῳ περισχὼν οὐκ εἰδότας τὸ μέλλον σφίσι συμβῆσεσθαι, πολλά τε καὶ πικρὰ ὑπὲρ τῆς ἐς τὸν αὐτοκράτορά σφων παρανομίας ὀνειδίσας αὐτούς, τῶν τε ὀπλων ἀπέλυσσε τοὺς τε ἵππους ἀφείλετο καὶ τῆς Ῥώμης ἀπήλασεν. ἐνθα δὴ οἱ μὲν ἄλλοι καὶ ἄκοντες τά τε ὄπλα ἀπερρίπτουν καὶ τοὺς ἵππους ἠφίεσαν, ἐν τε τοῖς χιτῶσιν ἄξωστοι ἐσκεδάννυντο· εἷς δέ τις, οὐκ ἐθελήσαντος τοῦ ἵππου ἀποστῆναι, ἀλλ' ἐπακολουθοῦντος αὐτῷ καὶ χρεμετίζοντος, καὶ ἐκεῖνον καὶ ἑαυτὸν κατεχρήσατο· καὶ ἐδόκει τοῖς ὁρῶσι καὶ ὁ ἵππος ἠδέως ἀποθνήσκειν. πράξας δὲ ὁ Σεουῆρος ταῦτα ἐς τὴν Ῥώμην ἐσῆει, μέχρι μὲν τῶν πυλῶν ἐπὶ τε τοῦ ἵππου καὶ ἐν ἐσθῆτι ἱππικῇ ἐλθών, ἐντεῦθεν δὲ τὴν τε πολιτικὴν ἀλλαξάμενος καὶ βαδίσας· καὶ αὐτῷ καὶ ὁ στρατὸς πᾶς, καὶ οἱ πεζοὶ καὶ οἱ ἱππεῖς, ὠπλισμένοι παρηκολούθησαν. καὶ ἐγένετο ἡ θεὰ πασῶν ὧν ἐόρακα λαμπροτάτη· ἥ τε γὰρ πόλις πᾶσα ἄνθεσί τε καὶ δάφναις ἐστεφάνωτο καὶ ἱματίοις ποικίλοις ἐκεκόσμητο, φωτὶ τε καὶ θυμιά-

μασιν ἔλαμπε, καὶ οἱ ἄνθρωποι λευχειμονοῦντες καὶ γανύμενοι πολλὰ ἐπευφήμουν, οἷ τε στρατιῶται ἐν τοῖς ὅπλοις ὥσπερ ἐν πανηγύρει τινὶ πομπεύοντες ἐκπρεπῶς ἀνεστρέφοντο, καὶ προσέτι ἡμεῖς ἐν κόσμῳ περιήειμεν. ὁ δ' ὄμιλος ἰδεῖν τε αὐτὸν καὶ τι φθεγ- 5 γομένου ἀκοῦσαι, ὥσπερ τι ὑπὸ τῆς τύχης ἡλλοιωμένου, ποθοῦντες ἠρεθίζοντο· καὶ τινες καὶ ἐμετεώριζον ἀλλήλους, ὅπως ἐξ ὑψηλοτέρου αὐτὸν κατίδωσιν.

ἔσελθὼν δὲ οὕτως ἐνεανιεύσατο μὲν οἷα καὶ οἱ 2 πρῶην ἀγαθοὶ αὐτοκράτορες πρὸς ἡμᾶς, ὥς οὐδένα τῶν βουλευτῶν ἀποκτενεῖ· καὶ ὥμοσε περὶ τούτου, καὶ τό γε μεῖζον, ψηφίσματι κοινῷ αὐτὸ κυρωθῆναι προσετετάχει, πολέμιον καὶ τὸν αὐτοκράτορα καὶ τὸν ὑπηρετήσοντα αὐτῷ ἔς τι τοιοῦτον, αὐτούς τε καὶ τοὺς παῖδας αὐτῶν, νομίζεσθαι δογματίσας. πρῶτος μὲν- 2 τοι αὐτὸς τὸν νόμον τουτονὶ παρέβη καὶ οὐκ ἐφύλαξε, πολλοὺς ἀνελών· καὶ γὰρ καὶ αὐτὸς ὁ Σόλων ὁ Ἰούλιος, ὁ καὶ τὸ δόγμα τοῦτο κατὰ πρόσταξιν αὐτοῦ συγγράψας, οὐ πολλῷ ὕστερον ἐσφάγη. καὶ πολλὰ μὲν ἡμῖν οὐ καταθύμια ἔπραττεν, αἰτίαν τε ἔσχεν 3 ἐπὶ τῷ πλήθει στρατιωτῶν ὀχλώδη τὴν πόλιν ποιῆσαι καὶ δαπάνη χρημάτων περιττῇ τὸ κοινὸν βαρύναι, καὶ τὸ μέγιστον ὅτι μὴ ἐν τῇ τῶν συνόντων οἱ εὐνοία ἀλλ' ἐν τῇ ἐκείνων ἰσχύι τὴν ἐλπίδα τῆς σωτηρίας ἐποιεῖτο· μάλιστα δὲ ἐπεκάλουν αὐτῷ τινες 4 ὅτι καθεστηκότος ἔκ τε τῆς Ἰταλίας καὶ τῆς Ἰβηρίας τῆς τε Μακεδονίας καὶ τοῦ Νωρικοῦ μόνον τοὺς σωματοφύλακας εἶναι, καὶ τούτου καὶ τοῖς εἵδεσιν αὐτῶν ἐπιεικεστέρων καὶ τοῖς ἡθῆσιν ἀπλουστέρων ὄντων, τοῦτο μὲν κατέλυσεν, ἐκ δὲ δὴ τῶν στρατο- 5

2, 3, 1. αἰτίαν — 6, ἐποιεῖτο et 5, 1, ἐκ — 8, τραπομένην inserta ex V p. 733.

πέδων ὁμοίως πάντων τὸ αἰὲ ἐνδεὲς ὄν ἀντικαθίστασθαι τάξας, αὐτὸς μὲν ὥς καὶ ἐπιστησόμενος διὰ τοῦτο τὰ στρατιωτικὰ μᾶλλον αὐτοῖς χρησάμενος, καί τι καὶ ἄθλον τοῖς ἀγαθοῖς τὰ πολέμια προθήσων ἐποίησεν αὐτό, τῷ δὲ δὴ ἔργῳ σαφέστατα τὴν τε ἡλικίαν τὴν ἐκ τῆς Ἰταλίας παραπώλεσε πρὸς ληστείας καὶ μονομαχίας ἀντὶ τῆς πρὶν στρατείας τραπομένην, 6 καὶ τὸ ἄστυ ὄχλου στρατιωτῶν συμμίκτου καὶ ἰδεῖν ἀγριωτάτων καὶ ἀκούσαι φοβερωτάτων ὁμιλῆσαί τε ἀγροικοτάτων ἐπλήρωσε.

3 σημεῖα δὲ αὐτῷ ἐξ ὧν τὴν ἡγεμονίαν ἤλπισε, ταῦτα ἐγένετο. ὅτε γὰρ ἐς τὸ βουλευτήριον ἐσεγράφη, ὄναρ ἔδοξε λύκαινάν τινα κατὰ ταῦτά τῷ Ῥωμύλῳ θηλάζειν. μέλλοντί τε αὐτῷ τὴν Ἰουλίαν ἀγεσθαι ἢ Φαυστίνα ἢ τοῦ Μάρκου γυνὴ τὸν θάλαμόν σφισιν ἐν τῷ Ἀφροδισίῳ τῷ κατὰ τὸ παλάτιον παρεσκεύασεν. 2 ὕδωρ τε ἐκ τῆς χειρὸς αὐτῷ καθεύδοντί ποτε, ὥσπερ ἐκ πηγῆς, ἀνεδόθη. καὶ ἐν Λουγδούνῳ ἄρχοντι πᾶσα αὐτῷ ἢ τῶν Ῥωμαίων δύναμις προσῆλθέ τε καὶ ἡσπάσατο, ὄναρ φημί. καὶ ἄλλοτε ἀνήχθη ἐς περιωπὴν ὑπὸ τινος, καὶ καθορῶν ἀπ' αὐτῆς πᾶσαν μὲν τὴν γῆν, πᾶσαν δὲ τὴν θάλατταν, ἐφήπτετο αὐτῶν ὥσπερ παναρμονίου τινὸς ὀργάνου, καὶ ἐκεῖνα 3 συνεφθέγγετο. καὶ αὐθις ἵππου ἐν τῇ ἀγορᾷ τῇ Ῥωμαίᾳ τὸν μὲν Περτίνακα ἀναβεβηκότα ἀπορριψαι, ἑαυτὸν δὲ ἐκόντα ἀναλαβεῖν ἐνόμισε. ταῦτα μὲν ἐκ τῶν ὀνειράτων ἔμαθεν, ὕπαρ δὲ ἐς τὸν βασιλικὸν δῖφρον ἔφηβος ὢν ἔτι ἀγνοία ἐνιδρύθη.

τὴν μὲν οὖν ἡγεμονίαν μετὰ τῶν ἄλλων καὶ 4 ταῦτα αὐτῷ προεδήλωσε· καταστάς δὲ ἐς αὐτὴν ἡρώων τῷ Περτίνακι κατεσκεύασε, τό τε ὄνομα αὐτοῦ ἐπὶ τε ταῖς εὐχαῖς ἀπάσαις καὶ ἐπὶ τοῖς ὅρκοις ἅπασι

προσέταξεν ἐπιλέγεσθαι, καὶ χρυσῆν εἰκόνα αὐτοῦ
ἐφ' ἄρματος ἐλεφάντων ἐς τὸν ἵππόδρομον ἐσά-
γεσθαι, καὶ ἐς τὰ λοιπὰ ἐκέλευσε θέατρα θρόνους
τρεῖς καταχρύσους αὐτῷ ἐσκομίζεσθαι. ἡ δὲ δὴ ²
ταφὴ καίτοι πάλαι τεθνηκότος αὐτοῦ τοιάδε ἐγένετο.
ἐν τῇ ἀγορᾷ τῇ Ῥωμαίᾳ βῆμα ξύλινον ἐν χρῶ τοῦ λι-
θίνου κατεσκευάσθη, καὶ ἐπ' αὐτοῦ οἶκημα ἄτοιχον
περίστυλον, ἐκ τε ἐλέφαντος καὶ χρυσοῦ πεποικιλμέ-
νον, ἐτέθη, καὶ ἐν αὐτῷ κλίνη ὁμοία, κεφαλὰς πέριξ ³
θηρίων χερσαίων τε καὶ θαλασσίων ἔχουσα, ἐκομί-
σθη στρώμασι πορφυροῖς καὶ διαχρύσοις κεκοσμη-
μένη, καὶ ἐς αὐτὴν εἰδωλὸν τι τοῦ Περτίνακος
κῆρινον, σκευὴ ἐπινικίῳ εὐθετημένον, ἀνετέθη, καὶ
αὐτοῦ τὰς μυίας παῖς εὐπρεπής, ὡς δῆθεν καθεύ-
δοντας, πτεροῖς ταῶνος ἀπесόβει. προκειμένου δ' ⁴
αὐτοῦ ὃ τε Σεουήρος καὶ ἡμεῖς οἱ βουλευταὶ αἶ' τε
γυναῖκες ἡμῶν προσήειμεν πενθικῶς ἐσταλμένοι·
καὶ ἐκεῖναι μὲν ἐν ταῖς στοαῖς, ἡμεῖς δὲ ὑπαίθριοι
ἐκαθεζόμεθα. καὶ τούτου πρῶτον μὲν ἀνδριάντες
πάντων τῶν ἐπιφανῶν Ῥωμαίων τῶν ἀρχαίων, ἔπειτα ⁵
χοροὶ παίδων καὶ ἀνδρῶν θρηνώδη τινὰ ὕμνον ἐς
τὸν Περτίνακα ᾄδοντες παρῆλθον· καὶ μετὰ τοῦτο
τὰ ἔθνη πάντα τὰ ὑπήκοα ἐν εἰκόσι χαλκαῖς, ἐπιχω-
ρίως σφίσιν ἐσταλμένα, καὶ τὰ ἐν τῷ ἄστει αὐτῷ
γένει, τό τε τῶν ῥαβδούχων καὶ τὸ τῶν γραμματέων
τῶν τε κηρύκων καὶ ὅσα ἄλλα τοιουτότροπα, ἐφεί-
πετο. εἶτ' εἰκόνες ἦκον ἀνδρῶν ἄλλων, οἷς τι ἔργον ⁶
ἢ καὶ ἐξεύρημα ἢ καὶ ἐπιτήδευμα λαμπρὸν ἐπέπρα-
κτο, καὶ μετ' αὐτοὺς οἱ τε ἵππεῖς καὶ οἱ πεζοὶ ὀπλι-
σμένοι οἱ τε ἀθληταὶ ἵπποι καὶ τὰ ἐντάφια, ὅσα ὃ τε
αὐτοκράτωρ καὶ ἡμεῖς αἶ' τε γυναῖκες ἡμῶν καὶ οἱ
ἵππεῖς οἱ ἐλλόγιμοι οἱ τε δῆμοι καὶ τὰ ἐν τῇ πόλει

συστήματα ἐπέμψαμεν· καὶ αὐτοῖς βωμὸς περίχρυσος, ἐλέφαντί τε καὶ λίθοις Ἰνδικοῖς ἡσκημένος, ἡκού-
 5 λούθει. ὥς δὲ παρεξῆλθε ταῦτα, ἀνέβη ὁ Σεουήρος
 ἐπὶ τὸ βῆμα τὸ τῶν ἐμβόλων, καὶ ἀνέγνω ἐγκώμιον
 τοῦ Περτίνακος. ἡμεῖς δὲ πολλὰ μὲν καὶ διὰ μέσου
 τῶν λόγων αὐτοῦ ἐπεβοῶμεν, τὰ μὲν ἐπαινοῦντες τὰ
 δὲ καὶ θρηνοῦντες τὸν Περτίνακα, πλεῖστα δὲ ἐπειδὴ
 2 ἐπαύσατο. καὶ τέλος, μελλούσης τῆς κλίνης κινηθῆ-
 σεσθαι, πάντες ἅμα ὠλοφυράμεθα καὶ πάντες ἐπε-
 δακρύσαμεν. κατεκόμισαν δὲ αὐτὴν ἀπὸ τοῦ βήμα-
 τος οἱ τε ἀρχιερεῖς καὶ αἱ ἀρχαὶ αἱ τε ἐνεστῶσαι καὶ
 αἱ ἐς νέωτα ἀποδεδειγμένοι, καὶ ἱππεῦσί τισι φέρειν
 3 ἔδοσαν. οἱ μὲν οὖν ἄλλοι πρὸ τῆς κλίνης προήειμεν,
 καὶ τινες ἐκόπτοντο ἑτέρων πένθιμόν τι ὑπαυλούν-
 των· ὁ δ' αὐτοκράτωρ ἐφ' ἅπασιν εἶπετο, καὶ οὕτως
 ἐς τὸ ἄρειον πεδίου ἀφικόμεθα. ἐπεσκέυαστο δὲ ἐν
 αὐτῷ πυρὰ πυργοειδῆς τρίβολος, ἐλέφαντι καὶ χρυσῷ
 μετὰ ἀνδριάντων τινῶν κεκοσμημένη, καὶ ἐπ' αὐτῆς
 τῆς ἄκρας ἄρμα ἐπίχρυσον, ὅπερ ὁ Περτίναξ ἤλαυ-
 4 νεν. ἐς οὖν ταύτην τὰ ἐντάφια ἐνεβλήθη καὶ ἡ κλίνη
 ἐνετέθη, καὶ μετὰ τοῦτο τὸ εἶδωλον ὃ τε Σεουήρος
 καὶ οἱ συγγενεῖς τοῦ Περτίνακος ἐφίλησαν. καὶ ὁ
 μὲν ἐπὶ βῆμα ἀνέβη, ἡμεῖς δὲ ἡ βουλὴ πλὴν τῶν
 ἀρχόντων ἐπὶ ἰκρία, ὅπως ἀσφαλῶς τε ἅμα καὶ ἐπι-
 5 τηδείως τὰ γινόμενα θεωρήσωμεν. οἱ δὲ ἄρχοντες
 καὶ ἡ ἱππὰς τὸ τέλος προσφόρως σφίσιν ἐσκευασμέ-
 νοι, οἱ τε ἱππεῖς οἱ στρατιῶται καὶ οἱ πεζοὶ περὶ τὴν
 πυρὰν πολιτικὰς τε ἅμα καὶ ποιητικὰς διεξόδους διε-
 λίττοντες διεξῆλθον· εἰθ' οὕτως οἱ ὕπατοι πῦρ ἐς
 αὐτὴν ἐνέβαλον. γενομένου δὲ τούτου αἰτός τις ἐξ
 αὐτῆς ἀνέπτατο.

ὅτι ὁ Περτίναξ, τὸ μὲν εὐπόλεμον ἄγροικον τὸ

δὲ εἰρηναῖον δειλὸν ὥς τὸ πολὺ ἐκβαῖνον, ἀμφοτέρω
κράτιστος ὁμοίως ἐγένετο, φοβερὸς μὲν πολεμῆσαι,
σοφὸς δὲ εἰρηνεῦσαι ὦν· καὶ τὸ μὲν θρασύ, οὐ τὸ
ἀνδρεῖον μετέχει, πρὸς τε τὸ ἀλλόφυλον καὶ πρὸς τὸ
στασιάζον, τὸ δὲ ἐπιεικές, οὐ τὸ δίκαιον μεταλαμβάνει,
πρὸς τε τὸ οἰκεῖον καὶ πρὸς τὸ σῶφρον ἐνεδείκνυτο.
προαχθεὶς δὲ ἐς τὴν τῆς οἰκουμένης προστα- 7
σίαν οὐκ ἠλέγχθη ποτὲ ὑπὸ τῆς τοῦ μείζονος αὐξή-
σεως, ὥστε ἐν μὲν τοῖς ταπεινότερος ἐν δὲ τοῖς
ὀγκωδέστερος τοῦ καθήκοντος γενέσθαι, ἀλλ' ὁμοίως
ἀπ' ἀρχῆς διὰ πάντων μέχρι τῆς τελευτῆς διετέλεσε
σεμνὸς ἔξω τοῦ σκυθρωποῦ, πρᾶος ἔξω τοῦ ταπει-
νοῦ, φρόνιμος ἄνευ κακουργίας, δίκαιος ἄνευ ἀκρι-
βολογίας, οἰκονομικὸς χωρὶς ὀυπαρίας, μεγαλόνομος
χωρὶς αὐχήματος. V p. 734.

καὶ ὁ μὲν Περτίναξ οὕτως ἠθανατίσθη, ὁ δὲ 6
Σεουήρος ἐξεστράτευσε κατὰ τοῦ Νίγρου. οὗτος δὲ
Ἰταλὸς μὲν ἦν, ἐξ ἱππέων, οὔτε δὲ ἐς τὸ κρεῖττον
οὔτε ἐς τὸ χεῖρον ἐπίσημος, ὥστε τινὰ ἢ πάνυ αὐτὸν
ἐπαινεῖν ἢ πάνυ ψέγειν· διὸ καὶ τῇ Συρίᾳ ὑπὸ Κομ-
μόδου προσετάχθη. ἐχρήτο δὲ ὑποστρατήγῳ μετὰ καὶ 2
τῶν ἄλλων τῷ Αἰμιλιανῷ, ὅτι τε μεσεύων καὶ ἐφε-
δρεύων τοῖς πράγμασι πάντων τῶν τότε βουλευόν-
των καὶ συνέσει καὶ ἐμπειρίᾳ πραγμάτων προφέρειν
ἐδόκει· ἐπὶ πολλῶν γὰρ ἐθνῶν ἐξήταστο, ὑφ' ὧν περ
καὶ ἐξώγκωτο, ὅτι τε τοῦ Ἀλβίνου προσήκων ἦν.
συνερωγός τε τοῦ πολέμου ἦλθέ τε ἐς τὸ Βυζάν- 3
τιον, καὶ ἐντεῦθεν ἐπὶ τὴν Πέρινθον ἐπεστράτευσε.
γενομένων δὲ αὐτῷ σημείων οὐκ ἀγαθῶν ἐταράχθη·
ἀετός τε γὰρ ἐπ' ἄγαλμα στρατιωτικὸν ἰζήσας ἐπὶ το-

6, 1, 4. διὸ — προσετάχθη et 2, 2, μεσεύων — πράγμασι et ὑφ' — ἦν inserta ex V p. 734.

σοῦτον ἐπέμεινε, καίπερ ἀποσοβούμενος, ὥστε καὶ
 ἀλῶναι, καὶ μέλισσαι κηρία περὶ τὰ σημεῖα τὰ στρα-
 τιωτικά, τὰς τε εἰκόνας αὐτοῦ μάλιστα, περιέπλασ-
 4 σον. διὰ ταῦτα οὖν ἀπῆρεν ἐς τὸ Βυζάντιον. ὁ
^{a. C.} 194 Αἰμιλιανὸς δὲ περὶ Κύζικον συμβαλὼν τισι τῶν στρα-
 τηγῶν τῶν τοῦ Σεουήρου ἡττήθη πρὸς αὐτῶν καὶ
 ἐσφάγη. καὶ μετὰ ταῦτα μεταξὺ τῶν στενῶν τῆς τε
 Νικαίας καὶ τῆς Κίου πόλεμος αὐτοῖς μέγας γίνεται
 5 καὶ πολύτροπος· οἱ μὲν γὰρ ἐν τῷ πεδίῳ συστάδην
 ἐμάχοντο, οἱ δὲ τοὺς λόφους καταλαβόντες ἐξ ὑπερ-
 δεξίων ἐβαλλον καὶ ἠκόντιζον ἐς τοὺς ἐναντίους, οἱ
 δὲ καὶ ἀπὸ τῆς λίμνης ἐς πλοῖα ἐμβεβηκότες τοῖς πο-
 λεμίοις ἐπετοξάζοντο. κατ' ἀρχὰς μὲν οὖν ἐνίκων οἱ
 Σεουήρειοι, ὑπὸ τῷ Κανδίδῳ ταττόμενοι, καὶ τοῖς
 χωρίοις ὅθεν ἐμάχοντο, ὑπερδεξίοις οὖσι, πλεονεκ-
 6 τοῦντες· μετὰ δὲ ταῦτα αὐτοῦ τοῦ Νίγρου ἐπιφα-
 νέντος παλινδίωξις γίνεται καὶ νίκη τῶν Νιγρείων.
 ἔπειτα τοῦ Κανδίδου τῶν σημειοφόρων ἐπιλαμβανο-
 μένου, καὶ στρέφοντος αὐτοὺς ἀντιπροσώπους τοῖς
 πολεμίοις, τοῖς τε στρατιώταις τὴν φυγὴν ὀνειδίζον-
 τος, αἰσχυνθέντες οἱ περὶ αὐτὸν ὑπέστρεψαν καὶ τῶν
 ἐναντίων ἀντεπεκράτησαν. καὶ πανωλεθρία τούτους
 διέφθειραν, εἰ μὴ ἡ πόλις ἐγγὺς ἦν καὶ νύξ σκοτεινὴ
 ἐγένετο.

7 μετὰ δὲ ταῦτα ἐν Ἰσσω πρὸς ταῖς καλουμέναις
 πύλαις μεγίστη γίνεται μάχη, τῷ μὲν Σεουηρείῳ
 στρατεύματι Οὐαλεριανοῦ τε καὶ Ἀνυλίνου ἐπιστα-

6, 6, 9. ὅτι ὁ Νίγρος ἦν μὲν οὐδ' ἄλλως ἀρτίφρων, ἀλλὰ
 καὶ πάνυ πολλὰ δυνηθεὶς ἐπλημμέλησε, τότε δὲ καὶ μᾶλλον
 ὠγκώθη, ὥστε τοῖς μὲν Ἀλέξανδρον αὐτὸν νέον ὀνομάζουσι
 χαίρειν, τῷ δὲ ἐρομένῳ "τίς σοι ταῦτα ποιεῖν ἐπιτέτροφεν"
 τὸ ξίφος δεῖξαι, καὶ εἰπεῖν ὅτι τοῦτο. V p. 734.

τούντων, Νίγρου δὲ αὐτοῦ τοῖς οἰκείοις παρόντος
τάγμασι καὶ συντάσσοντος ἐς τὸν πόλεμον. ἡ δὲ
ἐσβολὴ αὕτη, αἱ Κιλικίαι πύλαι, διὰ τὴν στενότητα
οὕτω προσαγορεύονται· ἔνθεν μὲν γὰρ ὄρη ἀπότομα ²
ἀνατείνει, ἔνθεν δὲ κρημνοὶ βαθεῖς ἐς τὴν θάλασσαν
καθήκουσιν. ὁ οὖν Νίγρος στρατόπεδον ἐνταῦθα ἐπὶ
λόφου τινὸς ἰσχυροῦ ἐποιήσατο, καὶ πρῶτως μὲν τοὺς
ὀπλίτας, ἔπειτα τοὺς ἀκοντιστὰς τοὺς τε λιθοβόλους,
καὶ τοξότας ἐπὶ πᾶσιν ἔταξεν, ἵν' οἱ μὲν ἐκ χειρὸς
τοὺς προσμιγνύντας σφίσιν ἀμύνονιντο, οἱ δὲ ἐκ πολ-
λοῦ τῇ ἰσχύϊ καὶ ὑπὲρ ἐκείνων χρῶντο· τό τε γὰρ ¹
ἐπ' ἀριστερὰ καὶ τὸ ἐπὶ δεξιὰ ὑπὸ τε τῶν κρημνῶν
πρὸς τῇ θαλάσῃ ὑπὸ τε τῆς ὕλης ἀνεκβάτου οὔσης
ἐπέφρακτο. τό τε οὖν στρατεύμα οὕτω διέταξε, καὶ
τὰ σκευοφόρα ἐπ' αὐτῷ κατεχώρισεν, ὅπως, ἂν τις
αὐτῶν φυγεῖν ἐθελήσῃ, μὴ δυνηθῇ. ὁ οὖν Ἀνυλῖνος ⁴
συνιδὼν τοῦτο τὴν μὲν ἀσπίδα προεβάλετο, καὶ ἐπ'
αὐτῇ τὸ κοῦφον πᾶν ἐπέταξεν, ἵν' οἱ μὲν πόρρωθεν
ὑπὲρ αὐτῶν ἀνείργωσι τοὺς ἐναντίους, οἱ δ' ἀσφαλῆ
τὴν ἄνοδόν σφίσιν ἀντιπαράσχωσι· τοὺς δ' ἱππέας
μετὰ Οὐαλεριανοῦ ἔπεμψε, τὴν τε ὕλην τρόπον τινὰ
περιελθεῖν καὶ κατὰ νώτου τοῖς Νιγρείοις αἰφνίδιον
ἐπιπεσεῖν κελεύσας. ἐπεὶ δὲ ἐς χεῖρας ἦεσαν, τῶν ⁵
Σεουηρείων τὰς ἀσπίδας τὰς μὲν προβαλομένων τὰς
δὲ ἐπιβαλομένων ἐς χελώνης τρόπον, καὶ οὕτω πλη-
σιασάντων τοῖς ἐναντίοις, ἐγένετο μὲν ἰσόρροπος ἡ
μάχη ἐπὶ μακρότατον, ἔπειτα οἱ τοῦ Νίγρου πολὺ
τῷ πλήθει σφῶν καὶ τῇ τοῦ χωρίου φύσει προέσχον.
κἂν παντελῶς ἐκράτησαν, εἰ μὴ νέφη ἐξ αἰθρίας καὶ ⁶
ἄνεμος ἐκ νηνεμίας βρονταί τε σκληραὶ καὶ ἀστρα-
παὶ ὀξεῖαι μεθ' ὑετοῦ λάβρου κατὰ πρόσωπον αὐτοῖς
προσέπεσον· τοὺς μὲν γὰρ Σεουηρείους ἅτε καὶ κα-

- τόπιν ὄντα οὐκ ἐλύπει ταῦτα, τοὺς δὲ Νιγρείους
7 ἐμπίπτοντα ἐξ ἐναντίας ἰσχυρῶς ἐτάραττε. μέγιστον
δ' αὕτη ἡ συντυχία τοῦ γενομένου τοῖς μὲν θάρσος
ὥς καὶ παρὰ τοῦ θείου βοηθουμένοις, τοῖς δὲ δέος
ὥς καὶ ὑπ' αὐτοῦ πολεμουμένοις ἐμβалоῦσα τοὺς
μὲν καὶ ὑπὲρ τὴν ἰσχὺν ἐπέρωσε, τοὺς δὲ καὶ παρὰ
8 τὴν δύναμιν ἐξεφόβησε· καὶ σφισι φεύγουσιν ἤδη
ὁ Οὐαλεριανὸς ἐπεφάνη. ἰδόντες οὖν αὐτὸν ἀνάπα-
λιν ἐτράποντο, καὶ μετὰ τοῦτο τοῦ Ἀνυλίνου σφᾶς
ἀνακόψαντος ἀνέστρεψαν· εἴτ' ἄνω καὶ κάτω δια-
9 τρέχοντες, ὅπῃ διαπέσοιεν, ἐπλανῶντο. καὶ φθόρον
δὴ τοῦτον πλεῖστον ἐν τῷδε τῷ πολέμῳ συνέβη γε-
νέσθαι· δύο γὰρ μυριάδες τῶν μετὰ τοῦ Νίγρου
διώλοντο. καὶ τοῦτ' ἄρα τὸ τοῦ ἱερέως ὄναρ ἐδήλου·
2 ἐν γὰρ τῇ Παννονίᾳ ὄντος τοῦ Σεουήρου ὁ ἱερεὺς
τοῦ Διὸς ὄναρ εἶδεν ἄνδρα τινὰ μέλανα ἐς τὸ στρα-
τόπεδον αὐτοῦ ἐσβιαζόμενον καὶ ὑπὸ χειρῶν ἀπολ-
λύμενον· τὸ γὰρ ὄνομα τοῦ Νίγρου ἐξελληνίζοντες
οἱ ἄνθρωποι τὸν μέλανα ἐκεῖνον εἶναι ἔγνωσαν.
3 ἀλούσης δὲ τῆς Ἀντιοχείας οὐ πολλῷ ὕστερον ἔφυγε
μὲν ἀπ' αὐτῆς ὥς πρὸς τὸν Εὐφράτην ὁ Νίγρος, δια-
νοούμενος ἐς τοὺς βαρβάρους φυγεῖν, ἐάλω δὲ ὑπὸ
τῶν καταδιωξάντων καὶ ἀπετμήθη τὴν κεφαλὴν. καὶ
ταύτην ὁ Σεουήρος ἐς τὸ Βυζάντιον πέμψας ἀνεσταύ-
ρωσεν, ἵν' ἰδόντες αὐτὴν οἱ Βυζάντιοι προσχωρή-
σωσι. μετὰ δὲ ταῦτα ὁ Σεουήρος τοὺς τὰ τοῦ Νίγρου
φρονήσαντας ἐδικαίου.
4 ὅτι ὁ Σεουήρος τὰς πόλεις τοὺς τε ἰδιώτας τοὺς
μὲν ἐκόλαξε τοὺς δὲ ἡμίβετο, τῶν δὲ δὴ βουλευ-
τῶν τῶν Ῥωμαίων ἀπέκτεινε μὲν οὐδένα, τοὺς δὲ
πλείους τὰς οὐσίας ἀφείλετο καὶ ἐς νήσους κατέ-
κλεισεν. ἡργυρολόγησέ τε δεινῶς· τὰ τε γὰρ ἄλλα

καὶ ὅσα τῷ Νίγρῳ καὶ ἰδιωταί τινες καὶ δῆμοι, οὐχ ὅτι ἐκούσιοι ἀλλὰ καὶ ἀναγκαστοί, ἐδεδώκεσαν, τε- 5
τραπλάσια ἐπεσέπραξε. καὶ ἡσθάνετο μὲν πού καὶ αὐτὸς τοῦτο, πολλῶν δὲ δὴ χρημάτων χρήζων ἐν οὐ-
δενὶ λόγῳ τὰ θρυλούμενα ἐποιεῖτο. V p. 734.

Κάσσιος δὲ Κλήμης βουλευτῆς παρ' αὐτῷ τῷ 9
Σεουήρῳ κρινόμενος οὐκ ἀπεκρύψατο τὴν ἀλήθειαν,
ἀλλ' ὥδέ πως ἐπαρρησιάσατο. "ἐγώ" ἔφη "οὔτε σὲ
οὔτε Νίγρον ἠπιστάμην, καταληφθεὶς δὲ δὴ ἐν τῇ
ἐκείνου μερίδι τὸ παρὸν ἀναγκαίως ἐθεράπευσα, οὐχ
ὥς σοὶ πολεμήσων ἀλλ' ὥς Ἰουλιανὸν καταλύσων.
οὔτ' οὖν ἐν τούτῳ τι ἠδίκησα, τὰ αὐτὰ σοὶ κατ' ἀρ- 2
χὰς σπουδάσας, οὔθ' ὅτι μὴ πρὸς σὲ ὕστερον, ἐγκα-
ταλιπὼν ἅπαξ ὃν ὑπὸ τοῦ δαιμονίου ἔλαβον, μετέ-
στην· οὐδὲ γὰρ οὐδὲ σὺ τῶν παρακαθημένων σοι καὶ
συνδικαζόντων τούτων οὐδένα ἂν ἠθέλησας προ-
δόντα σε πρὸς ἐκείνον αὐτομολῆσαι. ἐξέταξε οὖν μὴ
τὰ σώματα ἡμῶν μηδὲ τὰ ὀνόματα, ἀλλ' αὐτὰ τὰ 3
πράγματα. πᾶν γὰρ ὅ,τι ἂν ἡμῶν καταγνώσ, τοῦτο
καὶ σεαυτοῦ καὶ τῶν σῶν ἐταίρων καταψηφιῇ· καὶ
γὰρ εἰ τὰ μάλιστα μήτε δίκη μήτ' ἀποφάσει τινὶ
ἀλώσῃ, ἀλλὰ τῇ παρὰ τοῖς ἀνθρώποις φήμῃ, ἥς ἐς
αἰδίου μνήμη καταλελείπεται, δόξεις ταῦτα ἐφ' οἷς
συνέβη ἑτέροις ἐγκαλεῖν." τοῦτον μὲν οὖν ὁ Σεουῆ- 4
ρος τῆς παρρησίας θαυμάσας, τὴν ἡμίσειαν αὐτῷ τῆς
οὔσιας ἔχειν συνεχώρησεν.

ὅτι συχνοὶ ὥς καὶ τὰ τοῦ Νίγρου φρονήσαντες,
καὶ τῶν οὔτ' ἰδόντων ποτὲ αὐτὸν οὔτε συναραμένων
οἱ, ἐπηρεάσθησαν. V p. 737.

ὅτι ὁ Σεουῆρος ἐπεχείρησε τοὺς τιμωρουμένους 5
ὑπ' αὐτοῦ . . . τῷ Κλάρῳ τῷ Ἐρυνκίῳ μηνυτῇ κατ'
αὐτῶν χρήσασθαι, ἵνα τὸν τε ἄνδρα διαβάλη καὶ τὸν

ἔλεγχον ἀξιοχρεώτερον πρὸς τε τὸ γένος αὐτοῦ καὶ
 πρὸς τὴν δόξαν ποιεῖσθαι νομισθεῖν· καὶ τὴν γε σω-
 6 τηρίαν τὴν τε ἄδειαν αὐτῷ δώσειν ὑπέσχετο. ἐπεὶ
 δὲ ἐκεῖνος ἀποθανεῖν μᾶλλον ἢ τοιοῦτόν τι ἐνδείξαι
 εἶλετο, πρὸς τὸν Ἰουλιανὸν ἐτράπετο, καὶ τοῦτον
 ἀνέπεισεν. καὶ διὰ τοῦτ' αὐτὸν ἀφῆκεν, ὅσον γε μήτ'
 ἀποκτεῖναι μήτ' ἀτιμάσαι· ταῖς γὰρ δὴ βασάνοις
 ἰσχυρῶς πάντα ὑπ' αὐτοῦ ἠκρίβωσεν, ἐν οὐδενὶ λόγῳ
 τὸ ἀξίωμα τὸ τότε αὐτοῦ ποιησάμενος. ib.

10 οἱ δὲ δὴ Βυζάντιοι καὶ ζῶντος τοῦ Νίγρου καὶ
 a. C. 195 τελευτήσαντος πολλὰ καὶ θαυμαστὰ ἔδρασαν. ἡ δὲ
 πόλις αὐτῶν ἐν καιρῷ πάνυ καὶ τῶν ἡπείρων καὶ
 τῆς διὰ μέσου σφῶν θαλάσσης κεῖται, τῇ τε τοῦ χω-
 ρίου ἅμα καὶ τῇ τοῦ Βοσπόρου φύσει ἰσχυρῶς παρ-
 2 εσκευασμένη. αὐτὴ τε γὰρ ἐπὶ μετεώρου πεπόλισται,
 προέχουσα ἐς τὴν θ' ἕλασσαν· καὶ ἐκείνη χειμάρρου
 δίκην ἐκ τοῦ Πόντου καταθέουσα τῇ τε ἅκρᾳ προσ-
 πίπτει, καὶ μέρει μὲν τινι ἐς τὰ δεξιὰ ἀποτρέπεται
 κἀνταῦθα τὸν τε κόλπον καὶ τοὺς λιμένας ποιεῖ, τῷ
 δὲ δὴ πλείονι πρὸς τὴν Προποντίδα παρ' αὐτὴν τὴν
 3 πόλιν πολλῇ σπουδῇ χωρεῖ. καὶ μέντοι καὶ τὰ τείχη
 καρτερώτατα εἶχον. ὃ τε γὰρ θώραξ αὐτῶν λίθοις
 τετραπέδοις παχέσι συνωκοδόμητο, πλαξὶ χαλκαῖς
 συνδουμένοις, καὶ τὰ ἐντὸς αὐτῶν καὶ χώμασι καὶ
 οἰκοδομήμασιν ὠχύρωτο, ὥστε καὶ ἐν τεῖχος παχὺ τὸ
 πᾶν εἶναι δοκεῖν, καὶ ἐπάνωθεν αὐτοῦ περιδρομον
 4 καὶ στεγανὸν καὶ εὐφύλακτον ὑπάρχειν. πύργοι τε
 πολλοὶ καὶ μεγάλοι ἔξω τε ἐκκείμενοι καὶ θυρίδας
 πέριξ ἐπαλλήλους ἔχοντες ἦσαν, ὥστε τοὺς προσβάλ-
 λοντας τῷ κύκλῳ ἐντὸς αὐτῶν ἀπολαμβάνεσθαι· δι'
 ὀλίγου τε γὰρ καὶ οὐ κατ' εὐθύ, ἀλλ' οἱ μὲν τῇ οἱ
 δὲ τῇ σκολιώτερον ὠκοδομημένοι, πᾶν τὸ προσπίπτον

σφισιν ἐνεκυκλοῦντο. τοῦ δὲ δὴ περιβόλου τὰ μὲν 5
 πρὸς τῆς ἡπείρου ἐς μέγα ὕψος ἦρτο, ὥστε καὶ τοὺς
 τυχόντας ἀπ' αὐτῶν ἀμύνασθαι, τὰ δὲ πρὸς τῇ θα-
 λάττῃ ἦττον ὕψουτο· αἷ τε γὰρ πέτραι ἐφ' ὧν ἐπω-
 κοδόμηντο καὶ ἡ τοῦ Βοσπόρου δεινότης θαυμαστῶς
 σφισι σύνεμάχουν. οἳ τε λιμένες ἐντὸς τείχους ἀμφο-
 τεροι κλειστοὶ ἀλύσεσιν ἦσαν, καὶ αἱ χηλαὶ αὐτῶν
 πύργους ἐφ' ἑκάτερα πολὺ προέχοντας ἔφερον, ὥστ'
 ἄπορον τῷ πολεμίῳ τὸν πρόσπλουν ποιεῖν. τὸ δ' 6
 ὅλον ὁ Βόσπορος σφας μέγιστα ὠφελεῖ· ἀνάγκη γὰρ
 πᾶσα, ἂν ἅπαξ τις ἐς τὸ ρεῦμα ἐμπέσῃ, καὶ ἄκοντα
 αὐτὸν πρὸς τὴν γῆν ἐκπεσεῖν. τοῦτο δὲ τῷ μὲν φίλῳ
 ἡδιστόν ἐστι, τῷ δὲ ἐναντίῳ ἀπορρώτατον.

οὕτω μὲν οὖν τὸ Βυζάντιον ἐτετείχιστο, καὶ προσ- 11
 ἔτι καὶ μηχαναὶ κατὰ παντὸς τοῦ τείχους ποικιλώτα-
 ται ἦσαν. τοῦτο μὲν γὰρ ἐπὶ τοὺς πλησιάζοντας καὶ
 πέτρας καὶ δοκοὺς ἐνέβαλλον, τοῦτο δὲ ἐπὶ τοὺς
 ἀφεστηκότας καὶ λίθους καὶ βέλη δόρατά τε ἠφίεσαν,
 ὥστε ἐντὸς πολλοῦ χωρίου μηδένα αὐτῶν ἀκινδύνως
 πελάσαι δύνασθαι· ἄρπάγας τε ἕτεραι ἔχουσαι καὶ 2
 καθίεντο ἑξαπιναίως καὶ ἀνέσπων διὰ βραχέος καὶ
 πλοῖα καὶ μηχανήματα. Πρίσκος πολίτης ἐμὸς τὰ
 πλείω αὐτῶν ἐτεκτῆνατο, καὶ διὰ τοῦτο θανάτου τε
 ἅμα ὤφλε καὶ ἐσώθη· ὁ γὰρ Σεουῆρος τὴν τέχνην
 αὐτοῦ μαθὼν ἐκώλυσεν αὐτὸν ἀποθανεῖν, καὶ τού-
 του ἔς τε ἄλλα τινὰ αὐτῷ ἐχρήσατο καὶ ἐς τὴν τῶν
 Ἀτρῶν πολιορκίαν, καὶ μόνα γε τὰ ἐκείνου μηχανή-
 ματα οὐκ ἐκαύθη ὑπὸ τῶν βαρβάρων. καὶ πλοῖα δὲ 3
 τοῖς Βυζαντίοις πεντακόσια, τὰ μὲν πλεῖστα μονήρη,
 ἔστι δ' ἅ καὶ δίκροτα, κατεσκευάστο ἐμβόλους ἔχον-
 τα· καὶ τινὰ αὐτῶν ἐκατέρωθεν καὶ ἐκ τῆς πρύμνης
 καὶ ἐκ τῆς πρῶρας πηδαλίοις ἦσκητο καὶ κυβερνή-

τας ναύτας τε διπλοῦς εἶχεν, ὅπως αὐτοὶ μὴ μεταστρεφόμενοι καὶ ἐπιπλέωσι καὶ ἀναχωρῶσι, καὶ τοὺς ἐναντίους καὶ ἐν τῷ πρόσπλῳ καὶ ἐν τῷ ἀπόπλῳ σφῶν σφάλλωσι.

- 12 πολλὰ μὲν οὖν καὶ ἔδρασαν καὶ ἔπαθον οἱ Βυζάντιοι, ἅτε τοῖς ἐκ τῆς οἰκουμένης ὡς εἰπεῖν στόλοις ἐπὶ ὅλον τριετῇ χρόνον πολιορκούμενοι· λελέγεται δὲ ὀλίγα καὶ τὰ ἐχόμενά τινος θαύματος. ἦρουν μὲν γὰρ πλοῖά τινα παραπλέοντα εὐκαίρως ἐπιτιθέμενοι, ἦρουν δὲ καὶ τριήρεις τῶν ἐν τῷ ὄρμῳ τῶν
 2 ἐναντίων οὐσῶν· τὰς γὰρ ἀγκύρας αὐτῶν ὑφύδροις κολυμβηταῖς ὑποτέμνοντες, καὶ ἦλους ἐς τοὺς ταρσοὺς σφῶν, καλωδίοις ἐκ τῆς φιλίας ἐκδεδεμένους ἐμπηγνύντες, ἐπесπῶντο, ὥστ' αὐτὰς ἐφ' ἑαυτῶν αὐτομάτας προσπλεύσας ὁρᾶσθαι, μήτε ἐρέτου μήτ'
 3 ἀνέμου μηδενὸς ἐπισπέρχοντος. ἦδη δὲ καὶ ἐθελονταί τινες ἔμποροι ὡς καὶ ἄκοντες ὑπ' αὐτῶν ἠλίσκοντο, καὶ τὰ ἀγώγιμα μεγάλων χρημάτων πωλήσαντες
 a. C. 196 ἐξέπλεον ἐκδιδράσκοντες. ἐπεὶ δὲ πάντων αὐτοῖς ἐκδαπανηθέντων τῶν ἔνδον ἐς τὸ στενὸν κομιδῇ τῶν τε πραγμάτων καὶ τῶν ἐλπίδων τῶν ἐπ' αὐτοῖς ἐλήλυθεσαν, πρότερον μὲν, καίπερ πάνυ πιεζόμενοι ἅτε
 4 καὶ τῶν ἔξω πάντων ἀποκεκλειμένοι, ὅμως ἀντεῖχον, καὶ ἐς τε τὰς ναῦς τοῖς τε ξύλοις τοῖς ἐκ τῶν οἰκιῶν καὶ ταῖς θριξὶ ταῖς τῶν γυναικῶν, σχοινία ἀπ' αὐτῶν πλέκοντες, ἐχρῶντο, καὶ ὁπότε τινὲς τῷ τείχει προσβάλοιεν, τοὺς τε λίθους σφίσι τοὺς ἐκ τῶν θεάτρων καὶ ἵππους χαλκοῦς καὶ ἀνδριάντας χαλκοῦς
 5 ὅλους ἐπερρίπτουν· ἐπεὶ δὲ καὶ ἡ τροφή σφας ἐπέλιπεν ἡ νενομισμένη καὶ δέρματα διαβρέχοντες ἦσθιον, εἶτα καὶ ταῦτα καταναλώθη, οἱ μὲν πλείους ἐξέπλευσαν, τηρήσαντες ζάλην καὶ καταιγίδα ὥστε μηδένα

ἀνταναχθῆναί σφισιν, ἵν' ἢ ἀπόλωνται ἢ ἐπισιτί-
 σωνται, καὶ προσπίπτοντες ἀπροσδοκῆτως τοῖς ἀγροῖς
 πάνθ' ὁμοίως ἐλήζοντο, οἱ δ' ὑπολειπόμενοι δεινό- 6
 τατον ἔργον ἔδρασαν· ἐπεὶ γὰρ ἐν τῷ ἀσθενεστάτῳ
 ἐγένοντο, ἐπ' ἀλλήλους ἐτράποντο καὶ ἀλλήλων ἐγέυ-
 οντο. οὗτοι μὲν οὖν ἐν τούτοις ἦσαν, οἱ δὲ ἄλλοι 13
 ἐπεὶ τὰ σκάφη καὶ ὑπὲρ τὴν δύναμιν αὐτῶν κατεγέ-
 μισαν, ἦσαν χειμῶνα μέγαν καὶ τότε ἐπιτηρήσαντες.
 οὐ μὲν καὶ ὦναντό γε αὐτοῦ· οἱ γὰρ Ῥωμαῖοι κατα-
 βαρεῖς αὐτοὺς καὶ βραχὺ πάνυ τοῦ ὕδατος ὑπερέ-
 χοντας ἰδόντες ἀντανήχθησαν, καὶ αὐτοῖς ἐσκεδασ-
 μένοις, ὥς που καὶ ὁ ἄνεμος καὶ ὁ κλύδων ἦγε, 2
 προσπίπτοντες ναυμαχίας μὲν οὐδὲν ἔργον ἔσχον, τὰ
 δὲ δὴ πλοῖα αὐτῶν ἀφειδῶς ἔκοπτον, πολλὰ μὲν τοῖς
 κοντοῖς ὠθοῦντες, πολλὰ δὲ καὶ τοῖς ἐμβόλοις ἀναρ-
 ρηγνύντες, ἔστι δ' ἂ καὶ αὐτῇ τῇ προσβολῇ σφῶν
 ἀνατρέποντες. καὶ ἐκεῖνοι δρᾶσαι μὲν οὐδέν, οὐδ' εἰ 3
 τὰ μάλιστα ἠθέλον, ἠδύναντο· διαφυγεῖν δὲ πῃ πει-
 ρώμενοι οἱ μὲν ὑπὸ τοῦ πνεύματος, ἀπλήστως αὐτῷ
 χρώμενοι, ἐβαπτίζοντο, οἱ δ' ὑπὸ τῶν ἐναντίων κα-
 ταλαμβανόμενοι διώλλυντο. θεώμενοι δὲ ταῦτα οἱ 4
 ἐν τῷ Βυζαντίῳ τέως μὲν ἐθεοκλύτουν καὶ ἐπεβόων
 ἄλλοτε ἄλλοι τοῖς γινομένοις, ὥς ἐκάστῳ τι τῆς θεᾶς
 ἐκείνης ἢ τοῦ πάθους προσέπιπτεν· ἐπεὶ δὲ πασσυδὶ
 αὐτοὺς ἀπολλυμένους εἶδον, τότε δὴ ἄθρόοι καὶ ἀνώ-
 μωξαν καὶ ἀνεθρήνησαν, καὶ τοῦτου τό τε λοιπὸν
 τῆς ἡμέρας καὶ τὴν νύκτα πᾶσαν ἐπένθουν. τοσαῦτα 5
 γὰρ τὰ πάντα ναυάγια ἐγένετο ὥστε καὶ ἐς τὰς νή-
 σους καὶ ἐς τὴν Ἀσίαν ἐξενεχθῆναί τινα, καὶ ἀπ'
 αὐτῶν καὶ τὴν ἥτταν σφῶν, καὶ πρὶν ἀκουσθῆναι,
 γνωσθῆναι. καὶ τῇ ὕστεραίᾳ τοῖς Βυζαντίοις ἐπὶ
 μείζον τὸ δεινὸν ηὐξήθη· ὥς γὰρ ὁ κλύδων ἐστό- 6

ρεστο, πᾶσα ἡ θάλασσα ἡ πρὸς τῷ Βυζαντίῳ καὶ τῶν νεκρῶν καὶ τῶν ναυαγίων καὶ τοῦ αἵματος ἐπληρώθη, πολλὰ δὲ καὶ ἐς τὴν γῆν ἐξεβράσθη, ὥστε καὶ χαλεπώτερον ἐκ τῆς ὀψεὸς σφων τὸ δεινὸν αὐτοῦ τοῦ ἔργου φανῆναι.

- 14 παρέδωσαν μὲν οὖν αὐτίκα τὴν πόλιν καὶ ἄκοντες οἱ Βυζάντιοι, Ῥωμαῖοι δὲ τοὺς μὲν στρατιώτας καὶ τοὺς ἐν τέλει διεχρήσαντο πάντας, πλὴν τοῦ πύκτου ὃς πολλὰ τοὺς Βυζαντίους ὠφέλησε καὶ τοὺς Ῥωμαίους ἔβλαψεν· οὗτος γὰρ παραχρῆμα πύξ τε παίσας τῶν στρατιωτῶν τινα καὶ ἐτέρῳ λάξ ἐνθορών, ὅπως ὀργισθέντες διαφθείρωσιν αὐτόν, προαπώλετο.
- 2 ὁ δὲ Σεουήρος οὕτως ἦσθη ἐπὶ τῇ ἀλώσει τοῦ Βυζαντίου ὥς καὶ πρὸς τοὺς στρατιώτας, ἐν τῇ Μεσοποταμίᾳ τότε ὢν, αὐτὸ τοῦτο εἰπεῖν, "εἵλομεν δὲ καὶ
- 3 τὸ Βυζάντιον." ἔπαυσε δὲ τὴν πόλιν τῆς τε ἐλευθερίας καὶ τοῦ ἀξιώματος τοῦ πολιτικοῦ, καὶ δασμοφόρον ἀποφήνας, τάς τε οὐσίας τῶν πολιτῶν δημεύσας, αὐτήν τε καὶ τὴν χώραν αὐτῆς Περιινθίοις ἐχαρίσατο, καὶ αὐτῇ ἐκεῖνοι οἷα κώμη χρώμενοι οὐδὲν
- 4 ὅ,τι οὐχ ὕβριζον. ταῦτα μὲν οὖν δικαίως πως ποιῆσαι ἔδοξε· τὰ δὲ δὴ τείχη τῆς πόλεως διαλύσας ἐκείνους μὲν οὐδὲν πλέον τῆς στερήσεως τῆς δόξης, ἣν ἐκ τῆς ἐπιδείξεως αὐτῶν ἐκαρποῦντο, ἐλύπησε, τῶν δὲ δὴ Ῥωμαίων μέγα καὶ φυλακτήριον καὶ ὀρμητήριον πρὸς τοὺς ἐκ τοῦ Πόντου καὶ τῆς Ἀσίας βαρ-
- 5 βάρους καθεῖλε. καὶ εἶδον ἐγὼ τὰ τείχη πεπτωκότα ὥσπερ ὑπὸ ἄλλων τινῶν ἀλλ' οὐχ ὑπὸ Ῥωμαίων ἐαλωκότα, ἐτεθεάμην δὲ αὐτὰ καὶ ἐστηκότα καὶ ἠκηκόειν αὐτῶν καὶ λαλούντων. ἑπτὰ μὲν γὰρ ἀπὸ τῶν Θρακίων πυλῶν πύργοι καθήκοντες πρὸς τὴν θάλασσαν ἦσαν, τούτων δ' εἰ μὲν τις ἄλλῳ τῷ προσέμιξεν,

ἤσυχος ἦν, εἰ δὲ δὴ τῷ πρώτῳ ἐνεβόησέ τινα ἢ καὶ 6
λίθον ἐνέριψεν, αὐτός τε ἤχει καὶ ἐλάλει καὶ τῷ
δευτέρῳ τὸ αὐτὸ τοῦτο ποιεῖν παρεδίδου, καὶ οὕτω
διὰ πάντων ὁμοίως ἐχώρει, οὐδὲ ἐπετάραττον ἀλλή-
λους, ἀλλ' ἐν τῷ μέρει πάντες, παρὰ τοῦ πρὸ αὐτοῦ
ὁ ἕτερος, τήν τε ἡχὴν καὶ τὴν φωνὴν διεδέχοντό τε
καὶ παρεπέμποντο.

EPITOME LIB. LXXV.

Τοιαῦτα μὲν τὰ τῶν Βυζαντίων τείχη ἦν, Σεουή-
ρος δέ, ἐν ᾧ ταῦτα ἐπολιορκεῖτο, κατὰ τῶν βαρβά-
ρων ἐπιθυμία δόξης ἐστράτευσε, τῶν τε Ὀρροηνῶν
καὶ τῶν Ἀδιαβηνῶν καὶ τῶν Ἀραβίων.

² ὅτι οἱ Ὀρροηνοὶ καὶ οἱ Ἀδιαβηνοὶ ἀποστάντες καὶ
Νίσιβιν πολιορκοῦντες, καὶ ἡττηθέντες ὑπὸ Σεουή-
ρου, ἐπρεσβεύσαντο πρὸς αὐτὸν μετὰ τὸν τοῦ Νίγρου
θάνατον, οὐχ ὅπως ὥς καὶ ἡδικηκότες τι παραι-
τούμενοι, ἀλλὰ καὶ εὐεργεσίαν ἀπαιτοῦντες ὥς καὶ
ὑπὲρ αὐτοῦ τοῦτο πεποιηκότες· τοὺς γὰρ στρατιώτας
τὰ τοῦ Νίγρου φρονήσαντας ἔλεγον ἐκείνου ἕνεκα
³ ἐφθαρκέναι. καὶ τινὰ καὶ δῶρα αὐτῷ ἔπεμψαν, τοὺς
τε αἰχμαλώτους καὶ τὰ λάφυρα τὰ περιόντα ἀποδώ-
σειν ὑπέσχοντο. οὐ μέντοι οὔτε τὰ τείχη ἃ ἡρήκεσαν
ἐκλιπεῖν οὔτε φρουροὺς λαβεῖν ἤθελον, ἀλλὰ καὶ τοὺς
λοιποὺς ἐξαχθῆναι ἐκ τῆς χώρας ἤξιουν. διὰ ταῦτα
ὁ πόλεμος οὗτος συνέστη. U p. 413.

⁴ ὅτι οἱ Ἀράβιοι, ἐπειδὴ μηδεὶς σφισι τῶν πλησιο-
χώρων βοηθῆσαι ἠθέλησε, πρὸς Σεουήρον αὐτίς
ἐπρεσβεύσαντο, ἐπεικέστερά τινα προτεινόμενοι. οὐ
μέντοι καὶ ἔτυχον ὧν ἐβούλοντο, ἐπειδὴ μὴ καὶ αὐ-
τοὶ ἦλθον. U p. 414.

² ἐπεὶ δὲ τὸν Εὐφράτην διαβάς ἐς τὴν πολεμίαν
ἐσέβαλεν, ἀνύδρου τῆς χώρας οὔσης ἄλλως τε δὴ καὶ

τότε πλέον ὑπὸ τοῦ θέρους ἐξικμασμένης ἐκινδύνευσε παμπληθεῖς στρατιώτας ἀποβαλεῖν· κεκμηκόσι γὰρ αὐτοῖς ἐκ τῆς πορείας καὶ τοῦ ἡλίου καὶ κονιορτὸς ἐμπίπτων ἰσχυρῶς ἐλύπησεν, ὥστε μήτε βαδί-² ξειν μήτε λαλεῖν ἔτι δύνασθαι, τοῦτο δὲ μόνον φθέγγεσθαι, "ὔδωρ ὔδωρ." ἐπεὶ δὲ ἀνεφάνη μὲν ἰκμάς, ἐξ ἴσου δὲ τῷ μὴ εὐρεθέντι ἀρχὴν ὑπὸ τῆς ἀτοπίας ἦν, ὁ Σεουήρος κύλικά τε ἤτησε καὶ τοῦ ὕδατος πληρώσας ἀπάντων ὁρώντων ἐξέπιδε. καὶ τότε μὲν οὕτω³ καὶ ἄλλοι τινὲς προσπιόντες ἀνερωρώσθησαν· μετὰ δὲ ταῦτα ἐς τὴν Νίσιβιν ὁ Σεουήρος ἐλθὼν αὐτὸς μὲν ἐνταῦθα ὑπέμεινε, Λατερανὸν δὲ καὶ Κάνδιδον καὶ Λαῖτον ἐς τοὺς προειρημένους βαρβάρους ἄλλον ἄλλῃ ἀπέστειλε, καὶ ἐπερχόμενοι οὗτοι τὴν τε χώραν τῶν βαρβάρων ἐδήουν καὶ τὰς πόλεις ἐλάμβανον. μέγα⁴ δὲ καὶ ἐπὶ τούτῳ τῷ Σεουήρῳ φρουροῦντι, ὥς καὶ πάντας ἀνθρώπους καὶ συνέσει καὶ ἀνδρείᾳ ὑπερβηκότι, πρᾶγμα παραδοξότατον συνηνέχθη· Κλαύδιος γάρ τις ληστής καὶ τὴν Ἰουδαίαν καὶ τὴν Συρίαν κατατρέχων καὶ πολλῇ διὰ τοῦτο σπουδῇ ζητούμενος, προσῆλθέ τε αὐτῷ ποτε μεθ' ἱππέων ὥς καὶ χιλίαρχός τις ὢν, καὶ ἠσπάσατο αὐτὸν καὶ ἐφίλησε, καὶ οὕτε εὐθύς ἐφωράθη οὗθ' ὕστερον συνελήφθη.

ἐν δὲ τῷ καιρῷ τούτῳ τοὺς Σκύθας πολεμησεῖ-³ οντας βρονταί τε καὶ ἀστραπαὶ μετ' ὀμβροῦ καὶ κεραυνοὶ βουλευομένοις σφίσιν ἐξαίφνης ἐμπεσόντες, καὶ τοὺς πρώτους αὐτῶν τρεῖς ἄνδρας ἀποκτείναντες, ἐπέσχον. ὁ δὲ Σεουήρος αὐθις τρία τέλη τοῦ στρα-² τοῦ ποιήσας, καὶ τὸ μὲν τῷ Λαίτῳ τὸ δὲ τῷ Ἀνυλίνῳ καὶ τῷ Πρόβῳ δούς, ἐπὶ τὴν Ἀρχὴν ἐξέπεμψεν. καὶ οἱ μὲν ταύτην, τριχῇ ἐσβαλόντες, οὐκ ἀμογητὶ ἐχειροῦντο· ὁ δὲ Σεουήρος ἀξίωμα τῇ Νισίβει δούς

ἰππεῖ ταύτην ἐπέτρεψεν, ἔλεγέ τε μεγάλην τέ τινα
 χώραν προσκεκτῆσθαι καὶ πρόβολου αὐτὴν τῆς Συ-
 3 ρίας πεποιῆσθαι. ἐλέγχεται δὲ ἐξ αὐτοῦ τοῦ ἔργου
 καὶ πολέμων ἡμῖν συνεχῶν, ὥς καὶ δαπανημάτων
 πολλῶν, αἰτία οὖσα· δίδωσι μὲν γὰρ ἐλάχιστα ἀνα-
 λίσκει δὲ παμπληθῇ, καὶ πρὸς ἐγγυτέρους καὶ τῶν
 Μήδων καὶ τῶν Πάρθων προσεληλυθότες αἰεὶ τρόπον
 τινὰ ὑπὲρ αὐτῶν μαχόμεθα.

4 τῷ δὲ Σεουήρῳ πόλεμος αὐθις, μήπω ἐκ τῶν
 βαρβαρικῶν ἀναπνεύσαντι, ἐμφύλιος πρὸς τὸν Ἀλ-
 βῖνον τὸν Καίσαρα συνηνέχθη. ὁ μὲν γὰρ οὐδὲ τὴν
 τοῦ Καίσαρος αὐτῷ ἔτι ἐδίδου τιμὴν, ἐπειδὴ τὸν
 Νίγρον ἐκποδὼν ἐποιήσατο, τὰ τε ἄλλα τὰ ἐνταῦθα
 ὥς ἐβούλετο κατεστήσατο· ὁ δὲ καὶ τὴν τοῦ αὐτο-
 2 κράτορος ἐξήτει ὑπεροχὴν. συγκινουμένης οὖν διὰ
 ταῦτα τῆς οἰκουμένης ἡμεῖς μὲν οἱ βουλευταὶ ἡσυ-
 χίαν ἡγομεν, ὅσοι μὴ πρὸς τοῦτον ἢ ἐκεῖνον φανερώς
 ἀποκλίναντες ἐκοινώνουν σφίσι καὶ τῶν κινδύνων
 καὶ τῶν ἐλπίδων, ὁ δὲ δῆμος οὐκ ἐκαρτέρησεν ἀλλ'
 ἐκφανέστατα κατωδύρατο. ἦν μὲν γὰρ ἡ τελευταία
 πρὸ τῶν Κρονίων ἵπποδρομία, καὶ συνέδραμεν ἐς
 3 αὐτὸ ἄπλετόν τι χρῆμα ἀνθρώπων· παρῆν δὲ καὶ
 ἐγὼ τῇ θεᾷ διὰ τὸν ὑπατον φίλον μου ὄντα, καὶ
 πάντα τὰ λεχθέντα ἀκριβῶς ἤκουσα, ὅθεν καὶ γρά-
 ψαι τι περὶ αὐτῶν ἠδυνήθην. ἐγένετο δὲ ὥδε. συν-
 ἦλθον μὲν ὥσπερ εἶπον ἀμύθητοι, καὶ τὰ ἄρματα
 ἐξαχῶς ἀμιλλώμενα ἐθεάσαντο, ὅπερ που καὶ ἐπὶ τοῦ
 Κλεάνδρου ἐγεγόνει, μηδὲν μηδένα παράπαν ἐπαι-
 4 νέσαντες, ὅπερ εἴθισται· ἐπειδὴ δὲ ἐκεῖνοί τε οἱ
 δρόμοι ἐπαύσαντο καὶ ἔμελλον οἱ ἡνίοχοι ἑτέρου ἄρ-
 ξασθαι, ἐνταῦθα σιγάσαντες ἀλλήλους ἐξαίφνης τάς
 τε χεῖρας πάντες ἅμα συνεκρότησαν καὶ προσεπεβόη-

σαν, εὐτυχίαν τῇ τοῦ δήμου σωτηρίᾳ αἰτούμενοι. εἰπόν τε τοῦτο, καὶ μετὰ τοῦτο τὴν Ῥώμην καὶ βα- 5
σιλίδα καὶ ἀθάνατον ὀνομάσαντες "μέχρι πότε τοιαῦ-
τα πάσχομεν" ἔκραξαν "καὶ μέχρι ποῦ πολεμούμε-
θα;" εἰπόντες δὲ καὶ ἄλλα τινὰ τοιουτότροπα τέλος
ἐξεβόησαν ὅτι ταῦτά ἐστι, καὶ πρὸς τὸν ἀγῶνα τῶν
ἵππων ἐτράποντο. οὕτω μὲν ἔκ τινος θείας ἐπιπνοίας
ἐνεθουσίασαν· οὐ γὰρ ἂν ἄλλως τοσαῦται μυριάδες 6
ἀνθρώπων οὔτε ἤρξαντο τὰ αὐτὰ ἅμα ἀναβοᾶν ὥσπερ
τις ἀκριβῶς χορὸς δεδιδαγμένος, οὗτ' εἶπον αὐτὰ
ἀπταιστῶς ὥς καὶ μεμελετημένα. ταῦτά τε οὖν ἔτι
καὶ μᾶλλον ἡμᾶς ἐτάραττε, καὶ πῦρ αἰφνίδιον νυκτὸς
ἐν τῷ ἀέρι τῷ πρὸς βορρᾶν τοσοῦτον ὥφθη ὥστε
τοὺς μὲν τὴν πόλιν ὅλην τοὺς δὲ καὶ τὸν οὐρανὸν
αὐτὸν καίεσθαι δοκεῖν. ὃ δὲ δὴ μάλιστα θαυμάσας 7
ἔχω, ψεκὰς ἐν αἰθρίᾳ ἀργυροειδῆς ἐς τὴν τοῦ Αὐ-
γούστου ἀγορὰν κατερρῦη. φερομένην μὲν γὰρ αὐ-
τὴν οὐκ εἶδον, πεσούσης δὲ αὐτῆς ἠσθόμην, καὶ
κέρματά τινα ἀπ' αὐτῆς χαλκᾷ κατηργύρωσα, ἃ καὶ
ἐπὶ τρεῖς ἡμέρας τὴν αὐτὴν ὄψιν εἶχε· τῇ γὰρ τε-
τάρτῃ πᾶν τὸ ἐπαλειφθὲν αὐτοῖς ἠφάνισθη.

Νουμεριανὸς τις γραμματιστὴς τῶν τὰ παιδίᾳ 5
γράμματα διδασκόντων, ἐκ τῆς Ῥώμης ἐς τὴν Γαλα-
τίαν, οὐκ οἶδ' ὅ,τι δόξαν αὐτῷ, ἀφορμηθεὶς, βου-
λευτῆς τε εἶναι τῶν Ῥωμαίων πλασάμενος καὶ ἐπὶ
στρατιᾷς ἄθροισιν ὑπὸ τοῦ Σεουήρου πεμφθῆναι,
συνήγαγέ τινα βραχεῖαν πρῶτον ἰσχύν, καὶ τινὰς
τῶν τοῦ Ἀλβίνου ἱππέων διέφθειρε, καὶ ἄλλα τινὰ
ὑπὲρ τοῦ Σεουήρου ἐνεανιεύσατο. ἀκούσας δὲ ὁ 2
Σεουήρος, καὶ νομίσας ὄντως τινὰ τῶν βουλευτῶν
εἶναι, ἐπέστειλεν ἐπαινῶν τε αὐτὸν καὶ δύναμιν κε-
λεύων πλείονα προσλαβεῖν· καὶ ὅς λαβὼν πλείονα

δύναμιν ἄλλα τε θαυμαστὰ ἐπεδείξατο καὶ χιλίας καὶ ἑπτακοσίας καὶ πεντήκοντα μυριάδας δραχμῶν
 3 ἔλων τῷ Σεουήρῳ ἔπεμψε. νικῆσαντος δὲ τοῦ Σεουήρου πρὸς αὐτὸν ἐλθὼν οὐτ' ἀπεκρούσατό τι οὐτ' ἤτησεν ὡς ἀληθῶς βουλευτῆς γενέσθαι, καὶ τιμαῖς μεγάλαις πλούτῳ τε ἂν αὐξηθῆναι δυνηθεὶς οὐκ ἠθέλησεν, ἀλλ' ἐν ἀγρῷ τινι, σμικρὸν τι ἐφ' ἡμέραν λαμβάνων παρ' αὐτοῦ, διεβίω.

^{a. C.}
 197 ⁴ ὅτι διὰ τὸ τοὺς Καληδονίους μὴ ἐμμεῖναι ταῖς ὑποσχέσεσι, τοῖς Μαιάταις παρεσκευασμένους ἀμύνειν, καὶ διὰ τὸ τότε τὸν Σεουήρον τῷ παροίκῳ πολέμῳ προσκεῖσθαι, κατηναγκάσθη ὁ Λοῦπος μεγάλων χρημάτων τὴν εἰρήνην παρὰ τῶν Μαιατῶν ἐκπρίασθαι, αἰχμαλώτους τινὰς ὀλίγους ἀπολαβών.
 U p. 414.

6 ὁ δὲ δὴ ἀγὼν τῷ τε Σεουήρῳ καὶ τῷ Ἀλβίνῳ πρὸς τῷ Λουγδούνῳ τοιόσδε ἐγένετο. πεντεκαίδεκα μὲν μυριάδες στρατιωτῶν συναμφοτέροις ὑπῆρχον, παρῆσαν δὲ καὶ ἀμφοτέροι τῷ πολέμῳ ἅτε περὶ ψυχῆς θέοντες, καίτοι τοῦ Σεουήρου μηδεμιᾶ πω μάχῃ
 2 ἑτέρα παραγεγονότος. ἦν δὲ ὁ μὲν Ἀλβῖνος καὶ τῷ γένει καὶ τῇ παιδείᾳ προήκων, ἄτερος δὲ τὰ πολέμια κρείττων καὶ δεινὸς στρατηγῆσαι. συνέβη δὲ τὸν Ἀλβῖνον προτέρα μάχῃ νικῆσαι τὸν Λοῦπον τῶν τοῦ Σεουήρου στρατηγῶν ὄντα, καὶ πολλοὺς τῶν σὺν αὐτῷ διαφθεῖραι στρατιωτῶν. ὁ δὲ τότε ἀγὼν πολ-
 3 λὰς ἔσχεν ιδέας τε καὶ τροπὰς. τὸ μὲν γὰρ λαιὸν κέρας τοῦ Ἀλβίνου ἠττήθη τε καὶ κατέφυγεν εἰς τὸ ἔρυμα, καὶ οἱ Σεουήρειοι στρατιῶται διώκοντες συνεσέπεσον, καὶ ἐκείνους τε ἐφόνευσον καὶ τὰς σκηναὶς διήρπαζον. ἐν δὲ τούτῳ οἱ περὶ τὸ δεξιὸν κέρας τεταγμένοι τοῦ Ἀλβίνου στρατιῶται, κρυπτὰς τάφρους

ἔχοντες πρὸ αὐτῶν καὶ ὀρύγματα γῇ ἐπιπολαίως κε-
καλυμμένα, μέχρ' ἂν ἐκείνων προήεσαν καὶ ἠκόντι-
ζον πόρρωθεν, περαιτέρω δὲ οὐ προεχώρουν, ἀλλὰ
καὶ ὡς δεδιότες ἀνέστρεφον, ὅπως ἐπισπάσωνται τοὺς
ἐναντίους ἐς δίωξιν· ὃ δὴ ποτε καὶ ἐγένετο. ἀγανα- 4
κτῆσαντες γὰρ οἱ Σεουήρειοι πρὸς τὴν δι' ὀλίγου
αὐτῶν ἐξόρμησιν, καὶ καταφρονήσαντες αὐτὸν πρὸς τὴν
ἐκ βραχέος ἀνάφευξιν, ὥρμησαν ἐπ' αὐτοὺς ὡς καὶ
παντὸς τοῦ μεταίχμιου σφῶν ἐμβατοῦ ὄντος, καὶ γε-
νόμενοι κατὰ τὰς τάφρους παθήματι δεινῷ συνηνέχ-
θησαν· οἳ τε γὰρ πρωτοστάται καταρραγέντων εὐθύς 5
τῶν ἐξ ἐπιπολῆς ἐπικειμένων ἐς τὰ ὀρύγματα ἐνέπε-
σον, καὶ οἱ ἐπιτεταγμένοι σφίσιν ἐμπίπτουντες αὐτοῖς
ἐσφάλλοντο καὶ κατέπιπτον, καὶ οἱ λοιποὶ δείσαν-
τες ἀνεχώρουν ὀπίσω καὶ ὥστε ἐξαίφνης ἀναστρε-
φόμενοι αὐτοὶ τε ἔπταιον καὶ τοὺς οὐραγοῦντας ἀνέ-
τρεπον, ὥστε καὶ ἐς φάραγγα αὐτοὺς βαθεῖαν συνῶ-
σαι. ἐγένετο δὴ τούτων τε καὶ τῶν ἐς τὰς τάφρους 6
πεσόντων φόνος πολὺς ἀναμῖξ ἵππων τε καὶ ἀνδρῶν.
ἐν δὲ τῷ θορύβῳ τούτῳ καὶ οἱ μεταξὺ τῆς τε φά-
ραγγος καὶ τῶν τάφρων βαλλόμενοί τε καὶ τοξευό-
μενοι διεφθείροντο. ἰδὼν δὲ ταῦτα ὁ Σεουήρος ἐπε-
κούρησε μὲν αὐτοῖς μετὰ τῶν δορυφόρων, τοσούτου
δὲ ἐδέησεν αὐτοὺς ὠφελεῖν ὥστε καὶ τοὺς δορυφό-
ρους ὀλίγου δεῖν προσαπώλεσε καὶ αὐτὸς τὸν ἵππον
ἀποβαλὼν ἐκινδύνευσεν. ὡς δὲ εἶδε φεύγοντας πάν- 7
τας τοὺς ἑαυτοῦ, τὴν χλαμύδα περιρρηξάμενος καὶ
τὸ ξίφος σπασάμενος ἐς τοὺς φεύγοντας ἐσεπήδησεν,
ὅπως ἢ αἰσχυνθέντες ὑποστρέψωσιν ἢ καὶ αὐτὸς αὐ-
τοῖς συναπόληται. ἔστησαν οὖν τινες τοιοῦτον αὐτὸν
ἰδόντες καὶ ὑπέστρεψαν, καὶ τούτῳ τοῖς ἐφεπομένοις
σφίσιν ἐναντίοι ἐξαίφνης φανέντες συχνοὺς μὲν

ἐκείνων ὥς καὶ Ἀλβινεῖους κατέκοψαν, πάντας δὲ
8 τοὺς ἐπιδιώκοντάς σφας ἔτρεψαν. καὶ αὐτοῖς ἐνταῦ-
θα ἵππεῖς ἐκ πλαγίου οἱ μετὰ τοῦ Λαίτου ἐπιγενό-
μενοι τὸ λοιπὸν ἐξειργάσαντο. ὁ γὰρ Λαῖτος, ἕως
μὲν ἀγχωμάλως ἠγωνίζοντο, περιεωρᾶτο ἐλπίζων
ἐκείνους τε ἀμφοτέρους ἀπολεῖσθαι καὶ ἑαυτῷ τὸ
κράτος τοὺς λοιποὺς στρατιώτας ἐκατέρωθεν δώσειν,
ἐπεὶ δὲ εἶδεν ἐπικρατέστερα τὰ τοῦ Σεουήρου γενό-
μενα, προσεπελάβετο τοῦ ἔργου.

7 ὁ μὲν δὴ Σεουήρος οὕτως ἐνίκησεν, ἡ δὲ δύνα-
μις ἡ τῶν Ῥωμαίων ἰσχυρῶς ἔπταισεν ἅτε ἀμφοτέ-
ρωθεν ἀναριθμήτων πεσόντων. καὶ πολλοὶ καὶ τῶν
κρατησάντων ὠλοφύραντο τὸ πάθος· τό τε γὰρ πε-
δίου πᾶν μεστὸν νεκρῶν καὶ ἀνδρῶν καὶ ἵππων ἐω-
2 ρᾶτο, καὶ αὐτῶν οἱ μὲν τραύμασι πολλοῖς κατακε-
κομμένοι καὶ οἷα κρεουρῳγηθέντες ἔκειντο, οἱ δὲ καὶ
ἄτρωτοι ἐσεσώρευντο, τὰ τε ὅπλα ἔρριπτο, καὶ τὸ
αἷμα πολὺ ἐρρύη, ὥστε καὶ ἐς τοὺς ποταμοὺς ἐσπε-
3 σεῖν. ὁ δ' Ἀλβῖνος καταφυγὼν ἐς οἰκίαν τινὰ πρὸς
τῷ Ῥοδανῷ κειμένην, ἐπειδὴ πάντα τὰ πέριξ φρου-
ρούμενα ἤσθετο, ἑαυτὸν ἀπέκτεινε· λέγω γὰρ οὐχ
ὅσα ὁ Σεουήρος ἔγραψεν, ἀλλ' ὅσα ἀληθῶς ἐγένετο.
ἰδὼν δ' οὖν τὸ σῶμα αὐτοῦ, καὶ πολλὰ μὲν τοῖς ὀφ-
θαλμοῖς πολλὰ δὲ τῇ γλώττῃ χαρισάμενος, τὸ μὲν
ἄλλο ῥιφῆναι ἐκέλευσε, τὴν δὲ κεφαλὴν ἐς τὴν Ῥώ-
4 μην πέμψας ἀνεσταύρωσεν. ἐφ' οἷς δῆλος γενόμενος
ὥς οὐδὲν εἶη αὐτοκράτορος ἀγαθοῦ, ἔτι μᾶλλον ἡμᾶς
τε καὶ τὸν δῆμον, οἷς ἐπέστειλεν, ἐξεφόβησεν· ἅτε
γὰρ παντὸς ἤδη τοῦ ὀπλισμένου κεκρατηκῶς ἐξέχεεν
ἐς τοὺς ἀνόπλους πᾶν ὅσον ὀργῆς ἐς αὐτοὺς ἐκ τοῦ
πρὶν χρόνου ἠθροίκει. μάλιστα δ' ἡμᾶς ἐξέπληξεν
ὅτι τοῦ τε Μάρκου υἱὸν καὶ τοῦ Κομμόδου ἀδελφὸν

ἑαυτὸν ἔλεγε, τῷ τε Κομμόδῳ, ὃν πρόην ὕβριξεν, ἥρωικὰς ἐδίδου τιμὰς. πρὸς τε τὴν βουλὴν λόγον 8 ἀναγινώσκων, καὶ τὴν μὲν Σύλλου καὶ Μαρίου καὶ Αὐγούστου αὐστηρίαν τε καὶ ὠμότητα ὡς ἀσφαλεστέραν ἐπαινῶν, τὴν δὲ Πομπηίου καὶ Καίσαρος ἐπιείκειαν ὡς ὀλεθρίαν αὐτοῖς ἐκείνοις γεγενημένην κακίζων, ἀπολογίαν τινὰ ὑπὲρ τοῦ Κομμόδου ἐπήγαγε, καθαπτόμενος τῆς βουλῆς ὡς οὐ δικαίως ἐκεῖνον 2 ἀτιμαζούσης, εἶγε καὶ αὐτῆς οἱ πλείους αἴσχιον βιοτεύουσιν. “εἰ γὰρ τοῦτο ἦν” ἔφη “δεινόν, ὅτι αὐτοχειρία ἐφόνευεν ἐκεῖνος θηρία, ἀλλὰ καὶ ὑμῶν τις χθὲς καὶ πρόην ἐν Ὠστίοις, ὑπατευκῶς γέρων, δημοσία μετὰ πόρνης πάρδαλιν μιμουμένης ἔπαιξεν. 3 ἀλλ’ ἐμονομάχει νῆ Δία. ὑμῶν δ’ οὐδεὶς μονομαχεῖ; πῶς οὖν καὶ ἐπὶ τί τάς τε ἀσπίδας αὐτοῦ καὶ τὰ κράνη τὰ χρυσᾶ ἐκεῖνα ἐπρίαντό τινες;” ἀναγνοὺς δὲ ταῦτα τριάκοντα μὲν καὶ πέντε ἀπέλυσε τῶν τὰ Ἀλβίνου φρονῆσαι αἰτιαθέντων, καὶ ὡς μηδεμίαν τὸ 4 παράπαν αἰτίαν ἐσχηκόσιν αὐτοῖς προσεφέρετο, ἦσαν δὲ ἐν τοῖς πρώτοις τῆς γερουσίας, ἐννέα δὲ καὶ εἰκοσιν ἀνδρῶν θάνατον κατεψηφίσατο, ἐν οἷς ἄρα καὶ Σουλπικιανὸς ὁ τοῦ Περτίνακος πενθερὸς ἡριθμεῖτο.

μετὰ δὲ ταῦτα ὁ Σεουῆρος ἐκστρατεύει κατὰ τῶν 9 Πάρθων· ἀσχολουμένου γὰρ αὐτοῦ ἐς τοὺς ἐμφυ- ^{a. C.} 199 λίους πολέμους ἐκεῖνοι ἀδείας λαβόμενοι τὴν τε Μεσοποταμίαν εἶλον, στρατεύσαντες παμπληθεῖ, καὶ μικροῦ καὶ τὴν Νίσιβιν ἐχειρώσαντο, εἰ μὴ Λαῖτος αὐτήν, πολιορκούμενος ἐν αὐτῇ, διεσώσατο. καὶ ἀπ’ 2 αὐτῆς ἐπὶ πλεῖον ἐδοξάσθη, ὢν καὶ ἐς τὰ ἄλλα καὶ τὰ ἴδια καὶ τὰ δημόσια καὶ ἐν τοῖς πολέμοις καὶ ἐν τῇ εἰρήνῃ ἄριστος. ἀφικόμενος δὲ ἐς τὴν προειρη-

μένην Νίσιβιν ὁ Σεουήρος ἐνέτυχε συῖ μεγίστῳ· ἱπ-
 πέα τε γὰρ ἔκτεινεν ὁρμήσας καταβαλεῖν αὐτὸν πει-
 ρώμενον καὶ τῇ ἑαυτοῦ ἰσχύι θαρρήσαντα, μόλις δὲ
 ὑπὸ πολλῶν στρατιωτῶν συλληφθεὶς τε καὶ σφαγεῖς,
 3 τριάκοντα τὸν ἀριθμὸν ὄντων τῶν συλλαβόντων αὐ-
 τόν, τῷ Σεουήρῳ προσεκομίσθη. τῶν δὲ Πάρθων οὐ
 μεινάντων αὐτὸν ἀλλ' οἵκαδε ἀναχωρησάντων, ἦρχε
 δὲ αὐτῶν Οὐολόγαισος, οὗ ἀδελφὸς συνῆν τῷ Σεουή-
 ρῳ, πλοῖα κατασκευάσας ὁ Σεουήρος ἐν τῷ Εὐφρά-
 τη, καὶ πλέων τε καὶ βαδίζων παρ' αὐτόν, διὰ τὸ
 εἶναι λίαν ὀξύτατα καὶ ταχινὰ καὶ εὖ ἐσταλμένα, τῆς
 παρὰ τὸν Εὐφράτην ὕλης καὶ τῶν ἐκεῖσε χωρίων
 ἄφθονον διδούσης αὐτῷ τὴν τῶν ξύλων χορηγίαν,
 τὰ κατασκευασθέντα, ταχέως τὴν τε Σελεύκειαν καὶ
 4 τὴν Βαβυλῶνα ἐκλειφθείσας ἔλαβε. καὶ μετὰ τοῦτο
 καὶ τὴν Κτησιφῶντα ἔλῶν ἐκείνην τε πᾶσαν διαρ-
 πᾶσαι τοῖς στρατιώταις ἐφῆκε, φόνον τε ἀνθρώπων
 πλεῖστον εἰργάσατο, καὶ ζῶντας ἐς δέκα μυριάδας
 εἶλεν. οὐ μέντοι οὔτε τὸν Οὐολόγαισον ἐπεδίωξεν
 οὔτε τὴν Κτησιφῶντα κατέσχευε, ἀλλ' ὥσπερ ἐπὶ
 τοῦτο μόνον ἐστρατευκὼς ἵν' αὐτὴν διαρπάσῃ ὥχετο,
 τὸ μὲν ἀγνωσίᾳ τῶν χωρίων τὸ δ' ἀπορίᾳ τῶν ἐπι-
 5 τηδείων. ὑπέστρεψε δὲ καθ' ἑτέραν ὁδόν· τὰ τε γὰρ
 ξύλα καὶ ὁ χόρτος ὅ ἐν τῇ προτέρᾳ εὗρεθεὶς κατα-
 νάλωτο· καὶ οἱ μὲν αὐτῷ τῶν στρατιωτῶν πεζῇ ἄνω
 παρὰ τὸν Τίγριν, οἱ δὲ καὶ ἐπὶ πλοίων ἀνεπορεύ-
 θησαν.

6 ὅτι τῷ Οὐολογαίῳ τῷ Σανατρούκου παιδὶ ἀν-
 τιπαραταξαμένῳ τοῖς περὶ Σεουήρον, καὶ διοκωχὴν
 πρὶν συμμίξαι σφίσιν αἰτήσαντι καὶ λαβόντι, πρέσ-
 βεις τε ἀπέστειλε καὶ μέρος τι τῆς Ἀρμενίας ἐπὶ τῇ
 εἰρήνῃ ἔχαρίσατο. U p. 414.

καὶ μετὰ τοῦτο ὁ Σεουήρος τὴν Μεσοποταμίαν 10
 διαβὰς ἐπειράθη μὲν καὶ τῶν Ἄτρων οὐ πόρρω ὄντων,
 ἐπέρανε δ' οὐδέν, ἀλλὰ καὶ τὰ μηχανήματα κατεκαύ-
 θη καὶ στρατιῶται συχνοὶ μὲν ἀπώλοντο, πάμπολ-
 λοι δὲ καὶ ἐτρώθησαν. ἀπανεστή οὖν ἀπ' αὐτῶν καὶ
 ἀνέξευξεν ὁ Σεουήρος. ἐν ᾧ δὲ ἐπολέμει, δύο ἄνδρας 2
 τῶν ἐπιφανῶν ἀπέκτεινεν, Ἰούλιον Κρίσπον χιλιαρ-
 χοῦντα τῶν δορυφόρων, ὅτι ἀχθесθεὶς τῇ τοῦ πολέ-
 μου κακώσει ἔπος τι τοῦ Μάρωνος τοῦ ποιητοῦ παρ-
 εφθέγγετο, ἐν ᾧ ἐνῆν στρατιώτης τις τῶν μετὰ
 Τούρνου τῷ Αἰνείᾳ ἀντιπολεμούντων ὀδυρόμενος
 καὶ λέγων ὅτι, ἵνα δὴ τὴν Λαουινίαν ὁ Τοῦρνος ἀγά-
 γηται, ἡμεῖς ἐν οὐδενὶ λόγῳ παραπολλύμεθα. καὶ
 τὸν κατηγορήσαντα αὐτοῦ στρατιώτην Οὐαλέριον χι-
 λίαρχον ἀντ' αὐτοῦ ὁ Σεουήρος ἀπέδειξεν. ἀπέκτεινε 3
 δὲ καὶ τὸν Λαῖτον, ὅτι τε φρόνημα εἶχε καὶ ὅτι ὑπὸ
 τῶν στρατιωτῶν ἠγαπᾶτο καὶ οὐκ ἄλλως στρατεύσειν
 ἔλεγον, εἰ μὴ Λαῖτος αὐτῶν ἡγοῖτο. καὶ τούτου τὸν
 φόνον, διότι οὐκ εἶχε φανεράν αἰτίαν εἰ μὴ τὸν
 φθόνον, τοῖς στρατιώταις προσῆπτεν ὥσπερ παρὰ
 γνώμην αὐτοῦ τοῦτο τετολμηκόσιν.

αὐτὸς δὲ πάλιν ἐπὶ τὰ Ἄτρα ἐστράτευσε, πολλὰ 11
 μὲν σιτία παρασκευάσας πολλὰ δὲ καὶ μηχανήματα
 ἐτοιμασάμενος· καὶ γὰρ δεινὸν ἐποιεῖτο, τῶν ἄλλων
 κεχειρωμένων, μόνην ταύτην ἐν μέσῳ κειμένην ἀν-
 τέχειν. καὶ ἀπώλεσε καὶ χρήματα πλεῖστα καὶ τὰ
 μηχανήματα πάντα, πλὴν τῶν Πρισκείων, ὥς ἀνω-
 τέρῳ ἔφην, καὶ σὺν τούτοις καὶ στρατιώτας πολλούς.
 συχνοὶ μὲν γὰρ καὶ ἐν ταῖς προνομαῖς ἐφθείροντο, 2
 τῆς βαρβαρικῆς ἵππου, φημὶ δὴ τῆς τῶν Ἀραβίων,
 πανταχοῦ ὀξέως τε καὶ σφοδρῶς ἐπιπιπτούσης αὐ-
 τοῖς· καὶ οἱ Ἀτρηνοὶ ἐξικνουῦντο μὲν καὶ ταῖς τοξείαις

ἐπὶ μακρότατον, καὶ γὰρ ἐκ μηχανῶν βέλη τινὰ ἐξέ-
3 κρουον, ὥστε πολλοὺς καὶ τῶν τοῦ Σεουήρου ὑπασ-
πιστῶν βαλεῖν, σύνδυνό τε αὐτῶν βέλη ὑπὸ τὴν αὐ-
τὴν ῥύμην ἔεντων, πολλαῖς τε ἅμα χερσὶ καὶ πολλοῖς
τοξεύμασι βαλλόντων, πλεῖον δὲ ὁμῶς ἐκάκωσαν αὐ-
τοὺς ἐπειδὴ τῷ τείχει προσέμιξαν, καὶ πολὺ πλεῖστον
4 ἐπεὶ καὶ διέρρηξάν τι αὐτοῦ· τὰ τε γὰρ ἄλλα καὶ τὸ
νάφθα τὸ ἀσφαλτῶδες ἐκεῖνο, περὶ οὗ ἄνω μοι γέ-
γραπται, ἀφιέντες σφίσι τὰ τε μηχανήματα καὶ τοὺς
στρατιώτας πάντας, οἷς ἐπεβλήθη, κατέπρησαν. καὶ
12 αὐτὰ ὁ Σεουήρος ἀπὸ βήματος ὑψηλοῦ ἐθεώρει. πε-
σόντος δὲ πη τοῦ ἔξωθεν περιβόλου, καὶ τῶν στρα-
τιωτῶν πάντων προθυμουμένων εἰς τὸν λοιπὸν ἐσβιά-
σασθαι, ἐκώλυσεν αὐτοὺς ὁ Σεουήρος τοῦτο πράξαι,
τορῶς πανταχόθεν τὸ ἀνακλητικὸν σημανθῆναι κε-
2 λεύσας· δόξα τε γὰρ τοῦ χωρίου ὥς καὶ πάμπολλα
τὰ τε ἄλλα χρήματα καὶ τὰ τοῦ ἡλίου ἀναθήματα
ἔχοντος μεγάλη ἦν, καὶ προσεδόκησεν ἐθελοντὶ τοὺς
Ἀραβίους, ἵνα μὴ βία ἀλόντες ἀνδραποδισθῶσιν,
3 ὁμολογήσειν. μίαν γοῦν διαλιπὼν ἡμέραν, ὥς οὐδεὶς
αὐτῷ ἐπεκηρυκεύσατο, προσέταξεν αὐτίς τοῖς στρα-
τιώταις τῷ τείχει, κάπερ ἀνοικοδομηθέντι νυκτός,
προσβαλεῖν· καὶ αὐτῷ τῶν μὲν Εὐρωπαίων τῶν δυ-
ναμένων τι κατεργάσασθαι οὐδεὶς ἔτ' ὀργῇ ὑπήκου-
σεν, ἕτεροι δὲ δὴ Σύροι ἀναγκασθέντες ἀντ' αὐτῶν
4 προσβαλεῖν κακῶς ἐφθάρησαν. καὶ οὕτω θεὸς ὁ ῥυ-
σάμενος τὴν πόλιν τοὺς μὲν στρατιώτας θυνηθέντας
ἂν εἰς αὐτὴν ἐσελθεῖν διὰ τοῦ Σεουήρου ἀνεκάλεσε,
καὶ τὸν Σεουήρον αὐτὸν βουλευθέντα αὐτὴν μετὰ τοῦτο
5 λαβεῖν διὰ τῶν στρατιωτῶν ἐκώλυσεν. οὕτω γοῦν
ὁ Σεουήρος ἐπὶ τούτοις διηπορήθη ὥστε τινὸς τῶν
ἀμφ' αὐτὸν ὑποσχομένου αὐτῷ, εἴαν γε αὐτῷ δῶ

πεντακοσίους καὶ πεντήκοντα μόνους τῶν Εὐρωπαϊῶν στρατιωτῶν, ἄνευ τοῦ τῶν ἄλλων κινδύνου τὴν πόλιν ἐξαιρήσειν, ἔφη πάντων ἀκουόντων “καὶ πόθεν τοσοῦτους στρατιώτας ἔχω;” πρὸς τὴν ἀπείθειαν τῶν στρατιωτῶν τοῦτο εἰπών.

εἴκοσι δ’ οὖν ἡμέρας τῇ πολιορκίᾳ προσεδρεύσας ¹³ ἐς τὴν Παλαιστίνην μετὰ τοῦτο ἦλθε καὶ τῷ Πρωμ- ^{a. C. 200} πηίῳ ἐνήγισεν. καὶ ἐς τὴν Αἴγυπτον τὴν ἄνω διὰ τοῦ Νείλου ἀνέπλευσε, καὶ εἶδε πᾶσαν αὐτὴν πλήν βραχέων· οὐ γὰρ ἠδυνήθη πρὸς τὰ τῆς Αἰθιοπίας μεθόρια διὰ λοιμώδη νόσον ἐσβαλεῖν. καὶ ἐπολυ- ² πραγμόνησε πάντα καὶ τὰ πάνυ κεκρυμμένα· ἦν γὰρ οἶος μηδὲν μήτε ἀνθρώπινον μήτε θεῖον ἀδιερεύνητον καταλιπεῖν· καὶ τούτου τὰ τε βιβλία πάντα τὰ ἀπόρητόν τι ἔχοντα, ὅσα καὶ εὗρεῖν ἠδυνήθη, ἐκ πάντων ὡς εἰπεῖν τῶν ἀδύτων ἀνεῖλε καὶ τῷ τοῦ Ἀλεξάνδρου μνημείῳ συνέκλεισεν, ἵνα μηδεὶς ἔτι μήτε τὸ τούτου σῶμα ἴδῃ μήτε τὰ ἐν ἐκείνοις γεγραμμένα ἀναλέξηται.

καὶ ὁ μὲν ταῦτ’ ἐποίει· ἐγὼ δὲ τὰ μὲν ἄλλα τῆς ³ Αἰγύπτου οὐδὲν δέομαι γράφειν, ὃ δὲ δὴ περὶ τοῦ Νείλου πολλαχόθεν ἀκριβώσας ἔχω, δικαιοτάτος εἰμι εἰπεῖν. ἐκ γὰρ τοῦ Ἀτλαντος τοῦ ὄρους σαφῶς ἀναδίδοται. τοῦτο δὲ ἐστὶν ἐν τῇ Μακεννίτιδι παρ’ αὐτῷ τῷ ὠκεανῷ πρὸς ἐσπέραν, καὶ ὑπεραίρει πολὺ πλεῖστον ἀπάντων ὄρων, ὅθεν οἱ ποιηταὶ κίονα αὐτὸν τοῦ οὐρανοῦ εἶναι ἔφησαν· οὔτε γὰρ ἀνέβη ποτέ τις ἐπ’ ἄκρον αὐτοῦ οὔτε τὰς κορυφὰς αὐτοῦ εἶδε. χιόνος ⁴ τε οὖν αἰεὶ διὰ ταῦτα πεπλήρωται, καὶ τὸ ὕδωρ ἐξ αὐτῆς παμπληθὲς ὑπὸ τὸ θέρος ἀφίησιν. ἔστι μὲν γὰρ καὶ ἄλλως ἐλώδη πάντα τὰ περὶ τοὺς πρόποδας

αὐτοῦ, τότε δὲ ἐπὶ μᾶλλον πληθύνεται, καὶ ἐκ τούτου τὸν Νεῖλον τὴν ὥραιαν ἐπαύξει· πηγὴ γάρ ἐστιν αὐτοῦ, ὥσπερ πού καὶ τοῖς κροκοδείλοις καὶ ἄλλοις ἑκατέρωθεν ὁμοίως γεννωμένοις τεκμηριοῦται. καὶ θαυμάσῃ μηδεὶς εἰ τὰ τοῖς ἀρχαίοις Ἑλλήσιν ἄγνωστα ἐξευρήκαμεν· πλησίον γάρ οἱ Μακεννῖται τῇ Μαυριτανίᾳ τῇ κάτω οἰκοῦσι, καὶ πολλοὶ τῶν ἐκεῖ στρατευομένων καὶ πρὸς τὸν Ἀτλαντα ἀφικνουῦνται.

- 14 τοῦτο μὲν οὕτως ἔχει, Πλαυτιανὸς δὲ παραδυναστεύων τῷ Σεουήρῳ καὶ τὴν ἐπαρχικὴν ἔχων ἐξουσίαν, πλεῖστά τε ἀνθρώπων καὶ μέγιστα δυνηθεῖς, πολλοὺς μὲν τῶν ἐλλογίμων ἀνδρῶν καὶ ὁμοτίμων αὐτῷ ἐθανάτωσε, καὶ ἀποκτείνας τὸν Αἰμίλιον τὸν Σατορνῖνον τῶν ἄλλων τῶν μετ' αὐτὸν ἀρξάντων τοῦ δορυφορικοῦ πάντα τὰ ἰσχυρότατα περιέκοψεν, ὅπως μηδεὶς φρόνημα ἀπὸ τῆς προστασίας αὐτῶν σχὼν τῇ τῶν σωματοφυλάκων ἡγεμονίᾳ ἐφεδρεύσῃ· ἤδη γὰρ οὐχ ὅπως μόνος, ἀλλὰ καὶ ἀθάνατος ἐπαρχος εἶναι ἤθελεν· ἐπεθύμει τε πάντων καὶ πάντα παρὰ πάντων ἦται καὶ πάντα ἐλάμβανε, καὶ οὔτε ἔθνος οὐδὲν οὔτε πόλιν οὐδεμίαν ἀσύλητον εἶασεν, ἀλλὰ πάντα δὴ πανταχόθεν ἥρπαζε καὶ συνεφόρει· καὶ πολὺ πλείονα αὐτῷ ἢ τῷ Σεουήρῳ πάντες ἐπεμπον. καὶ τέλος ἵππους ἡλίῳ τιγροειδεῖς ἐκ τῶν ἐν τῇ Ἐρυθρᾷ θαλάσῃ νήσων, πέμψας ἑκατοντάρχους, ἐξέκλεψεν· ἐν γὰρ τοῦτο εἰπὼν πᾶσαν αὐτοῦ τὴν περιεργίαν καὶ τὴν ἀπληστίαν δεδηλωκέναι νομίζω. καίτοι καὶ ἐκεῖνο προσθήσω ὅτι ἀνθρώπους ἑκατὸν εὐγενεῖς Ῥωμαίους ἐξέτεμεν οἵκοι, καὶ τοῦτο οὐδεὶς ἡμῶν πρὸ τοῦ τελευτῆσαι αὐτὸν ἥσθετο· πᾶσαν γὰρ ἐκ τούτου τὴν τε παρανομίαν αὐτοῦ καὶ ἐξουσίαν

ἄν τις καταμάθοι. ἐξέτεμε δὲ οὐ παῖδας μόνον οὐδὲ
 μειράκια, ἀλλὰ καὶ ἄνδρας, καὶ ἔστιν οὗς αὐτῶν καὶ 5
 γυναῖκας ἔχοντας, ὅπως ἡ Πλαυτίλλα ἡ θυγάτηρ αὐ-
 τοῦ, ἣν ὁ Ἀντωνῖνος μετὰ ταῦτ' ἔγημε, δι' εὐνού-
 χων τήν τε ἄλλην θεραπείαν καὶ τὰ περὶ τήν μουσι-
 κήν τήν τε λοιπὴν θεωρίαν ἔχη. καὶ εἵδομεν τοὺς
 αὐτοὺς ἀνθρώπους εὐνούχους τε καὶ ἄνδρας, καὶ
 πατέρας καὶ ἀόρχεις, ἐκτομίας τε καὶ πωγωνίας. ἀφ' 6
 οὗ δὴ οὐκ ἀπεικότως ὑπὲρ πάντας τὸν Πλαυτιανόν,
 καὶ ἐς αὐτοὺς τοὺς αὐτοκράτορας, ἰσχυῖσαι ἄν τις εἴ-
 ποι. τὰ τε γὰρ ἄλλα καὶ ἀνδριάντες αὐτοῦ καὶ εἰκόνες
 οὐ μόνον πολλῶ πλείους, ἀλλὰ καὶ μείζους τῶν ἐκεί-
 νων, οὐδ' ἐν ταῖς ἄλλαις πόλεσι μόνον, ἀλλὰ καὶ ἐν 7
 αὐτῇ τῇ Ῥώμῃ, οὐδ' ὑπὸ ἰδιωτῶν ἢ δήμων μόνον,
 ἀλλὰ καὶ ὑπ' αὐτῆς τῆς γερουσίας ἀνετίθεντο· τήν
 τε τύχην αὐτοῦ πάντες οἱ στρατιῶται καὶ οἱ βουλευ-
 ται ὥμνυσαν, καὶ ὑπὲρ τῆς σωτηρίας αὐτοῦ δημοσίᾳ
 ἅπαντες ἠΰχοντο. αἴτιος δὲ τούτων αὐτὸς ὁ Σεουῆ- 15
 ρος μάλιστα ἐγένετο, ὅς οὕτως αὐτῶ ὑπεῖκεν ἐς πάντα
 ὥστ' ἐκεῖνον μὲν ἐν αὐτοκράτορος αὐτὸν δὲ ἐν ἐπάρ-
 χου μοίρᾳ εἶναι· τὰ τε γὰρ ἄλλα καὶ ὁ μὲν πάνθ'
 ἀπλῶς ὅσα ὁ Σεουῆρος καὶ ἔλεγε καὶ ἔπραττεν ἤδει,
 τῶν δὲ δὴ τοῦ Πλαυτιανοῦ ἀπορρήτων οὐδεὶς οὐδὲν
 ἠπίστατο. τήν τε θυγατέρα αὐτοῦ τῶ νίεϊ ἐμνήστευ- 2
 σε, πολλὰς καὶ σεμνὰς κόρας παραλιπών, ὑπατόν τε
 ἀπέδειξε, καὶ διάδοχον τῆς αὐταρχίας ὥς εἰπεῖν ἔχειν
 ἠΰξατο, καὶ ποτε καὶ ἐπέστειλε "φιλῶ τὸν ἄνδρα
 ὥστε καὶ εὐχεσθαι προαποθανεῖν αὐτοῦ." ἠνείχετό 3
 γέ τοι ὁρῶν καὶ ἐν ταῖς καταλύσεσιν αὐτὸν ταῖς
 κρείττοσιν ἀνελιζόμενον καὶ τὰ ἐπιτήδεια καὶ ἀμείνω
 καὶ ἀφθονώτερα αὐτοῦ ἔχοντα, ὥστε δεηθεῖς ποτε

ἐν τῇ Νικαίᾳ τῇ πατρίδι μου κεστρέως, οὓς ἡ λίμνη
 4 μεγάλους ἐκτρέφει, παρ' ἐκείνου μετεπέμψατο. ὅθεν
 εἰ καί τι ἐπὶ μειώσει τῆς δυναστείας αὐτοῦ ποιεῖν
 ἐδόκει, ἀλλ' ἔκ γε τῶν ἐναντίων, πολὺ καὶ μειζόνων
 καὶ λαμπροτέρων ὄντων, καὶ ἐκεῖνο πᾶν ἀπημβλύ-
 νετο. ποτὲ γοῦν τοῦ Σεουήρου ἐν Τυάνοις νοσή-
 σαντα αὐτὸν ἐπισκεπτομένου, οἱ στρατιῶται οἱ περὶ
 τὸν Πλαυτιανὸν ὄντες οὐκ εἶασαν τοὺς ἀκολουθοῦν-
 5 τας αὐτῷ συνεσελθεῖν· ὃ τε τὰς δίκας τὰς ἐπ' αὐτοῦ
 λεγομένας διατάττων κελευσθεὶς ποτε ὑπὸ τοῦ Σεουή-
 ρου ἀργοῦντος δίκην τινὰ ἐσαγαγεῖν οὐκ ἠθέλησεν,
 εἰπὼν ὅτι οὐ δύναμαι τοῦτο ποιῆσαι, ἂν μὴ Πλαυ-
 6 τιανὸς μοι κελεύσῃ. καὶ οὕτω καὶ ἐς τὰ ἄλλα πάντα
 ὁ Πλαυτιανὸς αὐτοῦ κατεκράτει ὥστε καὶ τὴν Ἰου-
 λίαν τὴν Αὔγουσταν πολλὰ καὶ δεινὰ ἐργάσασθαι·
 πάνυ γὰρ αὐτῇ ἤχθετο, καὶ σφόδρα αὐτὴν πρὸς τὸν
 Σεουήρου ἀεὶ διέβαλλεν, ἐξετάσεις τε κατ' αὐτῆς καὶ
 7 βασάνους κατ' εὐγενῶν γυναικῶν ποιούμενος. καὶ
 ἡ μὲν αὐτὴ τε φιλοσοφεῖν διὰ ταῦτ' ἤρξατο καὶ σο-
 φισταῖς συνημέρευεν· ὁ δὲ δὴ Πλαυτιανὸς ἀσωτό-
 τατός τε ἀνθρώπων γενόμενος, ὥστε καὶ εὐωχεῖσθαι
 ἅμα καὶ ἐμεῖν, ἐπεὶ μηδὲν ὑπὸ τοῦ πλήθους τῶν τε
 σιτίων καὶ τοῦ οἴνου πέψαι ἠδύνατο, καὶ τοῖς μειρα-
 κίοις ταῖς τε κόραις οὐκ ἄνευ διαβολῆς χρώμενος, τῇ
 γυναικὶ τῇ ἑαυτοῦ οὐδ' ὁρᾶν τινα οὐδ' ὁρᾶσθαι τὸ
 παράπαν, οὐδ' ὑπὸ τοῦ Σεουήρου ἢ τῆς Ἰουλίας,
 μήτι γε ἐτέρων τινῶν, ἐπέτρεπεν.

16 ἐγένετο δ' ἐν ταύταις ταῖς ἡμέραις καὶ ἀγῶν γυ-
 ναικῶν, ἐν ᾧ τοσοῦτον πλῆθος ἀθλητῶν ἀναγκασθὲν
 συνηλθεν ὥσθ' ἡμᾶς θαυμάσαι πῶς αὐτοὺς τὸ στά-

15, 6, 3. πολλὰ — 4, αὐτὴν inserta ex V p. 738.

15, 7, 10. μήτι — τινῶν inserta ex V p. 741.

διον ἐχώρησε. καὶ γυναῖκες δὲ ἐν τῷ ἀγῶνι τούτῳ
ἀγριώτατα ἀλώμεναι ἐμαχέσαντο, ὥστε καὶ ἐς τὰς
ἄλλας πάνυ ἐπιφανεῖς ἀπ' αὐτῶν ἀποσκώπτεσθαι· καὶ
διὰ τοῦτ' ἐκωλύθη μηκέτι μηδεμίαν γυναῖκα μηδα-
μόθεν μονομαχεῖν. εἰκόνων δέ ποτε πολλῶν τῷ ²
Πλαυτιανῷ γενομένων, ἄξιον γὰρ ἀφηγήσασθαι τὸ
πραχθέν, δυσχεράνας πρὸς τὸ πλῆθος ὁ Σεουήρως
τινας αὐτῶν συνεχώνευσε, καὶ ἐς τὰς πόλεις ἐκ
τούτου θροῦς διηλθεν ὥς καὶ καθήρηται καὶ διέ-
φθαρται, καὶ τινες συνέτριψαν εἰκόνας αὐτοῦ, ἐφ' ᾧ
ὑστερον ἐκολάσθησαν· ἐν οἷς ἦν καὶ ὁ τῆς Σαρ-
δοῦς ἄρχων Ῥάκιος Κώνστας, ἀνὴρ ἐλλογιμώτατος.
ἀλλ' οὐ χάριν τούτων ἐμνήσθην, ὅτι τοῦ ῥήτορος, ³
ὃς τοῦ Κώνσταντος κατηγόρησε, καὶ τοῦτο πρὸς τοῖς
ἄλλοις εἰπόντος, θᾶσσον ἂν τὸν οὐρανὸν συμπεσεῖν
ἢ Πλαυτιανόν τι ὑπὸ Σεουήρου παθεῖν, καὶ μᾶλλον
ἂν εἰκότως ἐκείνῳ τῷ λόγῳ, εἶπερ τι τοιοῦτον ἐλέχ- ⁴
θη, πιστεῦσαί τινα, — ταῦτα τοῦ ῥήτορος εἰπόντος,
καὶ προσέτι καὶ αὐτοῦ τοῦ Σεουήρου νεανιευσαμέ-
νου πρὸς ἡμᾶς τοὺς συνδικάζοντας αὐτῷ καὶ φήσαν-
τος ὅτι ἀδύνατόν ἐστι κακόν τι ὑπ' ἐμοῦ Πλαυτιανῷ
γενέσθαι, οὐδ' ἀπηνιεύτισεν αὐτὸς οὗτος ὁ Πλαυ-
τιανός, ἀλλ' ἐσφάγη καὶ αἱ εἰκόνες αὐτοῦ σύμπασαι
διεφθάρησαν. πρὸ δὲ τούτου κῆτος ὑπερμέγεθες ἐς ⁵
τὸν τοῦ Αὐγούστου ἐπὶ κλην λιμένα ἐξώκειλε καὶ
ἐάλω, καὶ τὸ μίμημα αὐτοῦ ἐς τὸ κυνηγέσιον ἐσαχ-
θέν πεντήκοντα ἄρκτους ἔσω ἐδέξατο. ὥφθη δὲ ἐπὶ
πολλὰς ἡμέρας καὶ κομήτης ἀστήρ ἐν τῇ Ῥώμῃ, καὶ
οὐκ αἰσιόν τι σημαίνειν ἐλέγετο.

EPITOME LIB. LXXVI.

a. C.
202

Ὁ δὲ Σευήρος ἐπὶ τῆς δεκετηρίδος τῆς ἀρχῆς αὐτοῦ ἐδώρήσατο τῷ τε ὁμίλῳ παντὶ τῷ σιτοδοτουμένῳ καὶ τοῖς στρατιώταις τοῖς δορυφόροις ἰσαριθμούς τοῖς τῆς ἡγεμονίας ἔτεσι χρυσοῦς. ἐφ' ᾧ καὶ μέγιστον ἠγάλλετο· καὶ γὰρ ὥς ἀληθῶς οὐδεὶς πώποτε τοσοῦτον αὐτοῖς ἀθροῖς ἐδεδώκει· ἐς γὰρ τὴν δωρεὰν ταύτην πεντακισχίλια μυριάδες δραχμῶν ἀναλώθησαν. ἐποιήθησαν δὲ καὶ οἱ γάμοι τοῦ τε Ἀντωνίνου τοῦ υἱοῦ τοῦ Σευήρου καὶ τῆς Πλαυτίλλης τῆς τοῦ Πλαυτιανοῦ θυγατρὸς· καὶ τοσαῦτα τῇ θυγατρὶ οὗτος ἔδωκεν ὅσα καὶ πεντήκοντα γυναῖξὲ βασιλίσσαις ἤρκεσεν ἄν. εἶδομεν δὲ αὐτὰ διὰ τῆς ἀγορᾶς ἐς τὸ παλάτιον κομιζόμενα. εἰστιάθημεν δὲ ἐν τῷ ᾧμα, τὰ μὲν βασιλικῶς τὰ δὲ βαρβαρικῶς, ἐφθά τε πάντα ὅσα νομίζεται, καὶ ὧμα ζῶντά τε ἄλλα λαβόντες. ἐγένοντο δὲ καὶ θεαὶ τηνικαῦτα παντοδαπαὶ ἐπὶ τε τῇ ἀνακομιδῇ τοῦ Σευήρου καὶ ἐπὶ τῇ δεκετηρίδι αὐτοῦ καὶ ἐπὶ ταῖς νίκαις. ἐν ταύταις ταῖς θεαῖς καὶ σύες τοῦ Πλαυτιανοῦ ἐξήκοντα ἄγριοι ἐπάλαισαν ἀλλήλοις ὑπὸ παραγγέλματος, ἐσφάγησαν δὲ ἄλλα τε πολλὰ θηρία καὶ ἐλέφας καὶ κοροκότας· τὸ δὲ ζῶον τοῦτο Ἰνδικόν τέ ἐστι, καὶ τότε πρῶτον ἐς τὴν Ῥώμην, ὅσα καὶ ἐγὼ ἐπίσταμαί, ἐσήχθη, ἔχει

δὲ χροιάν μὲν λεαίνης τίγριδι μεμιγμένης, εἶδος δὲ
 ἐκείνων τε καὶ κυνὸς καὶ ἀλώπεκος ἰδίως πως συγκε-
 κραμένον. τῆς δὲ δεξαμενῆς ἀπάσης τῆς ἐν τῷ θεά-
 τρῳ ἐς πλοίου σχῆμα κατασκευασθείσης ὡς τετρακόσια
 θηρία καὶ δέξασθαι καὶ ἀφεῖναι ἀθρόως, ἔπειτα ἐξαί- 5
 φνης διαλυθείσης ἀνέθορον ἄρκτοι, λέαιναι, πάνθη-
 ρες, λέοντες, στρουθοί, ὄναγροι, βίσωνες, βοῶν τι
 τοῦτο εἶδος, βαρβαρικὸν τὸ γένος καὶ τὴν ὄψιν, ὥστε
 ἑπτακόσια τὰ πάντα καὶ θηρία καὶ βοτὰ ὁμοῦ καὶ
 διαθέοντα ὀφθῆναι καὶ σφαγῆναι· πρὸς γὰρ τὸν τῆς
 ἑορτῆς ἀριθμὸν ἑπταήμερου γεγονυίας καὶ ἐκεῖνα
 ἑπτάκις ἑκατὸν ἐγένετο.

ἐν δὲ τῷ Βεσβίῳ τῷ ὄρει πῦρ τε πλεῖστον ἐξέ- 2
 λαμψε καὶ μυκήματα μέγιστα ἐγένετο, ὥστε καὶ ἐς
 τὴν Καπύην, ἐν ἣ, ὅσάκις ἂν ἐν τῇ Ἰταλίᾳ οἰκῶ,
 διάγω, ἐξακουσθῆναι· τοῦτο γὰρ τὸ χωρίον ἐξειλό-
 μην τῶν τε ἄλλων ἔνεκα καὶ τῆς ἡσυχίας ὅτι μάλιστα,
 ἵνα σχολὴν ἀπὸ τῶν ἀστικῶν πραγμάτων ἄγων ταῦτα
 γράψαιμι. ἐδόκει οὖν ἐκ τῶν περὶ τὸ Βέσβιον γεγο- 2
 νότων νεοχμὸν τι ἔσσεσθαι, καὶ μέντοι καὶ τὰ περὶ τὸν
 Πλαυτιανὸν αὐτίκα ἐνεοχμώθη. μέγας μὲν γὰρ ὡς ἀλη-
 θῶς ὁ Πλαυτιανὸς καὶ ὑπέρμεγας ἐγεγόνει, ὥστε καὶ
 τὸν δῆμον ἐν τῷ ἵπποδρόμῳ ποτὲ εἰπεῖν “τί τρέμεις, τί 4
 δὲ ὠχρίᾳς; πλεῖον τῶν τριῶν κέκτησαι.” ἔλεγον δὲ τοῦ- 3
 το οὐ πρὸς ἐκεῖνον δῆθεν, ἀλλ’ ἄλλως, τρεῖς δὲ ἐνέφαι-
 νον τὸν τε Σεουῆρον καὶ τοὺς υἱέας αὐτοῦ Ἀντωνῖνον
 καὶ Γέταν· ὠχρία δὲ αἰεὶ καὶ ἔτρεμεν ἐκ τε τῆς διαίτης
 ἣν διητᾶτο, καὶ ἐκ τῶν ἐλπίδων ὧν ἥλπιζε, καὶ ἐκ τῶν
 φόβων ὧν ἐφοβεῖτο. οὐ μὲν ἀλλὰ τέως μὲν ἦτοι ἐλάν-
 θανε τὰ πλείω αὐτὸν τὸν Σεουῆρον, ἢ καὶ εἰδὼς αὐτὰ
 οὐ προσεποιεῖτο· ἐπεὶ δὲ ὁ ἀδελφὸς αὐτῷ Γέτας τελευ- 4
 τῶν πάντα τὰ κατὰ τὸν Πλαυτι ἦτε καὶ μισῶν

αὐτὸν καὶ μηκέτι φοβούμενος, ἐμήνυσεν, ἐκεῖνόν τε
 χαλκοῦν ἐν τῇ ἀγορᾷ ἔστησε καὶ τοῦτον οὐκέθ' ὁμοίως
 ἐτίμησεν, ἀλλὰ καὶ τῆς δυνάμεως τῆς πολλῆς παρέ-
 λυσεν. ὅθεν ὁ Πλαυτιανὸς δεινῶς ἠγανάκτησε, καὶ
^{a. C.}
²⁰³ τὸν Ἀντωνῖνον καὶ πρότερον διὰ τὴν θυγατέρα ἀτι-
 μαζομένην ὑπ' αὐτοῦ μισῶν τότε δὴ καὶ μάλιστα
 ἤχθαιρεν ὡς αἷτιον τῆς ἀτιμίας ἐκείνης αὐτῷ, καὶ
 3 τραχύτερον αὐτῷ προσφέρεισθαι ἤρξατο. δι' οὖν ταῦτα
 ὁ Ἀντωνῖνος τῇ τε γυναικὶ ἀναιδεστάτῃ οὔσῃ ἀχθό-
 μενος, καὶ αὐτῷ ἐκείνῳ, ὅτι τε πάντα ὅσα ἔπραττεν
 ἐπολυπραγμόνεια καὶ ὅτι ἐπὶ πᾶσιν αὐτῷ ἐπετίμα,
 βαρυνόμενος, ἀπαλλαγῆναι τρόπον τινὰ αὐτοῦ ἐπε-
 2 θύμησε. καὶ τούτου δι' Εὐόδου τοῦ τροφέως αὐ-
 τοῦ Σατορνῖνόν τινα ἐκατόνταρχον καὶ ἄλλους δύο
 ὁμοίους αὐτῷ ἐπεισεν ἐσαγγεῖλαι οἱ ὅτι δέκα τισὶν
 ἐκατοντάρχοις, ἐξ ὧν καὶ αὐτοὶ ἦσαν, ὁ Πλαυτιανὸς
 κεκελευκὼς εἶη καὶ τὸν Σεουήρῳ καὶ τὸν Ἀντωνῖνον
 3 κτεῖναι· καὶ τινα καὶ γραφὴν ὡς καὶ ἐπ' αὐτῷ τούτῳ
 εἰληφότες ἀνεγίνωσκον. ἐξαίφνης δὲ ταῦτ' ἐν ταῖς
 θεωρίαις ταῖς ἐν τῷ παλατίῳ ἡρῶσι πεποιημέναις,
 τῆς τε θεᾶς ἀφειμένης καὶ δείπνου μέλλοντος ἔσεσθαι,
 ἐγίννοντο. ὅθεν οὐχ ἥκιστα τὸ σκευώρημα κατεφάνη·
 4 οὐ γὰρ ἂν οὔτε ἐκατοντάρχοις δέκα ἅμα οὔτε ἐν τῇ
 Ῥώμῃ οὔτε ἐν τῷ παλατίῳ οὔτε ἐκείνῃ τῇ ἡμέρᾳ οὔτε
 ἐκείνῃ τῇ ὥρᾳ τοιοῦτό τι ὁ Πλαυτιανός, ἄλλως τε καὶ
 γράψας, προστάξαι ἐτετολμήκει. ὅμως πιστὸν αὐτὸ
 ἔδοξε τῷ Σεουήρῳ, ὅτι τῇ νυκτὶ τῇ προτεραίᾳ τὸν
 Ἀλβῖνον ὄναρ ζῶντά τε καὶ ἐπιβουλεύοντα αὐτῷ
 4 ἐοράκει. σπουδῇ οὖν, ὡς καὶ ἐπ' ἄλλο τι, τὸν Πλαυ-
 τιανὸν μετεπέμψατο. καὶ ὅς οὕτως ἠπείχθη, μᾶλλον
 δὲ οὕτως αὐτῷ τὸν ὀλεθρὸν τὸν δαιμόνιον προεμή-
 νυσεν, ὥστε τὰς ἡμιόλους τὰς ἀγούσας αὐτὸν πεσεῖν

ἐν τῷ παλατίῳ. καὶ αὐτὸν ἐσιόντα οἱ θυρωροὶ οἱ ἐπὶ 2
τῶν κιγκλίδων μόνον ἐσεδέξαντο, οὐδ' εἴασαν οὐδένα
αὐτῷ συνεσελθεῖν· ὅπερ ποτὲ αὐτὸς περὶ τὸν Σεουή-
ρον ἐν τοῖς Τυάνοις ἐπεποιήκει. καὶ ὑπώπτευσε
μὲν τι ἐκ τούτου, περίφοβός τε ἐγένετο, οὐ μέντοι
ἔχων ὅπως ἀναχωρήσει ἐσῆλθε. καὶ ὁ Σεουήρος καὶ
πάνυ πρῶτος αὐτῷ διελέχθη· “τί τε τοῦτο ἔδοξέ σοι 3
ποιῆσαι, καὶ διὰ τί ἀποκτεῖναι ἡμᾶς ἠθέλησας;” λόγον
τε αὐτῷ ἔδωκε, καὶ παρσκευάζετο ὥς καὶ ἀπολογου-
μένου αὐτοῦ ἀκούσων. ἀλλ' ὁ Ἀντωνῖνος ἀρνούμε-
νόν τε αὐτὸν καὶ θαυμάζοντα τὰ λεγόμενα τό τε
ξίφος προσπηδήσας ἀφείλετο καὶ πύξ ἔπαισε· καὶ 4
ἠθέλησε μὲν καὶ αὐτοχειρίᾳ σφάξαι εἰπόντα ὅτι ἔφθης
με κτεῖναι, ὑπὸ δὲ τοῦ πατρὸς κωλυθεὶς ἐκέλευσέ
τινι τῶν ὑπηρετῶν φονεῦσαι αὐτόν. καὶ αὐτόν τις
τῶν τριχῶν τοῦ γενείου ἐκτίλας τῇ τε Ἰουλίᾳ καὶ
τῇ Πλαυτίλλῃ προσήνεγκεν ὁμοῦ οὔσαις, πρὶν καὶ
ὀτιοῦν αὐτὰς ἀκοῦσαι, καὶ εἶπεν “ἴδετε τὸν Πλαυ-
τιανὸν ὑμῶν,” καὶ τούτου τῇ μὲν πένθος, τῇ δὲ
χαρὰν ἐνέβαλεν. ἐκεῖνος μὲν καὶ μέγιστον τῶν ἐπ' 5
ἐμοῦ ἀνθρώπων δυνηθεὶς, ὥστε καὶ αὐτῶν τῶν αὐ-
τοκρατόρων μᾶλλον πάντας καὶ φοβεῖσθαι αὐτόν καὶ
τρέμειν, καὶ ἐπὶ μειζόνων ἐλπίδων αἰωρηθεὶς, οὕτως
ὑπὸ τε τοῦ γαμβροῦ ἐσφάγη καὶ ἄνωθεν ἀπὸ τοῦ
παλατίου ἐς ὁδὸν τινα ἐρρίφη· μετὰ ταῦτα γὰρ καὶ
ἀνηρέθη καὶ ἐτάφη τοῦ Σεουήρου κελεύσαντος.

καὶ ὁ Σεουήρος μετὰ ταῦτα συνήγαγε μὲν τὴν 5
βουλὴν ἐς τὸ συνέδριον, οὐ μέντοι καὶ κατηγορήσέ
τι τοῦ Πλαυτιανοῦ, ἀλλ' αὐτὸς μὲν τὴν τε φύσιν
τὴν ἀνθρωπίνην ὥς μὴ δυναμένην τιμὰς ὑπερόγκους
στέγειν ὠδύρατο, καὶ ἑαυτὸν ἠτιάσατο ὅτι οὕτως 2
αὐτὸν ἐτετιμήκει καὶ ἐπεφιλήκει, τοὺς δὲ δὴ μηνύ-

- σαντάς οί τήν ἐπιβουλήν αὐτοῦ πάνθ' ἡμῖν εἰπεῖν
ἐκέλευσεν, ἐκβαλὼν ἐκ τοῦ συνεδρίου τοὺς οὐκ ἀναγ-
καίους, ἵν' ἐκ τοῦ μηδὲν διηγῆσασθαι ἐνδείξηται
³ ὅτι οὐ πάνυ σφίσι πιστεύει. πολλοὶ μὲν οὖν διὰ τὸν
Πλαυτιανὸν ἐκινδύνευσαν, καὶ τινες καὶ ἀπέθανον·
ὁ μέντοι Κοίρανος ἔλεγε μὲν οἷά που πλεῖστοι πρὸς
τοὺς εὐτυχοῦντας πλάττονται αἶψά, ἐταῖρός τε αὐτοῦ
εἶναι, καὶ ὅσάκις γε ἐκεῖνοι πρὸ τῶν ἄλλων τῶν
ἀσπαζομένων αὐτὸν ἐσεκαλοῦντο, συνεφείπετό σφισι
⁴ μέχρι τῆς κιγκλίδος τῆς τελευταίας, οὐ μέντοι καὶ
ἐκοινώνει τῶν ἀπορρήτων, ἀλλ' ἐν τῷ μεταίχμῳ
διατρίβων Πλαυτιανῷ μὲν ἔξω, τοῖς δὲ ἔξω ἔνδον
ἐδόκει εἶναι· καὶ διὰ τοῦτο πλέον ὑπωπτεύθη, καὶ
διότι ὄναρ ποτὲ τοῦ Πλαυτιανοῦ ἰδόντος ἰχθῦς τινος
ἐκ τοῦ Τιβέριδος ἀναβάντας πρὸς τοὺς πόδας αὐτοῦ
προσπεπτωκέναι, ἔφη καὶ τῆς γῆς αὐτὸν καὶ τοῦ
⁵ ὕδατος ἄρξειν. ἀλλ' οὗτος ἐπὶ ἑπτὰ ἔτη ἐν νήσῳ πε-
ριορισθεὶς κατήχθη τε μετὰ τοῦτο, καὶ ἐς τὴν γερου-
σίαν πρῶτος Αἰγυπτίων κατελέχθη, καὶ ὑπάτευσε
μηδεμίαν ἄλλην ἀρχὴν προάρξας, ὥσπερ ὁ Πομπήιος.
- ⁶ Καικίλιος μέντοι Ἀγρικόλας ἐν τοῖς πρώτοις τῶν κο-
λάκων αὐτοῦ ἀριθμούμενος, πονηρία δὲ καὶ ἀσελγεία
οὐδενὸς ἀνθρώπων δεύτερος ὢν, κατεψηφίσθη ἀπο-
θανεῖν, ἐλθὼν δὲ οἶκαδε καὶ οἴνου ἐψυγμένου ἐμπλη-
σθεὶς τό τε ποτήριον, ὃ πέντε μυριάδων ἐώνητο,
συνέτρεψε, καὶ ἐπαπέθανεν αὐτῷ τὰς φλέβας τεμῶν.
- ⁶ Σατορνῖνος μέντοι καὶ Εὐόδος τότε μὲν ἐτιμήθησαν,
ὑστερον δὲ ὑπὸ τοῦ Ἀντωνίνου ἐθανατώθησαν. ψηφι-
ζομένων δὲ ἡμῶν ἐπαίνους τινὰς τῷ Εὐόδῳ ὁ Σεου-
ῆρος ἐκώλυσεν εἰπὼν "αἰσχρὸν ἐστὶν ἐν δόγματι ὑμῶν
² τοιοῦτό τι περὶ Καισαρείου ἀνδρὸς γεγράφθαι." καὶ
οὐ τοῦτον μόνον, ἀλλὰ καὶ τοὺς ἄλλους ἅπαντας τοὺς

βασιλικούς ἀπελευθέρους οὐθ' ὑβρίζειν οὐθ' ὑπερ-
 αυχεῖν εἶα· ἐφ' ᾧ καὶ καλῶς ἤκουεν. ἡ δ' αὖ γερουσία
 ὑμνοῦσά ποτε αὐτὸν καὶ αὐτὸ τοῦτο ἄντικρυς ἐξεβό-
 ησεν, ὅτι πάντες πάντα καλῶς ποιοῦσιν, ἐπειδὴ σὺ κα-
 λῶς ἄρχεις. Πλαυτίλλα δὲ καὶ Πλαύτιος, οἱ τοῦ Πλαυ- 3
 τIANOY υἱεῖς, τότε μὲν ἐσώθησαν ἐς Λιπάραν ἐξορισθέν-
 τες, ἐπὶ δὲ Ἀντωνίου ἀπώλοντο· καίτοι καὶ ζῶντες
 ἐν τε δέει καὶ ταλαιπωρίᾳ πολλῇ τῶν τε ἀναγκαίων
 οὐκ εὐπορίᾳ διῆγον.

οἱ δὲ τοῦ Σεουήρου παῖδες, ὃ τε Ἀντωνῖνος καὶ 7
 ὁ Γέτας, ὡς παιδαγωγοῦ τινος ἀπηλλαγμένοι τοῦ
 Πλαυτιανοῦ, οὐδὲν ὅ,τι οὐκ ἐποιοῦν. καὶ γὰρ καὶ
 γυναῖκας ἥσχυνον καὶ παῖδας ὑβρίζον χρήματά τε
 παρεξέλεγον, καὶ τοὺς μονομάχους τοὺς τε ἄρματη-
 λάτας προσηταιρίζοντο, τῇ μὲν ὁμοιότητι τῶν ἔργων
 ζηλοῦντες ἀλλήλους, τῷ δὲ ἀντισπουδάζειν στασιάζον-
 τες· εἰ γὰρ τῷ ὁ ἕτερος προσέθετο, πάντως ἂν τὸ 2
 ἐναντίον ὁ ἕτερος ἀνθῆρεῖτο. καὶ τέλος συμβαλόντες
 ἐν γυμνασίᾳ τινὲ ἵππων σμικρῶν ζεύγεσιν ἐς μεγάλην
 φιλονεικίαν ἤλασαν, ὥστε τὸν Ἀντωνῖνον πεσεῖν τε
 ἐκ τοῦ δικύκλου καὶ τὸ σκέλος κατᾶξαι. παθόντος 3
 δὲ αὐτοῦ τοῦτο καὶ νοσηλευομένου ὁ Σεουήρος οὐδὲν
 τῶν ἀναγκαίων τὸ παράπαν ἐξέλιπεν, ἀλλὰ καὶ ἐδί-
 καζε καὶ πάντα τὰ τῇ ἀρχῇ προσήκοντα διώκει. καὶ
 ἐπὶ τούτῳ καὶ ἐπηνεῖτο, τὸν δὲ δὴ Κύντιλλον τὸν
 Πλαυτιανὸν φονεύσας αἰτίαν ἔσχευ. ἀπέκτεινε δὲ
 καὶ ἄλλους πολλοὺς βουλευτάς, τοὺς μὲν κατηγορη-
 θέντας παρ' αὐτῷ καὶ ἀπολογησαμένους καὶ ἁλόντας.

ὅτι ὁ Κύντιλλος εὐγενέστατός τε ὢν καὶ ἐπὶ πλεί- 4
 στον ἐν τοῖς πρώτοις τῆς βουλῆς ἀριθμηθείς, ἐν τε
 ταῖς τοῦ γήρως πύλαις ἐστῶς καὶ ἐν ἀγρῷ ζῶν, καὶ

οὔτε πολυπραγμονῶν τι οὔτε παραπράσσω, ὅμως
καὶ ἐσυκοφαντήθη καὶ ἀνηρέθη. μέλλων δ' οὖν τε-
λευτήσῃν ἤτησε τὰ ἐντάφια, ἃ πρὸ πολλοῦ παρε-
σκεύαστο· καὶ ἐπειδὴ διερρυηκότα αὐτὰ ὑπὸ τοῦ
⁶ χρόνου εἶδε, "τί τοῦτο;" ἔφη, "ἐβραδύναμεν." καὶ
μετὰ τοῦτο λιβανωτοῦ θυμιάσας εἶπεν ὅτι τὴν αὐτὴν
εὐχομαι ἦν καὶ Σερουιανὸς ἐφ' Ἀδριανῷ ἠὔξατο." ἐκεῖ-
νός τε οὖν ἀπώλετο, καὶ μονομάχων ἀγῶνες ἐγένοντο
ἐν οἷς τὰ τε ἄλλα καὶ τίγριδες δέκα ἅμα ἐσφάγησαν.
⁸ καὶ μετὰ τοῦτο τὰ περὶ τὸν Ἀπρωνιανὸν ἐτελέσθη,
παράδοξα ὄντα καὶ ἀκουσθῆναι. ἔσχε γὰρ αἰτίαν ὅτι
ποτὲ ἢ τήθη αὐτοῦ ὄναρ ἐορακέναι ἐλέχθη ὡς βασι-
λεύσει, καὶ ὅτι μαγεία τινὲ ἐπὶ τούτῳ χρήσασθαι
ἔδοξε· καὶ ἀπὼν ἐν τῇ ἀρχῇ τῆς Ἀσίας κατεψη-
² φίσθη. ἀναγινωσκομένων οὖν ἡμῖν τῶν βασάνων
τῶν περὶ αὐτοῦ γενομένων, καὶ τοῦτ' ἐνεγέγραπτο
ὅτι ὁ μὲν τις ἐπύθετο τῶν ἐπὶ τῆς ἐξετάσεως τεταγ-
μένων τίς τε διηγήσατο τὸ ὄναρ τίς τε ἤκουσεν, ὁ δέ
τις ἔφη τὰ τε ἄλλα καὶ ὅτι φαλακρόν τινα βουλευτὴν
³ παρακύψαντα εἶδον. ἀκούσαντες δὲ τοῦθ' ἡμεῖς ἐν
δεινῷ πάθει ἐγενόμεθα· ὄνομα μὲν γὰρ οὐδενὸς
οὔτε ἐκεῖνος εἰρήκει οὔτε ὁ Σεουήρος ἐγεγράφει, ὑπὸ
δὲ ἐκπλήξεως καὶ οἱ μηδεπώποτε ἐς τοῦ Ἀπρωνιανοῦ
πεφοιτηκότες, οὐχ ὅτι οἱ φαλακροί, ἀλλὰ καὶ οἱ ἄλλως
⁴ ἀναφαλαντίαι, ἔδεισαν. καὶ ἐθάρσει μὲν οὐδεὶς πλὴν
τῶν πάνυ κομῶντων, πάντες δὲ τοὺς τοιούτους πε-
ριεβλέπομεν, καὶ ἦν θροῦς "ὁ δεῖνός ἐστιν· οὐκ ἄλλ'
ὁ δεῖνα." οὐκ ἀποκρύψομαι τὸ τότε μοι συμβάν, εἰ
καὶ γελοιότατόν ἐστι· τοσαύτη γὰρ ἀμηχανία συνεσχέ-
θη ὥστε καὶ τῆς κεφαλῆς τὰς τρίχας τῇ χειρὶ ζητῆ-
σαι. τὸ δ' αὐτὸ τοῦτο καὶ ἕτεροι πολλοὶ ἔπαθον.
⁵ καὶ πάνυ γε ἐς τοὺς φαλακροειδεῖς ἀφρωρῶμεν ὡς

καὶ ἐς ἐκείνους τὸν ἑαυτῶν κίνδυνον ἀπωθούμενοι, πρὶν δὴ προσανεγνώσθῃ ὅτι ἄρα περιπόρφυρον ἱμάτιον ὁ φαλακρὸς ἐκεῖνος εἶχε. λεχθέντος γὰρ τούτου πρὸς Βαίβιον Μαρκελλῖνον ἀπείδομεν· ἡγορανομήκει γὰρ τότε καὶ ἦν φαλακρότατος. ἀναστὰς γοῦν καὶ παρελθὼν ἐς μέσον "πάντως που γνωριεῖ με, εἰ εἶδρακεν" ἔφη. ἐπαινεσάντων δὲ τοῦτο ἡμῶν ἐσήχθη 7 τε ὁ μηνυτής, καὶ χρόνον πολὺν ἐσιώπησε παρεστῶτος αὐτοῦ, περιβλέπων ὃν γνωρίσειε, τέλος δὲ νεύματί τινος ἀφανεῖ προσχὼν ἔφη τοῦτον ἐκεῖνον εἶναι. καὶ οὕτω καὶ ὁ Μαρκελλῖνος ἐάλω φαλακροῦ παρα- 9 κύψεως, ἐξήχθη τε ἐκ τοῦ βουλευτηρίου ὀλοφυρόμενος. καὶ διὰ τῆς ἀγορᾶς διεξελθὼν οὐκέτ' ἠθέλησε περαιτέρω προχωρῆσαι, ἀλλ' αὐτοῦ ταύτῃ τὰ τέκνα τέσσαρα ὄντα ἀσπασάμενος λόγον εἶπε περιπαθέστατον· ἔφη γὰρ "ἔν με τοῦτο λυπεῖ, τέκνα, ὅτι ὑμᾶς ζῶντας καταλείπω." καὶ ὁ μὲν οὕτω τὴν κεφαλὴν 2 ἀπειμῆθη, πρὶν τὸν Σεουήρον μαθεῖν ὅτι καὶ κατεψηφίσθη· τῷ μέντοι τὴν αἰτίαν αὐτῷ τοῦ θανάτου παρασχόντι Πολληνίῳ Σεβεννώ δίκη τιμωρὸς ἀπήνητησεν. ἐκδοθεὶς γὰρ ὑπὸ Σαβίνου τοῖς Νωρικοῖς, ὧν ἄρξας οὐδὲν χρηστὸν ἐπεποιήκει, αἰσχίστα πέπονθε· καὶ εἶδομεν αὐτὸν ἐπὶ τε τῆς γῆς κείμενον καὶ ἱκετεύ- 3 οντα οἰκτρῶς, καὶ εἰ μὴ διὰ τὸν Ἀσπακα τὸν θεῖον αὐτοῦ φειδοῦς ἔτυχε, καὶν ἀπωλώλει οἰκτρῶς. ὁ δὲ δὴ Ἀσπαξ οὗτος δεινότατος ἀνθρώπων ἐγένετο σκῶψαι, στωμύλασθαι, πάντων ἀνθρώπων καταφρονῆσαι, φίλοις χαρίσασθαι, ἐχθρὸν ἀμύνασθαι. καὶ αὐτοῦ 4 πολλὰ μὲν καὶ πρὸς ἄλλους πικρὰ καὶ ἀστεῖα ἀποφθέγματα φέρεται, πολλὰ δὲ καὶ πρὸς τὸν Σεουήρον αὐτόν. ὧν ἓν καὶ τοῦτο· ἐς γὰρ τὸ γένος αὐτοῦ τὸ τοῦ Μάρκου ἐγγραφέντος "συγχαίρω σοι, Καῖσαρ" ἔφη, "ὅτι

πατέρα εὖρες," ὡς καὶ ἀπάτορος αὐτοῦ τὸν ἔμπροσθεν χρόνον ὑπ' ἀφανείας ὄντος.

10 ἐν δὲ τῷ καιρῷ τούτῳ Βούλλας τις Ἰταλὸς ἀνὴρ,
 a. C. 204 ληστήριον συστησάμενος ὡς ἑξακοσίων ἀνδρῶν, ἐλή-
 ξετο τὴν Ἰταλίαν ἐπὶ ἔτη δύο, παρόντων μὲν τῶν
 αὐτοκρατόρων, παρόντων δὲ καὶ στρατιωτῶν τοσοῦ-
 2 των. ἐδιώκετο μὲν γὰρ ὑπὸ συχνῶν ἀνδρῶν, φιλο-
 τίμως αὐτὸν ἀνιχνεύοντος τοῦ Σεουήρου, οὔτε δὲ
 ἑωρᾶτο ὁρώμενος οὔτε εὕρισκετο εὕρισκόμενος οὔτε
 κατελαμβάνετο ἀλίσκόμενος· τοσαύτη καὶ μεγαλοδω-
 ρία καὶ σοφία ἔχρητο. ἐμάνθανε γὰρ πάντας τοὺς
 τε ἀπὸ τῆς Ῥώμης ἐξιόντας καὶ τοὺς ἐς τὸ Βρεντέσιον
 καταίροντας, τίνες τε καὶ πόσοι εἰσί, καὶ τίνα καὶ
 3 ὅποσα κέκτηνται· καὶ τοὺς μὲν ἄλλους, μέρος ἅν τι
 παρ' αὐτῶν ὧν εἶχον λαβῶν, εὐθὺς ἠφίλει, τοὺς δὲ
 δὴ τεχνίτας κατεῖχε χρόνον τινά, καὶ χρησάμενός
 σφισιν, εἶτα καὶ προσδούς τι ἀπέλυε. καί ποτε δύο
 ληστῶν αὐτοῦ ἀλόντων καὶ θηρίοις δοθήσεσθαι μελ-
 λόντων πρὸς τε τὸν δεσμοφύλακα ἦλθε, πλασάμενος
 ὡς τῆς πατρίδος ἄρχων καὶ τινων ἀνθρώπων τοιού-
 4 των δεόμενος, καὶ οὕτω λαβὼν αὐτοὺς ἔσωσε. τῷ δὲ
 ἑκατοντάρχῳ τῷ τὸ ληστικὸν καθαίροντι προσελθὼν
 κατηγόρησεν αὐτὸς ἑαυτοῦ ὥσπερ ἄλλος τις ὢν, καὶ
 ὑπέσχετο, εἰ ἀκολουθήσει αὐτῷ, παραδοῦναι οἱ τὸν
 ληστήν· καὶ οὕτως αὐτὸν ἐς κοῖλόν τινα καὶ λοχμώδη
 τόπον ὡς καὶ ἐπὶ τὸν Φήλικα ἀγαγών, καὶ τοῦτο γὰρ
 5 αὐτὸς προσωνόμαστο, ῥαδίως συνέλαβε. καὶ μετὰ
 τοῦτ' ἐπὶ τὸ βῆμα ἀνέβη σχῆμα ἄρχοντος ἀναλαβών,
 καὶ καλέσας τὸν ἑκατόνταρχον τῆς κεφαλῆς ἀπεξύ-
 ρησε, καὶ ἔφη "ἄγγελλε τοῖς δεσπόταις σου ὅτι τοὺς
 δούλους ὑμῶν τρέφετε, ἵνα μὴ ληστεύωσι." πλεί-
 στους γὰρ ὅσους τῶν Καισαρείων εἶχε, τοὺς μὲν

ὀλιγομίσθους, τοὺς δὲ καὶ παντελῶς ἀμίσθους γε-
νότας. ταῦτ' οὖν ὁ Σεουήρος ὡς ἕκαστα πυνθανό- 6
μενος, ὀργῇ ἔφερεν ὅτι ἐν τῇ Βρεττανίᾳ τοὺς πολέ-
μους δι' ἐτέρων νικῶν αὐτὸς ἐν τῇ Ἰταλίᾳ ληστοῦ
ἡττων ἐγένετο· καὶ τέλος χιλίαρχον ἐκ τῶν σωματο-
φυλάκων σὺν ἱππεῦσι πολλοῖς ἔστειλε, δεινὰ ἅττα
αὐτῷ ἀπειλήσας, ἂν μὴ ζῶντα αὐτὸν ἀγάγῃ. καὶ
οὕτως ἐκεῖνος μαθὼν ὅτι γυναικί τινι ἀλλοτρίᾳ χρῶτο,
ἀνέπεισεν αὐτὴν διὰ τοῦ ἀνδρὸς ἐπ' ἀδείᾳ συνάρα-
σθαι σφίσι. καὶ τούτου ἐν σπηλαίῳ τινὶ καθεύδων 7
συνελήφθη. καὶ αὐτὸν ὁ Παπινιανὸς ὁ ἑπαρχος ἀνή-
ρετο "διὰ τί ἐλήστευσας;" καὶ αὐτὸς ἀπεκρίνατο "διὰ
τί σὺ ἑπαρχος εἶ;" καὶ θηρίοις μετὰ τοῦτο ὑπὸ κηρύγ-
ματος ἐδόθη, καὶ αὐτοῦ καὶ τὸ ληστικὸν διελύθη· οὗ-
τω που ἐν ἐκείνῳ πᾶσα ἡ τῶν ἑξακοσίων ἰσχὺς ἦν.

ὁ δὲ δὴ Σεουήρος ἐπὶ Βρεττανίαν ἐστράτευσε τοὺς 11
τε παῖδας ἐκδιαιτωμένους ὁρῶν καὶ τὰ στρατεύματα ^{a. C.} 208
ὑπὸ ἀργίας ἐκλυόμενα, καίπερ εἰδὼς ὅτι οὐκ ἀνακο-
μισθήσεται. ἦδει δὲ τοῦτο μάλιστα μὲν ἐκ τῶν ἀστέ-
ρων ὑφ' ὧν ἐγεγέννητο, καὶ γὰρ ἐς τὰς ὀροφὰς αὐ-
τοὺς τῶν οἴκων τῶν ἐν τῷ παλατίῳ, ἐν οἷς ἐδίκαζεν,
ἐνέγραψεν, ὥστε πᾶσι, πλὴν τοῦ μορίου τοῦ τὴν
ῶραν, ὡς φασιν, ἐπισκοπήσαντος ὅτε ἐς τὸ φῶς ἐξῆι,
ὀρᾶσθαι· τοῦτο γὰρ οὐ τὸ αὐτὸ ἐκατέρωθι ἐνετύπω-
σεν, ἦδει δὲ καὶ παρὰ μάντεων ἀκούσας. ἀνδριάντι 2
γὰρ αὐτοῦ πρὸς ταῖς πύλαις δι' ὧν ἐκστρατεύσειν
ἔμελλεν ἐστῶτι, καὶ πρὸς τὴν ὁδὸν τὴν ἐκεῖσε φέρου-
σαν ἀποβλέποντι, σκηπτὸς ἐμπεσὼν τρία ἀπὸ τοῦ
ὀνόματος αὐτοῦ γράμματα ἀπήλειψε· καὶ διὰ τοῦθ',
ὡς οἱ μάντεις ἀπεφήναντο, οὐκ ἐπανῆκεν ἀλλὰ καὶ
τρίτῳ ἔτει μετὰ τοῦτο μετήλλαξε. καὶ χρήματα δὲ
πάμπολλα συνεξήγαγε.

- 12 δύο δὲ γένη τῶν Βρεττανῶν μέγιστά εἰσι, Καλη-
 δόνιοι καὶ Μαιᾶται· καὶ ἐς αὐτὰ καὶ τὰ τῶν ἄλλων
 προσρήματα ὡς εἰπεῖν συγκεχώρηκεν. οἰκοῦσι δὲ οἱ
 μὲν Μαιᾶται πρὸς αὐτῷ τῷ διατειχίσματι ὃ τὴν νῆ-
 σον διχῇ τέμνει, Καληδόνιοι δὲ μετ' ἐκείνους, καὶ
 νέμονται ἑκάτεροι ὄρη ἄγρια καὶ ἄνυδρα καὶ πεδία
 ἔρημα καὶ ἐλώδη, μήτε τείχη μήτε πόλεις μήτε γεωρ-
 γίας ἔχοντες, ἀλλ' ἔκ τε νομῆς καὶ θήρας ἀκροδρῦων
 2 τέ τινων ζῶντες· τῶν γὰρ ἰχθύων ἀπείρων καὶ ἀπλέ-
 των ὄντων οὐ γεύονται. διαιτῶνται δὲ ἐν σκηναῖς
 γυμνοὶ καὶ ἀνυπόδητοι, ταῖς γυναῖξιν ἐπικοίνοις
 χρώμενοι καὶ τὰ γεννώμενα πάντα ἐκτρέφοντες. δη-
 μοκρατοῦνταί τε ὡς πλήθει, καὶ ληστεύουσιν ἡδιστα.
 3 στρατεύονται δὲ ἐπὶ τε ἁρμάτων, ἵππους ἔχοντες μι-
 κροὺς καὶ ταχεῖς, καὶ πεζοὶ δὲ εἰσι καὶ δραμεῖν ὀξύ-
 τατοι καὶ συστῆναι παγιώτατοι. τὰ δὲ ὄπλα αὐτῶν
 ἀσπίς καὶ δόρυ βραχύ, μῆλον χαλκοῦν ἐπ' ἄκρου τοῦ
 στύρακος ἔχον, ὥστε σειόμενον κτυπεῖν πρὸς κατὰ-
 πληξιν τῶν ἐναντίων· εἰσὶ δ' αὐτοῖς καὶ ἐγχειρίδια·
 4 δύνανται δὲ καὶ λιμὸν καὶ ψῦχος καὶ ταλαιπωρίαν
 πᾶσαν ὑπομένειν· ἔς τε γὰρ τὰ ἔλη καταδυόμενοι
 καρτεροῦσιν ἐπὶ πολλὰς ἡμέρας, τὴν κεφαλὴν μόνον
 ἔξω τοῦ ὕδατος ἔχοντες, καὶ ἐν ταῖς ὕλαις τῷ τε
 φλοιῷ καὶ ταῖς ῥίζαις διατρέφονται, καὶ περὶ πάντα
 σκευάζουσιν τι βρώμα, ἀφ' οὗ κνάμου τι μέγεθος ἐμ-
 φαγόντες οὔτε πεινῶσιν οὔτε διψῶσι.
- 5 τοιαύτη μὲν τις νῆσος ἡ Βρεττανία ἐστί, καὶ
 τοιούτους οἰκήτορας ἣ γε πολεμία ἔχει. νῆσος γὰρ
 ἐστι, καὶ τότε σαφῶς ὥσπερ εἶπον ἐλήλεγκται. καὶ
 αὐτῆς τὸ μὲν μῆκος στάδιοι ἑπτακισχίλιοι καὶ ἑκατὸν
 τριάκοντα δύο εἰσὶ, τοῦ δὲ δὴ πλάτους τὸ μὲν πλεῖ-
 στον δέκα καὶ τριακόσιοι καὶ δισχίλιοι, τὸ δὲ ἐλάχι-

στον τριακόσιοι· καὶ τούτων ἡμεῖς οὐ πολλῶ τινι τῆς 13
 ἡμισείας ἔλαττόν τι ἔχομεν. ὁ δ' οὖν Σεουήρος πᾶ-
 σαν αὐτὴν καταστρέψασθαι ἐθέλησας ἐσέβαλεν ἐς
 τὴν Καληδονίαν, καὶ διὼν αὐτὴν ἀμύθητα πράγ-
 ματα ἔσχε, τὰς τε ὕλας τέμνων καὶ τὰ μετέωρα κα-
 τασκάπτων τὰ τε ἔλη χωννύων καὶ τοὺς ποταμοὺς
 ζευγνύων· οὔτε γὰρ μάχην τινὰ ἐμαχέσατο οὔτε πο- 2
 λέμιόν τινα ἐν παρατάξει εἶδε. πρόβατα δὲ καὶ βοῦς
 προβαλλομένων αὐτῶν ἐξεπίτηδες οἱ στρατιῶται ἤρ-
 παζον, ὅπως ἐπὶ πλεῖον ἀπατῶμενοι τρύχωνται· καὶ
 γὰρ ὑπὸ τῶν ὑδάτων δεινῶς ἐκακοῦντο καὶ ἀποσκε-
 δαννύμενοι ἐπεβουλεύοντο. εἴτ' ἀδυνατοῦντες βαδί-
 ξειν ὑπ' αὐτῶν τῶν οἰκείων ἐφρονεύοντο, ἵνα μὴ ἀλί-
 σκωνται, ὥστε ἐς πέντε μυριάδας ὅλας τελευτῆσαι.
 οὐ μέντοι ἀπέστη γε πρὶν τῷ ἐσχάτῳ τῆς νήσου πλη- 3
 σιάσαι, ὅπου γε τὰ μάλιστα τὴν τε τοῦ ἡλίου παράλ-
 λαξιν καὶ τὸ τῶν ἡμερῶν τῶν τε νυκτῶν καὶ τῶν
 θερινῶν καὶ τῶν χειμερινῶν μέγεθος ἀκριβέστατα
 κατεφώρασε.

καὶ ὁ μὲν οὕτω διὰ πάσης ὥς εἰπεῖν τῆς πολε- 4
 μίας κομισθεὶς, ἐκομίσθη γὰρ ὥς ἀληθῶς ἐν σκιμπο-
 δίῳ καταστέγω τινὲ τὰ πολλὰ διὰ τὴν ἀσθένειαν, ἐς
 τὴν φιλίαν ἐπανῆλθεν, ἐς ὁμολογίαν τοὺς Βρεττα-
 νούς, ἐπὶ τῷ χώρᾳ οὐκ ὀλίγης ἐκστῆναι, ἀναγκάσας
 ἐλθεῖν· ἐξέπληττε δὲ αὐτὸν ὁ Ἀντωνῖνος καὶ ἐς 14
 φροντίδας ἀνηνύτους καθίστη, ὅτι τε ἀκολάστως ἔξη,
 καὶ ὅτι καὶ τὸν ἀδελφὸν δῆλος ἦν, εἰ δυνηθεῖη, φο-
 νεύσων, καὶ τὸ τελευταῖον ὅτι καὶ αὐτῷ ἐκείνῳ ἐπε-
 βούλευσε. ποτὲ μὲν γὰρ ἐξεπήδησεν ἐξαίφνης ἐκ τοῦ
 σκηνώματος βοῶν καὶ κεκραγῶς ὥς ὑπὸ τοῦ Κάστο-
 ρος ἀδικούμενος· οὗτος δὲ ἀνὴρ ἄριστος τῶν περὶ 2
 τὸν Σεουήρον Καισαρείων ἦν, καὶ ἐπεπίστευτο τὴν

τε γνώμην αὐτοῦ καὶ τὸν κοιτῶνα. καὶ συνέστησαν
μέν τινες ἐπὶ τούτῳ στρατιῶται προπαρασκευασμένοι
καὶ συνεβόησαν, κατελήφθησαν δὲ δι' ὀλίγου αὐτοῦ
τε τοῦ Σεουήρου ἐπιφανέντος σφίσι καὶ τοὺς ταρα-
3 χωδεστέρους κολάσαντος. ἄλλοτε δὲ προσήλαννον
μὲν ἀμφοτέρω πρὸς τοὺς Καληδονίους, ἵνα τὰ τε
ὄπλα παρ' αὐτῶν λάβωσι καὶ περὶ τῶν ὁμολογιῶν
διαλεχθῶσιν, ὁ δ' Ἀντωνῖνος ἀποκτεῖναι αὐτὸν ἄν-
τικρυς αὐτοχειρίᾳ ἐπεχείρησεν. ἦσαν μὲν γὰρ ἐπὶ
ἵππων, καὶ ὁ Σεουήρος, καίπερ καὶ τοὺς ταρσοὺς ὑπὸ
ἀσθενείας ὑποτετμηκώς, ὅμως ἵππευσε καὶ αὐτός,
καὶ τὸ ἄλλο στράτευμα συνεφείπετο, τό τε τῶν πο-
4 λεμίων καὶ αὐτὸ συνεωρᾶτο· ἂν τῷ καιρῷ τούτῳ
τῇ τε σιγῇ καὶ τῷ κόσμῳ τὸν ἵππον ὁ Ἀντωνῖνος
ἀναχαιτίσας ἐσπάσατο τὸ ξίφος ὥς καὶ κατὰ νώτου
τὸν πατέρα πατάξων. ἰδόντες δὲ τοῦτο οἱ ἄλλοι οἱ
συνιππεύοντες ἐξεβόησαν, καὶ οὕτως ἐκεῖνός τε ἐκ-
πλαγεὶς οὐκέτι οὐδὲν ἔδρασε, καὶ ὁ Σεουήρος με-
τεστράφη μὲν πρὸς τὴν βοήν αὐτῶν καὶ εἶδε τὸ ξί-
φος, οὐ μέντοι καὶ ἐφθέγγετό τι, ἀλλ' ἀναβὰς ἐπὶ
τὸ βῆμα, καὶ τελέσας ὅσα ἐχρῆν, ἐς τὸ στρατήγιον
5 ἐπανῆλθε. καὶ καλέσας τὸν τε υἱὸν καὶ τὸν Παπι-
νιανὸν καὶ τὸν Κάστορα ξίφος τέ τι τεθῆναι ἐς τὸ
μέσον ἐκέλευσε, καὶ ἐγκαλέσας αὐτῷ ὅτι τε ἄλλως
τοιούτῳ τι ἐτόλμησε καὶ ὅτι πάντων ὁρώντων τῶν τε
συμμάχων καὶ τῶν πολεμίων τηλικούτον κακὸν δρά-
σειν ἔμελλεν, τέλος ἔφη "ἀλλ' εἶγε ἀποσφάξαι με
6 ἐπιθυμεῖς, ἐνταῦθά με κατάχρησαι· ἔρρωσαι γάρ,
ἐγὼ δὲ καὶ γέρον εἰμὶ καὶ κεῖμαι. ὥς εἶγε τοῦτο
μὲν οὐκ ἀναδύη, τὸ δὲ αὐτόχειρ μου γενέσθαι ὀκνεῖς,
παρέστηκέ σοι Παπινιανὸς ὁ ἑπαρχος, ᾧ δύνασθαι κε-
λεῦσαι ἵνα με ἐξεργάσῃται· πάντως γάρ που πᾶν τὸ

κελευσθὲν ὑπὸ σοῦ, ἅτε καὶ αὐτοκράτορος ὄντος, ποιή-
σει.” τοιαῦτα εἰπὼν ὅμως οὐδὲν δεινὸν αὐτὸν ἔδρασε, 7
καίπερ πολλάκις μὲν τὸν Μάρκον αἰτιασάμενος ὅτι
τὸν Κόμμοδον οὐχ ὑπέξειλε, πολλάκις δὲ καὶ αὐτὸς
τῷ νίεϊ ἀπειλήσας τοῦτο ποιήσκειν. ἀλλ’ ἐκεῖνα μὲν
ὀργιζόμενος αἰεὶ ποτε ἔλεγε, τότε δὲ φιλότεκνος μάλ-
λον ἢ φιλόπολις ἐγένετο· καίτοι καὶ τὸν ἕτερον ἐν
τούτῳ παῖδα προέδωκε, σαφῶς εἰδὼς τὰ γενησόμενα.

ἀποστάντων δὲ τῶν ἐν τῇ νήσῳ αὐθις, καλέσας 15
τοὺς στρατιώτας ἐκέλευσεν ἐς τὴν χώραν αὐτῶν ἐμ- ^{a. C.} 210
βαλεῖν καὶ οἷς ἂν ἐντύχωσιν ἀποκτεῖναι, αὐτὸ τοῦτο
εἰπὼν,

τῶν μή τις ὑπεκφύγοι αἰπὺν ὄλεθρον
χειρὰς θ’ ὑμετέρας, μηδ’ ὄντινα γαστέρι μήτηρ
κοῦρον ἔοντα φέροι, μηδ’ ὅς φύγοι αἰπὺν
ὄλεθρον.

γενομένου δὲ τούτου, καὶ τῶν Καληδονίων προσα- 2
ποστάντων τοῖς Μαιάταις, ἡτοιμάζετο μὲν ὥς καὶ αὐ-
τὸς αὐτοῖς πολεμήσων, καὶ αὐτὸν περὶ τοῦτ’ ἔχοντα
ἡ νόσος τῇ τετάρτῃ τοῦ Φεβρουαρίου ἀπῆνεγκε, συν- ^{a. C.} 211
εργασαμένου τι πρὸς τοῦτο καὶ τοῦ Ἀντωνίνου, ὥς
λέγεται. πρὶν γοῦν μεταλλάξαι, τάδε λέγεται τοῖς
παισὶν εἰπεῖν, ἔρῳ γὰρ αὐτὰ τὰ λεχθέντα, μηδὲν ὅ,τι
καλῶπίσας, “ὁμονοεῖτε, τοὺς στρατιώτας πλουτίζετε,
τῶν ἄλλων πάντων καταφρονεῖτε.” ἐκ δὲ τούτου τό 3
τε σῶμα αὐτοῦ στρατιωτικῶς κοσμηθὲν ἐπὶ πυρὰν
ἐτέθη καὶ τῇ τε τῶν στρατιωτῶν καὶ τῇ τῶν παίδων
περιδρομῇ ἐτιμήθη, τά τε δῶρα τὰ στρατιωτικὰ οἷ τι
τῶν παρόντων ἔχοντες ἐς αὐτὴν ἐνέβαλον, καὶ τὸ πῦρ
οἱ νίεῖς ἐνήκαν. καὶ μετὰ τοῦτο τὰ ὀστέα ἐς ὑδρίαν 4
πορφυροῦ λίθου ἐμβληθέντα ἐς τε τὴν Ῥώμην ἐκο-
μίσθη καὶ ἐς τὸ Ἀντωνίνειον ἀπετέθη. λέγεται δὲ

τὴν ὑδρίαν ὀλίγον πρὸ τοῦ θανάτου μεταπέμψασθαι τε αὐτόν, καὶ ἐπιψηλαφήσαντα εἰπεῖν "χωρήσεις ἄνδρα ὃν ἡ οἰκουμένη οὐκ ἐχώρησεν."

- 16 ἦν δὲ τὸ σῶμα βραδὺς μὲν ἰσχυρὸς δέ, καίπερ ἀσθενέστατος ὑπὸ τῆς ποδάγρας γενόμενος, τὴν δὲ δὴ ψυχὴν καὶ δριμύτατος καὶ ἐρωμενέστατος· παιδείας μὲν γὰρ ἐπεθύμει μᾶλλον ἢ ἐπετύγχανε καὶ διὰ
2 τοῦτο πολυγνώμων μᾶλλον ἢ πολύλογος ἦν. φίλοις οὐκ ἀμνήμων, ἐχθροῖς βαρύτερος, ἐπιμελὴς μὲν πάντων ὧν πρᾶξαι ἤθελεν, ἀμελὴς δὲ τῶν περὶ αὐτοῦ λογοποιουμένων· καὶ διὰ τοῦτο καὶ χρήματα ἐξ ἅπαντος τρόπου, πλὴν καθ' ὅσον οὐδένα ἕνεκα αὐτῶν
3 ἀπέκτεινε, πορίζων, πάντα μὲν τὰ ἀναγκαῖα ἐδαπάνα ἀφθονώτατα, καὶ πλεῖστά γε καὶ τῶν ἀρχαίων οἰκοδομημάτων ἀνεκτῆσατο, καὶ σφισι τὸ ἑαυτοῦ ὄνομα ὥς καὶ ἐκ καινῆς αὐτὰ καὶ ἐξ ἰδίων χρημάτων κατεσκευακὼς ἐπέγραψε, πολλὰ δὲ καὶ μάτην ἔς τε ἐπισκευὰς καὶ κατασκευὰς ἐτέρων ἀνάλωσεν, ὅς γε καὶ τῷ Διονύσῳ καὶ τῷ Ἡρακλεῖ νεῶν ὑπερμεγέθη ὠκοδομήσατο. καίτοι δὲ πάμπλειστα δαπανήσας, ὅμως
4 οὐκ εὐαριθμήτους τινὰς μυριάδας δραχμῶν καταλέλοιπεν, ἀλλὰ καὶ πάνυ πολλάς. καὶ ἐνεκάλει μὲν τοῖς μὴ σωφρονοῦσιν, ὥς καὶ περὶ τῆς μοιχείας νομοθετῆσαι τινα· καὶ διὰ τοῦτο γραφαὶ αὐτῆς ὅσαι πλεῖσται ἐγένοντο, τρισχιλίας γοῦν ὑπατεύων εὖρον ἐν τῷ πίνακι ἐγγεγραμμένας· ἐπεὶ δὲ ὀλίγοι πάνυ αὐταῖς
5 ἐπεξήεσαν, οὐκέτι οὐδὲ αὐτὸς ἐπολυπραγμόνει. ὅθεν καὶ μάλα ἀστείως Ἀργεντοκόξου τινὸς γυνὴ Καληδονίου πρὸς τὴν Ἰουλίαν τὴν Αὐγουσταν, ἀποσκώπτουσάν τι πρὸς αὐτὴν μετὰ τὰς σπονδὰς ἐπὶ τῇ ἀνέδην σφῶν πρὸς τοὺς ἄρρενας συνουσία, εἰπεῖν λέγε-

ται ὅτι πολλῶ ἄμεινον ἡμεῖς τὰ τῆς φύσεως ἀναγκαῖα ἀποπληροῦμεν ὑμῶν τῶν Ῥωμαϊκῶν· ἡμεῖς γὰρ φανερώς τοῖς ἀρίστοις ὁμιλοῦμεν, ὑμεῖς δὲ λάθρα ὑπὸ τῶν κακίστων μοιχεύεσθε. τοῦτο μὲν ἡ Βρεττανὺς εἶπεν, ἐχρήτο δὲ ὁ Σεουήρος καταστάσει τοῦ βίου 17 εἰρήνης οὔσης τοιαῦδε. ἔπραττέ τι πάντως νυκτὸς ὑπὸ τὸν ὄρθρον, καὶ μετὰ τοῦτ' ἐβάδιζε καὶ λέγων καὶ ἀκούων τὰ τῇ ἀρχῇ πρόσφορα· εἶτ' ἐδίκαζε, χωρὶς εἰ μὴ τις ἐορτὴ μεγάλη εἴη. καὶ μέντοι καὶ ἄριστα αὐτὸ ἔπραττε· καὶ γὰρ τοῖς δικαζομένοις ὕδωρ ἱκανὸν ἐνέχει, καὶ ἡμῖν τοῖς συνδικάζουσιν αὐτῷ παρηρησίαν πολλὴν ἐδίδου. ἔκρινε δὲ μέχρι μεσημβρίας, καὶ μετὰ 2 τοῦθ' ἵππευεν ἐφ' ὅσον ἐδυνήθη· εἶτ' ἐλουτο, γυμνασάμενός τινα τρόπον. ἡρίστα δὲ ἢ καθ' ἑαυτὸν ἢ μετὰ τῶν παίδων, οὐκ ἐνδεῶς. εἶτ' ἐκάθευδεν ὥς πλήθει· ἔπειτ' ἐξαρθεὶς τὰ τε λοιπὰ προσδιώκει καὶ λόγοις καὶ Ἑλληνικοῖς καὶ Λατίνοις συνεγίνετο ἐν περιπάτῳ. εἶθ' οὕτω πρὸς ἑσπέραν ἐλουτο αὐτοὶς, καὶ 3 ἐδείπνει μετὰ τῶν ἀμφ' αὐτόν· ἡκιστὰ τε γὰρ ἄλλον τινὰ συνέστιον ἐποιεῖτο, καὶ ἐν μόναις ταῖς πάνυ ἀναγκαίαις ἡμέραις τὰ πολυτελῆ δεῖπνα συνεκρότει. ἐβίω δὲ ἔτη ἐξήκοντα πέντε καὶ μῆνας ἐννέα καὶ ἡμέ- 4 ρας πέντε καὶ εἴκοσι, τῇ γὰρ ἐνδεκάτῃ τοῦ Ἀπριλίου ἐγεγέννητο, ἀφ' ὧν ἤρξεν ἔτη ἑπτακαίδεκα καὶ μῆνας ὀκτὼ καὶ ἡμέρας τρεῖς. τό τε σύμπαν οὕτως ἐνεργὸς ἐγένετο ὥστε καὶ ἀποψύχων ἀναφθέγξασθαι “ἄγετε, δότε, εἴ τι προᾶξαι ἔχομεν.”

EPITOME LIB. LXXVII.

Μετὰ δὲ ταῦτα ὁ Ἀντωνῖνος πᾶσαν τὴν ἡγεμονίαν ἔλαβε· λόγῳ μὲν γὰρ μετὰ τοῦ ἀδελφοῦ, τῷ δὲ δὴ ἔργῳ μόνος εὐθύς ἤρξε. καὶ πρὸς μὲν τοὺς πολεμίους κατελύσατο καὶ τῆς χώρας αὐτοῖς ἐξέστη καὶ τὰ φρούρια ἐξέλιπε, τοὺς δὲ δὴ οἰκείους τοὺς μὲν ἀπήλλαξεν, ὧν καὶ Παπινιανὸς ὁ ἑπαρχος ἦν, τοὺς δὲ καὶ ἀπέκτεινεν, ὧν ἦν καὶ Εὐόδος ὁ τροφεὺς αὐτοῦ καὶ ὁ Κάστωρ, ἥ τε γυνὴ αὐτοῦ ἡ Πλαυτίλλα καὶ ὁ ταύτης ἀδελφὸς Πλαύτιος. καὶ ἐν τῇ Ῥώμῃ δὲ αὐτῇ ἄνδρα ἄλλως μὲν οὐκ ἐλλόγιμον, διὰ δὲ τὴν ἐπιτήδευσιν ἐπιφανέστατον ἐξεργάσατο· τὸν γὰρ Εὐπρέπη τὸν ἄρματηλάτην, ἐπειδὴ τάναντία αὐτῷ ἐσπούδαζεν, ἀπέκτεινε. καὶ ὁ μὲν οὕτως ἐν γῆρᾳ ἀπέθανε, πλείστοις ἀγῶσιν ἵππων στεφανωθεὶς· δύο γὰρ καὶ ὀγδοήκοντα καὶ ἑπτακοσίους ἀνείλετο, ὅσους οὐδεὶς ἄλλος. τὸν δὲ ἀδελφὸν ἠθέλησε μὲν καὶ ζῶντος ἔτι τοῦ πατρὸς φονεῦσαι, οὐκ ἠδυνήθη δὲ οὔτε τότε δι' ἐκεῖνον οὔθ' ὕστερον ἐν τῇ ὁδῷ διὰ τὰ στρατεύματα· πάνυ γὰρ εὐνοίαν αὐτοῦ εἶχον, ἄλλως τε καὶ ὅτι τὸ εἶδος ὁμοιότατος τῷ πατρὶ ἦν. ἐπεὶ δὲ ἐν τῇ Ῥώμῃ ἀνῆλθε, καὶ τοῦτον κατειργάσατο. προσεποιοῦντο μὲν γὰρ καὶ φιλεῖν ἀλλήλους καὶ ἐπαινεῖν, πάντα δὲ τὰ ἐναντιώτατα ἔδρων, καὶ ἦν οὐκ ἄδηλον

ὅτι δεινόν τι παρ' αὐτῶν γενήσοιτο. ὅπερ πού καὶ πρὶν πρὸς τὴν Ῥώμην αὐτοὺς ἐλθεῖν προεγνώσθη· θύειν τε γὰρ ὑπὲρ τῆς ὁμονοίας αὐτῶν τοῖς τε ἄλλοις θεοῖς καὶ αὐτῇ τῇ Ὀμονοίᾳ ψηφισθὲν ὑπὸ τῆς βουλῆς, οἱ μὲν ὑπηρέται τοῦ τῇ Ὀμονοίᾳ τυθησόμενον ἱε- 5 ρεῖον ἡτοίμασαν, καὶ ὁ ὕπατος ὥς καὶ βουθυτήσων ἀφίκετο, οὔτε δὲ οὗτος ἐκείνους οὔθ' οἱ ὑπηρέται τὸν ὕπατον εὐρεῖν ἠδυνήθησαν, ἀλλὰ διετέλεσαν πᾶσαν ὥς εἰπεῖν τὴν νύκτα ζητοῦντες ἀλλήλους, ὥστε μὴ δυνηθῆναι τότε τὴν θυσίαν γενέσθαι. καὶ τῇ 6 ὕστεραίᾳ δύο λύκοι εἰς τὸ Καπιτώλιον ἀναβάντες ἐκεῖθεν ἐξεδιώχθησαν, καὶ ὁ μὲν ἐν τῇ ἀγορᾷ πού καταληφθεὶς ὁ δὲ μετὰ ταῦτα ἔξω τοῦ πωμηρίου ἐσφάγη. καὶ τοῦτο καὶ περὶ ἐκείνους ἐγένετο.

ἐβουλήθη μὲν οὖν ἐν τοῖς Κρονίοις τὸν ἀδελφὸν 2 ὁ Ἀντωνῖνος φονεῦσαι, οὐκ ἠδυνήθη δέ· καὶ γὰρ ἐκφανέστερον ἦδη τὸ κακὸν ἢ ὥστε συγκρυβῆναι ἐγγόνει, καὶ ἐκ τούτου πολλὰ μὲν μάχαι αὐτῶν ὥς καὶ ἐπιβουλευόντων ἀλλήλοις, πολλὰ δὲ καὶ ἀντιφυλακαὶ συνέβαινον. ἐπεὶ οὖν καὶ στρατιῶται καὶ γυμνασ- 2 ταί, καὶ ἔξω καὶ οἴκοι, καὶ μεθ' ἡμέραν καὶ νύκτωρ, ^{a. C.} 212 συχνοὶ τὸν Γέταν ἐφρούρουν, ἔπεισε τὴν μητέρα μόνους σφᾶς εἰς τὸ δωμάτιον, ἐφ' ᾧ καὶ συναλλάξουσιν, μεταπέμψασθαι· καὶ οὕτω πιστεύσαντος τοῦ Γέτα ἐσῆλθε μὲν μετ' αὐτοῦ, ἐπεὶ δὲ ἔσω ἐγένοντο, ἐκα- 3 τόνταρχοί τινες ἐσεπήδησαν ἀθρόοι, παρὰ τοῦ Ἀντωνίνου προπαρεσκευασμένοι, καὶ αὐτὸν πρὸς τε τὴν μητέρα, ὥς εἶδέ σφας, προκαταφυγόντα καὶ ἀπὸ τε τοῦ ἀυχένος αὐτῆς ἐξαρτηθέντα καὶ τοῖς στήθεσι τοῖς τε μαστοῖς προσφύντα κατέκοψαν ὀλοφυρόμενον καὶ βοῶντα "μητερ μητερ, τεκοῦσα τεκοῦσα, βοήθει, σφά- 4 ξομαι." καὶ ἡ μὲν οὕτως ἀπατηθεῖσα τὸν τε υἱὸν ἐν

τοῖς ἑαυτῆς κόλποις ἀνοσιώτατα ἀπολλύμενον ἐπεῖδε, καὶ τὸν θάνατον αὐτοῦ ἐς αὐτὰ τὰ σπλάγχνα τρόπον τινά, ἐξ ὧν ἐγεγέννητο, ἐσεδέξατο· καὶ γὰρ τοῦ αἵματος πᾶσα ἐπλήσθη, ὥς ἐν μηδενὶ λόγῳ τὸ τῆς χει-
 5 ρὸς τραῦμα ὃ ἐτρώθη ποιήσασθαι. οὔτε δὲ πενθῆσαι οὔτε θρηνῆσαι τὸν υἱόν, καίπερ πρόωρον οὕτως οἰκ-
 τρῶς ἀπολωλότα, ὑπῆρξεν αὐτῇ, δύο γὰρ καὶ εἴκοσι ἔτη καὶ μῆνας ἐννέα ἐβίω, ἀλλ' ἠναγκάζετο ὥς καὶ ἐν μεγάλῃ τινὶ εὐτυχίᾳ οὔσα χαίρειν καὶ γελαῖν.
 6 οὕτω που πάντα ἀκριβῶς καὶ τὰ ῥήματα αὐτῆς καὶ τὰ νεύματα τὰ τε χρώματα ἐτηρεῖτο· καὶ μόνη ἐκεί-
 νῃ, τῇ Αὐγούστῃ, τῇ τοῦ αὐτοκράτορος γυναικί, τῇ τῶν αὐτοκρατόρων μητρί, οὐδ' ἰδίᾳ που ἐπὶ τηλι-
 κούτῳ παθήματι δακρῦσαι ἐξῆν.

3 ὁ δ' Ἀντωνῖνος καίπερ ἐσπέρας οὔσης τὰ στρα-
 τόπεδα κατέλαβε, διὰ πάσης τῆς ὁδοῦ κεκραγὼς ὥς ἐπιβεβουλευμένος καὶ κινδυνεύων. ἐσελθὼν δὲ ἐς
 τὸ τεῖχος "χαίρετε" εἶπεν, "ὦ ἄνδρες συστρατιῶται· καὶ γὰρ ἤδη ἔξεστί μοι εὐεργετεῖν ὑμᾶς." καὶ πρὶν
 πάντα ἀκοῦσαι, ἐνέφραξέ σφων τὰ στόματα τοσαύ-
 ταις καὶ τηλικαύταις ὑποσχέσεσιν ὥστε μήτ' ἐννοῆ-
 σαι μήτε φθέγγεσθαι τι αὐτοὺς εὐσεβὲς δυνηθῆναι.
 4 "εἷς" γὰρ ἔφησεν "ἐξ ὑμῶν εἰμι, καὶ δι' ὑμᾶς μόνους
 ξῆν ἐθέλω, ἵν' ὑμῖν πολλὰ χαρίζωμαι· ὑμέτεροι γὰρ οἱ
 θησαυροὶ πάντες εἰσὶ." καὶ δὴ καὶ τοῦτο εἶπεν ὅτι
 μάλιστα μὲν μεθ' ὑμῶν ξῆν, εἰ δὲ μή, ἀλλὰ μεθ'
 ὑμῶν γε ἀποθανεῖν εὐχομαι. οὔτε γὰρ ἄλλως δέδια
 τὸν θάνατον, καὶ ἐν πολέμῳ τελευτῆσαι βούλομαι· ἢ
 γὰρ ἐνταῦθα δεῖ τὸν ἄνδρα ἀποθνήσκειν ἢ μηδαμοῦ.
 5 πρὸς δὲ τὴν σύγκλητον τῇ ὑστεραίᾳ ἄλλα τέ τινα
 διελέχθη, καὶ μετὰ τὸ ἐκ τοῦ βάθρου ἐξαναστῆναι
 καὶ πρὸς τῇ θύρᾳ γενέσθαι "ἀκούσατέ μου" εἶπε

“μέγα πρᾶγμα· ἵνα πᾶσα ἡ οἰκουμένη χαρῇ, πάντες
 οἱ φυγάδες οἱ καὶ ἐφ’ ὅτῳ οὖν ἐγκλήματι καὶ ὅπως
 οὖν καταδεδικασμένοι κατελθέτωσαν.” τὰς μὲν οὖν
 νήσους οὕτω τῶν φυγάδων κενώσας, καὶ τοῖς κακί-
 στοις τῶν καταδεδικασμένων ἄδειαν δεδωκώς, εἴτ’ οὐ
 πολλῷ ὕστερον ἀνεπλήρωσε, τῶν δὲ δὴ Καισαρείων 4
 τῶν τε στρατιωτῶν τῶν μετὰ τοῦ Γέτα γενομένων
 καὶ ἐς δύο μυριάδας παραχρῆμα ἀπέκτεινεν, ἄνδρας
 ἀπλῶς καὶ γυναῖκας, ὥς πού τις καὶ ἔτυχεν ἐν τῷ
 βασιλείῳ ὢν, ἐκ δὲ τῶν ἐπιφανῶν ἀνδρῶν ἄλλους τε
 καὶ τὸν Παπινιανόν. καὶ τῷ γε τὸν Παπινιανὸν φο- 2
 νεύσαντι ἐπετίμησεν ὅτι ἀξίνη αὐτὸν καὶ οὐ ξίφει
 διεχρήσατο. τὸν δὲ δὴ Κίλωνα τὸν τροφέα τὸν εὐ-
 εργέτην, τὸν ἐπὶ τοῦ πατρὸς αὐτοῦ πεπολιαρχηκότα,
 ὃν καὶ πατέρα πολλάκις ἐκεκλήκει, ἡβουλήθη μὲν
 ἀποστερῆσαι τοῦ ζῆν· καὶ οἱ στρατιῶται οἱ πεμφθέν- 3
 τες ἐπ’ αὐτὸν τὰ μὲν ἀργυρώματα καὶ τὰ ἱμάτια τὰ
 τε χρήματα καὶ τὰ ἄλλα πάντα τὰ ἐκείνου διήρπασαν,
 αὐτὸν δὲ ἀνήγαγον διὰ τῆς ἱερᾶς ὁδοῦ ὥς καὶ ἐς τὸ
 παλάτιον κομιοῦντες, κλάπας τε ὑποδεδεμένον, ἐν
 βαλανείῳ γὰρ ὢν ἔτυχε, καὶ χιτωνίσκον ἐνδεδυμέ-
 νον, ὥς καὶ ἐκεῖ που καταχρησόμενοι. καὶ τήν τε 4
 ἐσθῆτα αὐτοῦ περιέρρηξαν καὶ τὸ πρόσωπον ἠκίσαν-
 το, ὥστε καὶ τὸν δῆμον καὶ τοὺς στρατιώτας τοὺς
 ἀστικούς ὑποθορυβῆσαι, καὶ διὰ τοῦτο καὶ τὸν Ἀν-
 τωνῖνον καὶ αἰδεσθέντα αὐτοὺς καὶ φοβηθέντα ἀπαν-
 τῆσαί σφισι, καὶ τῇ χλαμύδι, τὴν γὰρ στρατιωτικὴν
 ἐσθῆτα εἶχε, περιβαλόντα αὐτὸν εἰπεῖν “μήτε τὸν
 πατέρα ὑβρίζετε μήτε τὸν τροφέα παίετε.” ὁ δὲ δὴ 5
 χιλιάρχος ὁ κελευσθεὶς αὐτὸν φονεῦσαι καὶ οἱ στρα-
 τιῶται οἱ συμπεμφθέντες αὐτῷ ἀνηρέθησαν, λόγῳ

μὲν ὥς ἐπιβουλεύσαντες αὐτῷ, τὸ δ' ἀληθὲς ὅτι μὴ κατέσφαξαν αὐτόν.

- 5 ὅτι τὸν Κίλωνα τοσοῦτον ἡγάπα ὁ Ἀντωνῖνος ὥστε εἰπεῖν ὅτι οἱ τούτῳ ἐπιβεβουλευκότες ἐμοὶ ἐπιβεβουλεύκασιν. ἐφ' ᾧ δὴ ἐπαινούμενος ὑπὸ τῶν προσεστηκότων ἔφη "ἐμὲ μήθ' Ἡρακλέα μήτ' ἄλλον θεόν τινα ἐπικαλεῖτε," οὐχ ὅτι οὐκ ἐβούλετο θεὸς ὀνομάζεσθαι, ἀλλ' ὅτι οὐδὲν ἄξιον θεοῦ πράττειν
2 ἤθελεν. ἔμπληκτος γὰρ φύσει πρὸς πάντα τὰ πράγματα ὢν καὶ ἐτίμα τινὰς μεγάλως καὶ ἠτίμαξεν ἐξαίφνης ἀλογώτατα, ἔσωξέ τε οὓς ἠκιστα ἐχρῆν, καὶ ἐκόλαξεν οὓς οὐκ ἂν τις προσεδόκησεν. V p. 742.

- ὅτι τὸν Ἀσπρον τὸν Ἰούλιον οὐδ' ἄλλως εὐκαταφρόνητον καὶ διὰ παιδείαν καὶ διὰ φρόνημα ὄντα ἐξάρας ὁμοίως καὶ τοὺς υἱοὺς αὐτοῦ, καὶ ἐν πολλαῖς τοσαύταις ῥάβδοις ὁμοῦ ἐμπομπεύσαντα, προεπηλάκισε παραχρῆμα δεινῶς καὶ ἐς τὴν πατρίδα μεθ' ὕβρεως καὶ μετὰ δέους ἰσχυροῦ ἀπέπεμψεν. ib.

- 4 ὅτι καὶ τὸν Λαῖτον ἠτιμάκει ἂν ἢ καὶ ἀπεκτόνει, εἰ μὴ κακῶς ἐνόσει· καὶ τὴν ἀρρωστίαν αὐτοῦ ἀσεβῆ παρὰ τοῖς στρατιώταις ὠνόμασεν, ὅτι μὴ καὶ περὶ ἐκεῖνον ἀσεβῆσαι αὐτῷ ἐπέτρεψεν. ib.

- 5 ὅτι καὶ Θρασέαν Πρίσκον, ἄνδρα οὐδενὸς οὔτε γένει οὔτε φρονήσει δεύτερον, κατεχρήσατο. ib.

ὅτι καὶ ἄλλους πολλοὺς καὶ φίλους τὸ πρότερον ὄντας ἀπέκτεινεν. ib.

- 6 πάντας δ' οὐκ ἂν ἐγὼ μυθήσομαι οὐδ' ὀνομήνω, ὅσους τῶν ἐπιφανῶν οὐδεμιᾷ δίκη ἀπέκτεινεν. ὁ μὲν γὰρ Δίων, ἅτε γνωριμωτάτων κατ' ἐκείνους τοὺς καιροὺς τῶν πεφονευμένων ὄντων, καὶ ἐξ ὀνόματος αὐτῶν ποιεῖται κατάλογον· ἐμοὶ δ' εἰπεῖν ἐξαρκεῖ ὅτι πάντας ὁμοίως οὓς ἤθελε κατεχειρίζετο, ὅστ' αἷτιος

ὅστε καὶ οὐκί, καὶ ὅτι τὴν Ῥώμην ἡκρωτηρίασεν, ἀγα-
θῶν ἀνδρῶν στερήσας αὐτήν. ἐκ δὲ τῶν φόνων ἐς ²
τὰς παιδιας ἀποκλίνων οὐδὲν ἦττον καὶ ἐν ταύταις
ἐφόνα. ἐλέφαντα μὲν γὰρ καὶ ῥινοκέρωτα καὶ τίγριν
καὶ ἱππότιγριν ἐν οὐδενὶ λόγῳ θείη ἂν τις φονευο-
μένους ἐν τῷ θεάτρῳ· ὁ δὲ καὶ μονομάχων ἀνδρῶν
ὅτι πλείστων ἔχαιρεν αἵμασι, καὶ ἓνα γε αὐτῶν Βά-
τωνα τρισὶν ἐφεξῆς ἀνδράσιν ὀπλομαχῆσαι τῇ αὐτῇ
ἡμέρᾳ ἀναγκάσας, ἔπειτα ἀποθανόντα ὑπὸ τοῦ τελευ-
ταίου περιφανεῖ ταφῇ ἐτίμησε.

περὶ δὲ τὸν Ἀλέξανδρον οὕτω τι ἐπτόητο ὥστε ⁷
καὶ ὄπλοις τισὶ καὶ ποτηρίοις ὡς καὶ ἐκείνου γεγο-
νόσι χρῆσθαι, καὶ προσέτι καὶ εἰκόνας αὐτοῦ πολλὰς
καὶ ἐν τοῖς στρατοπέδοις καὶ ἐν αὐτῇ τῇ Ῥώμῃ στη-
σαι, φάλαγγά τέ τινα ἐκ μόνων τῶν Μακεδόνων ἐς
μυρίους καὶ ἑξακισχιλίους συντάξαι, καὶ αὐτήν Ἀλε-
ξάνδρου τε ἐπονομάσαι καὶ τοῖς ὄπλοις οἷς ποτε ἐπ’
ἐκείνου ἐκέχρητο ὀπλίσαι· ταῦτα δ’ ἦν κράνος ὠμο- ²
βόειον, θώραξ λινοῦς τρίμιτος, ἀσπίς χαλκῇ, δόρυ
μακρόν, αἰχμὴ βραχεῖα, κρηπίδες, ξίφος. καὶ οὐδὲ
ταῦτα μόντοι αὐτῷ ἐξήρκεσεν, ἀλλὰ καὶ ἑαυτὸν ἐκεῖ-
νον ἐῷον Ἀΰγουστον ἐπεκαλεῖτο, καί ποτε καὶ τῇ
βουλῇ ἔγραψεν ὅτι ἐς τὸ σῶμα αὐθις τὸ τοῦ Ἀΰγου-
στου ἐσῆλθεν, ἵνα, ἐπειδὴ ὀλίγον τότε χρόνον ἐβίω,
πλείονα αὐθις δι’ ἐκείνου ζήσῃ. καὶ δὴ καὶ τοὺς ³
φιλοσόφους τοὺς Ἀριστοτελείους ὠνομασμένους τά
τε ἄλλα δεινῶς ἐμίσει, ὥστε καὶ τὰ βιβλία αὐτοῦ κα-
τακαῦσαι ἐθελῆσαι, καὶ τὰ συσσίτια ἃ ἐν τῇ Ἀλεξαν-
δρείᾳ εἶχον, τὰς τε λοιπὰς ὠφελείας ὅσας ἐκαρποῦν-
το, ἀφείλετο, ἐγκαλέσας σφίσιν ὅτι συναίτιος τῷ
Ἀλεξάνδρῳ τοῦ θανάτου Ἀριστοτέλης γεγονέναι ἔδο-
ξε. ταῦτα μὲν οὕτως ἐποίησε, καὶ νῆ Δία καὶ ἐλέ- ¹

φαντας πολλοὺς συμπεριήγετο, ὅπως καὶ ἐν τούτῳ
τὸν Ἀλέξανδρον, μᾶλλον δὲ τὸν Διόνυσον μιμεῖσθαι
8 δόξῃ. οὕτω δ' οὖν διὰ τὸν Ἀλέξανδρον καὶ τοὺς
Μακεδόνας ἐφίλει, ὥστε ποτὲ χιλίαρχον Μακεδόνα
ἐπαινέσας ὅτι κούφως ἐπὶ τὸν ἵππον ἀνεπήδησεν,
ἐπύθετο αὐτοῦ τὸ μὲν πρῶτον "πόθεν εἶ;" ἔπειτα
μαθὼν ὅτι Μακεδὼν εἶη, ἐπανήρετο "τίς δὲ ὀνομά-
2 ζῇ;" καὶ μετὰ τοῦτο ἀκούσας ὅτι Ἀντίγονος, προσε-
πανήρετο "τίς δέ σου ὁ πατήρ ἐκαλεῖτο;" ὥς δὲ καὶ
οὗτος Φίλιππος ὢν εὐρέθη, "πάντ' ἔχω" φησὶν "ὅσα
ἤθελον," καὶ εὐθύς τε αὐτὸν ταῖς λοιπαῖς στρατείαις
ἐσέμνυνε, καὶ μετ' οὐ πολὺ ἐς τοὺς βουλευτὰς τοὺς
3 ἐστρατηγηκότας κατέταξεν. ἕτερον δέ τινα τῇ μὲν
Μακεδονίᾳ μηδὲν προσήκοντα, πολλὰ δὲ καὶ δεινὰ
δεδρακότα καὶ διὰ τοῦτο παρ' αὐτοῦ ἐξ ἐκκλήτου
δίκης κρινόμενον, ἐπειδὴ Ἀλέξανδρός τε ἐκαλεῖτο καὶ
ὁ κατηγορῶν αὐτοῦ ῥήτωρ συνεχῶς ἔλεγεν "ὁ μαι-
φόνος Ἀλέξανδρος, ὁ θεοῖς ἐχθρὸς Ἀλέξανδρος," ὠρ-
γίσθη τε ὥς καὶ αὐτὸς κακῶς ἀκούων, καὶ ἔφη "εἰ
μὴ ἀρκέσει σοι ὁ Ἀλέξανδρος, ἀπολέλυσαι."
9 οὗτος οὖν ὁ φιλαλεξανδρότατος Ἀντωνῖνος ἐς
μὲν τοὺς στρατιώτας, οὓς πάνυ πολλοὺς ἀμφ' αὐτὸν
εἶχε, προφάσεις ἐκ προφάσεων καὶ πολέμους ἐκ πο-
λέμων σκηπτόμενος, φιλαναλωτῆς ἦν, τοὺς δὲ λοιποὺς
πάντας ἀνθρώπους ἔργον εἶχε περιδύειν, ἀποσυλᾶν,
2 ἐκτρύχειν, οὐχ ἥκιστα τοὺς συγκλητικούς. χωρὶς γὰρ

9, 1, 1. οὓς — 4, σκηπτόμενος inserta ex V p. 745, ubi
ὅτι δεινότητόν που καὶ τοῦτο ἔσχευ, ὅτι μὴ μόνον ἐς τοὺς
στρατιώτας φιλαναλωτῆς ἀλλὰ καὶ ἐς τᾶλλα πάντα καὶ ἥκι-
στα αὐτῷ ἦν, ἐφ' ἑν τοῦτο μόνον τὸ τοὺς ἀνθρώπους πάν-
τας περιδύειν.

9, 2, 1. χωρὶς — 5, 6, ἀπάντων inserta ex V p. 745.

τῶν στεφάνων τῶν χρυσῶν οὓς ὥς καὶ πολεμίους
 τινὰς ἀεὶ νικῶν πολλάκις, ἦται, λέγω δὲ οὐκ αὐτὸ
 τοῦτο τὸ τῶν στεφάνων ποίημα· πόσον γὰρ τοῦτό γέ
 ἐστιν; ἀλλὰ τὸ τῶν χρημάτων πλῆθος τῶν ἐπ' ὀνό-
 ματι αὐτοῦ διδομένων, οἷς στεφανοῦν αἱ πόλεις τοὺς
 αὐτοκράτορας εἰώθασιν, τῶν τε ἐπιτηδείων ἃ πολλὰ 3
 καὶ πανταχόθεν τὰ μὲν προῖκα τὰ δὲ καὶ προσανα-
 λίσκοντες ἐσεπρασσόμεθα, ἃ πάντα ἐκεῖνος τοῖς στρα-
 τιώταις ἐχαρίζετο ἢ καὶ ἐκαπήλευε, καὶ τῶν δώρων
 ἃ καὶ παρὰ τῶν ιδιωτῶν τῶν πλουσίων καὶ παρὰ τῶν
 δήμων προσήτει, τῶν τε τελῶν τῶν τε ἄλλων ἃ καινὰ 4
 προσκατέδειξε, καὶ τοῦ τῆς δεκάτης ἦν ἀντὶ τῆς εἰ-
 κοστῆς ὑπὲρ τε τῶν ἀπελευθερουμένων καὶ ὑπὲρ
 τῶν καταλειπομένων τισὶ κλήρων καὶ δωρεᾶς ἐποίησε
 πάσης, τὰς τε διαδοχὰς καὶ τὰς ἀτελείας τὰς ἐπὶ τού-
 τοις τὰς δεδομένας τοῖς πάνυ προσήκουσι τῶν τελευ-
 τώντων καταλύσας, οὗ ἕνεκα καὶ Ῥωμαίους πάντας
 τοὺς ἐν τῇ ἀρχῇ αὐτοῦ, λόγῳ μὲν τιμῶν, ἔργῳ δὲ
 ὅπως πλείω αὐτῷ καὶ ἐκ τοῦ τοιούτου προσίῃ διὰ τὸ
 τοὺς ξένους τὰ πολλὰ αὐτῶν μὴ συντελεῖν, ἀπέδει-
 ξεν, — ἔξω δὴ τούτων ἀπάντων καὶ οἰκίας αὐτῷ
 παντοδαπὰς, ἐπειδὴ τῆς Ῥώμης ἐξώρμησε, καὶ κατα- 6
 λύσεις πολυτελεῖς ἐν μέσαις ταῖς ὁδοῖς καὶ ταῖς βρα-
 χυτάταις οἰκείοις δαπανήμασι κατασκευάζειν ἤναγκα-
 ζόμεθα, ἐν αἷς οὐχ ὅσον οὐκ ἐνώκησέ ποτε, ἀλλ' οὐδὲ
 ὄψεσθαι αὐτῶν τινα ἔμελλε. προσέτι καὶ θέατρα 7
 κυνηγετικά καὶ ἵπποδρόμους πανταχοῦ, ὅπουπερ καὶ
 ἐχείμασεν ἢ καὶ χειμάσειν ἤλπισε, κατεσκευάσαμεν,
 μηδὲν παρ' αὐτοῦ λαβόντες. καὶ αὐτίκα πάντα κα-
 τεσκάφη· οὕτω πως διὰ τοῦτο μόνον ἐγένετο, ἵν'
 ἡμεῖς ἐπιτριβῶμεν.

αὐτὸς δὲ τὰ χρήματα ἔς τε τοὺς στρατιώτας, ὥς 10

- ἔφαμεν, καὶ ἐς θηρία ἵππους τε ἔδαπανα· πάμπολλα γάρ τοι καὶ θηρία καὶ βοτά, τὰ μὲν πλεῖστα παρ' ἡμῶν καὶ ἀνάγκη λαμβάνων, ἥδη δέ τινα καὶ ὠνούμενος, ἀπεκτίννυε, καὶ πότε ἑκατὸν ὕς ἅμα αὐτοχειρίᾳ ἔσφαξεν. ἡρματηλάτει τε τῇ οὐνετίῳ στολῇ χρώμενος. ἦν γὰρ ἐς πάντα καὶ θερμότατος καὶ κουφότατος, πρὸς δὲ τούτοις εἶχε καὶ τὸ πανοῦργον τῆς μητρὸς καὶ τῶν Σύρων, ὅθεν ἐκείνη ἦν. ἀγωνοθέτην δὲ ἢ τῶν ἐξελευθέρων τινὰ ἢ τῶν ἄλλων τῶν πλουσίων ἐκάθιζεν, ἵνα καὶ ἐν τούτῳ ἀναλίσκηται· προσεκύνει τε αὐτοὺς κάτωθεν τῇ μαστιγί, καὶ χρυσούς ὥσπερ τις τῶν ταπεινοτάτων ἦται. καὶ ἔλεγε κατὰ τὸν ἥλιον τῇ ἡρματηλασίᾳ χρῆσθαι, καὶ ἐσεμνύνετο ἐπ' αὐτῇ. οὕτω δὲ παρὰ πάντα τὸν τῆς ἀρχῆς αὐτοῦ χρόνον πᾶσα ἢ γῆ ἢ ὑπακούουσα αὐτῷ ἐπορθήθη ὥστε τοὺς Ῥωμαίους ποτὲ ἐν ἵπποδρομίᾳ ἄλλα τε συμβοῆσαι καὶ ὅτι τοὺς ζῶντας ἀπολοῦμεν, ἵνα τοὺς τεθνεῶτας θάψωμεν. καὶ γὰρ ἔλεγε πολλάκις ὅτι οὐδένα ἀνθρώπων πλὴν ἐμοῦ ἀργύριον ἔχειν δεῖ, ἵν' αὐτὸ τοῖς στρατιώταις χαρίζωμαι. καὶ ποτε τῆς Ἰουλίας ἐπιτιμώσης αὐτῷ ὅτι πολλὰ ἐς αὐτοὺς ἀνήλυσκε, καὶ εἰπούσης ὅτι οὐκέθ' ἡμῖν οὔτε δίκαιος οὔτ' ἄδικος πόρος ὑπολείπεται, ἀπεκρίνατο, τὸ ξίφος δείξας, ὅτι θάρσει, μῆτερ· ἕως γὰρ ἂν τοῦτ' ἔχωμεν, οὐδὲν ἡμᾶς ἐπιλείψει χρήματα.
- 11 καὶ μέντοι καὶ τοῖς κολακεύουσιν αὐτὸν καὶ κτή-

10, 2, 1. ἦν γὰρ] ὅτι τρισὶν ἔθνεσιν ὁ Ἀντωνῖνος προσήκων ἦν καὶ τῶν μὲν ἀγαθῶν αὐτῶν οὐδὲν τὸ παράπαν τὰ δὲ κακὰ πάντα συλλαβὼν ἐκτῆσατο, τῆς μὲν Γαλατίας τὸ κοῦφον καὶ τὸ δειλὸν καὶ τὸ θρασύ, τῆς Ἀφρικῆς τὸ τραχὺ καὶ ἄγριον, τῆς Συρίας, ὅθεν πρὸς μητρὸς ἦν, τὸ πανοῦργον. V p. 742.

10, 3, 6. ἀπολοῦμεν] ἀπεμπολοῦμεν M. Planud. p. 555.

ματα καὶ χρήματα ἀπένεμεν. Ἰουνίῳ γοῦν Παυλίνῳ πέντε καὶ εἴκοσι μυριάδας ἐχαρίσατο, ὅτι καὶ ἄκων διασιλλῶσαι τι αὐτὸν σκωπτόλης ὢν προήχθη· ἔφη γὰρ αὐτὸν ὀργιζομένῳ Πανὶ εἰκέναι, ἐπεὶ πρὸς τὸ θυμοειδέστερόν πως ἑαυτὸν ἐσχημάτιζεν. οὐδὲν γὰρ τῶν καλῶν ἐλογίζετο· οὐδὲ γὰρ ἔμαθ' ἐν αὐτῶν, ὥς καὶ αὐτὸς ὡμολόγει, διόπερ καὶ ἐν ὀλιγωρίᾳ ἡμᾶς τοὺς τι παιδείας ἐχόμενον εἰδότας ἐποιεῖτο. ὁ μὲν γὰρ Σεουήρος καὶ πάννυ πᾶσι τοῖς ἐς ἀρετὴν τείνουσι καὶ κατὰ τὸ σῶμα καὶ κατὰ τὴν ψυχὴν ἡσκησεν αὐτόν, ὥστε καὶ αὐτοκράτορα ἤδη ὄντα καὶ διδασκάλοις συνεῖναι καὶ τὸ πολὺ τῆς ἡμέρας φιλοσοφεῖν· ἐξηραλοῖφει τε, καὶ ἵππευε καὶ ἐς πεντήκοντα καὶ ἑπτακοσίους σταδίους, καὶ προσέτι καὶ νήχεσθαι καὶ ἐν κλύδωνι ἡσκεῖτο. ὁ δὲ ἐκ μὲν τούτων τρόπον τινὰ ἐρρώσθη, τῆς δὲ δὴ παιδεύσεως ὥς οὐδὲ τοῦνομα αὐτῆς πώποτε ἀκηκοὼς ἐπελάθετο. οὐ μέντοι καὶ κακορρήμων ἢ κακογνώμων ἦν, ἀλλὰ καὶ συνίει τὰ πολλὰ ὀξύτατα καὶ ἔφραξεν ἐτοιμότατα· τῇ τε γὰρ ἐξουσίᾳ καὶ τῇ προπαιτείᾳ, τῷ πάνθ' ὁμοίως τὰ ἐπελθόντα οἱ ἀπερισκέπτως ἐκλαλεῖν καὶ τῷ μηδὲν αὐτῶν ἐκφαίνειν αἰσχύνεσθαι, καὶ ἐπιτυχίᾳ τινὶ πολλάκις περιέπιπτε.

ὅτι ὁ αὐτὸς αὐτογνωμονῶν πολλὰ ἐσφάλη· πάντα τε γὰρ οὐχ ὅτι εἰδέναι ἀλλὰ καὶ μόνος εἰδέναι ἤθελε, καὶ πάντα οὐχ ὅτι δύνασθαι ἀλλὰ καὶ μόνος δύνασθαι ἠβούλετο, καὶ διὰ τοῦτο οὔτε τινὶ συμβούλῳ ἐχρῆτο καὶ τοῖς χρηστόν τι εἰδόσιν ἐφθόνηι. ἐφίλησε μὲν γὰρ οὐδένα πώποτε, ἐμίσησε δὲ πάντας τοὺς προφέροντας ἐν τινι, μάλιστα δὲ οὓς μάλιστα ἀγαπᾶν προσεποιεῖτο· καὶ αὐτῶν συχνοὺς καὶ διέφθειρε τρόπον τινά. ἐφόνευσε μὲν γὰρ καὶ ἐκ τοῦ

φανεροῦ πολλούς· ἤδη δὲ καὶ πέμπων τινὰς ἐς ἔθνη
 7 μὴ ἐπιτήδεια σφισιν, ἀλλ' ἐναντίαν τῇ τοῦ σώματος
 αὐτῶν καταστάσει τὴν τοῦ αἵματος ἀκρασίαν ἔχοντα,
 οὕτως αὐτοὺς ὥς καὶ πάνυ τιμῶν ὑπεξήρει, τοὺς μὲν
 καύμασι τοὺς δὲ ψύχεσιν ἀκράτοις, οἷς οὐκ ἔχαιρεν,
 ἐκδιδούς. εἰ δ' οὖν καὶ ἐφείδετό τινων μὴ ἀπο-
 κτεῖναι σφας, ἀλλ' ἐπέλεξε γε αὐτοὺς ὥστε καὶ κηλι-
 δοῦσθαι. V p. 746.

12 τὸ μὲν οὖν σύμπαν τοιοῦτος ἦν· ἐν δὲ τοῖς πο-
 λέμοις ὅποτος, ἐροῦμεν. ἡπατηκῶς γὰρ τὸν βασιλέα
 τῶν Ὀσροηνῶν Αὐγαρον ὥς δὴ παρὰ φίλον αὐτὸν
 ἦκειν, ἔπειτα συλλαβὼν ἔδησε, καὶ τὴν Ὀσροηνήν
 οὕτως ἀβασίλευτον οὖσαν λοιπὸν ἐχειρώσατο. τὸν δὲ
 τῶν Ἀρμενίων βασιλέα διαφερόμενον μετὰ τῶν ἰδίων
 παίδων ἐκάλεσε μὲν φιλικοῖς γράμμασιν ὥς δὴ εἰρη-
 νεύσων αὐτούς, ἔδρασε δὲ καὶ περὶ τούτους ἃ καὶ
 2 περὶ τὸν Αὐγαρον. οὐ μὲν καὶ οἱ Ἀρμένιοι προσ-
 εχώρησαν αὐτῷ, ἀλλ' ἐς ὅπλα ἐχώρησαν, καὶ οὐ-
 κέτ' οὐδεὶς αὐτῶν τὸ παράπαν οὐδὲν ἐπίστευσεν,
 ὥστε καὶ ἔργῳ αὐτὸν ἐκμαθεῖν ὅσον αὐτοκράτορι ζη-
 3 μίωμά ἐστι τό τι ἀπατηλὸν πρὸς φίλους πρᾶξαι. οὐκ

12, 1, 2. ὅτι Ἀγβαρος ὁ τῶν Ὀσροηνῶν βασιλεὺς ἐπειδὴ
 ἄπαξ ἐγκρατὴς τῶν ὁμοφύλων ἐγένετο, οὐδὲν ὅ,τι τῶν δει-
 νοτάτων τοὺς προέχοντας αὐτῶν οὐκ ἐξειργάσατο. λόγῳ μὲν
 ἐς τὰ τῶν Ῥωμαίων ἔθνη μεθίστασθαι ἠνάγκαζεν, ἔργῳ δὲ
 τῆς κατ' αὐτῶν ἐξουσίας ἀπλήστως ἐνεφορεῖτο. V

12, 3, 1. ὅτι ὁ αὐτὸς μέγιστον ἐ[μεγαλο]φρόνει ὅτι τοῦ
 Οὐολογαίσου τοῦ τῶν Πάρθων βασιλέως τελευτήσαντος οἱ
 παῖδες περὶ τῆς βασιλείας ἐμάχοντο, ὥς ἐξ ἰδίας παρα-
 σκευῆς τὸ κατὰ τύχην συμβὰν γεγονὸς προσποιούμενος. οὕτω
 που σφόδρα ἀεὶ καὶ τῷ ἔργῳ καὶ τῇ διχοστασίᾳ τῇ τῶν ἀδελ-
 φῶν καὶ τῇ τῶν ἀλλοτρίων ἀλληλοφονίᾳ ἔχαιρεν. V

ᾠκνησε δὲ γράψαι πρὸς τὸ συνέδριον καὶ περὶ τῶν
 ἐν Πάρθοις βασιλευόντων, ἀδελφῶν τε ὄντων καὶ
 πρὸς ἀλλήλους στασιαζόντων, ὅτι ἢ τῶν ἀδελφῶν
 διαφορὰ μέγα τι κακὸν τὸ κοινὸν τῶν Πάρθων ἐργά-
 σεται, ὥσπερ που τῶν βαρβαρικῶν πραγμάτων
 φθαρῆναι διὰ τοῦτο δυναμένων, τῶν δὲ Ῥωμαϊκῶν
 σεσωσμένων ἀλλ' οὐκ ἄρδην τρόπον τινὰ ἀνατετραμ-
 μένων, οὐ κατ' ἐκείνο μόνον ὅτι ἐπὶ μεγάλῳ τῶν 4
 ἀνθρώπων κακῷ τοσαῦτα καὶ τοιαῦτα τῆς τοῦ ἀδελ-
 φοῦ σφαγῆς ὑποφόνια τοῖς στρατιώταις ἐδεδώκει,
 ἀλλ' ὅτι καὶ πάμπολλοι ἐσυκοφαντήθησαν, οὐχ ὅπως
 οἱ ἐπιστείλαντές τι ἢ δωροφορήσαντες αὐτῷ ἢ Καί-
 σαρι ἔτι ὄντι ἢ καὶ αὐτοκράτορι γενομένῳ, ἀλλὰ καὶ
 οἱ λοιποὶ οἷς μηδεπώποτε πρᾶγμα πρὸς αὐτὸν ἐγε-
 γόνει. καὶ εἴ γέ τις ἔγραψε τὸ ὄνομα τὸ τοῦ Γέτα 5
 μόνον ἢ εἶπε μόνον, εὐθὺς ἀπώλετο. ὅθεν οὐδ' ἐν
 ταῖς κωμωδίαις οἱ ποιηταὶ ἔτι αὐτῷ ἐχρῶντο· καὶ γὰρ
 καὶ αἱ οὐσίαι πάντων ὧν ἐν ταῖς διαθήκαις αὐτοῦ
 τὸ ὄνομα γεγραμμένον εὐρέθῃ ἐδημοσιώθησαν.

ὅτι πολλὰ καὶ ἀργυρολογίας ἔνεκα ἐποίει. V p. 746. 6

ὅτι καὶ μῖσος πρὸς τὸν τετελευτηκότα ἀδελφὸν
 ἐπεδείκνυτο καταλύσας τὴν τῶν γενεσίων αὐτοῦ τι-
 μήν, καὶ τοῖς τὰς εἰκόνας αὐτοῦ βαστάσασι λίθοις
 ὠργίζετο, καὶ τὸ νόμισμα τὸ προφέρον αὐτὸν συνε-
 χώνευσε. καὶ οὐδὲ ταῦτα ἀπέχρησεν αὐτῷ, ἀλλὰ
 καὶ τότε μάλιστα ἀνοσιουργεῖν ἐπετήδευσε καὶ τοὺς
 ἄλλους μαιφονεῖν ἠνάγκαζεν, ὥσπερ τινὰ ἐναγισμὸν
 ἐτήσιον τῷ ἀδελφῷ ποιούμενος. ib.

ἐν μέντοι ταῖς ἀναγκαίαις καὶ κατεπειγούσαις 13
 στρατείαις λιτὸς ἦν καὶ ἀπέριτος, τὰ μὲν διακονικὰ
 ὑπηρετήματα καὶ πάνυ ἀκριβῶς ἐξ ἴσου τοῖς ἄλλοις
 διαπονούμενος, καὶ γὰρ συνεβάδιζε τοῖς στρατιώταις

καὶ συνέτρεχε, μὴ λουτρῷ χρώμενος, μὴ τὴν ἐσθῆτα ἀλλάσσειν, ἀλλὰ καὶ πᾶν ἔργον συνεργαζόμενος καὶ
 2 πᾶσαν τροφήν τὴν αὐτὴν ἐκείνοις αἰρούμενος· καὶ πολλάκις καὶ πρὸς τοὺς προέχοντας τῶν πολεμίων πέμπων προεκαλεῖτο αὐτοὺς εἰς μονομαχίαν, τὰ δὲ δὴ στρατηγικά, ὧν πέρ ποῦ καὶ μάλιστα διαπεφυκέναι αὐτὸν ἔχρην, ἥκιστα καλῶς μεταχειριζόμενος, ὥς ἂν τῆς νίκης ἐν ἐκείνοις τοῖς ὑπηρετήμασιν ἀλλ' οὐκ ἐν ταύτῃ τῇ ἐπιστήμῃ οὔσης.

3 ὅτι τοιαῦτα ἐπὶ τῷ ἐκείνου φόνῳ φρονῶν καὶ
 213 ^{a. C.} πράττων ἔχαιρε τῇ τῶν βαρβάρων ἀδελφῶν διχοστασίᾳ ὥς καὶ μέγα τι κακὸν ἐκ τούτου τῶν Πάρθων πεισομένων. οὐ μέντοι καὶ τὰ Κελτικὰ ἔθνη οὔθ' ἡδονὴν οὔτε σοφίας ἢ ἀνδρείας προσποιήσιν τινα ἥνεγκεν, ἀλλὰ καὶ πάνυ καὶ ἀπατεῶνα καὶ εὐήθη καὶ δειλότατον αὐτὸν ἐξήλεγξεν ὄντα. V p. 749.

1 ὅτι ὁ Ἀντωνῖνος εἰς τοὺς Ἀλαμαννοὺς στρατεύσας διέταπτεν, εἴ ποῦ τι χωρίον ἐπιτήδειον πρὸς ἐνοίκησιν εἶδεν, "ἐνταῦθα φρούριον τειχισθήτω." καὶ ἐπωνυμίας γέ τινας τοῖς τόποις ἀφ' ἑαυτοῦ ἐπωνόμαξε, τῶν ἐπιχωρίων μὴ ἀλλοιουμένων· οἱ μὲν γὰρ ἡγνόουν,
 5 οἱ δὲ παίζειν αὐτὸν ἐδόκουν. ἐξ οὗ δὴ καταφρονήσας αὐτῶν οὐδὲ ἐκείνων ἀπέσχετο, ἀλλ' οἷς συμμαχήσων ἀφίχθαι ἔλεγε, τούτους τὰ τῶν πολεμιωτάτων ἔδρασε· συνεκάλεσε γὰρ τὴν ἡλικίαν αὐτῶν ὥς καὶ μισθοφορήσουσιν, καὶ πᾶσαν ἀπὸ παραγγέλματος, αὐτὸς τὴν ἀσπίδα ἀναδείξας, ἐνεκυκλώσατο καὶ κατέκοψε, καὶ τοὺς λοιπούς, περιπέμψας ἱππέας, συνέλαβε. ib.

6 ὅτι ὁ Ἀντωνῖνος Πανδίονα, ἄνδρα πρότερον μὲν ἡνιόχων ὑπηρέτην γενόμενον, ἐν δὲ τῷ πολέμῳ τῷ πρὸς Ἀλαμαννοὺς ἀρματοηλατοῦντα αὐτῷ καὶ κατὰ

τοῦτο καὶ ἑταῖρον ὄντα καὶ συστρατιώτην, ἐπῆναι τε ἐν τῇ γερουσίᾳ διὰ γραμμάτων ὥς καὶ ἐκ κινδύνου τινὸς ἐξαισίου ὑπ' αὐτοῦ σωθείς, οὐδ' ἡσχύνθη πλείονα ἐκείνῳ χάριν ἢ τοῖς στρατιώταις, οὓς καὶ ἡμῶν ἀεὶ κρείττους . . . , ἔχων. V p. 749.

ὅτι τῶν ἐλλογιμωτάτων οὓς ἔσφαξεν ὁ Ἀντωνῖ-⁷ νος ἀτάφους τινὰς ῥίπτεσθαι ἐκέλευσε. ib.

ὅτι τὸ τοῦ Σύλλου μνημεῖον ἀναζητήσας ἐπε- σκεύασε, τῷ τε Μεσομήδει τῷ τοὺς κιθαρωδικοὺς νό- μους συγγράψαντι κενοτάφιον ἔχωσε, τῷ μὲν ὅτι καὶ κιθαρωδεῖν ἐμάνθανεν, ἐκείνῳ δὲ ὅτι τὴν ὠμότητα αὐτοῦ ἐξήλου. ib.

ἐπολέμησε καὶ πρὸς τινὰς Κέννους, Κελτικὸν¹⁴ ἔθνος· οὓς λέγεται μετὰ τοσούτου θυμοῦ προσπεσεῖν τοῖς Ῥωμαίοις ὥστε καὶ τὰ βέλη, οἷς ὑπὸ τῶν Ὀσροη- νῶν ἐτιτρώσκοντο, τοῖς στόμασιν ἐκ τῶν σαρκῶν ἀποσπᾶν, ἵνα μὴ τὰς χεῖρας ἀπὸ τῶν σφαγῶν αὐτῶν ἀποδιατρίβωσιν. οὐ μέντοι ἀλλὰ καὶ αὐτοὶ τὸ τῆς² ἥττης ὄνομα πολλῶν χρημάτων ἀποδόμενοι συνεχώ- ρησαν αὐτῷ ἐς τὴν Γερμανίαν ἀποσωθῆναι. τούτων γυναῖκες ἀλοῦσαι ὑπὸ τῶν Ῥωμαίων, ἐρωτήσαντος αὐτὰς τοῦ Ἀντωνίνου πότερον πραθῆναι ἢ φονευθῆ- ναι βούλονται, τοῦθ' εἶλοντο· ἔπειτ' ἀπεμποληθεῖ- σαι πᾶσαι μὲν ἑαυτάς, εἰσὶ δ' αἱ καὶ τὰ τέκνα ἀπέ- κτειναν.

ὅτι πολλοὶ καὶ τῶν παρ' αὐτῷ τῷ ὠκεανῷ περὶ³

14, 2, 3. ὅτι τῶν Χάττων αἱ γυναῖκες καὶ τῶν Ἀλαμαν- νῶν οὐ μὴν ὅσαι γε καὶ ἐάλωσαν δουλοπρεπές τι ὑπέμειναν, ἀλλὰ πυθομένου τοῦ Ἀντωνίνου πότερόν ποτε πραθῆναι ἢ φονευθῆναι βούλονται, τοῦθ' εἶλοντο· ἔπειτα ἀπεμπο- ληθεῖσαι πᾶσαι μὲν αὐταὶ ἑαυτάς, εἰσὶ δὲ αἱ καὶ τὰ παιδία ἀπέκτειναν. V p. 749.

14, 3, 1. ὅτι — 4, 2, παρεῖχεν inserta ex V p. 750.

τὰς τοῦ Ἀλβιδος ἐκβολὰς οἰκούντων ἐπρεσβεύσαντο πρὸς αὐτὸν φιλίαν αἰτοῦντες, ἵνα χρήματα λάβωσιν. ἐπειδὴ γὰρ οὕτως ἐπεπράχει, συχνοὶ αὐτῷ ἐπέθεντο πολεμήσειν ἀπειλοῦντες, οἷς πᾶσι συνέθετο. καὶ γὰρ εἰ παρὰ γνώμην αὐτοῖς ἐλέγετο, ἀλλ' ὁρῶντες τοὺς χρυσοῦς ἐδουλοῦντο· ἀληθεῖς γὰρ τοὺς χρυσοῦς αὐτοῖς ἐδωρεῖτο. τοῖς δὲ δὴ Ῥωμαίοις κίβδηλον καὶ τὸ ἀργύριον καὶ τὸ χρυσίον παρεῖχεν· τὸ μὲν γὰρ ἐκ μολίβδου καταργυρούμενον, τὸ δὲ ἐκ χαλκοῦ καταχρυσούμενον ἐσκευάζετο.

15 ὅτι ὁ αὐτὸς τὰ μὲν ἄντικρυς ὥς καὶ καλὰ καὶ ἐπαίνου ἄξια, καὶ τὰ αἰσχιστα, ἐφάνερον, τὰ δὲ καὶ ἄκων δι' αὐτῶν ὧν ἀντικατεσκεύαζεν ἐξέφαινε, ὥσπερ πού καὶ περὶ τῶν χρημάτων. V p. 750.

2 ὅτι πᾶσαν τὴν γῆν πᾶσαν δὲ τὴν θάλασσαν ἐπόρθησεν ὁ Ἀντωνῖνος, καὶ οὐδὲν ὅ,τι τῶν ἀπάντων ἀκάκωτον κατέλιπεν. ib.

ὅτι τὸν Ἀντωνῖνον ἐκφρονα καὶ παραπλήγα αἱ τῶν πολεμίων ἐπώδαι ἐπεποιήκεσαν· ἀκούοντες γὰρ τινες τῶν Ἀλαμαννῶν ἔφασαν ὅτι μαγγανείαις τισὶν ἐπ' ἐκπλήξει τῶν φρενῶν αὐτοῦ κέχρηται. ἐνόσει μὲν γὰρ καὶ τῷ σώματι τὰ μὲν ἐμφανέσι τὰ δὲ καὶ ἀρρήτοις ἀρρωστήμασιν, ἐνόσει δὲ καὶ τῇ ψυχῇ πικροῖς τισι φαντάσμασι, καὶ πολλάκις γε καὶ ἐλαύνεσθαι ὑπὸ τε τοῦ πατρὸς ὑπὸ τε τοῦ ἀδελφοῦ ξιφηρῶν ἐδόκει. καὶ διὰ ταῦτα ἐψυχαγώγησε μὲν, ὅπως τινὰ ἄκεσιν αὐτῶν λάβῃ, ἄλλας τέ τινας καὶ τὴν τοῦ πατρὸς τοῦ τε Κομμόδου ψυχὴν, εἶπε δ' οὐδεὶς οὐδὲν αὐτῷ πλὴν τοῦ Κομμόδου· τῷ γὰρ Σεουήρῳ καὶ

15, 2, 3. ὅτι — 6, κέχρηται inserta ex V p. 750, qui etiam in sequentibus usque ad 16, 3, 7, tanquam integrior Xiphilino pro illo receptus est.

ὁ Γέτας, ὥς φασι, καὶ ἄκλητος ἐφέςπετο. οὐ μὲν
οὐδὲ ἐκεῖνος ἐξέφηνεν ὠφελεῖν αὐτόν, ἀλλὰ καὶ
πάν τούναντίον, ὥστε καὶ προσεκφοβῆσαι· ἔφη γὰρ 5
ταῦτα, “βαῖνε δίκης ἄσσον, θεοῦ δίκης αἰτοῦσι
Σεουήρω,” εἶθ’ ἕτερόν τι, καὶ ἐπὶ τελευτῆς “κρυ-
φίοισι τόποισιν ἔχων δυσάλθεά νοῦσον.” ἐπὶ μὲν δὴ
τούτοις δημοσιευθεῖσι πολλοὶ ἐπηρεάσθησαν· ἐκείνῳ a. C.
δὲ οὐδεὶς οὐδὲ τῶν θεῶν οὐδὲν οὔτε ἐς τὴν τοῦ σώ- 215
ματος οὔτε ἐς τὴν τῆς ψυχῆς ἴασιν φέρον, καίτοι
πάντας τοὺς ἐπιφανεστάτους θεραπεύσαντι, ἔχρησεν.
ἅφ’ οὐπὲρ ἐναργέστατα διεδείχθη ὅτι μήτε τοῖς ἀνα- 6
θήμασι μήτε ταῖς θυσίαις ἀλλὰ τοῖς βουλήμασι καὶ
ταῖς πράξεσιν αὐτοῦ προσεῖχον. οὔτε γὰρ ὁ Ἀπόλ-
λων ὁ Γράννος οὔθ’ ὁ Ἀσκληπιὸς οὔθ’ ὁ Σάραπις
καίπερ πολλὰ ἱκετεύσαντι αὐτῷ πολλὰ δὲ καὶ προσ-
καρτερήσαντι ὠφέλησεν. ἔπεμψε γὰρ αὐτοῖς καὶ ἀπο- 7
δημῶν καὶ εὐχὰς καὶ θυσίας καὶ ἀναθήματα, καὶ
πολλοὶ καθ’ ἐκάστην οἱ τοιοῦτό τι φέροντες διέθεον·
ἦλθε δὲ καὶ αὐτὸς ὥς καὶ τῇ παρουσίᾳ τι ἰσχύσων,
καὶ ἔπραξε πάνθ’ ὅσα οἱ θρησκεύοντές τι ποιοῦσιν,
ἔτυχε δ’ οὐδενὸς τῶν ἐς ὑγίειαν τεινόντων.

ὅτι λέγων εὐσεβέστατος πάντων ἀνθρώπων εἶναι 16
περιττότητι μαιφονίας ἐχρήσατο, τῶν ἀειπαρθένων
τέσσαρας ἀποκτείνας, ὧν μίαν αὐτός, ὅτε γε καὶ
ἐδύνατο, ἡσχύγκει· ὕστερον γὰρ ἐξησθένησε πᾶσα
αὐτῷ ἢ περὶ τὰ ἀφροδίσια ἰσχύς. ἅφ’ οὐπὲρ καὶ 2
ἕτερόν τινα τρόπον αἰσχρουργεῖν ἐλέγετο, καὶ ἀπ’
αὐτοῦ καὶ ἕτεροι τῶν ὁμοιοτρόπων, οἳ οὐχ ὅτι ὡμο-
λόγουν τοιοῦτό τι ποιεῖν, ἀλλὰ καὶ ὑπὲρ τῆς σωτη-
ρίας δὴ τῆς ἐκείνου πράττειν ταῦτα ἔφασκον. ἡ δὲ
δὴ κόρη αὕτη, περὶ ἧς λέγω, Κλωδία Λαῖτα ὠνομά-
ζετο· ἥτις καὶ μέγα βοῶσα “οἶδεν αὐτὸς Ἀντωνῖνος 3

ὅτι παρθένος εἰμί, οἶδεν αὐτὸς ὅτι καθαρεύω" ζῶσα κατωρύγη. καὶ συνεκοινώνησαν αὐτῇ καὶ ἕτεραι τρεῖς τῆς καταδίκης, ὧν αἱ μὲν δύο, Αὐρηλία τε Σεουήρα καὶ Πομπωνία Ρουφῖνα, ὁμοίως ἀπέθανον, Κανουτία δὲ Κρησκεντῖνα ἐαυτὴν ἄνωθεν ἀπὸ τῆς οἰκίας ἔρριψεν.

4 ὅτι καὶ περὶ τῶν μοιχευόντων τὸ αὐτὸ ἐποίει· μοιχικώτατος γὰρ ἀνδρῶν, ἐς ὅσον γε καὶ ἠδυνήθη, γενόμενος τοὺς ἄλλους τοιαύτην αἰτίαν ἔχοντας καὶ ἠχθαιρε καὶ ἐφόνευσεν παρὰ τὰ νενομισμένα. καὶ πᾶσι τοῖς ἀγαθοῖς ἀνδράσιν ἠχθόμενος τιμᾶν τινὰς αὐτῶν ἀποθανόντας ἐπλάττετο. V p. 754.

5 ὅτι νεανίσκος τις ἱππεὺς νόμισμα τὴν εἰκόνα αὐτοῦ ἐς πορνεῖον ἐσήνεγκεν ἔδειξαν· ἐφ' ᾧ δὴ τότε μὲν ὥς καὶ θανατωθησόμενος ἐδέεθη, ὕστερον δὲ τελευτήσαι φθάσαντος αὐτοῦ ἀπελύθη. V p. 753.

6 ὅτι ἐς τὴν Θράκην ἀφίκετο ὁ Ἀντωνῖνος μηδὲν ἔτι τῆς Δακίας φροντίσας, καὶ τὸν Ἑλλήσποντον οὐκ ἀκινδύνως διαβαλὼν τὸν τε Ἀχιλλέα καὶ ἐναγίσμασι καὶ περιδρομαῖς ἐνοπλίοις καὶ ἐαυτοῦ καὶ τῶν στρατιωτῶν ἐτίμησε, καὶ ἐπὶ τούτῳ ἐκείνοις τε, ὥς καὶ μέγα τι κατωρθώκοσι καὶ τὸ Ἴλιον ὥς ἀληθῶς αὐτὸ τὸ ἀρχαῖον ἠρηκόσι, χρήματα ἔδωκε, καὶ αὐτὸν τὸν Ἀχιλλέα χαλκοῦν ἔστησεν. V p. 754.

17 ἐδίκαζε μὲν οὖν ἥ τι ἢ οὐδέν, τὸ δὲ δὴ πλεῖστον τοῖς τε ἄλλοις καὶ τῇ φιλοπραγμοσύνῃ ἐσχόλαζε. πάντα γὰρ δὴ οἱ πανταχόθεν καὶ τὰ βραχύτατα ἀνηγγέλλετο· καὶ διὰ τοῦτο καὶ τοὺς στρατιώτας τοὺς ὠτακουστοῦντάς τε καὶ διοπτρεύοντας αὐτὰ προσέτα-
2 ξεν ὑπὸ μηδενὸς πλὴν ὑφ' ἐαυτοῦ κολάζεσθαι. καὶ ἐγίνετο κατὰ τοῦτο οὐδὲν χρηστόν, ἀλλ' ἐτυράννησαν ἡμῶν καὶ ἐκεῖνοι. καὶ ὅ γε μάλιστα καὶ ἀσχημονέ-

στατον καὶ τῆς γερουσίας καὶ τοῦ δήμου Ῥωμαίων
 ἐγένετο, καὶ εὐνοῦχος ἡμῶν, τὸ γένος Ἰβηρ, τὸ δὲ
 ὄνομα Σεμπρώνιος Ῥοῦφος, τὸν δὲ δὴ τρόπον φαρ-
 μακεὺς καὶ γόης, ἐφ' ᾧ δὴ καὶ ὑπὸ Σεουήρου ἐς νῆ-
 σον κατεκέκλειτο, κατεκράτησε. καὶ ὁ μὲν ἔμελλέ 3
 που δίκην ἐπὶ τούτῳ δώσειν ὥσπερ καὶ οἱ ἄλλοι οἱ
 ἐνδείξαντές τινας· ἐκεῖνος δὲ ἐπήγγελλε μὲν ὥς καὶ
 μετὰ τὴν ἔω αὐτίκα δικάσων ἢ καὶ ἄλλο τι δημόσιον
 πράξων, παρέτεινε δὲ ἡμᾶς καὶ ὑπὲρ τὴν μεσημβρίαν
 καὶ πολλάκις καὶ μέχρ' ἰσπέρρας, μηδὲ ἐς τὰ πρό-
 θυρα ἐσδεχόμενος ἄλλ' ἔξω που ἐστῶτας· ὁψὲ γάρ
 ποτε ἔδοξεν αὐτῷ μηκέτι μηδ' ἀσπάζεσθαι ἡμᾶς ὥς 4
 πλήθει. ἐν δὲ τούτῳ τὰ τε ἄλλα ἐφιλοπραγμόνει
 ὥσπερ εἶπον, καὶ ἄρματα ἤλαυνε θηρία τε ἔσφαξε
 καὶ ἐμονομάχει καὶ ἔπινε καὶ ἐκραιπάλα, καὶ τοῖς
 στρατιώταις τοῖς τὴν ἔνδον αὐτοῦ φρουρὰν ἔχουσι
 καὶ κρατῆρας πρὸς τῇ ἄλλῃ τροφῇ ἐκεράννυε καὶ
 κύλικας παρόντων καὶ ἡμῶν καὶ ὁρώντων διέπεμπε,
 καὶ μετὰ τοῦτο ἔστιν ὅτε καὶ ἐδίκαζε.

ταῦτά τε ἐν τῇ Νικομηδείᾳ χειμάσας ἔπραξε, καὶ 18
 τὴν φάλαγγα τὴν Μακεδονικὴν ἐξήσκησε, μηχανή-
 ματά τε δύο μέγιστα πρὸς τε τὸν Ἀρμενικὸν καὶ πρὸς
 τὸν Παρθικὸν πόλεμον κατεσκεύασεν, ἵνα διαλύσας
 αὐτὰ ἐπὶ πλοίων ἐς τὴν Συρίαν ἀποκομίσῃ. τὰ δὲ
 ἄλλα ἐμιαιφόνει καὶ παρηνόμει καὶ τὰ χρήματα κατα-
 νήλισκεν. οὐδὲ ἐπείθετο οὔτε περὶ τούτων οὔτε περὶ
 τῶν ἄλλων τῇ μητρὶ πολλὰ καὶ χρηστὰ παραινούσῃ,
 καίτοι καὶ τὴν τῶν βιβλίων τῶν τε ἐπιστολῶν ἐκα-
 τέρων, πλὴν τῶν πάνυ ἀναγκαίων, διοίκησιν αὐτῇ
 ἐπιτρέψας, καὶ τὸ ὄνομα αὐτῆς ἐν ταῖς πρὸς τὴν βου-
 λὴν ἐπιστολαῖς ὁμοίως τῷ τε ἰδίῳ καὶ τῷ τῶν στρα-
 τευμάτων, ὅτι σῴζεται, μετ' ἐπαίνων πολλῶν ἐγγρά-

3 φων. τί γὰρ δεῖ λέγειν ὅτι καὶ ἡσπάζετο δημοσίᾳ πάντας τοὺς πρώτους καθάπερ καὶ ἐκεῖνος; ἀλλ' ἡ μὲν καὶ μετὰ τούτων ἔτι μᾶλλον ἐφιλοσόφει, ὁ δὲ ἔλεγε μὲν μηδενὸς ἔξω τῶν ἀναγκαίων προσδεῖσθαι, καὶ ἐπὶ τούτῳ καὶ ἐσεμνύνετο ὥς ὅτι εὐτελεστάτῃ τῇ διαίτῃ χρῆσθαι δυνάμενος, ἣν δὲ οὐδὲν οὐκ ἐπίγειον, οὐ θαλάττιον, οὐκ αἰέριον, ὃ μὴ οὐ καὶ ἰδίᾳ καὶ δημοσίᾳ αὐτῷ
4 παρείχομεν. καὶ ἀπ' αὐτῶν ἐλάχιστα μὲν τοῖς φίλοις τοῖς συνοῦσιν οἱ ἀνήλυσκεν, οὐδὲ γὰρ συσσιτεῖν ἔθ' ἡμῖν ἤθελε, τὰ δὲ δὴ πλείω μετὰ τῶν ἐξελευθέρων ἔδαπάνᾳ. τοῖς δὲ μάγοις καὶ γόησιν οὕτως ἔχαιρεν ὥς καὶ Ἀπολλώνιον τὸν Καππαδόκην τὸν ἐπὶ τοῦ Δομιτιανοῦ ἀνθήσαντα ἐπαινεῖν καὶ τιμᾶν, ὅστις καὶ γόης καὶ μάγος ἀκριβὴς ἐγένετο, καὶ ἡρώων αὐτῷ κατασκευάσαι.

19 ἐκστρατεύσαντι δὲ αὐτῷ κατὰ τῶν Πάρθων πρό-
φασις τοῦ πολέμου ἦν ὅτι Οὐολόγαισος τὸν τε Τηρι-
δάτην καὶ Ἀντίοχόν τινα μετ' αὐτοῦ ἐξαιτήσαντι αὐ-
τῷ οὐκ ἐξέδωκεν. ὁ δὲ Ἀντίοχος ὁ αὐτόμολος Κίλιξ
μὲν ἦν καὶ φιλοσοφεῖν κυνηδὸν τὰ πρῶτα ἐπλάττετο,
καὶ πλεῖστά γε ἐκ τούτου τοὺς στρατιώτας ἐν τῷ πο-
2 λέμῳ ὠφέλησεν· ἀπαλγοῦντας γὰρ αὐτοὺς ὑπὸ τοῦ
πολλοῦ ῥίγους ἐπερρώννυνεν, ἔς τε τὴν χιόνα ῥίπτων
ἑαυτὸν καὶ ἐν αὐτῇ καλινδούμενος, ὅθενπερ καὶ

18, 4, 1. καὶ — 3, ἔδαπάνᾳ inserta ex V p. 754.

19, 1, 4. ὁ αὐτόμολος inserta ex V p. 754. Suidas: Ἀντίοχος ὁ αὐτόμολος Κίλιξ μὲν ἦν τὸ γένος, ὃς φιλοσοφεῖν κυνηδὸν τὰ πρῶτα ἐπλάττετο — ἔς τε τὴν χιόνα ῥιπτῶν καὶ ἐν αὐτῇ καλινδούμενος, ὅθενπερ καὶ χρημάτων καὶ τιμῶν παρὰ τοῦ Σεουήρου καὶ Ἀντωνίνου ἔτυχεν, ἐπαρθεὶς δὲ ἐπὶ τούτοις τῷ Τηριδάτῃ συνεξητάσθη, καὶ μετ' αὐτοῦ πρὸς Πάρθους ἡντομόλησεν.

χρημάτων καὶ τιμῶν καὶ παρ' αὐτοῦ τοῦ Σεουήρου
 καὶ παρὰ τοῦ Ἀντωνίνου ἔτυχεν· ἐπαρθεὶς δὲ ἐπὶ
 τούτοις τῷ Τιριδάτῃ συνεξητάσθη, καὶ μετ' αὐτοῦ
 πρὸς τὸν Πάρθον ἠϋτομόλησε. πρὶν δὲ ἀπαῖραι ἀπὸ 3
 Νικομηδείας, ἀγῶνα μονομαχίας ἐν αὐτῇ ἐπὶ τοῖς
 ἑαυτοῦ γενεθλίοις ἐποίησε· οὐδὲ γὰρ ἐν ἐκείνῃ τῇ
 ἡμέρᾳ τῶν φόνων ἀπείχετο. ἔνθα λέγεται, ἡττηθέν-
 τος τινὸς καὶ ἰκετεύοντος αὐτὸν ὅπως σωθῇ, τὸν Ἀν-
 τωνῖνον εἰπεῖν "ἀπελθε καὶ τοῦ ἀντιπάλου δεήθητι· 4
 ἔμοι γὰρ οὐκ ἔξεστί σου φείσασθαι." καὶ οὕτως ὁ ^{a. C.} 216
 ἄθλιος, τάχ' ἂν ὑπὸ τοῦ ἀνταγωνιστοῦ σωθεὶς εἰ μὴ
 τοῦτο εἶρητο, διεφθάρη· οὐ γὰρ ἐτόλμησεν αὐτὸν
 ἀφεῖναι, ἵνα μὴ καὶ φιλανθρωπότερος τοῦ αὐτοκρά-
 τορος εἶναι δόξῃ.

καὶ μέντοι τοιαῦτα ποιῶν, καὶ ἐν τῇ Ἀντιοχείᾳ 20
 τρυφῶν ὥστε καὶ τὸ γένειον πάνυ ψιλίξεσθαι, αὐτὸς
 τε ὠδύρετο ὥς ἐν μεγάλοις δῆ τισι καὶ πόνοις καὶ
 κινδύνοις ὢν, καὶ τῇ γερουσίᾳ ἐπετίμα, τά τε ἄλλα
 ῥαστωναύειν· σφᾶς λέγων καὶ μήτε συνιέναι προθύ-
 μως μήτε κατ' ἄνδρα τὴν γνώμην διδόναι. καὶ τέλος 2
 ἔγραψεν ὅτι οἶδα μὲν ὅτι οὐκ ἀρέσκει τὰ ἐμὰ ὑμῖν·
 διὰ τοῦτο μέντοι καὶ ὅπλα καὶ στρατιώτας ἔχω, ἵνα
 μηδὲν τῶν λογοποιουμένων ἐπιστρέφωμαι.

ὅτι ὁ Ἀντωνῖνος ἑαυτὸν διέβαλε, φάσκων ὅτι
 τῶν Κελτῶν τὴν θρασύτητα καὶ τὴν ἀπληστίαν τὴν
 τε ἀπιστίαν, ἀνάλωτον οὖσαν βία, ἀπατήσας εἰλήφει.
 V p. 754.

ὅτι ὁ αὐτὸς τὸν μὲν Λουσκῖνον τὸν Φαβρίκιον 3
 ἐπῆνυι ὅτι μὴ ἠθέλησε τὸν Πύρρον διὰ τοῦ φίλου
 αὐτοῦ δολοφονῆσαι, ἐμεγαλοφρονεῖτο δὲ ἐπὶ τῷ τοῦς
 Οὐανδρίλους καὶ τοῦς Μαρκομάννους φίλους ὄντας
 ἀλλήλοις συγκεκρουκέναι, καὶ ὅτι καὶ τὸν τῶν Κουά-

δων βασιλέα Γαϊοβόμαρον κατηγορηθέντα ἀπεκτόνει.
 4 καὶ ὅτι τῶν συνόντων τις καὶ συγκατηγορουμένων
 αὐτῷ προαπήγξατο, ἐπέτρεψε τοῖς βαρβάροις τὸν
 νεκρὸν αὐτοῦ κατατρῶσαι, ἵν' ὥς καὶ καταδεδικασμέ-
 νος ἐσφάχθαι, ἀλλὰ μὴ ἐκουσίως, ὅπερ εὖδοξον παρ'
 αὐτοῖς ἐνομίζετο, τετελευτηκέναι νομισθείη. ib.

ὅτι Καικίλιον Αἰμιλιανὸν τῆς Βαιτικῆς ἄρξαντα
 ὥς καὶ τῷ Ἡρακλεῖ τῷ ἐν τοῖς Γαδείροις χρησάμενον
 ἀπέκτεινεν. ib.

- 21 τοῦ δὲ Πάρθου φοβηθέντος καὶ τὸν Τιριδάτην
 καὶ τὸν Ἀντίοχον ἐκδόντος, ἀφῆκε τὴν στρατείαν ἐν
 τῷ παραντίκα. ἐς δὲ τοὺς Ἀρμενίους στείλας τὸν
 Θεόκριτον μετὰ στρατιᾶς ἰσχυρῶς ἔπταισε παρ' αὐ-
 2 τῶν ἡττηθείς. ἦν δὲ ὁ Θεόκριτος ἐκ δούλου γεγονὼς
 καὶ τῇ ὀρχήστρᾳ ἐμπαιδοτριβηθείς, ἐς τοσαύτην μέν-
 τοι ἤλασε δυναστείαν παρ' Ἀντωνίνῳ ὥς μηδὲν εἶναι
 ἄμφω πρὸς αὐτὸν τοὺς ἐπάρχους. τὰ δ' ἶσα αὐτῷ
 καὶ Ἐπάγαθος, Καيسάρειος καὶ αὐτὸς ὢν, καὶ ἡδύ-
 3 νατο καὶ παρηνόμει. ὁ γοῦν Θεόκριτος, διεφοίτα γὰρ
 ἄνω καὶ κάτω τῆς τῶν ἐπιτηδείων καὶ παρασκευῆς
 καὶ καπηλείας ἕνεκεν, συχνοὺς διὰ τε ταῦτα καὶ
 ἄλλως ἀπέκτεινε· μεθ' ὧν καὶ Τιτιανὸς Φλαούιος
 4 ἐφρονεύθη. ἐπιτροπεύων γὰρ ἐν τῇ Ἀλεξανδρείᾳ
 προσέπταισέ τι αὐτῷ, κἀκεῖνος ἀναπηδήσας ἐκ τοῦ
 βάθρου τὸ ξίφος ἐσπάσατο· ἐφ' ᾧ ὁ Τιτιανὸς "καὶ

21, 2, 1. ὅτι Θεόκριτος ὁ Καيسάρειος, δι' οὗ ὀρχεῖσθαι
 ὁ Ἀντωνῖνος μεμάθηκε, καὶ παιδικὰ τοῦ Σαωτέρου ἐγεγόνει
 καὶ κατὰ τοῦτο καὶ ἐς τὸ τῶν Ῥωμαίων θέατρον ἐσῆκτο.
 ἐπεὶ δὲ κακῶς ἐν αὐτῷ ἐφέρετο, ἐκ μὲν τῆς Ῥώμης ἐξέπε-
 σεν, ἐς δὲ τὸ Λούγδουνον ἐλθὼν ἐκείνους ἅτε καὶ ἀγροί-
 κοτέρους ἔτερπε, καὶ ἐκ δούλου καὶ ἐξ ὀρχηστοῦ καὶ στρα-
 τιάρχης καὶ ἑπαρχος ἐγένετο. V p. 757.

τοῦτο" εἶπεν "ὥς ὀρχηστῆς ἐποίησας." ὅθεν ἐκεῖνος ὑπεραγανακτήσας ἀποσφαγῆναι αὐτὸν ἐκέλευσεν.

ὁ δὲ Ἀντωνῖνος, καίτοι τὸν Ἀλέξανδρον ὑπερα- 22
γαπᾶν φάσκων, τοὺς ἐκείνου πολίτας μικροῦ δεῖν
πάντας ἄρδην ἀπώλεσεν. ἀκούων γὰρ ὅτι διαβάλλοιτο
καὶ σκώπτοιτο παρ' αὐτῶν ἐπὶ τε τοῖς ἄλλοις καὶ
οὐχ ἥκιστα τῇ ἀδελφοκτονίᾳ, ὥρμησεν ἐπὶ τὴν Ἀλε-
ξάνδρειαν, ἐπικρυπτόμενος τὴν ὀργὴν καὶ ποθεῖν
αὐτοὺς προσποιούμενος. ἐπεὶ δὲ ἐς τὸ προάστειον 2
ἦλθε, τοὺς μὲν πρῶτους αὐτῶν μεθ' ἱερῶν τινων
ἀπορρήτων ἐλθόντας δεξιωσάμενος ὥς καὶ συνεστίους
ποιῆσαι ἀπέκτεινε, μετὰ δὲ τοῦτο πάντα τὸν στρατὸν
ἐξοπλίσας ἐς τὴν πόλιν ἐνέβαλε, πᾶσι μὲν τοῖς τῇδε
ἀνθρώποις προπαραγγείλας οἴκοι μένειν, πάσας δὲ
τὰς ὁδοὺς καὶ προσέτι καὶ τὰ τέγη προκατασχών. καὶ 3
ἵνα τὰς κατὰ μέρος συμφορὰς τὰς τότε κατασχούσας
τὴν ἀθλίαν πόλιν παρῶ, τοσοῦτους κατέσφαξεν ὥστε
μηδὲ εἰπεῖν περὶ τοῦ πλήθους αὐτῶν τολμῆσαι, ἀλλὰ
καὶ τῇ βουλῇ γράψαι ὅτι οὐδὲν διαφέρει πόσοι σφῶν
ἢ τίνες ἐτελεύτησαν· πάντες γὰρ τοῦτο παθεῖν ἄξιοι
ἦσαν. τῶν δὲ χρημάτων τὰ μὲν διηρπάσθη τὰ δὲ
διεφθάρη. συναπώλοντο δ' οὖν αὐτοῖς καὶ τῶν ξένων 23
πολλοί, καὶ· συχνοί γε τῶν μετὰ Ἀντωνίνου ἐλ-
θόντων ἀγνοία συνδιεφθάρησαν· τῆς τε γὰρ πόλεως
μεγάλης οὔσης, καὶ τῶν ἀνθρώπων ἐν πάσῃ ἅμα
αὐτῇ καὶ νύκτωρ καὶ μεθ' ἡμέραν φονευομένων, οὐ-
δένα, οὐδὲ εἰ πάνυ τις ἐβούλετο, διακριῖναι ἠδύνατο,
ἀλλὰ καὶ ἔθνησκον ὥς που ἔτυχον, καὶ τὰ σώματά
σφῶν αὐτίκα ἐς τάφρους βαθείας ἐνεβάλλοντο, ὅπως
ἀφανὲς ἦ τοῖς λοιποῖς τὸ μέγεθος τῆς συμφορᾶς.
ταῦτα μὲν οἱ ἐπιχώριοι ἔπαθον, οἱ δὲ δὴ ξένοι πάν- 2

τες ἐξηλάθησαν πλὴν τῶν ἐμπόρων, καὶ δῆλον ὅτι καὶ τὰ ἐκείνων πάντα διηρπάσθη· καὶ γὰρ καὶ ἱερὰ τινα ἐβυλήθη. καὶ τούτων τὰ μὲν πλείω αὐτὸς ὁ Ἀντωνῖνος παρὼν καὶ ὁρῶν ἐποίει, τὰ δὲ καὶ ἐκ τοῦ Σεραπείου προσέταττέ τισιν· ἐν γὰρ τῷ τεμένει διητάτο καὶ ταῖς τῶν μαιφονιῶν αὐτῶν νυξὶ καὶ ἡμέραις. καὶ τί τοῦτο εἶπον, ὅποτε καὶ τὸ ξίφος δι' οὗ τὸν ἀδελφὸν ἀπεκτόνει, ἀναθεῖναι τῷ θεῷ ἐτόλμησεν; ἐκ δὲ τούτου τὰς τε θεάς καὶ τὰ συσσίτια τῶν Ἀλεξανδρέων καταλύσας τὴν Ἀλεξάνδρειαν διοικισθῆναί τε καὶ φρουρίοις διατειχισθῆναι ἐκέλευσεν, ὅπως μηκέτ' ἀδεῶς παρ' ἀλλήλους φοιτῶεν. τοιαῦτα περὶ τὴν ταλαίπωρον Ἀλεξάνδρειαν ἔδρασεν ὁ Αὐσόνιος θῆρ, ὥς τὸ ἀκροτελεύτιον τοῦ περὶ αὐτοῦ χρησμοῦ τοῦτον ὠνόμασεν, ὃ καὶ χαίρειν ἔφασαν αὐτόν, τῇ τοῦ θηρὸς κλήσει καλλωπιζόμενον, εἰ καὶ πολλοὺς προφάσει τοῦ χρησμοῦ ἐφόνευσεν ὥς προενεγκαμένους αὐτόν.

24 ὅτι ὁ αὐτὸς τοῖς στρατιώταις ἄθλα τῆς στρατείας, τοῖς μὲν ἐν τῷ δορυφορικῷ τεταγμένοις ἐς χιλίας διακοσίας πεντήκοντα, τοῖς δὲ πεντακισχιλίας λαμβάνειν, . . . V p. 757.

2 ὅτι ὁ σῶφρων ἐκεῖνος, ὥς γε καὶ ἔλεγεν, ὁ τῆς τῶν ἄλλων ἀσελγείας ἐπιτιμητής, αἰσχίστου τε ἅμα καὶ δεινοτάτου τολμήματος γενομένου ἔδοξε μὲν ὀργὴν πεποιῆσθαι, τῷ δὲ δὴ μήτ' ἐκείνη κατ' ἀξίαν ἐπελθεῖν καὶ τοῖς νεανίσκοις προσεπιτρέψαι ποιεῖν ἃ μηδεὶς μέχρι τότε ἐτετολμήκει, πολὺ σφι-

23, 2, 7. ὅτι τοὺς Ἀλεξανδρεῖς ἀποσφάττων ὁ Ἀντωνῖνος, καὶ ἐν τῷ τεμένει διαιτώμενος, ἐπέστειλε τῇ γερονσίᾳ ὅτι ἤγγνευσεν ἐν αὐταῖς ἐν αἷς τὰ τε βοσκήματα ἅμα τῷ θεῷ καὶ τοὺς ἀνθρώπους ἐαυτῷ ἔθνευ. V p. 757.

σιν ἐλυμήνατο μιμησαμένοις τὰ τῶν ἑταίρων γυναικῶν καὶ τὰ τῶν ἀνδρῶν τῶν γελωτοποιῶν. ib.

ὅτι ἐπὶ τῇ θεᾷ τῇ Κουλήνῃ ἐπηγορία πολλή 3
οὐχ ὅτι τοῖς ποιοῦσιν ἐκεῖ τι τῶν εἰωθότων ἀλλὰ
καὶ τοῖς ὁρῶσιν ἐγίγνετο. ib.

ΔΙΩΝΟΣ

ΡΩΜΑΙΚΗΣ ΙΣΤΟΡΙΑΣ ΟΗ.

Μετὰ δὲ ταῦτα ἐς τοὺς Πάρθους στρατεύσας
πρόφασιν ὅτι οὐκ ἠθέλησεν αὐτῷ ὁ Ἀρτάβανος τὴν
θυγατέρα μνηστευσασμένῳ συνοικίσει, καὶ γὰρ εὖ ἠπί-
στατο ὅτι λόγῳ μὲν ἐκείνην γῆμαι, ἔργῳ δὲ τὴν τῶν
Πάρθων βασιλείαν παρασπάσασθαι ἐπεθύμει, πολλὰ
μὲν τῆς χώρας τῆς περὶ τὴν Μηδίαν, ἅτε καὶ ἑξαπι-
2 ναίως ἐμπεσὼν ἐς αὐτήν, ἐκάκωσε, πολλὰ δὲ καὶ
τείχη ἐπόρθησε, τὰ τε Ἀρβηλα παρεστήσατο, καὶ τὰ
μνημεῖα τὰ βασιλικά τῶν Πάρθων ἀνορύξας τὰ ὅσῃ
3 ἔρριψεν· οἱ γὰρ Πάρθοι οὐδὲ ἐς χεῖρας αὐτῷ ἦλθον.
οὐκ οὐν οὐδὲ ἔσχον τι ἐξαίρετον περὶ τῶν τότε πραχθέν-
των συγγράψαι, πλὴν ὅτι δύο στρατιῶται ἄσκον οἴνου
ἀρπάσαντες προσῆλθον αὐτῷ, ἰδιούμενος ὅλον ἑκάτε-
ρος τὸ λάφυρον, καὶ κελευσθέντες ὑπ' αὐτοῦ νείμα-
σθαι τὸν οἶνον τὰ τε ξίφη ἐσπάσαντο καὶ τὸν ἄσκον
διέτεμον ὥς καὶ ἐξ ἡμισείας αὐτὸν μετὰ τοῦ οἴνου
4 ληψόμενοι. οὕτω γὰρ καὶ τὸν αὐτοκράτορά σφων
ἠδοῦντο ὥστ' αὐτῷ καὶ περὶ τῶν τοιούτων ἐνοχλεῖν,
καὶ φρονήσει ἐχρῶντο ὥς καὶ τὸν ἄσκον καὶ τὸν οἶνον
ἀπολέσαι. οἱ μὲν οὖν βάρβαροι ἐς τὰ ὄρη καὶ ὑπὲρ
5 τὸν Τίγριν ἀπέφυγον, ἵνα παρασκευάσωνται· ὁ δὲ δὴ
Ἀντωνῖνος τοῦτο μὲν ἀπεκρύπτετο, ὥς δὲ δὴ καὶ

παντελῶς αὐτῶν, οὓς μηδὲ ἐοράκει, κεκρατηκῶς ἐσε-
 μνύνετο, καὶ μάλιστα ὅτι λέων τις ἐξαίφνης ἐξ ὄρους
 καταδραμὼν συνεμάχησεν αὐτῷ, ὥς αὐτὸς ἐπέστειλεν.
 οὐ μόνον δὲ τὰ ἄλλα ἐκδιητᾶτο καὶ παρηνόμει καὶ 2
 ἐν αὐταῖς ταῖς στρατείαις
 ἀλλ' ἀλήθεια· καὶ γὰρ τῷ βιβλίῳ τῷ περὶ αὐτοῦ ■
 γραφέντι οἱ ἐνέτυχον. οὕτω γάρ που πρὸς πάντας
 τοὺς βουλευτὰς διακείμενος συνήδει ὥστε μηδ' ἐγκα-
 λουμένων τι πολλῶν τοὺς τε δούλους καὶ τοὺς ἐξελευ-
 θέρους τοὺς τε φίλους αὐτῶν τοὺς πάνυ συλλαμβά-
 νεσθαι τε ὑπ' αὐτοῦ καὶ διὰ βασιάνων ἐρωτᾶσθαι εἰ
 ἄρα ὁ δεῖνά με φιλεῖ ἢ ὁ δεῖνά με μισεῖ. καὶ γάρ τοι καὶ 3
 τὰ τῶν ἀστέρων διαγράμματα, καθ' ἃ ἐγεγέννητό τις
 τῶν πρώτων τῶν παρ' αὐτῷ, ἐτεκμαίρετο, ὥς ἔλεγεν,
 τὸν τε οἰκείως οἱ καὶ τὸν ἀλλοτριῶς ἔχοντα, καὶ πολ-
 λούς καὶ ἐκ τούτων τοὺς μὲν ἐτίμα τοὺς δὲ ἀπώλλυεν.

τῶν δ' οὖν Πάρθων τῶν τε Μήδων δειν(ῶς ἐ)φ' 3
 (οἷς) ἐπεπόνθεσαν ἀ(γαν)α(κτη)σάντων καὶ χεῖρα ^{a. C.} 217
 (πολλήν) παρασκευαζομένων ἐν παντὶ δέο(υς) (ἐγένε)-
 το· θρασύτατος μὲν γὰρ ἀπειλῆσαι καὶ προπετέστα-
 τος τολμῆσαι, δειλότατος δὲ διακινδυνεῦσαί πη καὶ
 ἀσθενέστατος πονῆσαι ἦν. οὕτω γὰρ οὔτε τὸ καῦμα 2
 οὔθ' ὄπλα φέρειν ἔτι ἐδύνατο ὥστε καὶ τοὺς χειρι-
 δωτοὺς χιτῶνας ἐς θώρακος τρόπον τινὰ εἶδος πεποι-
 ημένους ἐνδύνειν, ἵνα τὴν τοῦ ὄπλου δόξαν χωρὶς
 τοῦ βάρους αὐτοῦ ἔχων μήτε ἐπιβουλεύηται καὶ θαν-
 μάξηται. καὶ αὐτοῖς καὶ ἄνευ μάχης πολλάκις ἐχρῆτο.
 χλαμύδα τε τοτὲ μὲν ὀλοπόρφυρον τοτὲ δὲ μεσόλευκον, 3
 ἔστι δ' ὅτε καὶ μεσοπόρφυρον, ὥσπερ καὶ ἐγὼ εἶδον,
 ἐφόρει. ἐν γὰρ τῇ Συρίᾳ τῇ τε Μεσοποταμίᾳ Κελτικοῖς

2, 2, 1. ἀλλ'] Incipit codex Vaticanus 1288. Xiphilinus
 στρατείαις, ἀλλὰ (3, 3, 4) καί, τινὰ ἰδίαν.

καὶ ἐσθήμασι καὶ ὑποδήμασιν ἐχρήσατο. καὶ τινὰ
 ἰδίαν ἐνδυσιν βαρβαρικῶς πως κατακόπτων καὶ συρ-
 ράπτων ἐς μανδύης τρόπον προσεπεξεῦρεν, καὶ αὐ-
 τὸς τε συνεχέστατα αὐτὴν ἐνέδυνεν, ὥστε καὶ Καρά-
 καλλος διὰ τοῦτ' ἐπικληθῆναι, καὶ τοὺς στρατιώτας
 4 μάλιστα ἀμφιέννυσθαι ἐκέλευσεν. αὐτόν τε οὖν τοι-
 οῦτον οἱ βάρβαροι ὁρῶντες ὄντα, καὶ ἐκείνους πολλοὺς
 μὲν ἀκούοντες εἶναι, ἐκ δὲ δὴ τῆς προτέρας τρυφῆς, τά
 τε γὰρ ἄλλα καὶ ἐν οἰκίαις ἐχείμαζον, πάντα τὰ τῶν
 ξενοδοκούντων σφᾶς ὡς καὶ ἴδια ἀναλίσκοντες, καὶ ἐκ
 τῶν πόνων τῆς τε ταλαιπωρίας τῆς τότε αὐτοῖς παρού-
 5 σης οὕτω καὶ τὰ σώματα τετρυχωμένους καὶ τὰς ψυχὰς
 τεταπεινωμένους ὥστε μηδὲν τῶν λημμάτων ἔτι, ὃ
 πολλὰ αἰὲ παρ' αὐτοῦ ἐλάμβανον, προτιμᾶν, αἰσθόμε-
 νοι, ἐπήρθησαν ὡς καὶ συναγωνιστὰς αὐτοὺς ἄλλ'
 οὐ πολεμίους ἔχοντες, κα μάζοντος.

4 ὁ δὲ δὴ Ἀντωνῖνος ἀντιπαρεσκευάζετο· οὐ μέντοι
 καὶ πολεμῆσαι αὐτῷ ἐξεγένετο, ἀλλ' ἐν μέσοις τοῖς
 στρατιώταις, οὓς μάλιστα ἐτίμα καὶ οἷς ἰσχυρῶς ἐθάρο-
 ρει, κατεσφάγη. ἐπειδὴ γὰρ μάντις τις ἐν τῇ Ἀφρικῇ
 εἶπεν, ὥστε καὶ δημοσιευθῆναι, ὅτι καὶ τὸν Μακροῖ-
 νον τὸν ἑπαρχον καὶ τὸν υἱὸν αὐτοῦ Διαδουμενιανὸν
 2 αὐταρχῆσαι δεῖ, καὶ τοῦτο (ἐκεῖνός) τε ἐς τὴν Ῥώ-
 μην (ἀνα)πεμφθεῖς Φλαουίῳ Ματερνιανῷ τῷ (τότε)
 τῶν ἐν τῷ ἄστει στρατιωτῶν ἄρχοντι ἐξέφηνε, καὶ
 ὃς τῷ Ἀντωνίνῳ παραχρῆμα ἐπέστειλεν, καὶ συνέβη
 ταῦτα μὲν τὰ γράμματα ἐς τὴν Ἀντιόχειαν πρὸς τὴν
 3 μητέρα (τὴν) Ἰουλίαν παραπεμφθῆναι, ἐπειδὴ ἐκεκέ-
 λευστο αὐτὴ πάντα τὰ ἀφικνούμενα διαλέγειν, ἵνα
 μὴ μάτην οἱ ὄχλος γραμμάτων ἐν τῇ πολέμῳ ὄντι
 πέμπηται, ἕτερα δὲ ὑπὸ Οὐλπίου Ἰουλιανοῦ τοῦ τότε
 τὰς τιμῆσεις ἐγκεχειρισμένου δι' ἄλλων γραμματη-

φόρων ὀρθὴν πρὸς τὸν Μακρίνον, δηλοῦντα τὰ γιγνώ-
 μενα, ἀφικέσθαι, καὶ κατὰ τοῦτο τοῖς μὲν πρὸς τὸν
 αὐτοκράτορα γραφεῖσι διατριβὴν γενέσθαι, τὰ δὲ 4
 ἐκείνῳ ἐπισταλέντα φθῆναι ἀναγνωσθέντα αὐτῷ,
 ἐφοβήθη τε ὁ Μακρίνος μὴ καὶ διαφθαρεῖ ὑπ' αὐτοῦ
 διὰ τε τοῦτο καὶ ὅτι Σεραπίων τις Αἰγύπτιος ἀντι-
 κρυσ τῷ Ἀντωνίνῳ πρὸ ὀλίγων ἡμερῶν εἰρήκει ὅτι
 τε ὀλιγοχρόνιος ἔσοιτο καὶ ὅτι ἐκεῖνος αὐτὸν διαδέ-
 ξοιτο, καὶ οὐκ ἀνεβάλετο. ὁ (μὲν) γὰρ Σεραπίων ■
 (ἐπὶ τούτῳ) τὸ μὲν πρῶτον λέοντι παρεβλήθη, ἐπεὶ
 δ' οὐχ ἥψατο αὐτοῦ τὴν χεῖρα μόνον, ὥς φασι, προ-
 τείναντος, ἐφονεύθη, δυνηθεὶς ἄν, ὥς γε ἔφη, μηδὲ
 τοῦτο παθεῖν δαιμόνων τινῶν ἐπικλήσει, εἰ μίαν
 ἡμέραν ἐβεβιώκει. ὁ δὲ δὴ Μακρίνος (ἔπαθε) μὲν 5
 οὐδέν, (ἔσπευσε δ') ὑποπτεύσας ἀπολειῖσθαι, ἄλλως
 τε καὶ ὅτι τοὺς ἐταίρους αὐτοῦ τοὺς συνόντας ὁ Ἀν-
 τωνῖνος ἐξαίφνης, (πρὸ μιᾶς) τῶν γενεθλίων (αὐτοῦ),
 ἄλλον κατ' ἄλλην πρόφασιν, ὥς καὶ τιμῶν, ἀπέωστο.
 (οὐ μὲν) ἀλλ' τῆς ιτης 2
 ου πεπρωμένον αὐτῷ λήψεσθαι
 προσδοκῶν, καὶ τὸ παρωνύμιον ἀπ' αὐτοῦ τούτου ἐπε-
 ποίητο. καὶ τούτου δύο τε χιλιάρχους τῶν ἐν τῷ δορυ-
 φορικῷ τεταγμένων, Νεμεσιανόν τε καὶ Ἀπολλινάριον
 ἀδελφοὺς Αὐρηλίους, καὶ Ιούλιον Μαρτιάλιον ἔν τε τοῖς ■
 ἀνακλήτοις στρατευόμενον καὶ ὀργὴν οἰκείαν τῷ Ἀντω-
 νίνῳ ἔχοντα ὅτι οἱ ἑκατονταρχίαν αἰτήσαντι οὐκ ἔδε-
 δώκει, παρασκευάσας ἐπεβούλευσεν αὐτῷ. ἐπράχθη
 δὲ ὥδε. τῇ ὀγδόῃ τοῦ Ἀπριλίου ἐξορμήσαντά τε αὐ- 4
 τὸν ἐξ Ἐδέσσης εἰς Κάρρας, καὶ κατελθόντα ἀπὸ τοῦ
 ἵππου ὅπως ἀποπατήσει, προσελθὼν ὁ Μαρτιάλιος
 ὥς γε εἰπεῖν τι δεόμενος ἐπάταξε ξιφιδίῳ μικρῷ,
 καὶ αὐτὸς μὲν ἀντίκα ἀπέφυγε, καὶ διέλαθεν ἄν εἰ τὸ

5 ξίφος ἀπερρίφει· νῦν δὲ γνωρισθεὶς ἀπ' αὐτοῦ ὑπό-
 τινος τῶν Σκυθῶν τῶν σὺν Ἀντωνίνῳ ὄντων κατη-
 κοντίσθη· ἐκεῖνον δὲ οἱ χιλιάρχοι ὥς καὶ βοηθοῦντες
 κατέσφαξαν. ὁ δὲ δὴ Σκύθης οὗτος οὐχ ὥς καὶ συμ-
 μαχῶν αὐτῷ μόνον, ἀλλ' ὥς καὶ φρουρὰν αὐτοῦ τρό-
 6 πον τινὰ ἔχων συνῆν. καὶ γὰρ Σκύθας καὶ Κελτούς,
 οὐ μόνον ἐλευθέρους ἀλλὰ καὶ δούλους, καὶ ἀνδρῶν
 καὶ γυναικῶν ἀφελόμενος, ὥπλίζει καὶ περὶ αὐτὸν
 εἶχεν, ὥς καὶ μᾶλλον αὐτοῖς ἢ τοῖς στρατιώταις θαρ-
 σῶν· τὰ τε γὰρ ἄλλα καὶ ἑκατονταρχίαις σφᾶς ἐτίμα,
 2 λέοντάς τε ἐκάλει. καὶ δὴ καὶ τοῖς πρέσβεσι τοῖς ἐκ
 τῶν ἔθνων αὐτῷ πεμπομένοις καὶ διελέγετο πολλάκις
 μηδενὸς ἄλλου πλὴν τῶν ἑρμηνέων παρόντος, καὶ
 ἐνετέλλετο ὅπως, ἂν τι πάθῃ, ἔς τε τὴν Ἰταλίαν ἐσβά-
 λωσι καὶ ἐπὶ τὴν Ῥώμην ἐλαύνωσιν ὥς καὶ εὐαλω-
 τοτάτην οὖσαν· καὶ ἵνα δὴ μηδὲν ἐξ αὐτῶν ἐς ἡμᾶς
 3 ἐκφοιτήσῃ, τοὺς ἑρμηνέας εὐθὺς ἐφόνευεν. οὐ μὲν
 ἀλλὰ τοῦτό τε ἀπ' αὐτῶν τῶν βαρβάρων ὕστερον
 ἐμάθομεν, καὶ τὸ τῶν φαρμάκων παρὰ τοῦ Μακρί-
 νου· πολλὰ γὰρ καὶ ποικίλα παρὰ τῶν ἐν τῇ ἄνω
 Ἀσίᾳ ἀνθρώπων τὰ μὲν μετεπέμψατο τὰ δὲ καὶ
 ἐπρίατο, ὥστε ἑπτακοσίας καὶ πεντήκοντα μυριάδας
 ἐς αὐτὰ ἀριθμηθῆναι, ἵνα καὶ παμπόλλους, ὅσους
 4 ἂν ἐθελήσῃ, καὶ διαφόρως δολοφονήσῃ. καὶ ἐκεῖνα
 μὲν ἐν τῷ βασιλικῷ μετὰ ταῦθ' εὐρεθέντα κατεκαύθη·
 τότε δὲ οἱ στρατιῶται καὶ διὰ τοῦτο, καὶ πρὸς τοῖς
 ἄλλοις τῷ τοὺς βαρβάρους σφῶν προτιμᾶσθαι δυσχε-
 راίνοντες, οὗτ' ἄλλως ἔτι ὁμοίως ἔχαιρον αὐτῷ, καὶ
 ἐπιβουλευθέντι οὐκ ἐβοήθησαν.

5 τοιοῦτῳ μὲν τέλει ἐχρήσατο βιούς τε ἔτη ἑννέα
 καὶ εἴκοσι καὶ ἡμέρας τέσσαρας, τῇ γὰρ τετάρτῃ τοῦ
 Ἀπριλίου ἐγεγέννητο, καὶ αὐταρχήσας ἔτη ἕξ καὶ

μῆνας δύο καὶ ἡμέρας δύο. καὶ μοι καὶ ἐνταῦθα τοῦ 7
 λόγου θαυμάσαι πάμπολλα ἐπέρχεται. ὃ τε γὰρ πατήρ
 αὐτοῦ μέλλοντί οἱ ἐκ τῆς Ἀντιοχείας τὴν τελευταίαν
 ἔξοδον ποιήσασθαι ξιφήρης ὄναρ ἐπέστη, λέγων ὅτι ὥς
 σὺ τὸν ἀδελφὸν ἀπέκτεινας, καὶ ἐγὼ σὲ ἀποσφάξω· καὶ 2
 οἱ μάντεις εἶπον αὐτῷ τὴν ἡμέραν ἐκείνην φυλάσσε-
 σθαι, τούτῳ τῷ ῥήματι ἄντικρυς χρησάμενοι, ὅτι αἱ
 τοῦ ἡπατος τοῦ ἱερείου πύλαι κέκλεινται. ἀφ' οὗ δὴ
 καὶ διὰ θύρας τινὸς ἐξῆλθε, μηδὲν μηδὲ τοῦ λέοντος,
 ὃν καὶ Ἀκινάκην ὠνόμαξε καὶ ὁμοτράπεζον ὁμόκλινόν
 τε ἐποιεῖτο, φροντίσας, ὅτι καὶ ἐκράτησεν αὐτὸν ἐξιόν-
 τα καὶ τὴν ἐσθῆτα αὐτοῦ προσκατέρρηξεν. ἔτρεφε μὲν 3
 γὰρ καὶ ἄλλους λέοντας πολλούς, καὶ αἰεί τινας περὶ
 αὐτὸν εἶχεν, ἐκεῖνον δὲ καὶ δημοσίᾳ πολλάκις κατε-
 φίλει. ταῦτά τε οὖν οὕτως ἔσχε, καὶ ὀλίγον πρὸ τοῦ
 θανάτου αὐτοῦ ἐν τε τῇ Ἀλεξανδρείᾳ πῦρ ἐξαίφνης
 πολὺ, ὥς γε καὶ ἤκουσα, πάντα τὸν τοῦ Σαράπιδος
 ναὸν ἔνδοθεν κατασχὼν ἄλλο μὲν οὐδὲν τὸ παράπαν
 ἐλυμήνατο, τὸ δὲ δὴ ξίφος ἐκεῖνο ᾧ τὸν ἀδελφὸν 4
 ἀπεσφάκει μόνον ἔφθειρεν, καὶ μετὰ τοῦτο παυσά-
 μένου αὐτοῦ ἀστέρες πολλοὶ ἐφάνησαν· καὶ ἐν τῇ
 Ῥώμῃ δαίμων τις ἀνθρώπου σχῆμα ἔχων ὄνον ἔς τε
 τὸ Καπιτώλιον καὶ μετὰ τοῦτο ἔς τὸ παλάτιον ἀνή-
 γαγεν, ζητῶν τὸν δεσπότην αὐτοῦ, ὥς γε καὶ ἔφασκεν,
 καὶ λέγων ἐκεῖνον μὲν ἀπολωλέναι, τὸν δὲ Δία ἄρ-
 χειν. συλληφθεῖς τε ἐπὶ τούτῳ καὶ πρὸς τὸν Ἀντω- 5
 νῖνον ὑπὸ τοῦ Ματερνιανοῦ πεμφθεῖς "ἀπέρχομαι
 μὲν" ἔφη "ὥς κελεύεις, ἀφίξομαι δὲ οὐ πρὸς τοῦτον
 τὸν αὐτοκράτορα ἀλλὰ πρὸς ἕτερον," καὶ μετὰ τοῦτ'
 ἔς τὴν Καπύην ἐλθὼν ἀφανὴς ἐγένετο. τοῦτο μὲν 8
 ζῶντος ἔτι αὐτοῦ συνηνέχθη, τῇ δὲ ἵπποδρομίᾳ τῇ
 τῆς τοῦ Σεουήρου ἀρχῆς ἕνεκα ποιουμένη κατέπεσε

μὲν καὶ τὸ τοῦ Ἀρείου ἄγαλμα πομπεῦον, ἀλλὰ τοῦτο
 2 μὲν ἦττον ἂν τις θαυμάσειε· τὸ δὲ δὴ μέγιστον,
 ἡττημένοι οἱ πράσινοι στασιῶται, ἔπειτα κολοῖον ἐπ'
 ἄκρου τοῦ ὀβελίσκου πάνυ σφόδρα κρώζοντα ἰδόντες
 πάντες τε πρὸς αὐτὸν ἀπέβλεψαν, καὶ πάντες ἐξαί-
 φνης ὥς καὶ ἐκ συγκειμένου τινὸς ἀνεβόησαν "Μαρ-
 τιάλιε, χαῖρε· Μαρτιάλιε, διὰ χρόνου σε ἐοράκαμεν,"
 οὐχ ὅτι καὶ ὁ κολοῖός ποτε οὕτως ὠνομάσθη, ἀλλ' ὅτι
 δι' ἐκείνου τὸν Μαρτιάλιον τὸν τοῦ Ἀντωνίνου φονέα
 3 ὥς καὶ ἐξ ἐπιπνοίας τινὸς θείας ἡσπάσαντο. ἤδη δέ
 τισι καὶ αὐτὸς ἑαυτῷ ὁ Ἀντωνῖνος τὴν τελευτὴν προ-
 δηλῶσαι ἔδοξεν, ἐπειδὴ ἐν τῇ ἐπιστολῇ ἣν τελευταίαν
 τῇ γερουσίᾳ ἔπεμψεν ἔφη ὅτι παύσασθε εὐχόμενοί
 με ἑκατὸν ἔτεσι μοναρχῆσαι· τὸ μὲν γὰρ ἐπιβόημα
 τοῦτο αἰεὶ καὶ ἀπ' ἀρχῆς αὐτῷ ἐγίγνετο, ἐκεῖνος δὲ
 τότε πρῶτον καὶ μόνον ἡτιάσατο αὐτό, λόγῳ μὲν
 ἐγκαλῶν σφισιν ὥς καὶ ἀδύνατα εὐχομένοις, ἔργῳ δὲ
 4 προδηλῶν ὅτι οὐκέτ' οὐδένα χρόνον ἄρξει. καὶ ἐπει-
 δὴ γε ἅπαξ τοῦτό τινες ἐπεσημήναντο, καὶ ἔμοι ἐν-
 θύμιον ἐγένετο ὅτι ἐν τῇ Νικομηδείᾳ τοῖς Κρονίοις
 ἐστιῶν ἡμᾶς καὶ πολλὰ ἅττα, οἷα ἐν συμποσίῳ εἰκὸς
 ἦν, εἰπών, ἔπειτ' ἐξανισταμένων ἡμῶν προσκαλεσά-
 μενος ἔφη "κάλλιστα, ὦ Δίῳ, καὶ ἀληθέστατα ὁ
 Εὐριπίδης εἶρηκεν ὅτι

πολλαὶ μορφαὶ τῶν δαιμονίων,
 πολλὰ δ' ἀέλπτως κραίνουσι θεοί,
 καὶ τὰ δοκηθέντ' οὐκ ἐτελέσθη,
 τῶν δ' ἀδοκῆτων πόρον εὗρε θεός.
 τοιόνδ' ἀπέβη τόδε πρᾶγμα."

5 παραχρῆμα μὲν γὰρ ἄλλως ἀπολεληροκέναι τοῦτο τὸ ἔπος
 ἔδοξεν, ἐπειδὴ δὲ οὐκ ἐς μακρὰν ἀπώλετο καὶ τελευ-

ταίαν ταύτην φωνήν πρὸς ἐμὲ ἔρρηξε, καὶ πάννυ κεχρη-
 σμωδηκέναι τρόπον τινὰ τὰ συμβησόμενα αὐτῷ ἐνομί-
 σθη, ὥσπερ καὶ ὁ Ζεὺς ὁ Βῆλος ὀνομαζόμενος καὶ ἐν τῇ
 Ἀπαμείᾳ τῆς Συρίας τιμώμενος· καὶ γὰρ ἐκεῖνος τῷ Σε- 6
 ουήρῳ πρότερον ἰδιωτεύοντί τε ἔτι τὰ ἔπη ταῦτα εἰρήκει,

ὄμματα καὶ κεφαλὴν ἱκελος Διὶ τερπικεραύνῳ,
 Ἄρει δὲ ζώνην, στέρνον δὲ Ποσειδάωνι,
 καὶ μετὰ ταῦτα αὐτοκράτορι γενομένῳ ταῦτ' εἶπε χρω-
 μένῳ, ὅτι

οἶκος δέ σοι πᾶς βήσεται δι' αἵματος.

τοῦ δ' οὖν Ἀντωνίνου τό τε σῶμα ἐκαύθη, καὶ 9
 τὰ ὅστ' ἐν τῷ Ἀντωνινείῳ, κρύφα νυκτὸς ἐς τὴν
 Ῥώμην κομισθέντα, ἐτέθη· πάννυ γὰρ πάντες οἱ βου-
 λευταὶ καὶ οἱ ἰδιῶται, καὶ ἄνδρες καὶ γυναῖκες, ἰσχυ-
 ρότατα αὐτὸν ἐμίσησαν, ὥστε καὶ λέγειν καὶ ποιεῖν
 πάντ' ἐπ' αὐτῷ ὡς καὶ πολεμιωτάτῳ. δόγματι μὲν 2
 γὰρ οὐκ ἠτιμώθη διὰ τὸ τοὺς στρατιώτας τῆς μὲν
 εἰρήνης, ἧς ἀντήλπισαν παρὰ τοῦ Μακρίνου λή-
 ψεσθαι, μὴ τυχεῖν, τῶν δὲ δὴ κερδῶν, ὧν παρ' ἐκεί-
 νου ἐλάμβανον, στερομένους πάλιν αὐτὸν ποθῆσαι,
 ἀλλὰ καὶ ἐς τοὺς ἥρωας μετὰ τοῦτ' ἐκνικησάντων
 αὐτῶν ἐσεγράφη, καὶ τοῦτο καὶ τῇ βουλῇ δῆλον ὅτι
 ἐψηφίσθη. ἄλλως δὲ πολλὰ καὶ κακὰ ὑπὸ πάντων 3
 ἤκουεν αἰεὶ· οὐδὲ γὰρ Ἀντωνῖνον ἔτ' αὐτὸν ἐκάλουν,
 ἀλλ' οἱ μὲν Βασιανὸν τὸ ἀρχαῖον ὄνομα, οἱ δὲ Κα-
 ράκαλλον, ὥσπερ εἶπον, οἱ δὲ κατὰ Ταρανῦταν ἐκ μο-
 νομάχου τινὸς προσηγορίας τό τ' εἶδος καὶ σμικρο-
 τάτου καὶ κακοειδεστάτου καὶ τὴν ψυχὴν καὶ θρασυ-
 τάτου καὶ μαιφονωτάτου.

καὶ τὰ μὲν ἐκείνου, ὅπως ποτ' ἂν καὶ ὀνομάσῃ 10
 τις αὐτόν, οὕτως ἔσχεν· ἐμοὶ δὲ δὴ, καὶ πρὶν ἐς τὴν
 μοναρχίαν κατὰστῆναι, προεδηλώθη τρόπον τινὰ παρὰ

- τοῦ πατρὸς αὐτοῦ ὅτι καὶ ταῦτα γράψοιμι. ἐν γὰρ πεδίῳ
 μεγάλῳ τινὶ πᾶσαν τὴν τῶν Ῥωμαίων δύναμιν ἐξωπλισ-
 μένην ὁρᾶν τεθνηκότος αὐτοῦ ἤδη ἔδοξα, καὶ ἐνταῦθα
 τὸν Σεουήρουν ἐπὶ τε γηλόφου καὶ ἐπὶ βήματος ὑψηλοῦ
 2 καθήμενον διαλέγεσθαι τι αὐτοῖς. καί με προσστάντα
 ἰδὼν ὅπως τῶν λεγομένων ἀκούσω" δεῦρο" ἔφη, "Δίῳν,
 ἐνταῦθα πλησίον πρόσελθε, ἵνα πάντα καὶ τὰ λεγόμενα
 καὶ τὰ γιννόμενα καὶ μάθῃς ἀκριβῶς καὶ συγγράψῃς."
 3 τοιοῦτος μὲν ὁ τοῦ Ταραύτου καὶ βίος καὶ ὄλε-
 θρος ἐγένετο, καὶ αὐτῷ ἐπαπώλοντο μὲν καὶ οἱ τῆς
 κατ' αὐτοῦ ἐπιβουλῆς μετασχόντες, οἱ μὲν εὐθὺς οἱ
 δ' οὐ πολλῷ ὕστερον, προσδιεφθάρησαν δὲ οἱ πάντες
 ἑταῖροι αὐτοῦ καὶ οἱ Καισάρειοι· οὕτω που φονικῷ
 δαίμονι καὶ ἐς τοὺς ἐχθροὺς καὶ ἐς τοὺς φίλους συνε-
 11 κεκλήρωτο. ὁ δὲ δὴ Μακρίνος τὸ μὲν γένος Μαῦρος,
 ἀπὸ Καισαρείας, γονέων ἀδοξοτάτων ἦν, ὥστε καὶ
 σφόδρα εἰκότως αὐτὸν τῷ ὄντι ἐς τὸ παλάτιον ὑπὸ
 τοῦ δαιμονίου ἐσαχθέντι εἰκασθῆναι· τὰ τε γὰρ ἄλλα
 καὶ τὸ οὖς τὸ ἕτερον κατὰ τὸ τοῖς πολλοῖς τῶν Μαύ-
 2 ρων ἐπιχώριον διετέτρετο· τῇ δὲ ἐπιεικείᾳ καὶ ἐκεῖνο
 συνεσκίαζε, τὰ τε νόμιμα οὐχ οὕτως ἀκριβῶς ἠπίστατο
 ὥς πιστῶς μετεχειρίζετο. καὶ τούτου καὶ τῷ Πλαυτια-
 νῷ διὰ φίλου τινὸς συνηγόρημα γνωρισθεὶς τὸ μὲν
 πρῶτον τῶν ἐκείνου χρημάτων ἐπετρόπευσεν, ἔπειτα
 συναπολέσθαι οἱ κινδυνεύσας, καὶ παρὰ δόξαν ὑπὸ τοῦ
 3 Κίλωνος ἐξαιτησαμένου αὐτὸν σωθεὶς, πρὸς μὲν τοῦ
 Σεουήρου τοῖς ὀχήμασι τοῖς κατὰ τὴν Φλαμινίαν
 ὁδὸν διαθέουσιν ἐπετάχθη, πρὸς δὲ τοῦ Ἀντωνίνου
 ὀνόματά τινα ἐπιτροπείας ὀλιγοχρονίου λαβὼν ἑπαρ-
 χος ἀπεδείχθη, καὶ διώκησε τὰ τῆς ἡγεμονίας ταύτης
 ἄριστα καὶ δικαιοτάτα, ὅσα γε καὶ αὐτογνωμονήσας
 4 ἔπραξεν. τοιοῦτος δὴ τις ὢν καὶ οὕτως αὐξηθεὶς ἐς

τε τὸν νοῦν τὴν τῆς αὐταρχίας ἐλπίδα ζῶντος ἔτι τοῦ
 Ταραύτου, δι' ὅπερ εἶπον, ἐνεβάλετο, καὶ τελευτή-
 σαντος αὐτοῦ φανερώς μὲν οὗτ' ἐκείνῃ τῇ ἡμέρᾳ
 οὔτε ταῖς ἔπειτα ταῖς δύο ἐπεβάτευσεν αὐτῆς, ἵνα
 μὴ καὶ ἐπὶ τοῦτ' αὐτὸν ἀπεκτονέναι δόξῃ, ἀλλ'
 ἀναρκτα παντελῶς τὸν χρόνον ἐκεῖνον ἀπ' αὐτοτε-
 λούς ἄρχοντος τὰ τῶν Ῥωμαίων πράγματα, οὐδ' εἰδό-
 των αὐτῶν τοῦτο, διεγένετο· πέμψας δὲ ὡς ἑκαστα-
 χόσε πρὸς τοὺς στρατιώτας τοὺς ἐν μὲν τῇ Μεσοπο-
 ταμίᾳ διὰ τὸν πόλεμον, μὴ μέντοι καθ' ἐν ὄντας ἀλλ'
 ἄλλους ἄλλῃ διεσπασμένους, προσηταιρίσατο αὐτοὺς
 διὰ τῶν ἐπιτηδείων οἱ τὰ τε ἄλλα ἐπαγγειλάμενος
 καὶ τοῦ πολέμου, ᾧ μάλιστα ἐβαρύνοντο, ἀπαλλάξειν
 ἐπελπίσας. καὶ οὕτω τῇ τετάρτῃ ἡμέρᾳ, ἥ τὰ τοῦ
 Σεουήρου γενέθλια ἦν, αὐτοκράτωρ τε ὑπ' αὐτῶν
 ὥς καὶ καταβιασθεὶς ἠρέθη, καὶ πολλὰ μὲν καὶ χρη- 12
 στὰ ἐκείνοις ἐδημηγόρησε, πολλὰ δὲ καὶ ἀγαθὰ τοῖς
 ἄλλοις ἀνθρώποις ὑπετείνατο, τοὺς τε ἐπ' ἀσεβείᾳ
 τινί, οἷα γε ἡ ἀσέβεια αὕτη ἢ ἐς τοὺς αὐτοκράτορας
 λέγεται γίνεσθαι, τιμωρίαν τινὰ ἔμβιον ὠφληκότας
 ἀπαλλάξας τῆς καταδίκης, καὶ τοὺς ἐγκαλουμένους 2
 τι τοιοῦτον ἀπολύσας, τὰ τε περὶ τοὺς κλήρους καὶ
 τὰ περὶ τὰς ἐλευθερίας καταδειχθέντα ὑπὸ τοῦ Κα-
 ρακάλλου παύσας, καὶ τὸν Αὐρηλιανὸν ἐξαιτηθέντα
 ὑπ' αὐτῶν.....τατων σφίσι(ν ἐν πολλαῖς) στρα-
 τεῖαις τα(ῖς πρόσθεν) γεγονότα πα(ραιτησάμε)νος ὡς
 οὐχ ὅ(σιον ὃν βου)λευτήν τινα (ἀποκτεῖ)ναι. οὐ μέν- 3
 τοι (καὶ ἐπὶ) (πο)λὺ ἐξεγένετο (αὐτῷ ἀν)δραγαθίσασ-
 (θαι).....τε Αὐρηλιανο.....νησανταλλ.....σαι
 τι ἐπιχ.....στρατιώτας.....αμα τοῦτον.....
 ...ὑπ' αὐτοῦ το.....καὶ ἀναλοι.....δε βου-
 λευς.....αὐταρχόν τε.....ὀργῇ τε ο.....

- 4 σι καὶ διακο(σίας καὶ πεν)τήκοντα δο(αχμαῖς).....
 πλεῖόν τι δ(οῦναι κατε)δέδεικτο τι..... φοβηθεῖς
 μ(ῆ).....τὸν Αὐρηλι(ανὸν τὸν καὶ) μόνον οὐχ (ὅπως
 τῶν ὑπα)τευκότων ἀ(λλὰ καὶ τῶν) ὅλως βουλευ(ούν-
 των τότε) παρόντα ἀπ.....ὑπὸ χρημάτ(ων).....
 (ἐς) αὐτὸν τηνι.....αἰτίαν τοῦ θα(νάτου τοῦ) Κα-
 ρακάλλου (ἀγαπητῶς) τρέψας τὸ δ.....καὶ περὶ
 το.....τας τι επο.....σας παρα.....το-
 5 νως.....σφῶν.....τα ὥς.....
 τοῦ.....προ.....πάμπολλα
 καὶ (ἐπιπλα κα)ὶ κτήματα τῶν (αὐτοκρατόρων). ὥς
 δ' οὐδὲ (ταῦτα δι)ὰ τοὺς στρατι(ώτας ἐξή)ρκει ταῖς
 ἐν.....διακων προσ.....ξατο καὶ μεν.....ν
 βουλευτῶν.....αν ἀποκτει.....μηδένα ἀλλ' ἐς
 6 (φυλακὴν) τινας ἐμβαλὼν.....υφον τὸν ευ.....
αι τῶν ἱππέ(ων καὶ τῶν) ἐξελευθέρων (καὶ τῶν)
 Καισαρείων καὶ.....τικῶν τῶν τε.....(το)ῦς καὶ
 ὅτ(ι)οῦν (ἀμαρτάνο)ντας κολασθῆ(ναι ποιήσ)ας ὥστε
 πᾶσι.....νον αὐτῶν.....τάς τε ἐπιτρο(πείας
 καὶ τ)ὰς περιττὰς (δαπάνας καὶ) τὰ πολλὰ τῶν (πρώην
 7 ὑπὸ το)ῦ Ταραύτου (αὐτοῖς ἐπιτ)αχθέντων.....το
 τῶν ἀγώνων.....ων πλῆθος ἦν.....ς, τάς τε
 δωρε(ὰς αὐ ἅς μάτ)ην τισὶν ἐδε(δώρητο συλ)λέξας,
 καὶ μηδεμίαν εἰκόνα αὐτοῦ μήτε ἀργυρᾶν ὑπὲρ πέντε
 λίτρας μήτε χρυσὴν ὑπὲρ τρεῖς γίννεσθαι ἐκέλευσεν.
 τό τε μέγιστον, (τὴν μισθο)φορὰν τῶν (ἐν τῷ δορυ-
 φορι)κῷ στρα(τευομένων).... ἐς τὸ τα(χθέν....ὑπὸ
 τοῦ Σ)εουή(ρου).....εθε....
 13 (οὐ μὲν ἀλλ' ἐπ)ὶ τού(τοις ὑπό τινων οὐ μάτ)ην
 ἐπαινούμενος ἰσοστάσιδν πως αὐτοῖς αἰτίαμα παρὰ
 τῶν ἐμφρόνων ἔσχεν, ὅτι ἔς τε τοὺς ὑπατευκότας
 τινὰς ἐνέγραψε καὶ εὐθὺς ἀρχαῖς ἐθνῶν προσέταξεν,

καίτοι μὴ ἐθελήσας δεύτερον δὴ τῷ ἐπιόντι ἔτει ὑπα-
 τεύειν δόξαι ὅτι τὰς τῶν ὑπατευκότων τιμὰς ἐσχήκοι,
 ὅπερ ἐπὶ τοῦ Σεουήρου ἀρξάμενον καὶ ὁ υἱὸς αὐτοῦ
 ἐπεποιήκει. τοῦτο γὰρ δὴ νομιμώτατα καὶ περὶ ἐαν- 2
 τοῦ καὶ περὶ τοῦ Ἀδουέντου πράξας, ἀλογώτατα Μάρ-
 κιόν τε Ἀγρίππαν πρότερον μὲν ἐς Παννονίαν εἴτ'
 ἐς Δακίαν ἡγεμονεύοντα ἔπεμψεν· τοὺς γὰρ ἄρχον-
 τας αὐτῶν, τόν τε Σαβῖνον καὶ τὸν Καστῖνον, λόγῳ
 μὲν ὥς καὶ τῆς συνουσίας σφῶν δεόμενος, ἔργῳ δὲ
 τό τε πάνυ φρόνημα καὶ τὴν φιλίαν αὐτῶν τὴν πρὸς
 τὸν Καρακάλλον φοβηθείς, εὐθύς μετεπέμψατο. τόν 3
 τε οὖν Ἀγρίππαν ἐς τὴν Δακίαν καὶ Δέκιον Τρικ-
 κιανὸν ἐς τὴν Παννονίαν ἔστειλεν, ἐκεῖνον μὲν δοῦ-
 λόν τε κομμωτὴν γυναικὸς τινος γεγονότα, καὶ διὰ
 τε τοῦτο κριθέντα ὑπὸ τοῦ Σεουήρου καίτοι καὶ τῷ
 βασιλικῷ συνδεδικηκότα, καὶ ἐπὶ προδοσίᾳ πράγμα- 4
 τὸς τινος ἐς νῆσον ἐκπεσόντα, καὶ μετὰ τοῦτο ὑπὸ
 τοῦ Ταράντου σὺν τοῖς ἄλλοις καταχθέντα, τὰς τε
 διαγνώσεις αὐτοῦ καὶ τὰς ἐπιστολάς διοικήσαντα, καὶ
 τὸ τελευταῖον ἐς τοὺς βουλευτὰς τοὺς ἐστρατηγηκό-
 τας ἀπωσθέντα ὅτι μειράκια ἔξωρα ἐς τὴν στρατιὰν
 ἐπῆκτο, τὸν δὲ δὴ Τρικκιανὸν ἔν τε τῷ πλήθει τῷ
 Παννονικῷ ἐστρατευμένον καὶ θυρωρόν ποτε τοῦ
 ἄρχοντος αὐτῆς γεγονότα καὶ τότε τοῦ Ἀλβανίου
 στρατοπέδου ἄρχοντα.

ταῦτά τε οὖν αὐτοῦ πολλοὶ ἠτιῶντο καὶ ὅτι καὶ 14
 τὸν Ἀδουέντον ἐν τοῖς διόπταις τε καὶ ἐρευνηταῖς
 μεμισθοφορηκότα, καὶ τὴν ἐν αὐτοῖς τάξιν λελοιπότα
 ἐς τε τοὺς γραμματοφόρους τελέσαντα καὶ πρόκοιτον
 ἀποδείχθέντα καὶ μετὰ τοῦτο ἐς ἐπιτρόπευσιν προαχ-
 θέντα, καὶ βουλευτὴν καὶ συνύπατον καὶ πολίαρχον,
 μήθ' ὁρᾶν ὑπὸ γήρως μήτ' ἀναγιγνώσκειν ὑπ' ἀπαι-

δευσίας μήτε πράττειν τι ὑπ' ἀπειρίας δυνάμενον,
 1 ἀπέφηνεν. ἐτετολμήκει μὲν γὰρ ὁ Ἀδούεντος τοῖς
 στρατιώταις μετὰ τὸν τοῦ Καρακάλλου θάνατον εἰπεῖν
 ὅτι ἐμοὶ μὲν ἡ μοναρχία ἅτε καὶ πρεσβεύοντι τοῦ
 Μακρίνου προσήκει, ἐπεὶ δ' ὑπεργήρως εἰμί, ἐκείνῳ
 αὐτῆς ἐξίσταμαι· ληρεῖν δέ πως ἔδοξεν, ὥσπερ πού
 καὶ ὁ Μακρίνος τὸ μέγιστον τῆς γερουσίας ἀξίωμα
 τοιούτῳ ἀνδρὶ δούς, ὅστις οὐδὲ διαλεχθῆναί τινι ἐν
 τῷ συνεδρίῳ καλῶς ὑπατεύων ἠδυνήθη, καὶ διὰ
 τοῦτο τῇ τῶν ἀρχαιρεσιῶν ἡμέρᾳ νοσεῖν προσεποι-
 3 ἦσατο. ὅθεν οὐκ ἐς μακρὰν τῷ Μαξίμῳ τῷ Μαρίῳ
 τὴν τῆς πόλεως προστασίαν ἀντ' αὐτοῦ προσέταξε,
 καθάπερ ἐπὶ τοῦτο μόνον πολίαρχον αὐτὸν ποιήσας
 ἵνα μιάνῃ τὸ βουλευτήριον, οὐ κατ' ἐκεῖνο μόνον
 ὅτι ἐν τῷ μισθοφορικῷ ἐστράτευτο καὶ τὰ τῶν δη-
 μίων ἔργα καὶ προσκόπων καὶ ἑκατοντάρχων ἐπεποι-
 4 ἦκει, ἀλλ' ὅτι καὶ τὴν τῆς πόλεως ἀρχὴν πρὸ τοῦ τῆς
 ὑπατείας ἔργου εἰλήφει, τοῦτ' ἔστι πολίαρχος πρότε-
 ρον ἢ βουλευτῆς ἐγεγόνει. ταῦτα γὰρ περὶ αὐτὸν
 ὥσπερ τὰ καθ' ἑαυτόν, ὅτι τὴν αὐτοκράτορα ἀρχὴν
 ἱππεύων ἔτι ἠρπάκει, ἐπηλυγασόμενος ἔπραξεν.
 15 ἐκεῖνά τε οὖν τινες αὐτοῦ οὐκ ἀπεικότως ἐμέμ-
 φοντο, καὶ ὅτι ἐπάρχους τὸν τε Ἰουλιανὸν τὸν Οὐλ-
 πιον καὶ Ἰουλιανὸν Νέστορα ἀπέδειξε, μήτ' ἄλλην
 τινὰ ἀρετὴν ἔχοντας μήτ' ἐν πολλαῖς πράξεσιν ἐξη-
 τασμένους, ἀλλὰ καὶ πάνυ περιβοήτους ἐπὶ πονηρίᾳ
 ἐν τῇ τοῦ Καρακάλλου ἀρχῇ γενομένους διὰ τὸ πολλὰ
 αὐτῷ, τῶν ἀγγελιαφόρων σφᾶς ἠγουμενούς, πρὸς τὰς
 2 ἀνοσίους πολυπραγμοσύνας ὑπηρετῆσαι. ἀλλὰ ταῦτα
 μὲν ὀλίγοι ἐλογίζοντο καὶ ἀπ' αὐτῶν οὐ καθαρῶς
 ἐθάρσουν· οἱ δὲ δὴ πλείους τῶν ἰδιωτῶν πρὸς τε
 τὴν διὰ βραχείος παρ' ἐλπίδα τοῦ Ταραύτου ἀπαλ-

λαγὴν καὶ πρὸς τὴν ἐκείνου παραπλησίαν, ἐξ ὧν ὑπεδεδείχει σφίσι, πρὸς πάντα καὶ τὰ λοιπὰ προσδοκίαν οὐκ ἔσχον καιρὸν δι' ὀλίγου οὕτως αὐτοῦ καταγνῶναι, καὶ διὰ τοῦτ' ἰσχυρῶς ἀποθανόντα ἐπόθησαν ὃν πάντως ἄν, εἴπερ ἐπὶ πλεῖον ἐβεβιώκει, διὰ μίσους ἐσχήκεσαν. καὶ γὰρ τρυφερώτερόν πως ζῆν ἤρξατο, 3 καὶ τῶν διαμεμφομένων τι αὐτοῦ ἀπεστρέφετο. τὸν μὲν γὰρ Ματερνιανὸν τὸν τε Δάτον οὐκ εὐλόγως μὲν, τί γὰρ ἡδίκηκεσαν τὸν αὐτοκράτορά σφων περι(έποντες; οὐ) μέντοι καὶ (ἀπὸ τοῦ ἄν)θρωπίν(ου τρόπου, ἐπεὶ) κινδύνων (πλησίον ἐγε)γόνει, διεχρή(σατο· τοῖς) δ' ἄλλοις τοῖς τὴν δυσγένειαν αὐτοῦ καὶ τὴν παράλογον τῆς μοναρχίας κτῆσιν δυσχεραίνειν ὑποπτευομένοις οὐκ ὀρθῶς ἐπέξῃει. πάντα γάρ 4 που τὰναντία αὐτὸν ἐχρῆν ποιεῖν, εἰδότα ὅστις τε ἀρχὴν ἐπεφύκει καὶ ὅστις τότε ἦν, μήθ' ὑπερφρονεῖν ἀλλὰ μετρίως π(ράττειν καὶ τὸν τε δαί)μονα τὸν ὁ(μέστιον ἐκ)θεραπεύ(ειν) καὶ τοὺς ἀνθρώπους τῇ τε εὐεργεσίᾳ καὶ τῇ τῆς ἀρετῆς διὰ πάντων ὁμοίως ἐπιδείξει παραμυθεῖσθαι.

ταῦτα μὲν κατ' αὐτὸν αC.....(εἴ)ρηταί 16
μοι ἐν.....ὥς ἕκαστα.....μηνος.....
κεινωνες.....(αὐτο)κράτωρ μεν.....ραις ὥσπερ
.....λόγῳ παρὰ (πᾶσαν αὐτοῦ) τὴν ἀρχὴν.....
παντὸς μα.....νος αὐτῆς ο.....των ὧν διε-
λ(έγετο τοῖς) στρατιώταις.....ἀπεδείχθη.....
καὶ ἐπαίνου(ς ἑαυτοῦ οὐ)κ ὀλίγους μ(ὲν ἀνειπεῖν)
ἐτόλμησεν, (ἔτι δὲ πλείους) ἐπιστεῖλαι, λ(έγων ἄλλα
τε καὶ ὅ)τι εὖ ἠπιστά(μην καὶ ὑμ)μᾶς τοῖς στρα(τεύ-
μασι συν)ομολογήσειν, (συνειδῶς) ἑμαυτῷ πολ(λὰ
καὶ καλὰ) πεποιηκότι (τὸ κοινόν. ἐ)νέγραψεν δὲ (τῇ
ἐπι)στολῇ Καίσα(ρα θ' ἑαυτὸν) καὶ αὐτοκρά(τορα

- καὶ Σ)εουήρον, προσ(θείς τῷ Μα)κρίνου ὀνό(ματι
τὸν) εὐσεβῇ καὶ εὐ(τυχῇ καὶ) Αὔγουστον καὶ (Περ-
τίνακα, οὐκ ἄ)ναμένων τι, (ὡς εἰκὸς ἦν, παρ' ἡ)μῶν
3 ψήφι(σμα. ἐπέστειλ)λεν δὲ οὐκ ἡ(γνοηκὼς το)σαῦτα
καὶ τη(λικάῦτα ῥ)ήματα αὐτὸς (ἀναδεξά)μενος οὐδὲ
.....ης ὄνομα.....ν δορυφόρων (ὡς καὶ
πρότ)ερόν τινες.....οὐ μὴν ἄλ(λ.....οὕτως
ἐγρα.....τὴν ἀρχὴν.....(πόλε)μον μάλι(στα)
....ων βαρβάρων.....ρημον προσ.....ν πλη-
4 σίον.....ηθει παρον.....στον δρασω
... η τῇ τε ἐπι(στολῇ ἐν)έγραψεν ἀπλῶς (ὥσπερ) οἱ πρὸ
τοῦ Καρα(κάλλου αὐ)τοκράτορες, (καὶ δὴ τοῦτ)ο καὶ
διὰ παν(τὸς τοῦ ἔτου)ς ἐποίησε.....(ὑ)πομνήματα
(τὰ παρὰ τοῖς στ)ρατιώταις (γενόμενα). οὕτως ἐκει...
5(τῶν) ἐπὶ κολα(κείᾳ εἰωθό)των καὶ οὐ(κ ἐπὶ ἀλη-
θ)είας λέγεσθαι ὑπώπτεισαν ὥστε καὶ δημοσιευθῆναι
αὐτὰ ἀξιῶσαι, ἔπεμψεν ἡμῖν, ἅτινα καὶ αὐτὰ ὁ ταμίας,
ὥσπερ καὶ ἕτερα αὐθις τῶν ὁμοίων, ἀνέγνω. καὶ
στρατηγὸς δέ τις τὰ αὐτοῦ ποτε τοῦ Μακρίνου γράμ-
ματα, τῷ σύγκλητόν τε τότε τὴν βουλήν γενέσθαι
καὶ μηδὲνα τῶν ταμιῶν παρεῖναι, ἐπελέξατο.
17 τῆς δ' οὖν πρώτης ἐπιστολῆς ἀναγνωσθείσης
καὶ ἐκείνῳ, ὅσα εἰκὸς ἦν, καὶ τῷ υἱεῖ αὐτοῦ ἐψηφί-
σθη· εὐπατρίδης τε γὰρ καὶ πρόκριτος τῆς νεότητος
Καῖσάρ τε ἀπεδείχθη. καὶ ὅς τὰ μὲν ἄλλα προσεδέ-
ξατο, τὴν δὲ δὴ ἵπποδρομίαν τὴν ἐπὶ τῇ ἀρχῇ τῆς
ἡγεμονίας αὐτοῦ ψηφισθεῖσαν παρητήσατο, εἰπὼν αὐ-
τάρκως αὐτὴν τῇ τῶν Σεουήρου γενεσίῳ θεᾷ τετιμῇ-
2 σθαι. τοῦ μέντοι Ταράντου οὐδεμίαν μνεῖαν οὕτ' ἐντι-
μον τότε γε οὕτ' ἄτιμον ἐποιήσατο, πλὴν καθ' ὅσον αὐ-
τοκράτορα αὐτὸν ὠνόμασεν· οὕτε γὰρ ἥρωα οὕτε πολέ-
μιον ἀποδεῖξαι ἐτόλμησεν, ὡς μὲν ἐγὼ δοκῶ, ὅτι τὸ μὲν

διὰ τε τὰ πραχθέντα αὐτῷ καὶ διὰ τὸ πολλῶν ἀνθρώ-
 πων μῖσος, τὸ δὲ διὰ τοὺς στρατιώτας ὥκνησε πρᾶξαι,
 ὥς δέ τινες ὑπώπτευσαν, ὅτι τῆς τε γερουσίας καὶ 3
 τοῦ δήμου τὴν ἀτιμίαν αὐτοῦ ἔργον γενέσθαι μᾶλλον
 ἢ ἑαυτοῦ, ἄλλως τε καὶ ἐν τοῖς στρατεύμασιν ὄντος,
 ἠθέλησεν. τοῦ τε γὰρ πολέμου αἰτιώτατον αὐτὸν ἐξ
 ἀδικίας γεγονέναι, καὶ τὸ δημόσιον ἰσχυρῶς τῇ τῶν
 χρημάτων τῶν τοῖς βαρβάροις διδομένων αὐξήσει βε-
 βαρηκέναι ἔφη· ἰσάριθμα γὰρ αὐτὰ τῇ τῶν στρατευο-
 μένων μισθοφορᾷ εἶναι. οὐ μέντοι καὶ ἐτόλμησέ τις 1
 δημοσίᾳ τι τοιοῦτο κατ' αὐτοῦ θρασύνασθαι ὥστε
 καὶ πολέμιον αὐτὸν ψηφίσασθαι, δεδιὼς μὴ καὶ πα-
 ραυτίκα ὑπὸ τῶν ἐν τῇ πόλει στρατευομένων φθαρῇ·
 ἀλλ' ἄλλως μὲν καὶ ἐλοιδόρουν αὐτὸν καὶ ὕβριζον
 ὅσα ἐδύναντο, τὰς τε μαιφονίας αὐτοῦ ὀνομαστὶ κα-
 ταλέγοντες, καὶ πρὸς πάντας αὐτὸν τοὺς πώποτε κα-
 κῶς τυραννήσαντάς σφων παραδεικνύντες, τὴν τε 18
 ἵπποδρομίαν τὴν τοῖς γενεθλίοις αὐτοῦ τελουμένην
 καταλυθῆναι, καὶ τοὺς ἀνδριάντας τοὺς τε χρυσοῦς
 καὶ τοὺς ἀργυροῦς πάντας ἀπλῶς δι' ἐκεῖνον συγχω-
 νευθῆναι, τοὺς τε μεμνηνκότας τι αὐτῷ πολλῇ σπου-
 δῇ καὶ φανερωθῆναι καὶ κολασθῆναι δεόμενοι· πολ- 2
 λοὶ γὰρ οὐχ ὅτι δοῦλοί τε καὶ ἐξελεύθεροι καὶ στρα-
 τιῶται καὶ Καισάρειοι, ἀλλὰ καὶ ἱππεῖς βουλευταί
 τε καὶ γυναῖκες τῶν ἐπιφανεστάτων συχνὰ καὶ ἐν-
 δείξεις λαθρίους ἐπ' αὐτοῦ πεποιῆσθαι καὶ σεσυκο-
 φαντηκέναι τινὰς ἐνομίζοντο. οὐ μὲν οὐτε ἐκείνῳ 3
 τὸ τοῦ πολεμίου ὄνομα προσέθεσαν, καίτοι τὸν Μαρ-
 τιάλιον, ἐπὶ προσχήματι τῆς πρὸς τὸν Ἄρεα αὐτοῦ
 ὁμωνυμίας, καὶ ἐπαίνοις καὶ ἀγάλμασι τιμηθῆναι
 δεῖν αἰεί ποτε ἐπιβοῶντες, οὐτε τῷ Μακρίνῳ ὥς καὶ
 ἀχθόμενοί τι τότε ἐνεδείξαντο. αἴτιον δ' ὅτι προκα- 4

ταληφθέντες τῇ διὰ τὸν τοῦ Ταραύτου θάνατον χαρᾷ
 οὐδ' ἐννοῆσαι τι περὶ τῆς ταπεινότητος αὐτοῦ ἐσχό-
 λασαν, ἀλλ' ἀγαπητῶς αὐτὸν ἐς τὴν ἀρχὴν ἐδέξαντο,
 οὐχ οὕτως ὥτινι δουλεύουσιν ὥς οὐ ἐστέρηντο
 ἐνθυμούμενοι, καὶ πάντα τινά, καὶ τὸν τυχόντα, αἶρε-
 5 τώτερον αὐτοῦ νομίζοντες ἔσεσθαι. καὶ τι αὐτοῦς καὶ
 ἢ τῶν ἐπὶ τε τῶν ὑπ' ἐκείνου καταδειχθέντων κατὰλυ-
 σις, πάντα γὰρ ὅσα ποτὲ παρὰ τὸ καθεστηκός, οὐχ ὅτι
 ἐκ τοῦ δημοσίου τοῦ τῶν Ῥωμαίων, ἀλλὰ καὶ οἰκοθέν-
 τισιν ἐξ ἐπιτροπῆς αὐτοῦ πρὸς τινων δήμων ἀνηλίσκε-
 το, ἀνετάγη, καὶ ἢ ἐς τὸ ἔπειτα μηδὲν ὅμοιον αὐτοῖς
 προσταχθήσεσθαι ἐλπίς ἀνέπεισε στέρξαι τοῖς παροῦ-
 19 σιν. ὥς μέντοι τὸν τε Αὐρηλιανὸν τεθνηκότα καὶ τὸν
 Διαδουμενιανὸν τὸν υἱὸν αὐτοῦ Καίσαρα, λόγῳ μὲν
 ὑπὸ τῶν στρατιωτῶν δι' ὧν ἀπὸ τῆς Ἀντιοχείας με-
 ταπεμφθεὶς πρὸς αὐτὸν διήει, ἔργῳ δὲ ὑπὸ τοῦ Μα-
 κρίνου, ἀποδεδειγμένον καὶ προσέτι τὸ τοῦ Ἀντωνίνου
 21 ὄνομα προσειληφότα ἔμαθον, ταῦτα γὰρ ἐπὶ τῇ τῶν
 στρατιωτῶν θεραπείᾳ, τὸ μὲν ἵνα μὴ δόξη τὴν τοῦ
 τεθνηκότος μνήμην παντάπασιν ἀτιμάζειν, καὶ μά-
 λισθ' ὅτι τῶν ἀνδριάντων τινὰς τῶν ἐν τῇ Ῥώμῃ ὑπὸ
 τοῦ Ἀλεξάνδρου αὐτῷ ἀνατεθέντων καὶ αὐτῷ ἐκείνῳ
 σταθέντων λάθρα καθηρόκει, τὸ δὲ ἵνα ἄλλας ἑπτα-
 3 κοσίας καὶ πεντήκοντα αὐτοῖς δραχμὰς προσυπόσχη-
 ται, ἐποίησεν, οὐκέτι ὁμοίως φρονεῖν ἤρξαντο, ἀλλ'
 ἐνθυμούμενοι ὅτι πρότερον ἐν οὐδενὶ λόγῳ ἐπεποί-
 ηντο, καὶ προσέτι λογιζόμενοι πάνθ' ὅσα (περὶ τῶν)
 ἄλλων αὐτοῦ τ(απεινὰ) προσυποπτεύ(οντες εἰ)κάζον-
 το, ἡσχ(ύνθησαν, καὶ) τοῦ μὲν Καρακ(άλλου οὐ)δὲν
 μᾶλλον ἐ.....το, τὰ δὲ ἐς ἐκε(ῖνον φέ)ροντα ἄλλως
 5 στέλλοντο τι..... παραιτήσει ων..... τοῦ
 Σεουήρου..... (Ἀν)τωνίνου κα..... (ἐ)ξέφαινον

κ.....γε καὶ ἥρωα (καὶ τὰ ἐοί)κότα διὰ τὴν (ἡγε-
 μο)νίαν οὐ μὴ..... ἀποφανθῇ.....καὶ παντά-
 π(ασιν αἰ γνῶ)μαι πάντων (ἀνθρώπων) τῶν ἐν τῇ
 Ῥ(ώμῃ).....μετέπεσον.....γερουσίαν α.....σα
 καὶ ἐπιφ.....μονη ἐπὶ τ.....κακουργεῖς..... 5
 αὐτῷ ἔξαιτ.....γῆν ἐμὲ δε... (καὶ μέν)τοι κατ' ἄν-
 δρα (πάντων) ἐρωτηθέν(των περὶ) τῶν τιμῶν (αὐτοῦ
 ἄλλοι) τε ἀμφιβόλω(ς ἀπεκρί)ναντο καὶ ο..... (Σα)-
 τουρνῖνος ν.....τιαν τρόπον (τινὰ ἐπὶ)φημιζόμεν-
 (ος).....στρατηγῶν.....(μὴ ἐ)ξεῖναί οἱ μη(δεμίαν
 ψῆ)φον περὶ τοῦ (προθεῖ)ναι, ἵνα μὴ ὁ (ὑπατος φθο)-
 νήσῃ σφίσι(ν. καὶ ταῦτα) μὲν ἔξω τοῦ (καθεστη)-
 κότος ἐγ(ένετο· οὐ γὰρ ἦν νόμιμο)ν ὑπὲρ οὐδενὸς
 (πράγμα)τος σκέψιν τινὰ (ἐν τῷ) βουλευτηρίῳ μὴ
 (κελεύο)ντος τοῦ αὐτο(κράτορος) γενέσθαι· ὁ δὲ 20
 (δῆμος, ἅ)τε καὶ ἐν τῇ ἀγω(νία λα)νθάνων καὶ (ὑπὸ
 τοῦ) πλήθους σφῶν (μᾶλλον θρα)συνόμενος, (μέγα
 ἀνεβό)ησεν ἐν τῇ (τῶν τοῦ) Διαδουμενιανοῦ γενεθ-
 λίων ἵππο(δρομία, ἥ) τῇ τετάρτῃ (καὶ δεκάτῃ) τοῦ
 Σεπτεμ(βρίου ἡμ)έρα ἐγίγνετο, (ἄλλα τε πολ)λὰ ὀδυ-
 ρόμε(νος καὶ λέ)γων μόνους (δὴ τῶν πάντων) ἀν-
 θρώπων ἐ(αυτοὺς ἀ)προστάτου(ς ἀβασιλ)εύτους εἶ-
 ναι.....(ἀ)νεκάλουν.....νόν σφῶν(γενησό-
 μεν)ον. καὶ δὴ καὶ (πρὸς τὸν Δία M p. 231)ο εἶπον ὅτι 2
 (ὥς κύριος M)ς ὠργίσθης (,ὥς πατήρ ἡμᾶς M) ἐλέησον.
 ἡ(μῶν δ' οὐκ) ἐφρόντισαν.....ν πρώτην.....
 ἵππικοῦ οὐ.... (βου)λευτικοῦ τε... (τόν) τε αὐτοκρά-
 το(ρα καὶ τὸν) Καίσαρα ἐπαι(νούντων), ὥστε καὶ
 αὐ..... ἐλληνιστὶ εἰ(πεῖν "ὦ) καλῆς ἡμέρας (τῆς
 τήμε)ρον, ὦ καλῶ(ν βασιλέων M"), κάκείνους.....
 νειν σφίσιν.....ων· ἀλλ' ἔς τε τὸ(ν οὐρανὸν) τὰς
 χεῖρας ἀνέ(τεινον κ)αὶ ἐβόων "αυ.....πὸ (οὗτός

- 3 ἔστιν ὁ M p. 232) Ῥωμαίων Αὐγουστος· τοῦτον ἔχοντες
 πάντα ἔχομεν.” οὕτω που πολὺ τοῖς ἀνθρώποις καὶ
 αἰδοῦς ἐς τὸ κρεῖττον καὶ καταφρονήματος πρὸς τὸ
 χειρόν ἐμπέφυκεν, ὥστε καὶ ἐκείνους μηδ’ ἀρχὴν ἔτι
 εἶναι τὸν τε Μακρίνον καὶ τὸν Διαδουμενιανὸν νο-
 4 μίζειν, ἀλλ’ ὥς καὶ τεθνηκότας αὐτοὺς ἤδη καταπα-
 τεῖν. ὅθεν οὐχ ἦκιστα καὶ οἱ στρατιῶται κατεφρό-
 νησαν αὐτοῦ, ἐν οὐδενὶ λόγῳ τὰ ἐπὶ τῇ θεραπείᾳ
 σφῶν πραχθέντα θέμενοι, καὶ μάλιστα ὅτι οἱ Περγα-
 μηνοί, στερηθέντες ὧν παρὰ τοῦ Ταραύτου πρότερον
 εἰλήφεσαν, πολλὰ καὶ ἄτοπα ἐς αὐτὸν ἐξύβρισαν, ἐφ’
 ᾧ δὴ καὶ δημοσίᾳ ἀτιμίαν ὑπ’ αὐτοῦ ὤφλον.
- 21 καὶ τὰ μὲν τῶν στρατιωτῶν αὐτίκα λελέξεται·
 τότε δὲ γράμμα μὲν οὐδὲν ὁ Μακρίνος τῶν μηνυτι-
 κῶν οὕτ’ ἐσέπεμψεν ἐς τὴν γερουσίαν, ὥσπερ
 ἠξίου, οὕτ’ ἄλλως ἐξέφηνε, φήσας, εἴτ’ οὖν ἀλη-
 θῶς εἴτε καὶ ψευδῶς, ἵνα μὴ πολλὴ ταραχὴ γένη-
 ται, ὅτι μηδὲν ἐν τῷ βασιλικῷ τοιοῦτον εὐρέθη, ὁ
 γάρ τοι Ταραύτας ἦτοι διέφθειρε τὰ πλεῖστα τῶν
 2 ἐνδειξίν τινα ἐχόντων, ἣ καὶ αὐτοῖς τοῖς πέμψασιν
 αὐτὰ ἀντέπεμπε, ὥσπερ εἶπον, ὅπως μηδεὶς ἔλεγχος
 τῆς κακίας αὐτῶν ὑπολείπεται, τρεῖς δὲ δὴ τῶν βου-
 λευτῶν, οὓς μάλιστα καὶ αὐτὸς ἐξ ὧν ἐπεφωράκει
 ἀξιομισεῖς ἐνόμιζεν εἶναι, ἐκδήλους ἐποίησε, τὸν τε
 Μανίλιον καὶ τὸν Ἰούλιον καὶ προσέτι Σουλπίκιον
 Ἀρρηνιανόν, ὃς ἄλλους τέ τινας καὶ τὸν Βάσσον τὸν
 τοῦ Πομπωνίου παῖδα, ᾧ τῆς Μυσίας ἄρξαντι ὑπε-
 3 στρατηγήκει, ἐσεσυκοφαντήκει. καὶ οὗτοί τε ἐς νή-
 σους ὑπερωρίσθησαν, ἀπεῖπε γὰρ ἄντικρυς μηδένα
 αὐτῶν θανατωθῆναι, αὐτὸ τοῦτο γράψας “ἵνα μή,
 ἃ ἐκείνοις ἐγκαλοῦμεν, αὐτοὶ ποιοῦντες φανῶμεν”,
 καὶ Λούκιος Πρισκιλλιανὸς ὑπ’ αὐτῆς τῆς βουλῆς

προβληθείς, ὃς οὕτω περιβόητος ἐπὶ ταῖς ἐπηρείαις ὥσπερ καὶ ἐπὶ ταῖς τῶν θηρίων σφαγαῖς ἦν. ἐν τε 4 γὰρ τῷ Τουσκούλῳ πολλοῖς ἀεὶ πολλάκις ἐμαχέσατο, ὥστε καὶ σημεῖα τῶν δηγμάτων αὐτῶν φέρειν, καὶ ποτε καὶ ἄρκτῳ καὶ παρδάλει λεαίνῃ τε καὶ λέοντι ἅμα μόνος συνηνέχθη· καὶ ἰσχυρὸν πλείους ἄνδρας, καὶ τῶν ἱππέων καὶ τῶν βουλευτῶν, ἐκ τῶν διαβολῶν ἐξώλεσεν. ἐφ' οἷς ἀμφοτέροις ὑπὸ μὲν τοῦ Κα- 5 ρακάλλου μεγάλως ἐτιμήθη καὶ ἐς τοὺς ἐστρατηγηκότας ἐσεγράφη καὶ τῆς Ἀχαΐας καὶ παρὰ τὸ καθήκον ἤρξεν, ὑπὸ δὲ τῆς γερουσίας ἰσχυρῶς ἐμισήθη, καὶ ἐπὶ κλητός τε ἐγένετο καὶ ἐς νῆσον κατεκλείσθη.

οὗτοί τε οὖν οὕτως ἀπῆλλαξαν, καὶ ὁ Φλάκκος 22 τὴν τῶν τροφῶν διάδοσιν, ἣν ὁ Μανίλιος πρότερον τῆς κατ' αὐτοῦ συκοφαντίας γέρας εἰλήφει, ἐπετράπη καὶ αὐτήν· καὶ μετὰ τοῦτο τό τε διαδίδοσθαί τινα ἐν ταῖς τῶν στρατηγῶν τῶν πάνυ θείαις, πλὴν τῶν τῇ Φλώρᾳ τελουμένων, δικαιονόμοι οἱ τὴν Ἰταλίαν διοικοῦντες ἐπαύσαντο ὑπὲρ τὰ νομισθέντα ὑπὸ τοῦ Μάρκου δικάζοντες. Δομίτιός τε τις Φλώρος περι- 2 δρομῇ θεραπείας πρὸς σπουδαρχίαν, καίτοι πρότερόν ποτε τὰ τῆς βουλῆς ὑπομνήματα διὰ χειρὸς ἔχων καὶ ἀγορανόμος ἐπ' αὐτοῖς ἀποδειχθῆναι ὀφείλων, εἴτα πρὶν ἄρξαι τῆς ἐλπίδος διὰ Πλαυτιανὸν ἐκπεσών, κατεστῆσατο καὶ δήμαρχος ἀπεδείχθη· ὃ τε Φῆστος ὁ Ἀνίκιος ἐς τὴν Ἀσίαν ἀντὶ τοῦ Ἀσπρου ἄρξων ἐπέμφθη. ἐκεῖνος γὰρ τὸ μὲν πρῶτον καὶ πάνυ πολ- 3 λῆς παρὰ τοῦ Μακρίνου τιμῆς, ὥς καὶ καταστῆσαι τὰ ἐν τῇ Ἀσίᾳ δυνησόμενος, ἔτυχεν· ἔπειτ' ἐν ὁδῷ ὄντα αὐτὸν ἤδη καὶ πλησιάζοντα τῷ ἔθνει, τὴν γὰρ παραίτησιν, ἣ παρὰ τοῦ Καρακάλλου παρήτητο, ἐς αὐτὸν ἐλθούσαν οὐκ ἐδέξατο, δεινῶς περιύβρισεν

4 ἀπώσάμενος, καὶ γὰρ τινα καὶ διηγγέλλετο αὐτῷ λε-
 λαληκῶς οὐκ ἐπιτήδεια, καὶ δῆτα, ὥς καὶ αὐθις αὐ-
 τοῦ παρεμένου διὰ τε γῆρας καὶ νόσον, τῷ Φήστῳ
 τὴν Ἀσίαν, καίπερ παροφθέντι τὴν τοῦ κλήρου τάξιν
 ὑπὸ τοῦ Σεουήρου, ἐνεχείρισεν· καὶ ἐπειδὴ γε βρα-
 χὺς ὁ χρόνος τῆς ἡγεμονίας αὐτῷ ἐγίγνετο, καὶ ἐς τὸ
 ἐπιὸν ἔτος ἄρξαι αὐτὸν ἀντ' Αὐφιδίου Φρόντωνος
 5 ἐκέλευσεν. τούτῳ γὰρ οὔτε τὴν Ἀφρικὴν κατακλη-
 ρωσαμένῳ ἐπέτρεψε τῶν Ἀφρων αὐτὸν παραιτησα-
 μένων, οὔτε τὴν Ἀσίαν, καίτοι μεταθεὶς αὐτὸν ἐκεῖσε
 πρότερον. τό γε μὴν ἱκνούμενον γέρας καὶ οἴκοι μεί-
 ναντι αὐτῷ, τὰς πέντε καὶ εἴκοσι μυριάδας, δοθῆναι
 ἐσηγήσατο. οὐ μέντοι καὶ ἐκεῖνος αὐτὰς ἔλαβεν,
 εἰπὼν οὐκ ἀργυρίου ἀλλ' ἡγεμονίας δεῖσθαι, καὶ διὰ
 τοῦθ' ὕστερον (παρὰ τοῦ Σαρ)δαναπάλλου (τὸ ἔθνος
 ἁ)πέλαβεν.

ταῦ(τα μὲν οὖν)τως ἐγένετο, (καὶ τοῖς) ἐπ' ἐλπίδι
 β(ραχεῖα τρε)φομένοις (ὀρφανοῖς) ἐκ τῆς πα(ιδι-
 κῆς) μέχρι τῆς σ(τρατευσίμου) ἡλικίας ἐπ(εκουρήθη).
 23 ἡ δὲ Ἰουλία ἡ τοῦ Ταράντου μήτηρ ἔτυχε μὲν ἐν τῇ
 Ἀντιοχείᾳ οὔσα, καὶ οὕτω παραχρῆμα, ἅμα τῇ πύσσει
 τοῦ θανάτου αὐτοῦ, διετέθη ὥστε καὶ πλήξασθαι
 ἰσχυρῶς καὶ ἀποκαρτερῆσαι ἐπιχειρῆσαι. ὃν γὰρ
 ζῶντα καὶ ἐμίσει, τελευτήσαντα τότε ἐπένθει, οὐχ
 ὅτι ἐπόθει αὐτὴ ἢ ἐκεῖνον ζῆν ἠθέλεν, ἀλλ' ὅτι αὐτὴ
 ἰδιωτεύουσα ἤχθετο. καὶ διὰ τοῦτο καὶ τὸν Μακρί-
 2 νον πολλὰ καὶ δεινὰ ἐλοιδόρησεν. ἐπειθ' ὥς οὔτε
 που τῆς βασιλικῆς θεραπείας τι καὶ τῆς τῶν δορυ-
 φόρων περὶ αὐτῇ φρουρᾶς ἡλλοιώθη, καὶ ἐκεῖνος
 χρηστά τινα αὐτῇ, τὰ λεχθέντα ὑπ' αὐτῆς οὕτω ἀκη-
 κοῶς, ἐπέστειλε, θαρσύνουσα τὴν τοῦ θανάτου ἐπιθυ-
 3 μίαν κατέθετο, καὶ μηδὲν αὐτῷ ἀντιγράψασα ἔπραττε

τι καὶ ἐς τοὺς συνόντας αὐτῇ στρατιώτας ἄλλως
 τε..... καὶ ἐκείν.....(κ)αὶ τῷ τε Μα-
 (κρίνω ὀργιζ)ομένους.....υἱέος αὐτῆς (ἀσμενέ-
 στερ)ον μνημο(νεύοντας), ὅπως αὐταρχίαν διώκη, ὥστε
 Σεμιράμιδι καὶ Νιτώκριδι, ἅτε καὶ ἐκ τῶν αὐτῶν
 τρόπον τινὰ χωρίων αὐταῖς (γενομένη) ..ουμένη ὥς
ἡ συνήρε(τοκ)αὶ γράμματαου
 Μακρίνουι τινα ἐφ' οἷςοντα 4
 εἰλαν γνώμηςεἰτο φο-
 βη(θεῖσα μὴ) τοῦ τε ὀνό(ματος τοῦ τ)ῆς Αὐγού(στης
 στερη)θῇ καὶ ἐς τα.....(πα)τρίδα ἀπελ(θεῖν ἀναγ-
 κα)σθῇ καὶ παν.....δεινότε.....ς γυναι
ωνων προσ.....θενεστε.....να-
 τω τε.....νω τις οφθῇ.....ατο παν του....
 ... (δεδ)ιέναι μὴ ... (ἐς τὴν Ῥώ)μην ἀνελ(θ)..... 5
 σθῇ καὶ ἐ..... Μακρίνουκοι κατα.....
ι τοῦ τάναν(τία πράττειν) δοκεῖν ε.....ξιν
 ὅπωςἡ κατα.....οχωρήσῃ (ἐκ)εἰνός τε
 (ἀπιέναι ὅτι) τάχιστα ἐκ τῆς Ἀντιοχείας αὐτήν, ὅποι
 βούλοιτο, ἐκέλευσεν· καὶ ἐπεὶ τὰ ἐν τῇ Ῥώμῃ περὶ τοῦ 6
 υἱέος αὐτῆς λεχθέντα ἤκουσεν, οὐκέτ' ἐφιλοψύχησεν,
 ἀλλ' ἤδη τρόπον τινὰ καὶ ὑπὸ τοῦ καρκίνου, ὃν ἐν τῷ
 μαστῷ ἐκ πάνυ πολλοῦ χρόνου ἡσυχάζοντά πως ἔχουσα
 τότε ἠρέθισεν ἐκ τῆς πληγῆς ἣν ἐπὶ τῷ τοῦ παιδὸς θα-
 νάτῳ κοψαμένη κατὰ τῶν στέρνων ἐπέπληκτο, συναι-
 ρουμένη προσδιέφθειρεν ἑαυτήν ἀποκαρτερήσασα.

καὶ ἡ μὲν οὕτω τι ἐκ δημοτικοῦ γένους ἐπὶ μέγα 24
 ἀρθεῖσα, κὰν τῇ τοῦ ἀνδρὸς ἡγεμονία περιαλγῶς
 πάνυ διὰ τὸν Πλαυτιανὸν ζήσασα, τῶν τε υἱέων τόν
 τε νεώτερον ἐν τοῖς αὐτῆς κόλποις κατασφαγέντα
 ἐπιδουῖσα καὶ τὸν πρεσβύτερον ζῶντά τε ἀεὶ διὰ φό-
 νου ἔχουσα καὶ φονευθέντα οὕτω μαθούσα, τῆς ἀρχῆς 2

ζῶσα ἐξέπεσε καὶ ἐαυτὴν προσκατειργάσατο, ὥστε
 τινὰ ἐς αὐτὴν ἀποβλέψαντα μὴ πάνυ πάντας τοὺς
 ἐν ταῖς μεγάλαις ἐξουσίαις γενομένους μακαρίζειν,
 ἂν μὴ καὶ ἡδονὴ τις αὐτοῖς τοῦ βίου καὶ ἀληθοῦς
 καὶ ἀκήρατος καὶ εὐτυχίας καὶ ἀκραιφνῆς καὶ διαρ-
 3 κῆς ὑπάρχει. καὶ τὰ μὲν τῆς Ἰουλίας οὕτως ἔσχε,
 τό τε σῶμα αὐτῆς ἐς τὴν Ῥώμην ἀναχθὲν ἐν τῷ
 τοῦ Γαΐου τοῦ τε Λουκίου μνήματι κατετέθη· ὕστε-
 ρον μέντοι καὶ ἐκεῖνα, ὥσπερ καὶ τὰ τοῦ Γέτα
 ὀστέα, πρὸς τῆς Μαΐσης τῆς ἀδελφῆς αὐτῆς ἐς τὸ τοῦ
 25 Ἀντωνίνου τεμένισμα μετεκομίσθη. ἔμελλε δ' οὐδ'
 ὁ Μακρίνος ἐπὶ πολὺν περιοίσειν, ὥς που καὶ προε-
 δηλώθη αὐτῷ. ἡμίονός τε γὰρ ἡμίονον ἐν τῇ Ῥώμῃ
 καὶ χοῖρος χοιρίδιον ὥτα τέσσαρα καὶ γλώσσας δύο
 πόδας τε ὀκτὼ ἔχον ἔτεκεν, καὶ σεισμὸς ἰσχυρὸς
 ἐγένετο, αἷμά τε ἐκ σωλῆνος ἐρρύη, καὶ μέλισσαι
 2 κηρία ἐν τῇ ἀγορᾷ τῇ βοαρία ἐνέπλασαν. τό τε θέα-
 τρον τὸ κυνηγετικὸν κεραυνοῖς ἐν αὐτῇ τῇ τῶν Ἡφαι-
 στείων ἡμέρᾳ βληθὲν οὕτω κατεφλέχθη ὥστε τὴν τε
 ἄνω περιβολὴν αὐτοῦ πᾶσαν καὶ τὰ ἐν τῷ τοῦ κύκλου
 ἐδάφει πάντα κατακαυθῆναι, καὶ τούτου τὰ λοιπὰ
 3 πυρωθέντα θραυσθῆναι. οὐδὲ ἐπαρκέσαι αὐτῷ οὔτε
 ἀνθρωπίνη ἐπικουρία, καίπερ παντὸς ὡς εἰπεῖν ὕδα-
 τος ῥέοντος, οὔθ' ἢ τοῦ οὐρανίου ἐπίρροια πλείστη
 τε καὶ σφοδροτάτη γενομένη ἡδυνήθη· οὕτω που
 καὶ τὸ ὕδωρ ἐκότερον ὑπὸ τῆς τῶν σκηπτῶν δυνά-
 μεως ἀνηλίσκετο, καὶ ἐν μέρει καὶ αὐτὸ τοῦτο προσε-
 σίνετο, ὅθεν ἢ θεὰ τῶν μονομαχιῶν ἐν τῷ σταδίῳ
 4 ἐπὶ πολλὰ ἔτη ἐτελέσθη. τοῦτό τε οὖν τὰ μέλλοντα
 ἔσεσθαι προεσήμαιεν, — ἐνεπρήσθη. μὲν γὰρ καὶ
 ἄλλα τινά, καὶ τῶν βασιλικῶν κτημάτων μάλιστα, ἐν
 τῇ ἀρχῇ αὐτοῦ πολλάκις, ὅπερ που καὶ αὐτὸ ἐξαίσιον

αἰεὶ ποτε νενόμισται· ἐκεῖνο δὲ δὴ ἄντικρυς ἐς αὐτὸν ἔφερεν, ὅτι καὶ τὴν ἵπποδρομίαν τοῦ Ἡφαιίστου καταλελυκέναι ἔδοξεν. ἔκ τε οὖν τούτου νέον τι γίγνεσθαι 5 ἔτοπάζθη, καὶ ὅτι ὁ Τίβερις ἐν τῇ αὐτῇ ἐκείνῃ ἡμέρᾳ πληθύσας ἐς τε τὴν ἀγορὰν καὶ ἐς τὰς περὶ αὐτὴν ὁδοὺς τοσαύτῃ ρύμῃ ἐσέβαλεν ὥστε καὶ ἀνθρώπους παρασυρῆναι. γυνὴ τέ τις, ὥς γε ἤκουσα, βλοσυρὰ καὶ ὑπέρογκος ὀφθειῖσά τισιν ἔφη ὅτι ἐλάχιστα ταῦτα πρὸς τὰ μέλλοντα αὐτοῖς συμβήσεσθαί ἐστιν. καὶ ἔσχεν οὕτως· οὐδὲ γὰρ ἐν τῇ πόλει μόνη τὸ δεινὸν 26 ἔμεινεν, ἀλλὰ πᾶσαν τὴν οἰκουμένην αὐτῆς, ὑφ' ἧς τὸ θέατρον αἰεὶ ποτε ἐπληροῦτο, ἐπέσχεν· τὸν μὲν γὰρ πρὸς τοὺς βαρβάρους πόλεμον καὶ ἐλαττωθέντες κατέθεντο, τῇ δὲ ἐκ τῶν στρατιωτῶν πλεονεξία καὶ στάσει δεινῶς ἐκακώθησαν. ἐπράχθη δὲ ἐκάτερον ὧδε.

ὁ Μακρίνος ἰδὼν τὸν Ἀρτάβανον σφόδρα τε ἐφ' 2 οἷς ἐπεπόνθει θυμούμενον καὶ δυνάμει πολλῇ ἐς τὴν Μεσοποταμίαν ἐμβεβληκότα, τὸ μὲν πρῶτον τοὺς τ' αἰχμαλώτους αὐτῷ αὐτεπάγγελτος καὶ λόγους φιλίους ἔπεμψε, πρὸς τε τὴν εἰρήνην αὐτὸν προκαλούμενος καὶ τὴν αἰτίαν τῶν γεγονότων ἐς τὸν Ταράνταν τρέπων· ὥς δὲ ἐκεῖνος οὔτε τοῦτο προσεδέξατο, 3 καὶ προσέτι καὶ τὰ φρούρια αὐτὸν τὰς τε πόλεις κατασκαφείσας ἀναστῆσαι τῆς τε Μεσοποταμίας παντελῶς ἐκστῆναι καὶ δίκας ἐπὶ τε τοῖς ἄλλοις καὶ ἐπὶ τῇ τῶν βασιλικῶν μνημάτων λύμῃ δοῦναι ἐκέλευσεν, τῇ τε γὰρ δυνάμει, ἣν πολλὴν 4 ἠθροίκει, θαρρῶν, καὶ τοῦ Μακρίνου ὥς καὶ παρὰ τὴν ἀξίαν αὐταρχοῦντος καταφρονῶν, τῇ τε ὀργῇ ἀπλήστῳ ἐχρῆτο, καὶ ἤλπιζε καὶ ἄκοντος αὐτοῦ πάνθ' ὅσα ἐβούλετο κατεργάσεσθαι, οὐδὲ καιρὸν οὐδένα 5

διαβουλεύσασθαι ἔσχεν, ἀλλ' ἀπαντήσας αὐτῷ πρὸς
 τὴν Νίσιβιν ἤδη προσιόντι ἡττήθη, μάχης περὶ τοῦ
 ὕδατος τοῖς στρατιώταις ἐν τῇ ἀντιστρατοπεδεύσει
 γενομένης. καὶ (αὐτὸ δὲ δὴ) τὸ τάφρευμα (παρ'
 ὀλίγον) ἀπέβαλεν. ἀλλ(ὰ τὸ μὲν) οἷ τε ὑπασπι(σταὶ
 καὶ οἱ) σκευοφόρο(ι οἱ παρατυχ)όντες διес(ώσαντο·
 6 θρα)συνόμενο(ι γὰρ προεξῆ)ξαν ἐς τοὺς (βαρβάρους)
 ἐπεκδραμ(όντες· τό) τε γὰρ ἀνέλ(πιστον τῆς) ἀντι-
 τάξεω(ς ὠφέλησεν) αὐτούς, καὶ (δὴ στρατι)ῶταί τινες
 (ὥπλισμένοι) ἀλλ' οὐχ ὑπ(ηρέται ἔδυξαν) εἶναι. ὁ δὲ
 σ..... τότε τε οὐ (παρεγένετο) καὶ μετα π.....
 ξεως παρ..... τῆς νυκτὸς..... τὰ στρα-
 7 τό(πεδα)..... οἷ τε Ῥωμ(αῖοι) ἐφείπον)το. καὶ οἱ π(ο-
 λέμιοι τὸν) θόρυβον (ἐξερχομένων) σφῶν αἰσ(θανό-
 μενοι ὑπώ)πτεισαν.....(φυ)γὴν, ἀλλὰ σ(υνιδόν-
 τες) αὐτοὺς πο.....λυ ἀπαλκῆ.....σαν ἐπειτ
τες οἱ Ῥωμ(αῖοι)..... βαρβάρων αο-
 πτοῆσ.....αληθεινο.....το πεποιῆ.....
 θον τε αυ.....μια μὲν μ.....ἀπ(αλ)λαξ
νήθει αὐτῶν βι(ασθεν)τες καὶ τῇ τοῦ
 8 Μα(κρίνου φ)υγῇ ἀθυμήσαν(τες ἐνικ)ήθησαν. καὶ
 τού(του).....τῆς Μεσοποταμίας (ἄλ)λως τε καὶ ἐκεῖ
 τὴν Συρίαν κα(τέτρεχον)..ιελθόντες... (ἐξέ-
 στ)η. τότε μὲν δὴ (οὕτως ἐγέν)ετο, ἐν δὲ δὴ (τῷ
 a. C. 218 μετοπ)ώρῳ τῷ τε (χειμῶνι, ἐν) ᾧ ὃ τε Μα(κρίνος
 καὶ) ὁ Ἀδούεντος (ὑπάτευσαν), ἐς μὲν χει(ρας οὐκέτ'
 ἄλ)λήλοις ἦλ(θον, διαπρε)σβευόμενοι (δὲ) καὶ διακη-
 27 ρυκευόμενοι συνηλλάγησαν. ὁ γὰρ Μακρίνος ὑπό τε
 δειλίας ἐμφύτου, καὶ γὰρ Μαῦρος ὦν δεινῶς ἐδεί-
 μαινευ, καὶ ὑπὸ τῆς τῶν στρατιωτῶν ἀταξίας οὐκ
 ἐτόλμησε πολεμῆσαι, ἀλλὰ καὶ πάνυ πολλὰ τῆς εἰρή-
 νης ἔνεκα καὶ δῶρα καὶ χρήματα καὶ αὐτῷ τῷ Ἀρτα-

βάνῳ καὶ τοῖς παραδυναστεύουσιν οἱ ἑδαπάνησεν, ὥστε καὶ ἐς πεντακισχιλίας μυριάδας τὸ σύμπαν ἀνάλωμα γενέσθαι. καὶ ἐκεῖνος (ἐκ τε τούτου) καὶ ὅτι 2 καὶ οἱ στρατιῶται αὐτοῦ τῇ (τε) τοῦ χρόνου τριβῇ, ὃν πολὺν ἀπ' οἴκου οὐκ εἰωθότες ἦσαν, καὶ τῇ τῆς τροφῆς σπάνει, ἣν οὔτε ἐκ παρασκευῆς, οὐ γὰρ ἐτοιμάζονται, οὔτ' αὐτό(θεν τῷ) τὰ μ(ὲν δεδη)ῶσθαι τὰ δὲ ἐν τοῖς τείχεσιν εἶναι εὐπόρουν, δεινῶς ἥσχαλλον, οὐκ ἀκουσίως κατηλλάγη. οὐ μέντοι καὶ πάντα τὰ 3 πραχθέντα αὐτοῖς ἀκριβῶς ὁ Μακρίνος τῇ [τε] βουλῇ ἐπέστειλεν, καὶ διὰ τοῦτο καὶ θυσίαι αὐτῷ ἐπινίκιοι ἐψηφίσθησαν καὶ τὸ ὄνομα τὸ Παρθικὸν ἐδόθη. οὐ μὲν ἐδέξατο, αἰσχυνθείς, ὥς ἔοικεν, ἐπὶ κλησιν πολεμίων λαβεῖν ὑφ' ὧν ἠττητο.

καὶ μέντοι καὶ τὰ κατὰ τὴν Ἀρμενίαν πολεμω- 4 θέντα, ὥσπερ εἶπον, κατέστη, τοῦ Τιριδάτου πεμφθέν αὐτῷ τὸ διάδημα παρὰ τοῦ Μακρίνου λαβόντος, καὶ τὴν μητέρα, ἣν ἔνδεκα μηνσὶν ὁ Ταραύτας ἐν τῷ δεσμοτηρίῳ κατεσχέκει, τὴν τε λείαν τὴν ἐκ τῆς Ἀρμενίας ἀλουῖσαν κομισαμένου, καὶ τὰ χωρία ὅσα ὁ πατήρ αὐτοῦ ἐν τῇ Καππαδοκίᾳ ἐκέκτητο, τό τε ἀργύριον ὃ κατ' ἔτος παρὰ τῶν Ῥωμαίων εὐρίσκετο, ἐλπίσαντος λήψεσθαι. οἱ τε Δάκοι λυμηνάμενοί τινα τῆς 5 Δακίας καὶ πολεμῶντες ἐπὶ πλεῖον ἀνέσχον, τοὺς ὁμήρους, οὓς ὁ Καρακάλλος ἐν συμμαχίας λόγῳ παρ' αὐτῶν εἰλήφει, κομισάμενοι.

ταῦτα μὲν οὖν οὕτως ἔσχευεν, πόλεμος δὲ δὴ τοῖς 28 Ῥωμαίοις ἕτερος οὐκέτ' ὀθνεῖος ἀλλ' ἐμφύλιος συνεργάγη. οἱ γὰρ στρατιῶται τὸ μὲν τι τοῖς πταίσμασιν ἀχθόμενοι, τὸ δὲ πλεον οὔτε πόνον οὐδένα ἔθ' ἐκούσιον ὑπομένοντες, ἀλλ' ἐς πάντα δὴ πάντως ἐκδεδιητημένοι, οὔτ' αὐτοκράτορα οὐδένα ἐγκρατῶς σφων

ἄρχοντα ἔχειν ἐθέλοντες, ἀλλὰ λαμβάνειν μὲν ἄπλετά
 τινα ἀξιοῦντες, ἔργον δ' οὐδὲν ἄξιον αὐτῶν ποιεῖν
 2 δικαιοῦντες, ἐταράσσοντο. καί σφας ἢ τε τῆς μισθο-
 φορᾶς συντομὴ καὶ ἢ τῶν γερωῶν τῶν τε ἀτελειῶν
 τῶν ἐν τοῖς στρατιωτικοῖς ὑπηρετήμασιν, ἃ παρὰ τοῦ
 Ταράντου εὑρηντο, στέρησις, καίπερ μηδὲν αὐτοὺς
 μέλλοντάς σφων ἀπολαύσειν, ἐπιπαρώξυνεν, ἢ τε ἐν
 ταύτῳ τρόπον τινὰ διατριβή, ἣν τοῦ πολέμου ἔνεκα
 χειμάζοντες ἐν τῇ Συρίᾳ ἐπεποίηντο, προσεπισχύρισεν.
 3 ἔδοξε μὲν γὰρ στρατηγικῶς πως καὶ νουνεχόντως ὁ
 Μακρίνος πεποιηκέναι, τῶν μὲν ἐν τοῖς ὅπλοις ὄντων
 μηδὲν παρελόμενος, ἀλλ' ἀκέραια αὐτοῖς πάντα τὰ πρὸς
 ἐκείνου νομισθέντα τηρήσας, τοῖς δ' αὐθις στρατευ-
 σομένοις προειπὼν ὅτι ἐπὶ τοῖς ἀρχαίοις τοῖς ὑπὸ τοῦ
 4 Σεουήρου καταδειχθεῖσι καταλεχθήσονται· τούτους τε
 γὰρ, ἅτε καὶ κατ' ὀλίγους ἐς τὴν στρατιὰν ἦξοντας,
 τὸ μὲν πρῶτον ὑπὸ τε τοῦ ἀμάχου καὶ ὑπὸ δέους τὸ
 δ' ἔπειτα ὑπὸ τε τοῦ χρόνου καὶ ὑπὸ τοῦ ἔθνους οὐ-
 δὲν νεοχμῶσειν, καὶ τοὺς ἑτέρους, ἅτε μηδὲν ἀπολ-
 29 λύντας αὐτούς, ἡσυχάσειν ἠλπισεν. τοῦτο δὲ εἰ μὲν
 ἀναχωρησάντων τε αὐτῶν ἐς τὰ οἰκεῖα τείχη καὶ κατὰ
 τοῦτο διασπαρέντων ἐγεγόνει, ὀρθῶς ἂν ἐπέπρακτο.
 ἴσως μὲν γὰρ οὐδ' ἂν ἡγανάκτησάν τινες αὐτῶν,
 πιστεύσαντες ὄντως μηδὲν αὐτοὶ ζημιωθήσεσθαι τῷ
 2 μὴ παραχρῆμα αὐτὸ πεπονθέναι· εἰ δὲ δὴ καὶ ἐχα-
 λέπηναν, ἀλλ' ὀλίγοι πως ἕκαστοι ὄντες καὶ τοῖς ἐκ
 τῆς βουλῆς ἄρχουσιν ὑποτεταγμένοι οὐδὲν ἂν μέγα
 κακὸν δραῖσαι ἠδυνήθησαν. ἐν δὲ δὴ τῇ Συρίᾳ συν-
 εστραμμένοι, καὶ τὸ μὲν τι καὶ περὶ αὐτούς, εἰ σκε-
 δασθεῖεν, ὑποπτεύσαντες καινοτομηθήσεσθαι, τότε
 γὰρ διὰ τὴν τοῦ πολέμου χρεῖαν κολακεύεσθαι ἐδόξ
 3 κουν, τὸ δὲ καὶ τῷ . . . ἐκεῖνοι μὲν (γὰρ) στρατιώτα-

τέ τινας ἀπέκτειναν καὶ τῆς Μεσοποταμίας τινὰ ἐλυμήναντο, οὗτοι δὲ καὶ ἀλλήλων συχνοὺς κατέκοψαν καὶ τὸν αὐτοκράτορά σφων κατέλυσαν, καὶ ὃ τοῦτου δεινότερόν ἐστιν, τοιοῦτον ἕτερον ἐστήσαντο ὑφ' οὗ οὐδὲν ὅ,τι οὐ κακὸν καὶ αἰσχρὸν ἐγένετο.

καί μοι δοκεῖ ἐναργέστατα καὶ τοῦτο, εἴπερ τι 30 ἄλλο τῶν πώποτε, προδειχθῆναι· ἡλίου τε γὰρ ἔκλειψις περιφανεστάτη ὑπὸ τὰς ἡμέρας ἐκείνας ἐγένετο, καὶ ὁ ἀστήρ ὁ κομήτης ἐπὶ πλεῖον ὥφθη, ἕτερόν τέ τι ἄστρον ἀπὸ δυσμῶν πρὸς ἀνατολὰς τὸ ἀκροφύσιον ἐπὶ πολλὰς νύκτας ἀνατεῖνον δεινῶς ἡμᾶς ἐξετάραττεν, ὥστε τοῦτο δὴ τὸ τοῦ Ὀμήρου διὰ στόματος αἰε ποιεῖσθαι, ἀμφὶ δ' ἐσάλπιγξεν μέγας οὐρανός, αἶε δὲ Ζεύς. ἐπράχθη δὲ ὧδε.

ἡ Μαῖσα ἡ τῆς Ἰουλίας τῆς Αὐγούστης ἀδελφὴ 1 δύο τε θυγατέρας, Σοαιμίδα καὶ Μαμαίαν, ἐξ Ἰουλίου τοῦ ἀνδρὸς ὑπατευκότος, καὶ δύο ἐγγόνους ἄρσενας, ἐκ μὲν τῆς Σοαιμίδος Οὐαρίου τε Μαρκέλλου, ἀνδρὸς ὁμοεθνοῦς, ἐξ Ἀπαμείας γὰρ ἥς ἐκεῖνος ἦν, καὶ ἔν τε ἐπιτροπαῖς ἐξετασθέντος καὶ ἐς τὸ συνέδριον ἐσγραφέντος καὶ μετὰ τοῦτο τελευτήσαντος, 2 Ἀούιτον, ἐκ δὲ τῆς Μαμαίας Γεσσίου τε Μαρκιανοῦ, 3 Σύρου τε καὶ αὐτοῦ ἐξ Ἀρκῆς πόλεως ὄντος καὶ ἐπιτροπείας τινὰς προσταχθέντος, Βασιανὸν ἔχουσα, (αὕτη μὲν) οὖν οἴκοι ἐν τ(ῇ Ἑμέσῃ) τὴν δίαιταν ν.....τῆς ἀδελφῆς (Ἰουλίας) ἥ παρὰ πάντα (τὸν τῆς βα)σιλείας αὐτῇ(ς χρόνον) συνεγεγόνε(ι, διολομέ)νης. 4 ὁ γὰρ Ἀούιτος (παρὰ) μὲν τοῦ Καρ(ακάλλου ἐς) Κύπρον ἐκ τ(ῆς Μεσοπο)ταμίας μετ(ὰ τὴν τῆς Ἀ)σίας ἀρχὴν (πεμφθεὶς κλη)ρωτῶ τινι σ(ύνεδρος ὑπό) τε γήρως κ(αὶ ὑπ' ἀρρωστί)ας ὥφθη (συναιρούμενος) τὰ δὲ τοῦ αυ.....αὐτοῦ, ἐπ(εὶ).....ἐτελεύ- 31

τησ(εν), Εὐτυχιανός τις ἐν τε ἀθύρμασι καὶ ἐν γυμνα-
 σίοις ἀρέσας καὶ διὰ ταῦτα.....θεῖς, ὅς αὐτο.....
τας ἐμμελεας ἐπὶ τοῦ α.....νων
 αυτω..... προσωνομ... (ἰσχυράν) τε τῶν στρα-
 τιωτῶν τὴν ἐς τὸν Μακρίνον ἀπέχθειαν συνιδών,
τε γὰρ οὐ πο.....σεων πολ..... καὶ
 οἱ τὸ τρ.....κον τεῖχ(ος)....., ποτε προ.....
καί τι καὶ ὑπὸ τοῦ ἡλίου, ὃν Ἐλεγάβαλον ἐπικα-
 2 λούσι καὶ μεγάλως θρησκεύουσιν, ἄλλων τέτινων μαν-
 τειῶν ἀναπείσθεις, ἐπεχείρησε τὸν τε Μακρίνον καθε-
 λεῖν καὶ τὸν Ἀούιτον τὸν τῆς Μαίσης ἔγγονον αὐτοκρά-
 τορα, καίπερ παιδίον ἔτι ὄντα, ἀντικαταστῆσαι. καὶ
 κατειργάσατο ἐκάτερον· καίτοι αὐτός(τε οὐδέπω) πάνυ
 3 ἐς ἄνδρας (ἐτέλει, καὶ) συνεργούς (ὀλίγους εἶχεν)
 ἐξελευθέρ(ους καὶ) στρατιώτας ἐξ τέλους
 βου(λευτάς τε Ἐ)μεσ(η)νοὺςους προσ...
 τοῦ τε γὰρ Ταράντου υἱὸν αὐτὸν μοιχίδιον εἶναι
 πλασάμενος, καὶ τῇ ἐσθῆτι τῇ ἐκείνου, ἥ ποτε ἐν
 παισὶν ἐχρῆτο, κοσμήσας Καίσαρα τῇ..... τῶν
 βασιλι.....ατων τῶνχει αλλετο.....
 4 ... ἐς τε τὸ στρατόπεδον νυκτός, μήτε τῆς μητρὸς
 αὐτοῦ μήτε τῆς τήθης ἐπισταμένης, ἐσήγαγε, καὶ
 τοὺς στρατιώτας ἅμα τῇ ἔω τῆς τοῦ Μαῖου ἐκκαιδε-
 κάτης, γλιχομένους τινὰ ἀφορμὴν ἐπαναστάσεως λα-
 βεῖν, ἀνέπεισε νεοχμῶσαι. μαθὼν δὲ ταῦτα ὁ (Ἰου-
 λ)ιανὸς ὁ ἔ(παρχος, ἔτυ)χεν γὰρ οὐ (πρὸ πολλοῦ
 ἀπιώ)ν, ἄλλους
 32 ὥς καὶ πολεμιοτάτῳ τείχει. δυνηθεὶς δ' ἂν αὐτὸ

31, 4, 5. ἄλλους] Postremam hanc primi in pagina 16
 laterculi vocem excipit c. 34 initio positum τε. Nam omissa
 hic capita 32 et 33 recentiori manu post l. 79 c. 8 interpo-
 sita sunt.

αὐθημερὸν λαβεῖν, οἱ γὰρ Μαῦροι οἱ τῷ Ταραύτῃ
 κατὰ τὸ συμμαχικὸν πεμφθέντες προθυμότατα ὑπὲρ
 τοῦ Μακρίνου, ἅτε καὶ ὁμοεθνοῦς σφίσιν ὄντος, ἠγω-
 νίσαντο, ὥστε καὶ πύλας τινὰς διαρρηῆξαι, οὐκ ἠθέ-
 λησεν, εἴτ' οὖν φοβηθεὶς ἐσδραμεῖν, εἴτε καὶ ἐλπίσας
 ἐκόντας τοὺς ἔνδον παραστήσεσθαι. ὥς δ' οὔτε τις 2
 αὐτῷ ἐπεκηρυκεύετο, καὶ προσέτι τὰς πύλας πάσας
 τῆς νυκτὸς ἀπωκοδόμησαν ὥστε ἐν ἀσφαλεστέρῳ εἶναι,
 προσέβαλε μὲν αὐτοῖς αὐτοῖς, ἐπέρανε δ' οὐδέν. τόν
 τε γὰρ Ἀούιτον, ὃν Μάρκον Αὐρήλιον Ἀντωνῖνον
 ἤδη προσηγόρευον, περιφέροντες ὑπὲρ τοῦ τεί-
 χους, καὶ εἰκόνας τινὰς τοῦ Καρακάλλου παιδικὰς
 ὥς καὶ προσφερεῖς αὐτῷ ἀποδεικνύντες, παῖδά τε 3
 ὄντως αὐτὸν ἐκείνου καὶ διάδοχον τῆς ἀρχῆς ἀναγ-
 καῖον εἶναι λέγοντες, καὶ "τί ταῦτα, ὦ συστρατιῶται,
 ποιεῖτε; τί δὲ οὕτω τῷ τοῦ εὐεργέτου ὑμῶν νίει μά-
 χεσθε;" ἐκβοῶντες, πάντας τοὺς σὺν τῷ Ἰουλιανῷ
 στρατιώτας, ἄλλως τε καὶ προθύμως πρὸς τὸ νεωτε-
 ροποιεῖν ἔχοντας, διέ(φθειραν), ὥστε τοὺς (μὲν) ἐπι-
 τεταγμένους σφίσι πλὴν τοῦ Ἰουλιανοῦ, διέ(δρα) γάρ,
 ἀποκτεῖναι, ἑαυτοὺς (δὲ) τὰ τε ὄπλα τῷ Ψευδαντω-
 νίνῳ παραδοῦναι. κατεχομένους γὰρ αὐτοὺς ὑπὸ τε 4
 τῶν ἑκατοντάρχων καὶ τῶν ἄλλων ὑπομειόνων, καὶ
 τούτου διαμέλλοντας, ὁ Εὐτυχιανὸς τὸν Φῆστον, κατὰ
 τὸν τοῦ Ταραύτου πρόκοιτον ἀντωνομάσθη, ἔπεισεν
 ἀποσφάξαι πάντας ἐκείνους, δέλεάρ σφίσι τὴν τοῦ
 τεθνήξοντος (ἐκάστῳ) οὐσίαν τε καὶ χώραν ἐν τῇ στρα-
 τεῖᾳ προθεῖς· καὶ αὐτοῖς καὶ τὸ παιδίον ἀπὸ τοῦ τείχους
 ἐδημηγόρησεν ὑπόβλητα, τὸν τε πατέρα ἤδη ἐπαινῶν,
 καὶ τὸν Μακρίνον ὥς (desunt versus 14) χαρ..... 33
 καιντομη.....νατων.....λιτικ..
μισθοσ.....ἐπὶ μηδ.....ματιτο.....δε-

- δικασ εἰσχεικ (litterae ικ dubiae) τῶν η
κα (λε)λοιπότ(ας ἐς τὴν) ἀρχαίαν (οὐσίαν τε) καὶ
ἐπιτ(ιμίαν ἐπα)ναχθῆν(αι. ᾧ μέντοι) μάλιστα (αὐτοῦς)
2 ἀνηρτή(σατο, ἀνά θ' ἔ)καστον (ἀργύριον) δώσειν (ἅπ-
λετου ὅ)πέσχετ(ο καὶ τοὺς) φυγάδας (κατάξειν) ὥς καὶ
(ἐκ τούτου) γνήσιο(ς ἔκγονος) τοῦ Ταράντου (εἶναι) δό-
ξων. ταγεκ παρὰνο εἰγε εκ ...
..... (desunt versus 14) νο μη ...
34 πτη (Μαρκ)ιανῶ τῶ Μα-
κρίνον μενω (ἄλλους) τέτινας καὶ θυγατέρας
τοῦ Μαρκιανοῦ γαμβρόν τε ἐφόνευσεν, καὶ τῶν λοι-
πῶν στρατιωτῶν ἀθροίσας τινὰς ὥς δι' ὀλίγου προσ-
έμιξεν, ὁ γὰρ Μάρκελλος ἐτεθνήκει, τοῦτον μὲν ἀπέ-
κτεινεν, αὐτὸς δὲ ἀτολμήσας περαιτέρῳ χωρὶς τοῦ
2 Μακρίνου προχωρῆσαι μετεπέμψατο αὐτόν. καὶ ὅς ἐς
τε τὴν Ἀπάμειαν ἐς τοὺς Ἀλβανίους στρατιώτας διὰ
ταχέων ἦλθε, καὶ τὸν υἱὸν αὐτοκράτορα, καίπερ τὸ
δέκατον ἔτος ἄγοντα, ἀπέδειξεν, ὅπως ἐπὶ τῇ προ-
φάσει ταύτῃ τοὺς στρατιώτας τοῖς τε ἄλλοις καὶ πεν-
3 τακισχιλίων δραχμῶν ὑποσχέσει τιθασεύσῃ· καὶ πα-
ραυτίκα τε αὐτοῖς κατὰ χιλίας ἔνεμε, τὴν τε τροφήν
καὶ τοῖς λοιποῖς ἐντελῇ, καὶ τὰ ἄλλ' ἃ ἀφῆρητο αὐ-
τούς, ἀποκατέστησεν, ἐλπίζων σφᾶς διὰ τούτων ἰλεώ-
σεσθαι. καὶ τῆς αὐτῆς ταύτης αἰτίας καὶ τῷ δήμῳ
δεῖπνον κατὰ πεντήκοντα καὶ ἑκατὸν δραχμὰς ἔνειμε
πρὶν καὶ ὅτιοῦν περὶ τῆς ἐπαναστάσεως αὐτοῖς διαδη-
λώσαι, ἵνα μὴ δι' ἐκείνην ἀλλ' ἐς τὴν τοῦ υἱέος τι-
4 μὴν ἔστιαν αὐτοῦς νομισθεῖν. καὶ αὐτῷ ταῦτα πράτ-
τοντι στρατιώτης τις τῶν ἀφεστηκότων προσῆλθε,
τὴν τοῦ Ἰουλιανοῦ κεφαλὴν, εὐρέθη γὰρ κεκρυμμένος
που καὶ ἐσφάγη, κομίζων ἐν ὀθονίοις πολλοῖς ἰσχυ-
ρῶς σφόδρα σχοινίοις καταδεδεμένην ὥς καὶ τοῦ

Ψευδαντωνίνου οὔσαν· καὶ γὰρ τῷ τοῦ Ἰουλιανοῦ
 δακτυλίῳ ἐσεσήμαντο. καὶ ὁ μὲν τοῦτο ποιήσας ἐξέδρα ⁵
 ἐν ᾧ ἐκείνη ἐξεκαλύπτετο· γνοὺς δ' ὁ Μακρίνος τὸ
 πεπραγμένον οὐκέτ' ἐτόλμησεν οὔτε κατὰ χώραν μεῖναι
 οὔτε πρὸς τὸ τεῖχος προσελάσαι, ἀλλ' ἐς τὴν Ἀντιό-
 χειαν κατὰ τάχος ἀνεκομίσθη. καὶ οὕτως οἱ τε Ἀλβάνιοι
 οἱ τε ἄλλοι οἱ περὶ ἐκεῖνα τὰ χωρία χειμάζοντες προσ-
 πέστησαν. καὶ οἱ μὲν τὰ τε ἄλλα ἀντιπαρεσκευάζοντο, ⁶
 καὶ ἀντέπεμπον ἐς τε τὰ ἔθνη καὶ ἐς τὰ στρατόπεδα
 ἀγγέλους καὶ γράμματα, ἀφ' ὧν πολλαχόθι πρὸς τε τὴν
 πρώτην ἐκατέρου περὶ τοῦ ἑτέρου πέμψιν καὶ πρὸς τὰς
 συνεχεῖς καὶ διαφόρους ἀλλήλαις ἀγγελίας ἐταράχθη-
 σαν· καὶ τούτου συχνοὶ μὲν καὶ τῶν γραματοφό- ⁷
 ρων ἀμφοτέρωθεν ἐφθάρησαν, συχνοὶ δὲ καὶ τῶν
 θανατωσάντων τοὺς Ἀντωνινεῖους ἢ καὶ μὴ αὐτίκα
 αὐτοῖς προσθεμένων αἰτίαν ἔσχον, καὶ οἱ μὲν καὶ
 ἀπώλονται διὰ τοῦτο, οἱ δ' ἄλλο τι ὦφλον. ὧν ἐγὼ ⁸
 τὰ μὲν ἄλλα, ὁμοιοτροπώτατά τε γὰρ ἐστὶ καὶ οὐδὲν
 μέγα λεπτολογηθέντα ἔχει, παρήσω, τὰ δὲ ἐν τῇ
 Αἰγύπτῳ γενόμενα κεφαλαιώσας ἔρω.

ἦρχε μὲν αὐτῆς ὁ Βασιλιανός, ὃν καὶ ἐς τὴν τοῦ ³⁵
 Ἰουλιανοῦ χώραν ἔπαρχον ὁ Μακρίνος ἐπεποιήκει,
 διῆγε δέ τινα καὶ Μάριος Σεκοῦνδος, καίπερ βου-
 λευτῆς τε ὑπὸ τοῦ Μακρίνου γεγονώς καὶ τῆς Φοι-
 νίκης προστατῶν· καὶ ἦσαν κατὰ ταῦτα ἀμφοτέρω
 αὐτῷ προσκείμενοι, καὶ διὰ τοῦτο καὶ τοὺς τοῦ Ψευ-
 δαντωνίνου δρομοκῆρυκας ἀπέκτειναν. μέχρι μὲν δὴ ²
 οὖν ἐν ἀμφιβόλῳ τὰ πράγματα ἦν, μετέωροι καὶ αὐ-
 τοὶ καὶ οἱ στρατιῶται οἱ τε ἰδιῶται ἦσαν, οἱ μὲν τινες
 αὐτῶν ταῦτα οἱ δὲ ἐκεῖνα κατὰ τὸ στασιωτικὸν καὶ
 βουλόμενοι καὶ εὐχόμενοι καὶ διαθρυλοῦντες. ἐπεὶ
 δὲ τῆς ἡττης τοῦ Μακρίνου ἀγγελία ἀφίκετο, στάσις

ἰσχυρὰ ἐγένετο καὶ τοῦ τε δήμου πολλοὶ καὶ τῶν
 3 στρατιωτῶν οὐκ ὀλίγοι διώλοντο, ὃ τε Σεκοῦνδος ἐν
 ἀμηχανίᾳ ἔπεσε, καὶ ὁ Βασιλιανὸς φοβηθεὶς μὴ καὶ
 ἐν χερσὶν ἀπόληται ἔκ τε τῆς Αἰγύπτου ἐξέδρα, καὶ
 ἐς τὴν Ἰταλίαν τὴν περὶ τὸ Βρεντέσιον ἐλθὼν ἐφω-
 ράθη, προδοθεὶς ὑπὸ φίλου τινός, ᾧ ἐν τῇ Ῥώμῃ
 ὄντι κρύφα προσέπεμψε τροφὴν αἰτῶν.

καὶ ὁ μὲν οὕτως, ὕστερον ἐς τὴν Νικομήδειαν
 36 ἀναχθεὶς, ἐσφάγη· ὁ δὲ δὴ Μακρίνος ἔγραψε μὲν
 καὶ τῇ βουλῇ περὶ τοῦ Ψευδαντωνίνου ὅσα καὶ τοῖς
 ἑκασταχόθι ἄρχουσι, παιδίον τέ τι ἀποκαλῶν αὐτὸν
 καὶ ἔμπληκτον εἶναι λέγων, ἔγραψε δὲ καὶ τῷ Μαξί-
 μῳ τῷ πολιάρχῳ τὰ τε ἄλλα οἷα εἰκὸς ἦν, καὶ ὅτι
 οἱ στρατιῶται καὶ οἱ νεωστὶ κατειλεγμένοι πάνθ'
 ὅσα καὶ πρὶν εἶχον λαμβάνειν ἀξιοῦσι, καὶ κοινὴν
 ἐπὶ τοῖς οὐ διδομένοις σφίσιν ὀργὴν καὶ οἱ ἄλλοι οἱ
 ■ μηδενὸς ἐστερημένοι ποιοῦνται. καὶ ἵνα γέ τις ἄλλα
 ὅσα παρὰ τε τοῦ Σεουήρου καὶ τοῦ υἱέος αὐτοῦ πρὸς
 διαφθορὰν τῆς ἀκριβοῦς στρατείας εὔρηντο παραλίπη,
 οὔτε δίδοσθαι σφίσι τὴν μισθοφορὰν τὴν ἐντελῇ
 πρὸς ταῖς ἐπιφοραῖς, ἃς ἐλάμβανον, οἷόν τε εἶναι
 3 ἔφη, ἐς γὰρ ἑπτακισχιλίας μυριάδας ἐτησίους τὴν
 αὕξησιν αὐτῆς τὴν ὑπὸ τοῦ Ταραύτου γενομένην
 τείνειν, οὔτε μὴ δίδοσθαι, τοῦτο μὲν ὅτι ο(ἱ στρατιῶ)-
 ται, ἐκεῖνο δ' (ὅτι).....δικαίων πο..... ἀλλὰ τὰ
 4 νεν(ομισμένα) ἀναλώματα α..... καὶ τὸ μὲν σ....
 τε δημοσιο..... στρατιωτικ.....μενον καὶ
 σ..... ἀπολούμεν.....δυνηθῇ αὐ(τός τε καὶ
 ὁ) παῖς ὡς αὐτ.....τ' ἐφ' ἑαυτῷ..... ἑαυτὸν
 ἐπ καὶ ὅτι καὶ υ(ἱὸν εἶχε κα)τωδύρατο
 ἑαυτόν, παραμύθιον τῆς συμφορᾶς ἔχειν ἔφη ὅτι τῷ
 ἀδελφοφόνῳ τῷ τὴν οἰκουμένην ἀπολέσαι ἐπιχειρή-

σαντι ἐπεβίω. (ἔπει)τα καὶ τοιόνδε τι προσενέγρα- 5
ψεν, ὅτι πολλοὺς οἶδα μᾶλλον ἐπιθυμοῦντας αὐτο-
κράτορα σφαγῆναι ἢ αὐτοὺς βιῶναι. τοῦτο δὲ οὐ
περὶ ἑαυτοῦ λέγω, ὅτι τις ἢ ἐπιθυμήσειεν ἂν ἢ
εὖξαιτό με ἀπολέσθαι. ἐφ' ᾧ δὴ Φουλούιος Διογε-
νιανὸς ἐξεβόησεν ὅτι πάντες εὖξάμεθα.

οὗτος δ' ἦν μὲν ἐκ τῶν ὑπατευκότων, σφόδρα 37
δ' οὐ φρενήρης, καὶ κατὰ τοῦτο οὕτ' αὐτὸς ἑαυτὸν
οὔτε τοὺς ἄλλους ἤρεσκεν. οὗτος καὶ τ..... τὸ
ὑπόγραμμα..... ἐπιστολῆς.....σαντος ὅτ.....
... καὶ πρὸς τὸν.....ς διφθέριον (ἐπετέ-
τ)ραπτο ἀναγνῶναι.....σατο κἀκεῖνα θη-
ναι καὶ ἦν.....ς ἄλλα τε καὶσπεμφθείη
..... ἄντικρυς ὥς (δη)μοσιευθῇ τα
κατοκνῶν.....περ κελεύσας.....ωθῆναι τῷ...
..... καὶ ἄλλοις τε.....πρώτων τοῖςυσαν 2
ἐπιστη.....(το)ῦ κοινοῦ σω(τῆρος προ)όνοιάν τινα
.....ους τονδε.....ων γραμμα.....ων
ἐπὶ πλει.....ον ὅτι ὁ Ψευ(δαντωνῖν)ος εὐρῶν
(ἐν τοῖς) τοῦ Μακρίνου (κιβωτ)ίοις μηδέπω.....α
αὐτὸς ἐκὼν.....ἐξέφηεν.....α διαβολὴν...
....(πρὸς) τοὺς στρατ(ιώτας ποι)ούμενος. οὕτω δὲ 3
ταχέως ἐπ' αὐτὸν ἤλασεν ὥστε χαλεπῶς τὸν Μακρί-
νον ἐν κώμῃ τινὶ τῶν Ἀντιοχέων, ἑκατόν τε καὶ
ὀγδοήκοντα ἀπὸ τῆς πόλεως σταδίου ἀπεχούσῃ, συμ-
βαλεῖν αὐτῷ. (ἔνθα δὴ) τῇ μὲν προθυμίᾳ τῇ τῶν 4
δορυφόρων ἐκράτησε τοὺς τε γὰρ θώρακας τοὺς λε-
πιδωτοὺς καὶ τὰς ἀσπίδας τὰς σωληνοειδεῖς ἀφελό-
μενος αὐτῶν κουφοτέρους σφᾶς ἐς τὰς μάχας ἐπεποι-
ήκει, τῇ δὲ ἑαυτοῦ δειλίᾳ ἠττήθη, καθάπερ καὶ τὸ
δαιμόνιον αὐτῷ προεδήλωσεν. ἐν γὰρ δὴ τῇ ἡμέρᾳ 5
ἐκείνῃ ἐν ἣ τὰ πρῶτα αὐτοῦ περὶ τῆς ἀρχῆς γράμ-

ματα ἡμῖν ἀνεγνώσθη, περιστερά τις ἐπὶ εἰκόνα
 Σεουήρου, οὗ τὸ ὄνομα αὐτὸς ἑαυτῷ ἐτέθειτο, ἐν τῷ
 συνεδρίῳ ἀνακειμένην ἐπέπτατο· καὶ μετὰ τοῦτο,
 ὅτε τὰ περὶ τοῦ υἱέος ἔπεμψεν, οὔτε ὑπὸ τῶν ὑπάτων
 οὔθ' ὑπὸ τῶν στρατηγῶν συνήλθομεν, οὐ γὰρ ἔτυχον
 παρόντες, ἀλλ' ὑπὸ τῶν δημάρχων, ὅπερ ἐν τῷ χρόνῳ
 6 τρόπον τινὰ ἤδη κατελέλυτο. οὐ μὲν οὐδὲ τὸ ὄνομα
 αὐτοῦ ἐν τῷ τῆς ἐπιστολῆς προοιμίῳ, καίτοι καὶ Καί-
 σαρα καὶ αὐτοκράτορα αὐτὸν ὀνομάσας, καὶ τὰ γρα-
 φέντα ὡς καὶ παρ' ἀμφοτέρων ἐπισταλέντα προδη-
 λώσας, ἐνέγραψεν· ἐν τε τῇ διηγήσει τῶν πεπραγμέ-
 νων τῆς μὲν τοῦ Διαδουμενιανοῦ προσηγορίας ἐπε-
 μνήσθη, τὴν δὲ τοῦ Ἀντωνίνου, καίπερ ἔχοντος αὐτοῦ
 38 καὶ ταύτην, παρέλιπεν. ταῦτα μὲν οὕτως ἔσχε, καὶ
 νῆ Δία καὶ ὅτε περὶ τῆς τοῦ Ψευδαντωνίνου ἐπα-
 ναστάσεως ἐπέστειλεν, εἶπον μὲν τινὰ οἱ ὑπατοὶ κατ'
 αὐτοῦ, ὥσπερ εἴωθεν ἐν τοῖς τοιούτοις γίνεσθαι,
 εἶπε δὲ καὶ τῶν στρατηγῶν τις τῶν τε δημάρχων
 ἕτερος· καὶ ἐκείνῳ μὲν καὶ τῷ ἀνεψιῷ αὐτοῦ καὶ
 ταῖς μητράσι τῇ τε τήθῃ πόλεμός [τε] ἐπηγγέλθη καὶ
 ἐπεκηρύχθη, τοῖς δὲ συνεπαναστάσιν αὐτῷ ἄδεια, ἂν
 γνωσιμαχήσωσιν, ὥσπερ καὶ ὁ Μακρίνος αὐτοῖς ὑπέσ-
 2 χητο, ἐδόθη. καὶ γὰρ ἃ διελέχθη τοῖς στρατιώταις
 ἀνεγνώσθη, ἐξ ὧν ἔτι καὶ μᾶλλον τὴν ταπεινότητα
 καὶ τὴν μωρίαν αὐτοῦ πάντες κατέγνωμεν· τὰ τε
 γὰρ ἄλλα καὶ ἑαυτὸν μὲν πατέρα τὸν δὲ Διαδουμενι-
 ανὸν υἱὸν αὐτοῦ συνεχέστατα ἀπεκάλει, καὶ τὴν ἡλι-
 κίαν τοῦ Ψευδαντωνίνου διέβαλλε, πολὺ νεώτερον
 3 αὐτοῦ τὸν υἱὸν αὐτοκράτορα ἀποφήνας. ἐν δ' οὖν
 τῇ μάχῃ ὁ μὲν Γάννυς καὶ τὰ στενὰ τὰ πρὸ τῆς κώ-
 μης σπουδῇ προκατέλαβε καὶ τοὺς στρατιώτας εὐπο-
 λέμως διέταξε, καίτοι καὶ ἀπειρότατος τῶν στρατιωτι-

κῶν ὦν καὶ ἐν τρυφῇ βεβιωκώς· οὕτω που μεγάλη
 τύχη πρὸς πάντα ἀπλῶς προφέρει, ὥστε καὶ ἐπιστή-
 μην τοῖς ἀγνοοῦσιν αὐτὴν χαρίζεσθαι. τὸ δὲ δὴ 4
 στράτευμα αὐτοῦ ἀσθενέστατα ἠγωνίσατο, καὶ εἴ γε
 μὴ ἦ τε Μαῖσα καὶ ἡ Σοαιμὶς, συνῆσαν γὰρ ἤδη τῷ
 παιδίῳ, ἀπὸ τε τῶν ὀχημάτων καταπηδήσασαι καὶ ἐς
 τοὺς φεύγοντας ἐσπεσοῦσαι ἐπέσχον αὐτοὺς τῆς
 φυγῆς ὀδυρόμεναι, καὶ ἐκεῖνο σπασάμενον τὸ ξιφί-
 διον, ὃ παρέξωστο, ὥφθη σφίσιν ἐπὶ ἵππου θείᾳ τινὶ
 φορᾷ ὥς καὶ ἐς τοὺς ἐναντίους ἐλάσον, οὐκ ἂν ποτε
 ἔστησαν. καὶ ὥς δ' ἂν αὐθις ἐτράποντο, εἰ μὴ ὁ Μα-
 κρίνος ἰδὼν αὐτοὺς ἀνθισταμένους ἐφυγε.

καὶ ὁ μὲν οὕτως τῇ Ἰουνίου ὀγδόῃ ἡττηθεὶς τὸν 39
 μὲν υἱὸν πρὸς τὸν Ἀρτάβανον τὸν τῶν Πάρθων βα-
 σιλέα διὰ τε τοῦ Ἐπαγάθου καὶ δι' ἄλλων τινῶν
 ἐπεμψεν, αὐτὸς δὲ ἐς τὴν Ἀντιόχειαν ὥς καὶ νενικη-
 κώς, ὅπως καταδεχθῇ, ἐσελθών, ἔπειτα διαγγελθεί- 2
 σης τῆς ἡττης αὐτοῦ, καὶ φόνων ἐκ τούτου πολλῶν
 κὰν ταῖς ὁδοῖς κὰν τῇ πόλει, ὥς που καὶ εὐνοίας
 ἐκατέρῳ τις αὐτῶν εἶχε, γιγνομένων, ἀπέδρα καὶ
 ἐκεῖθεν νυκτὸς ἐπὶ ἵππων, τὴν τε κεφαλὴν καὶ τὸ
 γένειον πᾶν ξυράμενος, καὶ ἐσθῆτα φαιὰν κατὰ τῆς
 ἀλουργοῦς, ἵν' ὅτι μάλιστ' ἰδιώτῃ τινὶ εἰοίκη, λαβών.
 καὶ οὕτω μετ' ὀλίγων ἐς Αἰγὰς τῆς Κιλικίας ἐλθών, 3
 ὀχημάτων τε ἐνταῦθα ὥς καὶ στρατιώτης τις τῶν ἀγ-
 γε ἀφόρων ὦν ἐπέβη, καὶ διεξήλασε διὰ τῆς Καππα-
 δοκίας καὶ τῆς Γαλατίας τῆς τε Βιθυνίας μέχρις Ἐρι-
 βώλου τοῦ ἐπινείου τοῦ κατ' ἀντιπέρας τῆς τῶν Νι-
 κομηδέων πόλεως ὄντος, γνώμην ἔχων ἐς τὴν Ῥώμην
 ἀναδραμεῖν ὥς καὶ ἐκεῖ παρὰ τε τῆς βουλῆς καὶ παρὰ
 τοῦ δήμου βοηθείας τινὸς τευξόμενος. καὶ εἶπερ 4
 ἐπεφεύγει, πάντως ἂν τι κατείργαστο· ἡ γὰρ εὐνοιά.

σφρων παρὰ πολὺ ἐς αὐτόν, πρὸς τε τὸ τῶν Σύρων
 τόλμημα καὶ πρὸς τὴν τοῦ Ψευδαντωνίνου ἡλικίαν
 τό τε τοῦ Γάννου καὶ τοῦ Κωμάζοντος αὐτεπίτακτον
 σκοπούντων, ἐποίει, ὥστε καὶ τοὺς στρατιώτας ἦτοι
 ἐκόντας μετανοῆσαι ἢ καὶ ἄκοντας καταδασθῆναι.
 5 νῦν δὲ τῶν μὲν ἄλλων ἀνθρώπων δι' ὧν διήει, εἰ
 καὶ ἐγνώρισέ τις αὐτόν, ἀλλ' οὗτοι καὶ ἐφάψασθαι
 ἐτόλμησεν αὐτοῦ· ὥς δὲ ἐκ τοῦ Ἐριβώλου διαπλέων
 ἐς τὴν Χαλκηδόνα, οὐ γὰρ ἐθάρσυσεν ἐς τὴν Νικο-
 μήδειαν ἐσελθεῖν, φοβηθεὶς τὸν τῆς Βιθυνίας ἄρχοντα
 Καικίλιον Ἀρίστωνα, ἐπεμψε πρὸς τινὰ τῶν ἐπιτρό-
 6 πων ἀργύριον αἰτῶν καὶ κατὰ τοῦτο ἐγνώσθη, κα-
 τελήφθη τε ἐν τῇ Χαλκηδόνι ἔτι ὧν, καὶ ἐπελθόντων
 καὶ τῶν ὑπὸ τοῦ Ψευδαντωνίνου πεμφθέντων νῦν
 εἰ πώπ(οτε)..... συνελήφθη ὑπ' Αὐρηλίου Κέλσου
 ἑκατοντάρχου, καὶ μέχρι τῆς Καππαδοκίας ἦχθη
 40 ὥσπερ τις τῶν ἀτι(μοτάτων). ἐνταῦθα δὲ μαθὼν
 ὅτι καὶ ὁ υἱὸς αὐτοῦ ἐαλώκει, διὰ γὰρ τοῦ ξ(εύγμα-
 τος) αὐτόν, δι' οὗ (πρότερον) διωὼν Καῖσα(ρ ἀπεδέ-
 δει)κτο, διελαύν(οντα) Κλαύδιος Πολλίων ὁ τοῦ στρα-
 τοπέδου ἑκατόνταρχος συνέλαβεν, ἔρριψέ τε αὐτόν
 2 ἀπὸ τοῦ ὀχήματος, οὐ γὰρ ἐδέδετο, καὶ τότε μὲν
 τὸν ὦμον συνέτριψε, μετ' οὐ πολὺ δὲ τῷ πολλῷ
 ὕ.... (ἀπο)θανεῖν κελ(ευσθεὶς πρὶν) ἐς τὴν Ἀν-
 τ(ιόχειαν ἐσελ)θεῖν ἐσφάγ(η τε ὑπὸ Μαρ)κιανοῦ
 Ταύ(ρου ἑκατον)τάρχου, καὶ αὐ(τοῦ τὸ σῶ)μ' ἄτα-
 φον ἔμ(εινε μέχρις) οὗ ὁ Ψευδαν(τωνῖνος), ἐς
 τὴν Βιθυ(νίαν ἐκ τῆς) Συρίας παρ(ιών, ἐφήσθη)
 αὐτῷ.

3 ὁ μὲν οὖν Μακρίνος οὕτω, καὶ γέρων ὧν, πεν-
 τήκοντα γὰρ καὶ τέσσαρα ἔτη ἦγε, τριῶν πού ἡμερῶν
 δέοντα ἢ πέντε, καὶ ἐμπειρία πραγμάτων προφέρων

ἀρετήν τε ὑποδεικνύων καὶ τοσούτων στρατευμάτων
 ἄρχων, ὑπὸ τε παιδαρίου, οὐ μὴδὲ τὸ ὄνομα πρότερον
 ἠπίστατο, κατελύθη, ὥς που καὶ τὸ μαντεῖον αὐτῷ⁴
 προεμήνυσε,ου Ζεὺς ὁ Βῆλος χρωμένῳ οἱ αὐτὸ
 τοῦτο ἔφη

“ὦ γέρον, ἥ μάλα δὴ σε νέοι τείρουσι μαχηταί,
 σὴ δὲ βίη λέλυται, χαλεπὸν δέ σε γῆρας ἰκάνει,”
 φεύγων τε σης ἢ νενικη....., (δραπ)ετεύσας
 διὰ (τῶν ἐθνῶν) ὧν ἤρξε, συλ(ληφθεὶς) ὑπὸ τῶν
 τυ(χόντων ὦ)σπερ τις λη(στής, ἐ)πιδὼν ἑαυτὸν ■
 (μετ’ ἀτιμοτ)άτων κακούρ(γων) φρουρούμε-
 (νον ὦ πο)λλοὶ πολλάκις (βουλευτα)ὶ ποσὴχθη(σαν,
 ἀποθα)νεῖν τε ἐκε(λεύσθη) τὴν τοῦ κολά(σαι πάντα)
 τινὰ Ῥωμαίων (ἀπολυθ)αί τε ἐξουσί(αν ἔχων, κ)αὶ
 πρὸς ἑκατον(τάρχων σ)υνελήφθη (τε καὶ τῆς κ)εφα-
 λῆς ἀπε(στερήθη οὖ)ς καὶ αὐτοὺς (μετὰ τῶν) ἄλ-
 λων τῶν τε (χειρόνων) καὶ τῶν κρειτ(τόνων ἀ)πο-
 κτεῖναι ἐξου(σίαν εἶχε)ν. καὶ αὐτῷ καὶ ὁ υἱὸς
 προσαπώλετο. οὕτω που οὐδεὶς οὐδὲ τῶν σφόδρα⁴¹
 δοκούντων ἐρρωσθαι βεβαίαν τὴν ἰσχὺν ἔχει, ἀλλὰ
 καὶ οἱ πάννυ εὖ πράττοντες ἐξ ἴσου τοῖς λοιποῖς
 αἰωροῦνται.

καὶ ὁ μὲν ἐπαινεθεὶς ἂν ὑπὲρ πάντας ἀνθρώ-²
 πους, εἴ γε μὴ αὐτὸς αὐταρχῆσαι ἐπετεθυμήκει,
 ἀλλ’ ἐπιλεξάμενός τινα τῶν ἐς γε τὴν γερουσίαν
 τελούντων τῆς τῶν Ῥωμαίων ἀρχῆς προστατῆσαι,
 αὐτοκράτορα αὐτὸν ἀπεδείξει, καὶ μόνως ἂν οὖ-³
 τως τὸ αἰτίημα τὸ τῆς ἐπὶ τὸν Καρακάλλον ἐπι-
 βουλῆς, ὥς καὶ διὰ τὴν αὐτοῦ σωτηρίαν ἀλλ’ οὐ
 διὰ τὴν τῆς ἡγεμονίας ἐπιθυμίαν ποιησάμενος αὐ-
 τήν, ἐκφυγών, καὶ διέβαλεν ἅμα ἑαυτὸν καὶ διέ-
 φθειρεν, ὥστε καὶ ἐν ὀνείδει καὶ ἐν παθήματι

⁴ ἀξιωτάτῳ αὐτοῦ γενέσθαι. τῆς γὰρ μοναρχίας, μηδ' ὄνομα βουλευτοῦ ἔχων, ὀριγυνηθεὶς καὶ τάχιστα καὶ βαρυσυμφορώτατα αὐτὴν ἀπέβαλεν· ἐνιαυτῷ τε γὰρ καὶ δύο μηνί, τριῶν ἡμερῶν, ὥστε καὶ μέχρι τῆς μάχης λογιζομένοις συμβῆναι, δέουσιν, ἤρξεν.

ΔΙΩΝΟΣ

ΡΩΜΑΙΚΗΣ ΙΣΤΟΡΙΑΣ ΘΘ.

Ὁ δὲ δὴ Ἀούτος εἴτε Ψευδαντωνῖνος εἴτε καὶ Ἀσσύριος ἢ καὶ Σαρδανάπαλλος Τιβερίνός τε, καὶ γὰρ καὶ ταύτην τὴν προσηγορίαν, ἐπειδὴ τὸ σῶμα σφαγέντος αὐτοῦ ἐς τὸν Τίβεριν ἐνεβλήθη, ἔλαβεν, τότε μὲν μετὰ τὴν νίκην ἐς τε τὴν Ἀντιόχειαν τῇ ὑστεραίᾳ ἐσῆλθε, πεντακοσίας τοῖς ἄμφ' αὐτὸν στρατιώταις δραχμάς, ὅπως μὴ διαρπάσωσιν αὐτήν, οὐ-
περ τὰ μάλιστα ἐπεθύμουν, προὔποσχόμενος· ὥς που καὶ παρὰ τοῦ δήμου ἐσέπραξεν· καὶ ἐς τὴν Ῥώμην ² ἄλλα τε οἷα εἰκὸς ἦν ἐπέστειλε, πολλὰ μὲν τὸν Μακρίνον ἄλλως τε καὶ ἐς τὴν δυσγένειαν τὴν τε ἐπὶ τὸν Ἀντωνῖνον ἐπιβουλήν διαβάλλων, πρὸς γοῦν τοῖς ἄλλοις τοῦτο ἔφη ὅτι, ὥς μὴδ' ἐσελθεῖν ἐς τὸ συνέδριον μετὰ τὸ κήρυγμα τὸ χωρὶς τῶν βουλευτῶν τοὺς λοιποὺς ἐξεῖργον ἐξῆν, οὗτος ἐτόλμησε τὸν αὐτοκράτορα, οὗ τὴν φρουρὰν ἐπεπίστευτο, δολοφονήσας τὴν ἀρχὴν αὐτοῦ παρασπάσασθαι καὶ αὐτοκράτωρ πρότερον ἢ βουλευτῆς γενέσθαι, πολλὰ δὲ καὶ ³ περὶ ἑαυτοῦ οὐχ ὅτι τοῖς στρατιώταις ἀλλὰ καὶ τῇ βουλῇ τῷ τε δήμῳ καθυπισχνούμενος, κατὰ τε γὰρ τὸν τοῦ Αὐγούστου, ὥς καὶ τὴν ἡλικίαν τὴν ἑαυτοῦ ἀφωμοίου, καὶ κατὰ τὸν τοῦ Ἀντωνίνου τοῦ Μάρκου

4 ζῆλον ἅπαντα ἅπαξ πράξειν ἐπηγγείλατο, καὶ δῆτα καὶ αὐτὸ τοῦτο ἔγραψεν, αἰνιττόμενος πρὸς τὰς διαβολὰς τὰς ἐς αὐτὸν ὑπὸ τοῦ Μακρίνου θρυληθείσας, ὅτι τὴν ἡλικίαν τὴν ἐμὴν διαβαλεῖν ἐπεχείρησεν, αὐτὸς πενταετῇ υἱὸν ἀποδείξας.

2 ταῦτά τε οὖν τῇ βουλῇ ἐπέστειλε, καὶ τὰ ὑπομνήματα τὰ παρὰ τοῖς στρατιώταις γενόμενα τὰ τε γράμματα τοῦ Μακρίνου τὰ τῷ Μαξίμῳ γραφέντα ἔπεμψε μὲν τῇ γερουσίᾳ, ἔπεμψε δὲ καὶ τοῖς στρατεύμασιν, ἵν' ἐξ αὐτῶν ἔτι μᾶλλον τὴν τε ἐκείνου μνήμην μι-

2 σήσωσι καὶ ἑαυτὸν ἀγαπήσωσιν. καὶ ἐν μὲν τῇ πρὸς τὴν βουλήν ἐπιστολῇ τῷ τε πρὸς τὸν δῆμον γράμματι καὶ αὐτοκράτορα καὶ Καίσαρα, τοῦ τε Ἀντωνίνου υἱὸν καὶ τοῦ Σεουήρου ἔγγονον, εὐσεβῇ τε καὶ εὐτυχῇ καὶ Αὐγουστον, καὶ ἀνθύπατον τὴν τε ἐξουσίαν τὴν δημαρχικὴν ἔχοντα ἑαυτὸν ἐνέγραψε,

3 προλαμβάνων αὐτὰ π(ρὶν ψηφι)σθῆναι τῷ ματι οὐ τῷ τ ἀλλὰ τῷ τοῦ π ἐχρήσατο οἱ ησεν καὶ ανς τὰ τῶν στρατ(ιωτῶν ὑπο)μνήματα ο γὰρ δὴ τοῦ Μα(κρίνου) ματα Καίσαρ δὲ δὴ δορυ-

4 φ(όροις καὶ) Ἀλβανίοις τ(οῖς ἐν τῇ) Ἰταλίᾳ οὔσι καὶ ὁ ὕπατο(ς ἀναγο)ρεύσει ἡ πρ λε καὶ τὰ με (Μά)ριος Κηνσω(ρῖνος) προστασίαν

... ἀνεδέξατο Μακρίνου c αὐτὸς ὥς οὐχ (ἱκανῶς) διὰ τῆς ἑαυτ(οῦ φωνῆς) δημοσιωθ

... ἀναγνῶναι τὰ γράμματ(α τοῦ Σαρ)δαναπάλλο(υ νος τοῦ κλ ἐς τοὺς ὑπ(ατευκότας) ἐγκατελέξατο, καὶ αὐτῷ ἐνετείλατο ἵνα, εἴ τις ἀνθίσταιτο, τῇ χειρὶ τῇ τῶν στρατιωτῶν χρήσεται

5 ἀφ' οὗ δὴ καὶ ἄκουσα πάντα ἀνέγνω ἐκείνοις δ τῇ γὰρ ἐπαρτηθείσῃ ἀνάγκῃ οὐδὲν οὔτε τῶν δεόντων

οὕτε τῶν συμφερόντων σφίσι πράξαι ἡδυνήθησαν, ἀλλ' ὑπὸ τοῦ φόβου ἐξεπλάγησαν.....καὶ τὸν τε Μακρί(νον, ὄν) πολλὰ ἐπηνέ(κεσαν), ἐν πολε- 6 μίου μοίρᾳ καὶ σὺν τῷ υἱεῖ ἐλοιδόρησαν, καὶ τὸν Ταραύταν, ὄν καὶ πολέμιον ἀποδείξαι πολλάκις ἠθέληκεσαν, τότε ἐσέμνυνον, καὶ τὸν υἱὸν δῆθεν αὐτοῦ ἠΰχοντο ὅμοιον γενέσθαι αὐτῷ.

ἐν μὲν (οὖν τῇ Ῥώ)μῃ ταῦτα· ὁ (δὲ Ἀούι)τος 3 τὸν Πολλί(ωνα τ)ῆς Γερμανίας (ἄρ)ξαι προσέταξε(ν, ἐπεὶ) καὶ Βιθυνίας (ῥᾶσ)τα ἐκεῖνος (περιεγε)γόνει. αὐτὸς (δὲ περιμ)είνας τινὰς (ἡμέρας ἐ)ν τῇ Ἀντιοχ(είᾳ μέχρ)ις οὐ τὴν ἀρ(χήν παν)τόθεν ἐβε(βαιώσατο), ἐς τὴν Βιθυ(νίαν) ἦλθεν, πάρεδρον.....οἱ πολλάκις (όντινο)ῦν, ὥσπερ καὶ (κατὰ τὴν) Ἀντιόχειαν (εἰώθει, π)οιούμενος. (ἐνθα δ') ἐπιχειμάσας (ἐς τὴν Ἰτ)αλίαν 2 διὰ τῆς (Θράκης) καὶ τῆς Μυσίας (καὶ τῆς Παν)νο- ^{a. C.} 219 νίας ἐκα(τέρας ἐ)πορεύθη, καὶ (κεῖ μέχρ)ι τῆς τοῦ βί(ου τελευ)τῆς κατέμει(νεν, ἐν μ)έν τι καὶ σφό(δρα ἀγαθο)ῦ αὐτοκράτο(ρος ἔργον) ποιήσας, πολλῶν γὰρ πολλὰ καὶ ἰδιωτῶν καὶ δήμων, τῶν τε.....ὲ αὐτοῦ τούτων..... τῆς τε βουλῆς, καὶ ἰδίᾳ καὶ κοινῇ ἔς τε τὸν Καράκαλλον καὶ ἑαυτόν, ἐκ τῶν τοῦ Μακρίνου γραμμάτων, καὶ λόγῳ καὶ ἔργῳ ὑβρισάντων, οὐδενὶ τὸ παράπαν οὕτε ἐπεξιέναι ἔφη οὕτε ἐπεξῆλθεν, ἐς 3 δὲ δὴ τᾶλλα πάντα καὶ αἰσχροῦργότατα καὶ παρανομώτατα καὶ μαιφονώτατα ἐξοκείλας, ὥστε τὰ μὲν τινα αὐτῶν μηδ' ἀρχὴν πώποτ' ἐν τῇ Ῥώμῃ γεγόμενα ὥς καὶ πάτρια ἀκμάσαι, τὰ δὲ καὶ τολμηθέντα ἄλλοτε ἄλλοις ὥς ἐκάστοις, ἔτεσι τρισὶ καὶ μησὶν ἐννέα ἡμέραις τε τέτταρσιν, ἐν αἷς ἤρξεν, ὥς ἂν τις ἀπὸ τῆς μάχης ἐν ἧ τὸ παντελὲς κράτος ἔσχεν ἀριθμήσειεν, ἀνθῆσαι. ἐφόνευσε μὲν γὰρ ἐν τῇ Συρίᾳ τὸν τε Νέστορα καὶ 4

Φάβιον Ἀγριππῖνον τὸν ἄρχοντα αὐτῆς, τῶν τε ἱπ-
 πέων τῶν ἀμφὶ τὸν Μακρίνον τοὺς πρώτους· ὅπερ
 πον καὶ τῶν ἐν τῇ Ῥώμῃ τοὺς μάλιστα οἰκειωθέντας
 αὐτῷ εἰργάσατο· καὶ τῇ Ἀραβίᾳ Πεῖκαν Καιριανὸν
 τὸν ἐπιτετραμμένον αὐτήν, ὅτι μὴ παραχρῆμα αὐτῷ
 5 προσέθετο, ἐν τε τῇ Κύπρῳ Κλαύδιον Ἀτταλον τὸν
 τῆς Θράκης ποτὲ ἄρξαντα, καὶ ὑπὸ μὲν τοῦ Σεουήρου
 ἐκ τοῦ συνεδρίου ἐν τῷ τοῦ Νίγρου πολέμῳ ἐκπε-
 σόντα, ὑπὸ δὲ τοῦ Ταραύτου ἐς αὐτὸ ἐπαναχθέντα,
 καὶ τότε ἐκ τοῦ κλήρου τῇ Κύπρῳ προσταχθέντα, ὅτι
 τῷ Κωμάζοντι προσεκεκρούκει· στρατευόμενον γάρ
 ποτε αὐτὸν ἐν Θράκῃ καὶ κακουργήσαντά τι ἐς τοὺς
 4 τριηρίτας ἀπεώσατο. τοιοῦτος γάρ τις ὁ Κωμάζων
 ὢν καὶ τοῦτο τοῦνομα ἔκ τε μίμων καὶ γελωτοποιίας
 ἔχων τῶν τε δορυφόρων ἤρξεν, ἐν μηδεμιᾷ τὸ παρά-
 παν ἐπιτροπείᾳ ἢ καὶ προστασίᾳ τινὶ πλήν τῆς τοῦ
 2 στρατοπέδου ἐξετασθεὶς, καὶ τὰς τιμὰς τὰς ὑπατικὰς
 ἔλαβε, καὶ μετὰ τοῦτο καὶ ὑπάτευσε καὶ ἐπολιάρχησεν,
 οὐχ ἅπαξ μόνον ἀλλὰ καὶ δεύτερον καὶ τρίτον, ὃ μη-
 δενὶ πώποτε ἄλλῳ ὑπῆρξεν· ὅθεν πον καὶ τοῦτ' ἐν
 3 τοῖς παρανομωτάτοις ἐξαριθμῆσεται. ὁ μὲν οὖν Ἀτ-
 ταλος δι' ἐκεῖνον ἀπέθανεν, ὁ δὲ δὴ Τρικκιανὸς διὰ
 τοὺς Ἀλβανίους ὢν ἐγκρατῶς ἐπὶ τοῦ Μακρίνου
 ἠγεῖτο, καὶ ὅτι δραστήριός τε ἦν καὶ πολλοῖς στρα-
 τιώταις, ἔκ τε τῶν ἀρχῶν ὢν ἤρξε καὶ ἐκ τῆς πρὸς
 4 τὸν Ἀντωνῖνον συνουσίας, ἔγνωστο· διόπερ (καὶ ὑπὸ
 τοῦ Μακ)ρίνου τὴν ἄλλως προπεμφθεὶς ἐν Βιθυνίᾳ
 τὴν δίαιταν ἐποιεῖτο. τοῦτόν τε οὖν ἀπέκτεινε, καίτοι
 τῇ γερουσίᾳ περὶ αὐτοῦ γράψας ὅτι αὐτὸν εἰρχθέντα
 τῆς Ῥώμης, ὥσπερ καὶ τὸν Ἀσπρον τὸν Ἰούλιον, ὑπὸ
 5 τοῦ Μακρίνου ἀποκατέστησεν, καὶ Σύλλαν τὸν τῆς

Καππαδοκίας ἄρξαντα, καίπερ ἀπηλλαγμένον ἐξ αὐ-
 τῆς, ὅτι τ' ἐπολυπραγμόνει τινά, καὶ ὅτι μεταπεμ-
 φθεὶς ὑπ' αὐτοῦ ἐκ τῆς Ῥώμης ἀπήντησε τοῖς στρα-
 τιώταις τοῖς Κελτικοῖς οἵκαδε μετὰ τὴν ἐν τῇ Βιθυνίᾳ
 χειμασίαν, ἐν ἣ τινὰ ὑπετάραξαν, ἀπιοῦσιν. οὗτοι 6
 μὲν δὴ διὰ ταῦτα ἀπώλοντο, καὶ οὐδὲ ἐπεστάλη τι
 περὶ αὐτῶν τῇ γερουσίᾳ, Σήιος δὲ δὴ Κᾶρος ὁ Φου-
 σκιανοῦ τοῦ πολιαρχήσαντος ἔγγονος ὅτι τε ἐπλούτει
 καὶ ὅτι μέγας καὶ νοῦν ἔχων ἦν, πρόφασιν ὥς καὶ
 συνιστάς τινας τῶν ἐν τῷ Ἀλβανῷ στρατευομένων,
 καὶ μόνου γε ἐκείνου ἀποδεικνύντος τινὰ ἤκουσεν ἐν
 τῷ παλατίῳ, ἐν ᾧ καὶ ἐσφάγη, Οὐαλεριανός τε Παῖ- 7
 τος ὅτι εἰκόνας τινὰς ἑαυτοῦ ἐπιχρύσους πρὸς παλ-
 λακίδων κοσμήματα ἐξετύπωσε· ἐκ γὰρ τούτου καὶ
 αἰτίαν ἔσχευ ὥς καὶ ἐς Καππαδοκίαν ὁμορον τῇ πα-
 τρίδι αὐτοῦ οὔσαν, Γαλάτης γὰρ ἦν, ἀπελθεῖν ἐπὶ
 νεωτερισμῷ διανοούμενος, καὶ κατὰ τοῦτο χρυσοῦς
 γλύμμα ἑαυτοῦ φέροντας ποιούμενος. καὶ ἐπὶ τούτοις 5
 καὶ ὑπὸ τῆς βουλῆς ἐθανατώθη ὁ Μεσσάλας ὁ Σίλιος
 ὁ τε Βάσσεος ὁ Πομπώνιος, ἐγκλήματα λαβόντες ὅτι,
 ἔφη, τοῖς πραττομένοις ὑπ' αὐτοῦ οὐκ ἠρέσκοντο.
 τοῦτο γὰρ οὐδὲ τῇ βουλῇ γράψαι περὶ αὐτῶν ὥκνη- 2
 σεν, ἐξεταστάς τε αὐτοῦς τοῦ ἑαυτοῦ βίου καὶ ἐπιτι-
 μητὰς τῶν ἐν τῷ παλατίῳ δρωμένων εἰπὼν εἶναι·
 "τὰς γὰρ τοι τῆς ἐπιβουλῆς δῆθεν αὐτῶν ἀποδείξεις
 οὐκ ἔπεμψα ὑμῖν" ἔφη, ὅτι μάτην ἀναγνωσθήσεσθαι
 ἔμελλον ἤδη σφῶν τεθνηκότων." ὑπῆν δέ τι καὶ 3
 ἕτερον αἰτίαμα πρὸς Μεσσάλαν, ὅτι πολλὰ ἐρρωμέ-
 νως ἐν τῷ συνεδρίῳ ἀπεφαίνετο· διόπερ καὶ κατ'
 ἀρχὰς αὐτὸν ἐς τὴν Συρίαν, ὥς καὶ πάνυ τι αὐτοῦ
 δεόμενος, μετεπέμψατο, ὅπως μὴ καὶ καθηγεμῶν αὐτῷ
 ἀλλοδοξίας γένηται. τῷ δὲ δὴ Βάσσῳ, ὅτι γυναῖκα 4

καὶ εὐπρεπῇ καὶ εὐγενῇ εἶχεν· τοῦ τε γὰρ Σεουήρου
τοῦ Κλαυδίου καὶ τοῦ Ἀντωνίνου τοῦ Μάρκου ἀπόγο-
νος ἦν. ἀμέλει καὶ ἔγημεν αὐτήν, μηδὲ ἐκθρονηῆσαι τὴν
δ συμφορὰν ἐπιτρέψας. καὶ περὶ μὲν τῶν γάμων αὐτοῦ,
ὧν τε ἐγάμει ὧν τε ἐγήματο, αὐτίκα λελέξεται· καὶ γὰρ
ἡνδρίζετο καὶ ἐθηλύνετο καὶ ἔπραττε καὶ ἔπασχεν ἐκά-
τερα ἀσελγέστατα δὲ δὴ δυσ..... περὶ
αὐτοῦ..... σία ἔφον σαντων
β νος καὶ μ..... λιωνα δε α..... ὑφ' ὧν πε...
..... τευομεν τω τειχε κτο
ιδίαν..... (ἄ)μυνομε..... Σέργιος α.....
...τὸν Καρο..... τινα καὶ μ..... προσδιει...
..... ουν ἐκ τι..... δρωνων τινα
7 διατ..... ποιήσας..... ὑπ' αὐτ...ουσ.....
διωλομ..... δενος η..... τ' ἐκείνου.....
..... αἰτίαν ἐπι..... φόνῳ τὰ μ..... τε ἱπ-
πέων..... Καισαρείων..... ἐφθάρησαν.....
6 οὐδὲν δὲ ο..... (Γάννυ)ν δὲ δὴ τὸν τὴν
ἐπανάστασιν κατασκευάσαντα, τὸν ἐς τὸ στρατόπεδον
αὐτὸν ἐσαγαγόντα, τὸν τοὺς στρατιώτας προσαποστή-
σαντα, τὸν τὴν νίκην αὐτῷ τὴν κατὰ τοῦ Μακρίνου
παρασχόντα, τὸν τροφέα, τὸν προστάτην, ἐν ἀρχῇ
εὐθύς τῆς ἡγεμονίας ἐν τῇ Νικομηδείᾳ ἀποκτείνας
2 ἀνοσιώτατος ἀνδρῶν ἐνομίσθη. ἄλλως μὲν γὰρ καὶ
τρυφερώτερον διητᾶτο καὶ ἡδέως ἐδωροδόκει, οὐ μὲν
οὔτε αἰτιός τινος κακοῦ οὐδενὶ ἐγένετο καὶ πολλοὺς
πολλὰ εὐηργέτησεν· τὸ δὲ μέγιστον, ἰσχυρῶς αὐτὸν
περιεῖπε, καὶ τῇ Μαίσῃ τῇ τε Σοαιμίδι σφόδρα ἤρεσκε,
τῇ μὲν ὅτι ἐτέθραπτο ὑπ' αὐτῆς, τῇ δὲ ὅτι συνώκει
3 τρόπον τινὰ αὐτῇ. ἀλλ' οὔτι γε διὰ τοῦτ' αὐτὸν κα-
τεχρήσατο, ὅποτε καὶ συμβόλαιον αὐτῷ γαιικὸν ποιῆ-
σαι καὶ Καίσαρα αὐτὸν ἀποδείξαι ἠθέλησεν, ἀλλ' ὅτι

σωφρόνως τε καὶ ἐμφρόνως ζῆν ὑπ' αὐτοῦ ἠναγκά-
ζετο. καὶ αὐτός γε αὐτοχειρίᾳ πρῶτος αὐτὸν κατέ-
τρωσε διὰ τὸ μηδένα τῶν στρατιωτῶν ἄρξαι τοῦ
φόνου τολμῆσαι.

(ταῦτα μὲν) οὕτως ἐγένετο,ς δὲ Οὐῆρος ἐπι- 7
τολμήσας καὶ αὐτὸς τῇ μοναρχίᾳ ἐν τῷ τρίτῳ στρα-
τοπέδῳ τῷ Γαλλικῷ, οὗ ἦρχεν, καὶ Γέλλιος Μάξιμος
ἐκ τῆς αὐτῆς αἰτίας, καίπερ ὑποστρατηγῶν ἐν τῇ
Συρίᾳ τῇ ἐτέρᾳ τοῦ τετάρτου τοῦ Σκυθικοῦ τείχους,
ἐδικαιώθησαν. οὕτω γάρ που πάντα ἄνω κάτω συν- 2
εχύθη ὥστε ἐκείνους τὴν ἔφεσιν τῆς ἀρχῆς τὸν μὲν
ἐξ ἑκατοντάρχων ἐς τὴν γερουσίαν ἐσγραφέντα, τὸν
δὲ ἱατροῦ υἱὸν ὄντα ἐς τὸν νοῦν ἐμβαλέσθαι. τούτους
δὲ δὴ μόνους ὠνόμασα οὐχ ὅτι καὶ μόνοι ἐξεφρόνη-
σαν, ἀλλ' ὅτι τῆς βουλῆς ἦσαν, ἐπεὶ τοι καὶ ἕτερός 3
τις ἑκατοντάρχου υἱὸς ἐπεχείρησε τὸ αὐτὸ ἐκεῖνο
στρατόπεδον τὸ Γαλλικὸν συνταράξαι, καὶ μάλα ἄλλος
τις ἐριουργὸς τὸ τέταρτον, ἕτερός τε ἰδιώτης τὸν
στόλον τὸν ἐν τῇ Κυζίκῳ ναυλοχοῦντα, ὅτε καὶ ὁ
Ψευδαντωνῖνος ἐν τῇ Νικομηδείᾳ ἐχείμαζεν, καὶ ἄλλοι
δὲ πολλοὶ ἄλλοθι, ὥστε καὶ ἐτοιμότατον ἦν τοῖς βουλο-
μένοις ἄρξαι, τῷ καὶ παρ' ἐλπίδα καὶ παρὰ τὴν ἀξίαν
πολλοὺς τῆς ἡγεμονίας ἐπιβεβατευκέναι, νεωτερίσαι
τολμῆσαι. καὶ μηδεὶς ἀπιστήσῃ τῷ λεχθέντι· (τὰ μὲν 4
γὰρ λοι)πὰ τὰ τῶν ἰδιωτῶν παρ' ἀνδρῶν ἀξιοπίστων
(πν)θόμενος, τὸ δὲ δὴ κατὰ τὸν στόλον αὐτὸς ἐγγύ-
θεν ἐκ τῆς Περγάμου ἀκριβώσας ἔγραψα, ἥς, ὥσπερ
καὶ τῆς Σμύρνης, ταχθεὶς ὑπὸ τοῦ Μακρίνου ἐπεστά-
τησα· ἀφ' οὐπερ οὐδὲ τῶν ἄλλων οὐδὲν ἀπιστόν μοι
κατεφάνη.

φόνων μὲν οὖν ἐχόμενα ταῦτα αὐτῷ ἐπράχθη, 8
ἔξω δὲ δὴ τῶν πατρίων ἀπλᾶ μὲν καὶ μηδὲν μέγα

κακὸν ἡμῖν φέροντα, πλὴν καθ' ὅσον παρὰ τὸ καθε-
 στηκὸς ἐκαινοτομήθη, ὅτι τε τῶν ὀνομάτων τινὰ τῶν
 ἐς τὴν ἡγεμονίαν αὐτοῦ τεινόντων, πρὶν ψηφισθῆναι,
 ὥσπερ εἶπον, αὐτὸς ἐαυτῷ ἔθετο, καὶ ὅτι τῇ τοῦ
 2 Μακρίνου ὑπατείας, μήτε χειροτονηθεὶς ἐπ' αὐτὴν
 μήτε ὅλως ἐφαψάμενος αὐτῆς, προδιήνυστο γάρ, αὐ-
 τὸν ἀντενέγραψε, καίτοι τὸ κατ' ἀρχὰς ἀπὸ τοῦ Ἀδου-
 έντου ὡς καὶ μόνου ὑπατευκότος τὸν ἐνιαυτὸν ἐν τρισὶ
 3 γράμμασι διαδηλώσας, ὅτι τε δεύτερον δὴ ὑπατεύειν
 ἐπεχείρησεν, μηδεμίαν πρόσθεν μήτε ἀρχὴν λαβὼν
 μήτε τιμὴν ἀρχῆς, καὶ ὅτι τῇ ἐπινικίῳ στολῇ ὑπα-
 τεύων ἐν τῇ Νικομηδείᾳ, ἐν τῇ τῶν εὐχῶν ἡμέρᾳ,
 οὐκ ἐχρήσατο.

ἔγρημε δὲ Κορνηλίαν Παῦλαν, ἵνα δὴ θᾶσσον,
 9 ὥσπερ ἔφη, πατὴρ γένηται ὁ μηδ' ἀνὴρ εἶναι δυνά-
 μενος. ἐν δ' οὖν τοῖς γάμοις οὐχ ὅπως ἡ γερουσία
 ἢ τε ἱππὰς, ἀλλὰ καὶ αἱ γυναῖκες αἱ τῶν βουλευτῶν
 διανομὴν τινὰ ἔλαβον, ὃ τε δῆμος πεντήκοντα καὶ
 2 ἑκατὸν δραχμαῖς καὶ οἱ στρατιῶται ἑκατὸν πλείοσιν
 εἰστιάθησαν, μονομάχων τε ἀγῶνες ἐγένοντο, ἱμάτιον
 αὐτοῦ περιπόρφυρον ἐνδύντος, ὃ καὶ ἐν ταῖς εὐχω-
 λιμαίαις θεαῖς ἐπεποιήκει. καὶ θηρία ἄλλα τε πολλὰ
 καὶ ἑλέφας τίγριδες τε μία καὶ πεντήκοντα ἐσφάγη-
 σαν· ὃ μηδεπώποτε ἀθρόον ἐγεγόνει. εἶτα τὴν Παῦ-
 3 λαν ὡς καὶ κηλιδά τινὰ περὶ τὸ σῶμα ἔχουσιν ἀπο-
 πέμψας Ἀκυλίᾳ Σεουήρᾳ συνώκησεν, ἐκφανεστάτα
 παρὰ νομῆσας· ἱερωμένην γὰρ αὐτὴν τῇ Ἑστίᾳ ἀσεβέ-
 στατα ἥσχυεν. ἐτόλμησε δὲ καὶ εἰπεῖν ὅτι ἵνα δὴ
 καὶ θεοπρεπεῖς παῖδες ἔκ τε ἐμοῦ τοῦ ἀρχιερέως ἔκ
 τε ταύτης τῆς ἀρχιερείας γεννῶνται, τοῦτ' ἐποίησα·
 καὶ ἐφ' οἷς αὐτὸν ἐν τῇ ἀγορᾷ αἰκισθέντα εἶτα ἐς τὸ

δεσμωτήριον ἐμβληθῆναι κἀνταῦθα θανατωθῆναι ἔδει, ἐπὶ τούτοις ἐκαλλωπίζετο. καὶ οὐδ' ἐκείνην μέντοι ἐπὶ πολὺ κατέσχευ, ἀλλ' ἐτέραν, εἴθ' ἐτέραν καὶ μάλα ἄλλην ἔγημε, καὶ μετὰ τοῦτο πρὸς τὴν Σεουήραν ἐπανῆλθεν.

ἐγεγόνει δὲ καὶ τέρατα ἐν τῇ Ῥώμῃ, ἄλλα τε καὶ 10
ἐκ τοῦ ἀγάλματος τῆς Ἰσίδος, ὃ ὑπὲρ τὸ ἀέτωμα τοῦ ναοῦ αὐτῆς ἐπὶ κυνὸς ὀχεῖται· τὸ γὰρ πρόσωπον ἐς τὸ ἔσω μετέστρεψεν. ὁ δὲ Σαρδανάπαλλος καὶ ἀγῶνας 2
ἐποίει καὶ θεὰς συχνάς, ἐν αἷς Αὐρήλιος Αἰλιξ ὁ ἀθλητῆς εὐδοκίμησεν, ὃς τοσοῦτον τοὺς ἀνταγωνιστὰς ὑπερῆρεν ὥστε πάλην τε ἅμα καὶ παγκράτιον ἐν τῇ Ὀλυμπίᾳ ἀγωνίσασθαι ἐθελῆσαι, κἀν τοῖς Καπιτωλίοις καὶ ἅμφω νικῆσαι. οἱ μὲν γὰρ Ἡλεῖοι 3
φθονήσαντες αὐτῷ, μὴ τὸ λεγόμενον δὴ τοῦτο ἀφ' Ἡρακλέους ὄγδοος γένηται, οὐδὲ ἐκάλεσαν ἐς τὸ στάδιον παλαιστὴν οὐδένα, καίπερ ἐν τῷ λευκώματι καὶ τοῦτο τὸ ἄθλημα προγράψαντες· ἐν δὲ δὴ τῇ Ῥώμῃ καὶ ἐνίκησεν ἑκάτερον, ὃ μηδεὶς ἄλλος ἐπεποιήκει.

τῶν δὲ δὴ παρανομημάτων αὐτοῦ καὶ τὸ κατὰ 11
τὸν Ἐλεγάβαλον ἔχεται, οὐχ ὅτι θεόν τινα ξενικὸν ἐς τὴν Ῥώμην ἐσήγαγεν, οὐδ' ὅτι καινοπρεπέστατα αὐτὸν ἐμεγάλυνεν, ἀλλ' ὅτι καὶ πρὸ τοῦ Διὸς αὐτοῦ ἤγαγεν αὐτόν, καὶ ὅτι καὶ ἱερέα αὐτοῦ ἑαυτὸν ψηφισθῆναι ἐποίησεν, ὅτι τε τὸ αἰδοῖον περιέτεμε, καὶ ὅτι χοιρείων κρεῶν, ὥς καὶ καθαρώτερον ἐκ τούτων 2
θρησκευόντων, ἀπείχετο, καὶ μέντοι καὶ ὅτι τὴν ἐσθῆ-

11, 1, 1. τῶν — 5, ἔλαβεν Xiphilinus ante 3, 2, 5, ἔγημε.
2. ὥς — θρησκευόντων inserta ex V p. 762, qui post ἀπείχετο addit ἐβουλεύσατο μὲν παντάπασιν αὐτὸ ἀποκόψαι· ἀλλ' ἐκεῖνο μὲν τῆς μαλακίας ἕνεκα ποιῆσαι ἐπεθύμησε, τοῦτο δὲ ὥς καὶ τῇ τοῦ Ἐλεγαβάλου ἱερατεία προσῆκον ἔπαρξεν· ἐξ οὗ δὴ καὶ ἑτέροις τῶν συνόντων συχνοῖς ὁμοίως ἐλυμήνατο.

τα τὴν βαρβαρικὴν, ἣ οἱ τῶν Σύρων ἱερεῖς χρῶνται,
καὶ δημοσίᾳ πολλάκις ἐωρᾶτο ἐνδεδυμένος· ἀφ' οὐπερ
οὐχ ἦκιστα καὶ τὴν τοῦ Ἀσσυρίου ἐπωνυμίαν ἔλα-
3 βεν. ἵνα δὲ παρῶ τὰς τε βαρβαρικὰς ὥδ' αἷς ὁ
Σαρδανάπαλλος τῷ Ἐλεγαβάλῳ ἦδε τῇ μητρὶ ἅμα
καὶ τῇ τήθῃ, τὰς τε ἀπορρήτους θυσίας αἷς αὐτῷ
ἔθυε, παῖδας σφαγιαζόμενος καὶ μαγγανεύμασι χρώ-
μενος, ἀλλὰ καὶ ἐς τὸν ναὸν αὐτοῦ λέοντα καὶ πί-
θηκον καὶ ὄφιν τινὰ ζῶντα ἐγκατακλείσας, αἰδοῖά τε
ἀνθρώπου ἐμβαλὼν, καὶ ἄλλ' ἅττα ἀνοσιουργῶν,
12 περιάπτοις τέ τισι μυρίοις αἰεὶ ποτε χρώμενος, — ἵνα
ταῦτα παραδράμῃ, καὶ γυναῖκα, τὸ γελοιότατον, Ἐλε-
γαβάλῳ ἐμνήστευσεν καθάπερ καὶ γάμου παίδων τε
δεομένῳ. καὶ ἔδει γὰρ μήτε πενιχρὰν μήτε δυσγενῆ
τινα εἶναι αὐτήν, τὴν Οὐρανίαν τὴν τῶν Καρχηδο-
νίων ἐπελέξατο, καὶ ἐκεῖθεν τε αὐτὴν μετεπέμψατο
καὶ ἐς τὸ παλάτιον καθίδρυσεν, ἔδνα τε αὐτῇ παρὰ
πάντων τῶν ὑπηκόων, ὥσπερ καὶ ἐπὶ τῶν ἑαυτοῦ
2 γυναικῶν, ἤθροισεν. τὰ μὲν δὴ οὖν ἔδνα, ὅσα ἐδό-
θησαν ζῶντος αὐτοῦ μετὰ ταῦτα ἐσεπράχθη· τὴν δὲ
δὴ προῖκα οὐκ ἔφη κομίσασθαι, πλὴν δύο λεόντων
χρυσῶν, οἳ καὶ συνεχωνεύθησαν.

ὅτι ὁ Ψευδαντωνῖνος χρυσοῦς ἔσται πολλῷ καὶ
ποικίλῳ κόσμῳ διαπρέπων. V p. 762.

ὅτι χρήματα πολλὰ ὁ Μακρίνος ἐν τῷ βασιλικῷ
εὐρῶν διεσπάθησε, καὶ οὐκ ἐξήρουν αἱ πρόσοδοι
πρὸς τὰ ἀναλώματα. ib.

13 ἀλλ' οὗτος ὁ Σαρδανάπαλλος, ὁ καὶ τοὺς θεοὺς
γάμου νόμῳ συνοικίζειν ἀξιῶν, ἀσελγέστατα αὐτὸς
διεβίω. ἔγημε μὲν γὰρ πολλὰς γυναῖκας, καὶ ἔτι

13, 1, 3. ἔγημε — γυναῖκας et 4, ἄνευ — προσεήσεως
et 7, καὶ — 8, λαμβάνη inserta ex V p. 762.

πλείοσιν ἄνευ τινὸς νομίμου προσρήσεως συνείργυντο, οὐ μέντοι ὥς καὶ αὐτός τι αὐτῶν δεόμενος, ἀλλὰ ἵνα τῇ συγκοιμήσει τῇ μετὰ τῶν ἐραστῶν τὰ ἔργα αὐτῶν μιμῆται καὶ κοινωνοὺς τῆς ὕβρεως, φύρδην ἀναφερόμενος αὐταῖς, λαμβάνῃ. πολλὰ μὲν γὰρ 2 καὶ ἄτοπα, ἃ μήτε λέγων μήτε ἀκούων ἂν τις καρτερήσειεν, καὶ ἔδρασε τῷ σώματι καὶ ἔπαθε· τὰ δὲ δὴ περιφανέστατα, καὶ ἃ μηδ' ἂν ἀποκρύψαιτό τις, τάδε ἐστίν. ἐς καπηλεῖα ἐσῆει νύκτωρ περιθέταις κόμαις χρώμενος, καὶ τὰ τῶν καπηλίδων εἰργάζετο. ἐς τὰ πορνεῖα τὰ περιβόητα ἐσεφοίτα, καὶ τὰς ἐταίρας ἐξελαύνων ἐπορνεύετο. καὶ τέλος ἐν τῷ παλατίῳ οἴκημά 3 τι ἀποδείξας ἐνταῦθα ἡσέλγαινε, γυμνός τ' αἰεὶ ἐπὶ τῆς θύρας αὐτοῦ ἐστὼς ὥσπερ αἱ πόρναι, καὶ τὸ σινδόνιον χρυσοῖς κρίκοις ἐξηρτημένον διασείων, τοὺς τε παριόντας ἄβρα τε καὶ κεκλασμένην τῇ φωνῇ προσεταιριζόμενος. ἦσαν γὰρ οἷς ἐξεπίτηδες τοῦτο ποιεῖν προσετέτακτο. ὥσπερ γὰρ καὶ ἐς τ' ἄλλα, καὶ ἐς ἐκεῖνο 4 διερευνητὰς εἶχε συχνούς, δι' ὧν ἐπολυπραγμόνει τοὺς μάλιστα αὐτὸν ἀρέσαι τῇ ἀκαθαρσίᾳ δυναμένους. χρήματά τε παρ' αὐτῶν συνέλεγε, καὶ ἐγανυροῦτο ταῖς ἐμπολαῖς· πρὸς τε τοὺς συνασχημονοῦντάς οἱ διεφέρετο, πλείους τε ἐραστὰς αὐτῶν ἔχειν καὶ πλεῖον ἀργυρίζεσθαι λέγων.

καὶ ταῦτα μὲν πρὸς πάντας ὁμοίως τοὺς χρωμέ- 14 νους αὐτῷ ἔδρα, ἥδη δὲ καὶ ἐξαίρετόν τινα ἄνδρα ἔσχευ, ὃν Καίσαρα διὰ τοῦτ' ἀποδείξαι ἠθέλησεν. ἤλαυνε δὲ ἄρμα τῇ πρασίῳ στολῇ χρώμενος, ἰδίᾳ τε καὶ οἴκοι, εἶγε οἶκον ἐνὶ φάναι τοῦτ' εἶναι ἐνθα ἠγώ- 2 νοθέτουν οἱ τε ἄλλοι οἱ περὶ αὐτὸν πρῶτοι, καὶ ἱππεῖς καὶ Καيسάρειοι, καὶ οἱ ἑπαρχοὶ αὐτοὶ ἢ τε τήθη καὶ

14, 2, 2. καὶ ἱππεῖς καὶ Καيسάρειοι inserta ex V p. 765.
DIO CASSIUS. IV.

ἡ μήτηρ καὶ αἱ γυναῖκες καὶ προσέτι καὶ τῶν ἐκ τῆς βουλῆς ἄλλοι τε καὶ ὁ Λέων ὁ πολίαρχος, καὶ ἐθεῶντο αὐτὸν καὶ ἄρματηλατοῦντα καὶ χρυσοῦς ὥσπερ τινὰ τῶν τυχόντων αἰτοῦντα, τοὺς τε ἀγωνοθέτας καὶ τοὺς στρατιώτας προσκυνοῦντα.

- 3 ὅτι ἐν τῷ δικάζειν τινὰ ἀνὴρ πῶς εἶναι ἐδόκει, ἐν δὲ δὴ τοῖς ἄλλοις τῷ ἔργῳ καὶ τῷ σχήματι τῆς φωνῆς ὠραῖζετο. τά τε γὰρ ἄλλα καὶ ὠρχεῖτο, οὔτι γε ἐν ὀρχήστρᾳ μόνον, ἀλλὰ καὶ ἐμβαδίζων τρόπον
4 τινὰ καὶ θύων ἀσπαζόμενός τε καὶ δημηγορῶν. καὶ τέλος, ἵν' ἤδη ἐπὶ τὸν ἐξ ἀρχῆς λόγον ἐπανέλθῃ, καὶ ἐγήματο, γυνή τε καὶ δέσποινα βασιλῆς τε ὠνομάζετο, καὶ ἡριούργει, κεκρύφαλόν τε ἔστιν ὅτε ἐφόρει, καὶ τοὺς ὀφθαλμοὺς ἐνηλείφετο, ψιμυθίῳ τε καὶ ἐγχούσῃ ἐχρίετο. ἅπαξ μὲν γὰρ ποτε ἀπεκείρατο τὸ γένειον, καὶ ἐπ' αὐτῷ ἑορτὴν ἤγαγε· μετὰ δὲ τοῦτ' ἐψιλί-
ζετο, ὥστε καὶ ἐκ τούτου γυναικίζειν. καὶ πολλάκις
15 καὶ κατακείμενος τοὺς βουλευτὰς ἠσπάζετο. ὁ δὲ δὴ ἀνὴρ αὐτῆς Ἱεροκλῆς ἦν, Καρικὸν ἀνδράποδον, Γορδίου ποτὲ παιδικὰ γενόμενον, παρ' οὗ καὶ ἄρματηλατεῖν ἔμαθεν. καὶ τούτου καὶ παραδοξότατα αὐτοῦ ἠράσθη· ἐν γὰρ τοι ἵπποδρομίᾳ τινὶ ἐκπεσὼν τοῦ ἅρματος κατ' αὐτὴν τὴν τοῦ Σαρδαναπάλλου ἔδραν
2 τό τε κράνος ἐν τῇ πτώσει ἀπέρριψε, καὶ ἐκφανεῖς αὐτῷ, λειογένειος δ' ἔτι ἦν καὶ κόμη ξανθῇ ἐκεκόσμητο, ἀνηρπάσθη τε εὐθύς ἐς τὸ παλάτιον, καὶ τοῖς νυκτερινοῖς ἔργοις ἔτι καὶ μᾶλλον ἐλὼν αὐτὸν ὑπερ-
ηυξήθη, ὥστε καὶ ὑπὲρ αὐτὸν ἐκείνον ἰσχυῖσαι, καὶ βραχύ τι νομισθῆναι τὸ τὴν μητέρα αὐτοῦ ἔτι δούλην οὔσαν ἐς τε τὴν Ῥώμην ὑπὸ στρατιωτῶν ἀχθῆναι καὶ ταῖς τῶν ὑπατευκότων γυναιξὶ συναριθμηθῆναι.

14, 3, 3. ὅτι — ὠραῖζετο et 4, ψιμυθίῳ — ἐχρίετο et 15, 1, 2. Γορδίου — γενόμενον inserta ex V p. 765.

πολλάκις μὲν γὰρ καὶ ἄλλοι τινὲς ἐτιμήθησαν ὑπ' αὐτοῦ καὶ ἡδυνήθησαν, οἱ μὲν ὅτι συνεπανεστήσαν, οἱ δ' ὅτι ἐμοίχευον αὐτόν· καὶ γὰρ μοιχεύεσθαι δοκεῖν, ἵνα καὶ τούτῳ τὰς ἀσελγεστάτας γυναῖκας μιμῆται, ἥθελε, καὶ πολλάκις ἐκὼν καὶ ἐπ' αὐτοφώρῳ ἠλίσκετο, καὶ διὰ τοῦτο καὶ ἐλοιδορεῖτο ἀσελγῶς πρὸς τοῦ ἀνδρός, καὶ ὥστε καὶ ὑπώπια σχεῖν πληγὰς ἐλάβανεν. ἐκεῖνον δ' οὖν οὕτως οὐ κούφῃ τινὶ φορᾷ ἀλλὰ πόνῳ καὶ δευσοποιῶ ἔρωτι ἡγάπα, ὥστε μὴ ὅτι ἐπὶ τοιούτῳ τινὶ ἀγανακτῆσαι, ἀλλὰ καὶ τοῦναντίον ἐπ' αὐτοῖς ἐκείνοις μᾶλλον αὐτὸν φιλῆσαι, καὶ Καίσαρα ὄντως ἀποφῆναι ἐθελῆσαι, καὶ τῇ τε τήθῃ διὰ τοῦτο ἐμποδῶν γενομένην ἀπειλῆσαι, καὶ τοῖς στρατιώταις οὐχ ἥκιστα δι' αὐτὸν προσκροῦσαι.

καὶ ὁ μὲν ἔμελλέ που καὶ διὰ ταῦτα ἀπολειῖσθαι, 16
 Αὐρήλιος δὲ δὴ Ζωτικός, ἀνὴρ Σμυρναῖος, ὃν καὶ μάγειρον ἀπὸ τῆς τοῦ πατρὸς τέχνης ἐκάλουν, καὶ ἐφιλήθη πάνυ ὑπ' αὐτοῦ καὶ ἐμισήθη, καὶ διὰ τοῦτο καὶ ἐσώθη. οὗτος γὰρ δὴ καλὸν μὲν καὶ τὸ πᾶν σῶ- 2
 μα ὥς γε καὶ ἐν ἀθλήσει ἔχων, πολὺ δὲ δὴ πάντας τῷ τῶν αἰδοίων μεγέθει ὑπεραίρων, ἐμηνύθη τε αὐτῷ ὑπὸ τῶν ταῦτα ἐξεταζόντων, καὶ ἐξαίφνης ἐκ τῶν ἀγώνων ἀναρπασθεὶς ἀνήχθη τε ἐς τὴν Ῥώμην ὑπὸ πομπῆς ἀπλέτου καὶ ὅσῃν οὔτε Αὐγαρος ἐπὶ τοῦ Σε- 3
 ουήρου οὔτε Τιριδάτης ἐπὶ τοῦ Νέρωνος ἔσχε, πρό- 3
 κοιτός τε καὶ πρὶν ὀφθῆναι οἱ ἀποδειχθεὶς, καὶ τῷ τοῦ Ἀουίτου τοῦ πάππου αὐτοῦ ὀνόματι τιμηθεὶς, καὶ στεφανώμασιν ὥσπερ ἐν πανηγύρει ἡσκημένος, ἐς τὸ παλάτιον λυchnoκαῖα πολλῇ λαμπόμενος ἐσῆλθε. καὶ ὅς ἰδὼν αὐτὸν ἀνέθορέ τε ἐρρυθμισμένως, καὶ 4
 προσειπόντα, οἷα εἰκὸς ἦν, "κύριε αὐτοκράτορ χαῖρε,"

16, 3, 2. καὶ τῷ — 4, ἡσκημένος inserta ex V p. 766.

θαυμαστῶς τὸν τε αὐχένα γυναικίσας καὶ τοὺς ὀφθαλμοὺς ἐπεγκλάσας ἠμείψατο, καὶ ἔφη οὐδὲν διστάσας
 5 “μή με λέγε κύριον· ἐγὼ γὰρ κυρία εἰμί.” καὶ ὁ μὲν συλλουσάμενός τε αὐτῷ παραχρῆμα, καὶ ἐπὶ πλείον
 ἐκ τῆς γυμνώσεως, ἅτε καὶ ἰσόρροπον τῇ φήμῃ εὐρῶν αὐτὸν ὄντα, πασχητιάσας ἔν τε τοῖς στέρνοις αὐτοῦ
 κατεκλίθη, καὶ τοῖς κόλποις ὥσπερ τις ἐρωμένη δεῖ-
 6 πνον εἴλετο· ὁ δὲ Ἱεροκλῆς φοβηθεὶς μὴ καὶ μᾶλλον αὐτὸν ἑαυτοῦ δουλώσῃται, καί τι δι’ αὐτοῦ δεινόν, οἷα ἐν ἀντερασταῖς εἶωθε γίγνεσθαι, πάθῃ, φαρμάκῳ
 τινὶ αὐτὸν διὰ τῶν οἰνοχόων, προσφιλῶν που ἑαυτῷ ὄντων, ἐξεθήλυνε. καὶ οὕτως ἐκεῖνος ἀστυσία ἐπὶ
 πᾶσαν τὴν νύκτα συσχεθεὶς ἀφηρέθη τε πάντων ὧν ἐτετυχήκει, καὶ ἐξηλάθη ἐκ τε τοῦ παλατίου καὶ ἐκ
 τῆς Ῥώμης καὶ μετὰ ταῦτα καὶ ἐκ τῆς λοιπῆς Ἰταλίας· ὃ καὶ ἔσωσεν αὐτόν.

- 17 ἔμελλε δέ που καὶ αὐτὸς ὁ Σαρδανάπαλλος ἀξιό-
 τατον τῆς μιαρίας τῆς ἑαυτοῦ μισθὸν οὐ πολὺ ὕστε-
 ρον κομιεῖσθαι. ἅτε γὰρ ταῦτα ποιῶν καὶ ταῦτα
 πάσχων ἐμισήθη ὑπὸ τε τοῦ δήμου καὶ ὑπὸ τῶν στρα-
 τιωτῶν, οἷς μάλιστα προσέκειτο, καὶ τελευταῖον καὶ
 2 ἐν αὐτῷ τῷ στρατοπέδῳ ὑπ’ αὐτῶν ἐσφάγη. ἔσχε
 a. C. 221 δὲ οὕτως. τὸν Βασσιανὸν τὸν ἀνεψιὸν αὐτοῦ ἐς τὸ
 συνέδριον ἐσαγαγών, καὶ τὴν Μαῖσαν καὶ τὴν Σοαι-
 μίδα ἐκατέρωθεν παραστησάμενος, παῖδα ἔθετο, ἑαυ-
 τὸν δὲ ὥς καὶ πατέρα ἐξαίφνης τηλικούτου παιδίου,
 ὥς καὶ πολὺ τῇ ἡλικίᾳ αὐτοῦ προέχοντα, ἐμακάρισε,
 καὶ μηδὲν ἄλλου τέκνου δεῖσθαι ἔφησεν, ἵνα ἡ οἰκία
 3 αὐτοῦ ἄνευ ἀθυμιῶν διαγένηται· καὶ γὰρ τὸν Ἐλε-
 γάβαλον τοῦτό τέ οἱ ποιῆσαι καὶ Ἀλέξανδρον αὐτὸν
 προσονομάσαι κεκελευκέναι. καὶ ἔγωγε πείθομαι
 ἐκ θείας τινὸς παρασκευῆς ὥς ἀληθῶς αὐτὰ γεγρονέ-

ναι, τεκμαιρόμενος οὐχ οἷς ἐκεῖνος εἶπεν, ἀλλ' ἐκ τε
 τοῦ λεχθέντος αὐτῷ ὑπό τινος, ὅτι ἄρα τις Ἀλέξαν-
 δρος ἐξ Ἑμέσης ἐλθὼν αὐτὸν διαδέξεται, καὶ ἐκ τοῦ
 συμβεβηκότος ἐν τε τῇ Μυσίᾳ τῇ ἄνω καὶ τῇ Θράκῃ.
 ὀλίγον γὰρ τούτων πρότερον δαίμων τις, Ἀλέξανδρός 18
 τε ὁ Μακεδὼν ἐκεῖνος εἶναι λέγων καὶ τὸ εἶδος αὐτοῦ
 τήν τε σκευὴν ἅπασαν φέρων, ὥρμήθη τε ἐκ τῶν
 περὶ τὸν Ἰστρον χωρίων, οὐκ οἶδ' ὅπως ἐκείνη ἐκ-
 φανείς, καὶ διὰ τε τῆς Ἀσίας καὶ τῆς Θράκης διεξῆλθε
 βακχεύων μετ' ἀνδρῶν τετρακοσίων, θύρσους τε καὶ
 νεβρίδας ἐνεσκευασμένων, κακὸν οὐδὲν δρώντων.
 ὠμολόγητο δὲ παρὰ πάντων τῶν ἐν τῇ Θράκῃ τότε 2
 γενομένων ὅτι καὶ καταγωγὰ καὶ τὰ ἐπιτήδεια αὐτῷ
 πάντα δημοσίᾳ παρεσκευάσθη· καὶ οὐδεὶς ἐτόλμησεν
 οὔτ' ἀντειπεῖν οἱ οὔτ' ἀντᾶραι, οὐκ ἄρχων, οὐ στρα-
 τιώτης, οὐκ ἐπίτροπος, οὐχ οἱ τῶν ἐθνῶν ἡγούμενοι,
 ἀλλ' ὥσπερ ἐν πομπῇ τινι μεθ' ἡμέραν ἐκ προορή-
 σεως ἐκομίσθη μέχρι τοῦ Βυζαντίου. ἐντεῦθεν γὰρ 3
 ἐξαναχθεὶς προσέσχε μὲν τῇ Χαλκηδονίᾳ γῇ, ἐκεῖ δὲ
 δὴ νυκτὸς ἱερὰ τινα ποιήσας καὶ ἵππον ξύλινον κα-
 ταχώσας ἀφανῆς ἐγένετο. ταῦτα μὲν ἐν τῇ Ἀσίᾳ ἔτι,
 ὥς εἶπον, ὦν, πρὶν καὶ ὅτιοῦν περὶ τὸν Βασιανὸν
 ἐν τῇ Ῥώμῃ γενέσθαι, ἔμαθον.

ἕως μὲν οὖν ὁ Σαρδανάπαλλος τὸν ἀνεψιὸν ἐφί- 19
 λει, ἐσώζετο· ἐπεὶ δὲ πάντας ὑπώπτευε καὶ ἐμάν-
 θανε πρὸς ἐκεῖνον ῥέποντας ὀλοσχερῶς ταῖς εὐνοίαις,
 ἐτόλμησε μεταγνῶναι καὶ πάντα ἐπὶ καθαιρέσει αὐ-
 τοῦ ἔπραττεν. ὥς δέ ποτε καὶ ἀνελεῖν αὐτὸν ἐπεχεί-
 ρησεν, οὐ μόνον οὐδὲν ἥνυσεν, ἀλλὰ καὶ αὐτὸς ἀπο-
 θανεῖν ἐκινδύνευσεν· ὃ τε γὰρ Ἀλέξανδρος ὑπό τε 2
 τῆς μητρὸς καὶ τῆς τήθης ὑπό τε τῶν στρατιωτῶν
 ἰσχυρῶς ἐφυλάσσετο, καὶ οἱ δορυφόροι αἰσθόμενοι

τὴν ἐπιχείρησιν τοῦ Σαρδαναπάλλου δεινῶς ἐθορύ-
 βησαν, οὐ πρὶν τε ἐπαύσαντο στασιάζοντες ἢ τὸν
 Σαρδανάπαλλον τὸ στρατόπεδον σὺν τῷ Ἀλεξάνδρῳ
 3 καταλαβόντα, πολλά τε ἰκετεύσαντα καὶ τοὺς ἐξαιτη-
 θέντας παρ' αὐτῶν τῶν συνασελγαινόντων αὐτῷ
 ἐκδοῦναι ἀναγκασθέντα, ὑπὲρ τε τοῦ Ἱεροκλέους
 οἰκτρὰ λαλήσαντα καὶ δάκρυσι κλαύσαντα, τὴν τε
 σφαγὴν τὴν ἑαυτοῦ προδείξαντα, καὶ ἐπειπόντα ἔνα
 μοι τοῦτον χαρίσασθε, ὅ,τι βούλεσθε περὶ αὐτοῦ
 ὑποτοπήσαντες, ἢ ἐμὲ ἀποκτεῖνατε," μόλις αὐτοὺς
 4 ἐκμειλίξασθαι. τότε μὲν οὖν μόλις ἐσώθη· καὶ γὰρ
 καὶ ἡ τήθη αὐτοῦ ἐμίσει τε αὐτὸν ἐφ' οἷς ἔπραττεν,
 ὥς οὐδὲ τοῦ Ἀντωνίνου υἱὸν ὄντα, καὶ πρὸς τὸν
 Ἀλέξανδρον ὥς καὶ ὄντως ἐξ αὐτοῦ γεγονότα ἀπέ-
 20 κλινε· μετὰ δὲ ταῦτα ἐπιβεβουλευκῶς πάλιν τῷ
 a. C. 222 Ἀλεξάνδρῳ, καὶ θορυβησάντων ἐπὶ τούτῳ τῶν δορυ-
 φόρων σὺν αὐτῷ ἐς τὸ στρατόπεδον ἐσελθών, ὥς
 ἦσθετο φυλαττόμενον ἑαυτὸν ἐπὶ ἀναιρέσει, ἐπειδὴ
 καὶ αἱ μητέρες αὐτῶν ἐκφανέστερον ἢ πρὶν ἀλλήλαις
 μαχόμεναι τοὺς στρατιώτας ἠρέθιζον, φεύγειν πως
 2 ἐπεχείρησε. καὶ ἔμελλεν ἐς τύλλον ἐμβληθεὶς ἐκ-
 δραναί ποι, φωραθεὶς δὲ ἀπεσφάγη, ὀκτωκαίδεκα
 ἔτη γεγονώς. καὶ αὐτῷ καὶ ἡ μήτηρ, περιπλακεῖσα
 γὰρ ἀπρὶξ εἶχετο, συναπώλετο. καὶ αἱ τε κεφαλὰὶ
 αὐτῶν ἀπεκόπησαν, καὶ τὰ σώματα γυμνωθέντα τὸ
 μὲν πρῶτον διὰ πάσης τῆς πόλεως ἐσύρη, ἔπειτα τὸ
 μὲν τῆς γυναικὸς ἄλλως πως ἐρρίφη, τὸ δὲ ἐκείνου
 21 ἐς τὸν ποταμὸν ἐνεβλήθη. καὶ αὐτῷ ἄλλοι τε καὶ ὁ
 Ἱεροκλῆς οἳ τε ἑπαρχοὶ συναπώλοντο καὶ Αὐρήλιος
 Εὐβουλος, ὃς Ἑμεσηνὸς μὲν τὸ γένος ἦν, καὶ ἐς το-
 σοῦτον ἀσελγείας καὶ μιαρίας ἐχώρησεν ὥστε καὶ ὑπὸ

τοῦ δήμου πρότερον ἐξαιτηθῆναι· τοὺς γὰρ δὴ καθόλου λόγους ἐπιτετραμμένος οὐδὲν ὅ,τι οὐκ ἐδήμευσεν. τότε δ' οὖν ὑπὸ τε τοῦ δήμου καὶ τῶν στρατιωτῶν διεσπάσθη, καὶ Φουλούιος σὺν αὐτῷ ὁ πολίαρχος. καὶ αὐτὸν ὁ Κωμάζων, ὡς καὶ τὸν πρὸ αὐτοῦ, διεδέξατο· ὥσπερ γὰρ προσωπεῖόν τι ἐς τὰ θέατρα ἐν τῷ διακένῳ τῆς τῶν κωμῶδων ὑποκρίσεως ἐσεφέρετο, οὕτω καὶ ἐκεῖνος τῇ τῶν πολιαρχησάντων ἐπ' αὐτοῦ κενῇ χώρᾳ προσετάττετο. ὃ τε Ἐλεγάβαλος αὐτὸς ἐκ τῆς Ῥώμης παντάπασιν ἐξέπεσε.

τὰ μὲν τοῦ Τιβερίνου οὕτως ἔσχε, καὶ οὐδεὶς οὐδὲ τῶν συγκατασκευασάντων αὐτῷ τὴν ἐπανάστασιν καὶ μέγα ἐπ' αὐτῷ δυνηθέντων, πλὴν ενός που, ἐσώθη.

EPITOME LIB. LXXX.

Ἀλέξανδρος δὲ μετ' ἐκείνον εὐθύς αὐταρχή-
σας Δομιτίῳ τινὶ Οὐλπιανῷ τήν τε τῶν δορυφό-
ρων προστασίαν καὶ τὰ λοιπὰ τῆς ἀρχῆς ἐπέτρεψε
πράγματα.

- 2 ταῦτα μὲν ἀκριβώσας, ὥς ἕκαστα ἡδυνήθην, συν-
έγραψα· τὰ δὲ δὴ λοιπὰ ἀκριβῶς ἐπεξελθεῖν οὐχ
οἷός τε ἐγενόμην διὰ τὸ μὴ ἐπὶ πολὺν χρόνον ἐν τῇ
Ῥώμῃ διατρῖψαι. ἔκ τε γὰρ τῆς Ἀσίας ἐς τὴν Βιθυ-
νίαν ἐλθὼν ἡρρώστησα, καὶ κεῖθεν πρὸς τὴν ἐν τῇ
3 Ἀφρικῇ ἡγεμονίαν ἡπείχθην, ἐπανελθὼν τε ἐς τὴν
Ἰταλίαν εὐθέως ὥς εἰπεῖν ἔς τε τὴν Δελματίαν καὶ
τεῦθεν ἐς τὴν Παννονίαν τὴν ἄνω ἄρξων ἐπέμφθην,
καὶ μετὰ τοῦτ' ἐς τὴν Ῥώμην καὶ ἐς τὴν Καμπανίαν
2 ἀφικόμενος παραχρῆμα οἴκαδε ἐξωρμήθην. διὰ μὲν
οὖν ταῦτα οὐκ ἡδυνήθην ὁμοίως τοῖς πρόσθεν καὶ τὰ
λοιπὰ συνθεῖναι, κεφαλαιώσας μέντοι ταῦτα, ὅσα
γε καὶ μέχρι τῆς δευτέρας μου ὑπατείας ἐπράχθη,
διηγῆσομαι.

- 1 ὁ Οὐλπιανὸς πολλὰ μὲν τῶν οὐκ ὀρθῶς ὑπὸ τοῦ
Σαρδαναπάλλου πραχθέντων ἐπηνώρθωσε, τὸν δὲ δὴ
Φλαουιανὸν τὸν τε Χρῆστον ἀποκτείνας, ἵνα αὐτοὺς
διαδέξηται, καὶ αὐτὸς οὐ πολλῷ ὕστερον ὑπὸ τῶν
δορυφόρων ἐπιθεμένων οἱ νυκτὸς κατεσφάγη, καίτοι
καὶ πρὸς τὸ παλάτιον ἀναδραμὼν καὶ πρὸς αὐτὸν τὸν
3 αὐτοκράτορα τήν τε μητέρα αὐτοῦ καταφυγών. ζῶντος
δ' οὖν ἔτι αὐτοῦ στάσις μεγάλη τοῦ δήμου πρὸς τοὺς
δορυφόρους ἐκ βραχείας τινὸς αἰτίας ἐγένετο, ὥστε

καὶ ἐπὶ τρεῖς ἡμέρας μάχεσθαι τε ἀλλήλοις καὶ πολλοὺς ἀπ' ἀμφοτέρων ἀπολέσθαι. ἡττώμενοι δὲ οἱ στρατιῶται πρὸς ἔμπρησιν τῶν οἰκοδομημάτων ἐτράποντο· καὶ τούτου δείσας ὁ δῆμος μὴ καὶ πᾶσα ἡ πόλις φθαρῇ, καὶ ἄκων σφίσι συνηλλάγη. ταῦτά τε ¹ οὖν ἐγένετο, καὶ ὁ Ἐπάγαθος, ὡς καὶ αἴτιος τῷ Οὐλπιανῷ τοῦ ὀλέθρου τὸ πλεόν γενόμενος, ἔς τε Αἴγυπτον ὡς ἄρξων αὐτῆς ἐπέμφθη, ἵνα μὴ τις ἐν τῇ Ῥώμῃ κολασθέντος αὐτοῦ ταραχὴ γένηται, καὶ κεῖθεν ἔς Κρήτην ἀπαχθεὶς ἐδικαιώθη.

πολλὰ δὲ καὶ παρὰ πολλῶν ἐπαναστάσεις γενόμεναι, καὶ τινες καὶ ἰσχυρῶς ἐκφοβήσασθαι, κατεπαύθησαν· τὰ δὲ ἐν τῇ Μεσοποταμίᾳ καὶ φοβερώτερα, καὶ ἀληθέστερον δέος σύμπασιν, οὐχ ὅτι τοῖς ἐν Ῥώμῃ ἀλλὰ καὶ τοῖς ἄλλοις, παρέσχευ. Ἀρταξέρξης ² γάρ τις Πέρσης τοὺς τε Πάρθους τρισὶ μάχαις νικήσας, καὶ τὸν βασιλέα αὐτῶν Ἀρτάβανον ἀποκτείνας, ἐπὶ τὰ Ἄτρα ἐπεστράτευσεν, ἐπιβασίαν ἀπ' αὐτῶν ἐπὶ τοὺς Ῥωμαίους ποιούμενος. καὶ τὸ μὲν τεῖχος διέρρηξεν, συχνοὺς δὲ δὴ τῶν στρατιωτῶν ἐξ ἐνέδρας ἀποβαλὼν ἐπὶ τὴν Μηδίαν μετέστη, καὶ ἐκείνης τε ³ οὐκ ὀλίγα καὶ τῆς Παρθίας, τὰ μὲν βία τὰ δὲ καὶ φόβῳ, παραλαβὼν ἐπὶ τὴν Ἀρμενίαν ἤλασε, καὶ ταῦθα πρὸς τε τῶν ἐπιχωρίων καὶ πρὸς Μήδων τινῶν τῶν τε τοῦ Ἀρταβάνου παίδων πταίσας, ὡς μὲν τινες λέγουσιν, ἔφυγεν, ὡς δ' ἕτεροι, ἀνεχώρησε πρὸς παρασκευὴν δυνάμεως μείζονος. οὗτός [τε] οὖν ⁴ φοβερός ἡμῖν ἐγένετο, στρατεύματί τε πολλῷ οὐ μόνον τῇ Μεσοποταμίᾳ ἀλλὰ καὶ τῇ Συρίᾳ ἐφεδρεύσας, καὶ ἀπειλῶν ἀνακτήσεσθαι πάντα, ὡς καὶ προσήκοντά οἱ ἐκ προγόνων, ὅσα ποτὲ οἱ πάλαι

3, 2, 4. ἐπὶ — 3, 3, παραλαβὼν inserta ex V p. 769.

Πέρσαι μέχρι τῆς Ἑλληνικῆς θαλάσσης ἔσχον, οὐχ
 ὅτι αὐτὸς λόγου τινὸς ἄξιος, ἀλλ' ὅτι οὕτω τὰ στρα-
 τιωτικὰ ἡμῖν διάκειται ὥστε τοὺς μὲν καὶ προστί-
 2 θεσθαι αὐτῷ τοὺς δὲ οὐκ ἐθέλιν ἀμύνεσθαι. το-
 σαύτῃ γὰρ ἅμα τρυφῇ καὶ ἐξουσίᾳ ἀνεπιπληξία τε
 χρῶνται ὥστε τολμῆσαι τοὺς μὲν ἐν τῇ Μεσοπο-
 ταμίᾳ τὸν ἄρχοντα σφῶν Φλαούιον Ἡρακλέωνα ἀπο-
 κτεῖναι, τοὺς δὲ δορυφόρους πρὸς τῷ Οὐλπιανῷ
 καὶ ἐμὲ αἰτιάσασθαι ὅτι τῶν ἐν τῇ Παννονίᾳ στρα-
 τιωτῶν ἐγκρατῶς ἤρξα, καὶ ἐξαιτῆσαι, φοβηθέντας
 μὴ καὶ ἐκείνους τις ὁμοίως τοῖς Παννονικοῖς ἄρχε-
 5 σθαι καταναγκάσῃ. οὐ μέντοι προετίμησέ τι αὐτῶν
 ὁ Ἀλέξανδρος, ἀλλὰ καὶ τοῦναντίον ἄλλως τε ἐσέ-
 μνυνέ με καὶ δεύτερον ὑπατεύσοντα σὺν αὐτῷ ἀπέ-
 δειξε, τό τε ἀνάλωμα τὸ τῆς ἀρχῆς αὐτὸς ἀναλώσειν
 ὑπεδέξατο. ἀχθεσθέντων δὲ αὐτῶν ἐπὶ τούτοις ἐφο-
 βήθη μὴ καὶ ἀποκτείνωσί με ἐν τῷ τῆς ἀρχῆς
 σχήματι ἰδόντες, καὶ ἐκέλευσεν ἔξω τῆς Ῥώμης ἐν
 τῇ Ἰταλίᾳ πού διατρίψαι τὸν τῆς ὑπατείας χρό-
 νον. καὶ οὕτω μετὰ ταῦτα ἔς τε τὴν Ῥώμην καὶ
 2 ἔς τὴν Καμπανίαν πρὸς αὐτὸν ἦλθον, καὶ συν-
 διατρίψας τινὰς ἡμέρας αὐτῷ, τοῖς τε στρατιώταις
 μετὰ πάσης ἀδείας ὀφθεῖς, ἀπῆρα οἴκαδε παρέμε-
 νος ἐπὶ τῇ τῶν ποδῶν ἀρρωστίᾳ, ὥστε πάντα τὸν
 3 λοιπὸν τοῦ βίου χρόνον ἐν τῇ πατρίδι ζῆσαι, ὥσπερ
 πού καὶ τὸ δαιμόνιον ἐν τῇ Βιθυνίᾳ ἤδη μοι ὄντι
 σαφέστατα ἐδήλωσεν. ὄναρ γάρ ποτε ἔδοξα προσ-
 τάσσεσθαι ὑπ' αὐτοῦ προσγράψασθαι τῷ ἀκροτε-
 λευτίῳ τὰ ἔπη τάδε,

Ἔκτορα δ' ἐκ βελέων ὕπαγε Ζεὺς ἐκ τε κονίης
 ἐκ τ' ἀνδροκτασίης ἐκ θ' αἵματος ἐκ τε κυδοιμοῦ.

CORRIGENDA.

Vol. 1, p. 76 antepenult. l. μεθέξει. — 83 penult. et] l. ex.
— 86, 2, 12. l. ἀσφαλῶς. — 90, 10. l. ἄλλων. — 104, 3. l.
ἐπελθών τε καὶ. — 113, 14. l. ἐκτροχώσειν. — 129, 12. l.
οὔκουν. — 144, 4 a fine l. εὐεργεσίαν. — 155, 12—14 del.,
ut alia p. 110, a, notata.

Vol. 2, p. 32, 9. l. Ὀρικον. — 242, 9. l. εὐπάτριδας.

Vol. 3, p. 3, 18. l. διέσπειρεν.

Vol. 4, p. 15, 2. l. ἐλευθέρως. — 317, 4 a fine l. ὑμᾶς.



